

# **TEXT FLY WITHIN THE BOOK ONLY**

Drenched Book

UNIVERSAL  
LIBRARY

**OU\_178594**

UNIVERSAL  
LIBRARY



QUP-68-11-1-68-2,000.

**OSMANIA UNIVERSITY LIBRARY**


Call No. **H923.254** Accession No. **P. 6. H493**

Author **G 19 D**  
**गान्धी, मा. क.**

Title **दिल्ली डायरी . 1948**

This book should be returned on or before the date  
last marked below.





# दिल्ली-डायरी

[ १०-९-'४७ से ३०-१-'४८ तकके प्रार्थना प्रवचनोंका संग्रह ]

मोहनदास करमचंद गांधी

“मैं जो रोज बोलता हूँ, जो बहस करता हूँ, वह भी प्रार्थना ही है।”  
— गांधीजी



नवजीवन प्रकाशन मन्दिर  
अहमदाबाद

मुद्रक और प्रकाशक  
जीवणजी डाह्याभाजी देसाजी  
नवजीवन मुद्रणालय, कालुपुर, अहमदाबाद

पहली आवृत्ति, प्रति ६,०००

तीन रुपये

सन् १९४८

## प्रकाशकका निवेदन

१५ अगस्त, १९४७ के पहले और बादकी अनेक घटनाओंसे भरे हुए दिनोंका अितिहास आज ही बयान करनेका काम बेवक्तका माना जायगा । फिर भी अितना तो निश्चयके साथ कहा जा सकता है कि अिन दिनोंमें गांधीजीने अपनी प्रार्थना-सभाओंमें अिकट्रे होनेवाले श्रोताओंके सामने जो प्रवचन दिये थे, वे अिस अितिहासका अेक अमर अध्याय बन जायँगे । अीश्वरकी प्रार्थनामें अपार श्रद्धा और भक्ति रखनेवाले अिस पुरुषके हृदयसे निकले हुए प्रवचनोंसे अुन दिनोंमें अितिहास रचा गया है । खुद गांधीजीने अपने अेक प्रवचनमें कहा है कि “ मैं जो रोज बोलता हूँ ” जो बहस करता हूँ, वह भी प्रार्थना ही है । ” ( पृ० ३१५ )

अिन प्रवचनोंके स्वभावसे तीन भाग किये जा सकते हैं : (१) नोआखालीकी यात्रामें दिये गये प्रवचन; (२) कलकत्तेमें दिये गये प्रवचन; और (३) जीवनके अन्तिम दिनोंमें दिल्लीमें दिये गये प्रवचन । अिस छोटीसी पुस्तकमें गांधीजीके दिल्लीके प्रवचनोंका संग्रह किया गया है । दूसरे दो भागोंके प्रवचन भी जल्दीसे जल्दी अलग अलग पुस्तकोंमें अिकट्रे करनेका हमारा अिरादा है ।

अिस संग्रहको स्वतंत्र हिन्दुस्तानके लिअे गांधीजीका अन्तिम सन्देश कहा जा सकता है । भगवान करे अुनकी कल्पनाके हिन्दुस्तानको प्रत्यक्ष रूप देनेके हमारे प्रयत्नोंमें अुनकी भावना हमेशा हमें बल देती रहे !  
अहमदाबाद, २०-३-४८



## प्रस्तावना

गांधीजीने अपने जीवनके आखिरी साढ़े चार महीनोंमें प्रार्थनाके बाद श्रोताओंके सामने जो प्रवचन दिये, उन्हें लगभग ४०० पृष्ठकी अिस पुस्तकमें अिकट्ठा किया गया है। जैसा कि पुस्तकका नाम सुझाता है, वह सचमुच ही १० सितम्बर १९४७ से ३० जनवरी, १९४८ तकके अुनके दिल्ली निवासकी डायरी है। सब कोअी जानते हैं कि जिन घटनाओंके कारण देशमें अितनी हत्याओं हुअीं, लाखों-करोड़ोंकी जायदाद बरबाद हुअी और अिससे भी ज्यादा नैतिक और आध्यात्मिक मूल्यकी चीजोंका नाश हुआ, अुनसे गांधीजीको अपार दुःख हुआ था। गांधीजीने अपने दिलमें जिस भयंकर व्यथाका अनुभव किया और हम लोगोंके जीवन और व्यवहारमें अिन्सानियतके अूँचे अुसूलोंको फिरसे कायम करनेके लिअे मनुष्यकी शक्तिसे बाहर जो मेहनत की, अुसकी कुछ झोंकी हमें अिस पुस्तकमें मिलती है। जैसा कि गांधीजीके सब लेखों और भाषणोंमें आम तौरपर पाया जाता है, अिस पुस्तकमें अिकट्ठे किये गये प्रवचनोंमें अुन्होंने अनेक क्षेत्रोंके अनेक विषयोंकी चर्चा की है। लेकिन अुनकी सबसे ज्यादा ध्यान खींचनेवाली और महत्वपूर्ण बातें वे हैं, जो अुन्होंने हिन्दुस्तानकी जनताके अलग अलग भागोंमें, खासकर हिन्दुओं, सिक्खों और मुसलमानोंमें शान्ति और मेल मिलाप कायम करनेके बारेमें कही हैं। यह हकीकत हमारे जीवन और कामकी दुःख भरी टीका है कि गांधीजीने जो मकसद अपने सामने रखा, अुसे हासिल करनेके बदले अुन्हें अपनी जान देनी पड़ी। अिस पुस्तकको पढ़नेसे यह साफ मालूम होता है कि खुदकी कोशिशोंसे कौमी अेकता कायम न की जा सके, तो अुन्हें जीवनमें कोअी रस नहीं रह गया था। पिछली ३० जनवरीको जो कर्ण घटना घटी, अुसकी पूर्व सूचना देनेवाले निराशके

स्वर भी हमें गांधीजीके प्रवचनोंमेंसे निकलते सुनायी देते हैं। सत्य और अहिंसा बहुतसे ऐसे तरीकोंसे काम करते हैं, जिन्हें हम समझ नहीं सकते। और यह संभव है कि गांधीजी अपने जीवनमें जो चमत्कार न कर सके, वह अपने बलिदानके द्वारा वे अव कर सकें। मुझे पक्का विश्वास है कि जिस शान्ति और मेलके लिये उन्होंने अपना जीवन खर्च किया और अन्तमें अपनी जान दी, उस शान्ति और मेलको फिरसे इस देशमें कायम करनेमें यह पुस्तक उपयोगी साबित होगी।

१७-३-'४८

राजेन्द्रप्रसाद

## विषय-सूची

	प्रकाशकका निवेदन	३
	प्रस्तावना	५
प्रकरण	तारीख	पृष्ठ
१.	१०-९-'४७	३-७
	मुद्रोंका शहर ३	
	शरणार्थियोंका सवाल ४	
	सच्चा सिक्का ६	
२.	१२-९-'४७	७-१०
	सरहद्दी सूबेकी खबरें ७	
	गुस्सा पागलपनका छोटा भाजी है ८	
	बीती बातें भूल जाअिये ८	
	राष्ट्रीय स्वयंसेवक-संघ १०	
३.	१३-९-'४७	११-१३
	सरकारपर भरोसा रखिये ११	
	भगवान सबका रक्षक है ११	
	दोनों सुपनिवेशोंका फर्ज १२	
	आसफअली साहब १३	
४.	१४-९-'४७	१४-१५
	हमारा पतन १४	
	शरणार्थी कैम्पोंकी सफाई १४	
	सरकारों और जनताका फर्ज १५	
५.	१५-९-'४७	१६-१७
	आत्म-विचार १६	
	अपनी सरकारपर भरोसा रखिये १७	
६.	१७-९-'४७	१८-२१
	जबरदस्ती नहीं १८	
	गुस्सेको दबाअिये १९	
	मजदूरोंका फर्ज २१	



७. १८-९-'४७ २१-२३  
 प्रार्थना अखण्ड है २१  
 गजेन्द्रमोक्ष २१  
 दिल्लीके बाद पंजाब २२  
 फौज और पुलिसका फ़र्ज २२
८. १९-९-'४७ २३-२४  
 बातोंको बढ़ाचढ़ाकर मत कहो २३  
 बहादुर और निडर बनो २३
९. २०-९-'४७ २५-२८  
 भगवान डर भगाता है २५  
 अल्पसंख्यकोंकी हिफाजत २६  
 भाभी दुश्मन बन गये? २६  
 शरणार्थी २६  
 मुसलमानोंकी वफादारी जरूरी है २७
१०. २१-९-'४७ २८-३०  
 अंतराज करनेवालेका मान रखा गया २८  
 बिना फलका पेड़ सूख जाता है २९  
 अपने घरोंमें ही रहो २९  
 सरकार स्तीफा कब दे? ३०
११. २२-९-'४७ ३१-३४  
 अंतराज छुठानेवालोंका फ़र्ज ३१  
 अमुन्दा रवादारी ३१  
 अगर हिन्दुस्तान फ़र्जको भूलता है ३२  
 बिना लाभिसेन्सके हथियार ३३  
 बहुमतका फ़र्ज ३३
१२. २३-९-'४७ ३४-३६  
 खुला अिक्रार ३४  
 ज्ञानके रत्न ३५  
 बहादुरीसे मरनेकी कला ३५  
 शरणार्थियोंके लिओ घर ३६

१३. २४-९-'४७ ३७-३८  
 हिन्दुस्तानकी कमजोर नाव ३७  
 सरकारोंको अेक मौका दो ३७  
 जूनागढ़ ३८
१४. २५-९-'४७ ३९-४१  
 संघ सरकारका फ़र्ज़ ३९  
 धर्मकी जीत ३९  
 दगाबाजीकी सजा ४०  
 पुलिस और फौजका फ़र्ज़ ४०  
 लपटोंको कैसे बुझाया जाय ? ४१
१५. २६-९-'४७ ४१-४४  
 ग्रन्थ साहब ४१  
 गांधीजीकी अभिलाषा ४२  
 शर्मकी बात ४२  
 अन्याय नहीं सहना चाहिये ४३  
 हिन्दू ही हिन्दू धर्मको बरबाद कर सकते हैं ४३  
 सत्यकी ही जय होती है ४४
१६. २७-९-'४७ ४५-४८  
 राम ही सबसे बड़ा वैय है ४५  
 •ग्रन्थ साहबकी याद ४६  
 क्या यह भारी भूल है ? ४६  
 भयंकर गैरवादारी और दस्तन्दाजी ४७  
 मेरी श्रद्धा कमजोर हो गयी है ? ४७
१७. २८-९-'४७ ४९-५२  
 मि० चर्चिलका अविवेक ४९
१८. २९-९-'४७ ५२-५३  
 भाओके खूनका नतीजा ५२
१९. ३०-९-'४७ ५४-५५  
 सरकारका फ़र्ज़ ५४  
 अेक व्यक्तिकी ताकत ५५  
 हिन्दुस्तानी मुसलमान ५५

२०. १-१०-'४७ ५६-५९  
 सेवाका विशाल क्षेत्र ५६  
 शान्तिकी शर्तें ५६  
 बदला सच्चा अिलाज नहीं है ५७  
 मुसलमान दोस्तोंके तार ५८  
 बुजदिली और जंगलीपनकी हद ५८
२१. २-१०-'४७ ५९-६१  
 सिक्ख गुरुओंका सन्देश ५९  
 किरपाणका सही उपयोग ६०  
 बरसगाँठकी वधाभियाँ ६०
२२. ३-१०-'४७ ६१-६४  
 सब अकसे दोषी हैं ६१  
 सत्याग्रह और दुराग्रह ६१  
 अच्छा काम खुद अपना आशीर्वाद है ६२  
 छावनियोंमें सफाईका काम ६२  
 अेक प्रांसीसी दोस्तकी सलाह ६३
२३. ४-१०-'४७ ६४-६६  
 कम्बलोंके लिअे अपील ६४
२४. ५-१०-'४७ ६६-६८  
 मेरी बीमारी ६६  
 अेक असंगत सुझाव ६६  
 मि० चर्चिलका दूसरा भाषण ६७
२५. ६-१०-'४७ ६९-७३  
 अनाजकी समस्या ६९  
 स्वावलम्बन ६९  
 विदेशी मददका मतलब ७०  
 केन्द्रीकरण या विकेन्द्रीकरण ७१  
 अनाजकी कमीका किस तरह सामना किया जाय? ७१  
 प्रेसिडेण्ट ट्रूमनकी सलाह ७२

२६.	७-१०-४७	७३-७५
	ज्यादा कम्बलोंके लिअे अपील ७३	
	कांग्रेसके सिद्धान्तोंके प्रति सच्चे रहिये ७३	
	अनाजका कण्ट्रोल ७४	
	वजीरोंको चेतावनी ७४	
	रामराजका रहस्य ७५	
२७.	८-१०-४७	७६-७८
	पैसोंके वजाय कम्बल दीजिये ७६	
	बहादुरोंकी अहिंसा ७६	
	अखबारोंका फ़र्ज ७७	
	फौज और पुलिसका फ़र्ज ७८	
२८.	९-१०-४७	७९-८०
	जल्दी कम्बल दीजिये ७९	
	शान्तिसे सुनना ही काफी नहीं ७९	
	पाकिस्तानके अल्पमतवाले ७९	
२९.	१०-१०-४७	८१-८२
	और कम्बल मिले ८१	
	खाने और कपड़ेकी तंगी ८१	
३०.	११-१०-४७	८३-८५
	गरखा जयन्ति ८३	
	हरिजनोंके लिअे बिल्ले ८३	
	दशहरा और बकर आद ८४	
	दक्षिण अफ्रीकाका सत्याग्रह ८४	
३१.	१२-१०-४७	८५-८६
	शरणार्थियोंके बारेमें दो बातें ८५	
३२.	१३-१०-४७	८६-८८
	शरणार्थियोंसे ८६	
३३.	१४-१०-४७	८९-९१
	अेक अच्छी मिसाल ८९	
	सिक्ख दोस्तोंसे. बातचीत ८९	

सरकारको कमजोर न बनायिये ९०  
अपने ही दोष देखिये ९०

३४. १५-१०-'४७ ९१-९३

सुनहले काम करो ९१  
हिन्दी या हिन्दुस्तानी? ९२

३५. १६-१०-'४७ ९३-९५

मैसूरका अुदाहरण ९३  
अच्छा बरताव ९४  
राजसेवकोंसे अपेक्षा ९४  
पूरबी पाकिस्तानके अल्पमतवाले ९५

३६. १७-१०-'४७ ९६-९८

सबसे बड़ा अिलाज ९६  
कम्बल ९७  
कण्ट्रोल हटा दिया जाय ९७  
दक्षिण अफ्रीकाका सत्याग्रह ९७

३७. १८-१०-'४७ ९९-१०१

कुरुक्षेत्रके लिअे कम्बल भेजे गये ९९  
राष्ट्रभाषा ९९

३८. १९-१०-'४७ १०१-१०४

क्या यह स्वराज है? १०१  
अेकमात्र रास्ता १०३

३९. २०-१०-'४७ १०४-१०६

क्या यह आखिरी गुनाह है? १०४  
और ज्यादा कम्बल आये १०५  
अेक खुला खत १०५

४०. २१-१०-'४७ १०६-१०८

दूसरा गुनाह १०६  
कानूनमें दस्तन्दाजी ठीक नहीं १०७

४१. २२-१०-'४७ १०८-१११  
 एक अर्द्ध अखबारका हिस्सा १०८  
 रियासतें किधर ? १०९  
 दशहरा और बकर आदि ११०
४२. २३-१०-'४७ १११-११३  
 अपने दोस्तोंके साथ ठहरे हुअे शरणार्थियोंसे १११  
 और दूसरा गुनाह ११२  
 वर्धाकी कोढ़ निवारक कान्फरेन्स ११२
४३. २४-१०-'४७ ११४-११५  
 एकमात्र लगन ११४  
 अपनी श्रद्धा अज्ज्वल रखिये ११४  
 कोढ़की समस्या ११५
४४. २५-१०-'४७ ११६-११८  
 दिल्लीके कैदी ११६  
 ये क्लासें नहीं चाहियें ११६  
 जेल दिमागी अस्पतालोंका काम करें ११७  
 कैदियोंका फ़र्ज ११७
४५. २६-१०-'४७ ११८-१२०  
 दशहरेका सबक ११८  
 काश्मीरकी घटनाओं ११९  
 कलकत्तामें शान्तिका राज ११९  
 शाबाश रतलाम ! १२०
४६. २७-१०-'४७ १२०-१२२  
 छोड़नेके लिये मजबूर किया जा रहा है ? १२०  
 नैतिक बनाम जिस्मानी ताकत १२१  
 नागरिकोंका फ़र्ज १२२
४७. २८-१०-'४७ १२३-१२४  
 अमीमानदारीका बरताव १२३  
 अलीगढ़के विद्यार्थी १२३  
 बिना टिकट सफ़र करना बुरा है १२४

४८.	२९-१०-'४७	१२५-१२७
	दिलीपकुमार राय १२५	
	काश्मीरकी मुसीबतें १२५	
४९.	३०-१०-'४७	१२७-१२८
	अहिंसाका काम १२७	
५०.	३१-१०-'४७	१२९-१३१
	आदर्श बरताव १२९	
	मनमन्दिर १२९	
	अमीर और गरीब १३०	
	जवरन धर्म बदलना बुरा है १३०	
५१.	१-११-'४७	१३१-१३३
	भगवानका घर १३१	
	शेख अब्दुल्ला १३२	
	कुरुक्षेत्रके शरणार्थी १३२	
५२.	२-११-'४७	१३३-१३७
	पूरा सहयोग जरूरी है १३३	
	समयका तकाजा १३५	
	आजाद हिन्द फौजके अफसर १३५	
	पाकिस्तान बढ़ावा दे रहा है १३६	
५३.	३-११-'४७	१३८-१४०
	साम्प्रदायिकताका जहर १३८	
	अनाजका कण्ट्रोल हटा दो १३८	
	कण्ट्रोल बुराभी पैदा करता है १३९	
	अनुभव लोकोकी सलाह १४०	
	लोकशाही और विद्वास १४०	
५४.	४-११-'४७	१४१-१४६
	गुस्सेकी छुपज १४१	
	आधा सच बनाम झूठ १४२	
	खुशहाल निराश्रित १४३	
	दिल्लीमें मेरा फर्ज १४३	

दूसरे अिलजामोंका जवाब १४४

सूअरोंकी कतल १४५

क्या पाकिस्तान मजहबी राज है ? १४५

मवेशियोंके साथ बरताव १४५

५५.

५-११-'४७

१४६-१५०

हरिजनोंकी कामके लायक बननेकी योग्यता १४६

शाकाहार कैसे फैलाया जाय ? १४७

अपने घरोंमें जमे रहो १४८

अहिंसामें पक्का विश्वास १४८

योग्य आदमीकी तारीफ करनी ही चाहिये १४९

५६.

६-११-'४७

१५१-१५३

तोड़ीमरोड़ी हुआ बातें १५१

कण्ट्रोल हटा दिये जायँ १५१

खादी बनाम मिलका कपड़ा १५२

५७.

७-११-'४७

१५४-१५६

टेहर गाँवका दौरा १५४

ओक सबक १५४

शरणार्थियोंको सलाह १५५

५८.

८-११-'४७

१५६-१५९

सिक्ख धर्मग्रंथोंके हिस्से भी पढ़े जायँ १५६

रुआकी गाँठोंके लिओ अपील १५७

खादीकी पैदावार १५७

स्वावलम्बन और सहयोग १५८

दयाकी देवी १५८

५९.

९-११-'४७

१६०-१६३

दीवाली न मनायी जाय १६०

विदेशी वस्तियोंकी आजादी १६२

६०.

१०-११-'४७

१६३-१६६

भगवानके सेवक बनो १६३

पानीपतका मुआजिना १६४

डॉ० गोपीचन्द १६५



६१. ११-११-'४७ १६६-१६९  
 जूनागढ़ १६६  
 यूनियनमें प्रवेश १६७  
 काश्मीर और हैदराबाद १६९  
 काश्मीरका विभाजन? १६९
६२. १२-११-'४७ १७०-१७२  
 दीवालीका उत्सव १७०  
 सच्ची रोशनी १७०  
 जख्मी काश्मीर १७१  
 नफरत और शक निकाल दीजिये १७१
६३. १३-११-'४७ १७२-१७५  
 विक्रम संवत् १७२  
 बुरी ताकतोंको जीतो १७२  
 कांग्रेस असूलपर डटी रहेगी १७३  
 धर्ममें दबावकी गुंजायिश नहीं १७३  
 कांग्रेस महासमितिकी बैठक १७४
६४. १४-११-'४७ १७५-१७६  
 रामनाम सबसे बड़ा है १७५  
 शरणार्थियोंका लौटना १७६
६५. १५-११-'४७ १७७-१७८  
 राष्ट्रका पिता? १७७  
 कण्ट्रोल नुकसान देह हैं १७७
६६. १६-११-'४७ १७८-१८१  
 भगवानको पाना १७८  
 रामपुर स्टेट — तब और अब १७९  
 सत्याग्रह — सबसे बड़ा हथियार १७९  
 सत्याग्रहका अर्थ १८०  
 अफ्रीकाके बारेमें हिन्दू मुस्लिम ओक हैं १८०
६७. १७-११-'४७ १८२-१८५  
 हिन्दुस्तान और दक्षिण अफ्रीका १८२  
 राष्ट्रसमूहमें हिन्दुस्तान १८२

एंगद्वेष १८३

अिन्सान जैसा सोचता है वैसा बनता है १८४

जनताकी आवाज १८४

६८.

१८-११-'४७

१८६-१८८

अखिल भारतीय कांग्रेस कमेटीके प्रस्ताव १८६

हिन्दू मुस्लिमोंके आपसी सम्बन्ध १८६

पानीपतके मुसलमानोंका मामला १८६

कण्ट्रोल हटने पर लोगोंसे अपेक्षा १८७

६९.

१९-११-'४७

१८८-१९३

शर्मनाक दृश्य १८८

सिक्खोंके दोष १८९

किरपाण १९०

फौज और पुलिस १९१

शेरवानीकी कुरबानी १९२

फ़ख़ और दोस्ती १९३

७०.

२०-११-'४७

१९४-१९७

अब असहयोगकी जरूरत नहीं १९४

ओखला छावनीका मुआबिना १९४

अफसरोंके बारेमें १९५

शरणार्थियोंकी बददियानती १९५

हिन्दुस्तानके मवेशी १९६

गोशालाओंका अिन्तजाम १९७

७१.

२१-११-'४७

१९८-२०२

हिन्दुस्तानकी डेरियाँ १९८

बछड़ोंका वध १९८

सतीशबाबूका ग्रन्थ १९९

‘हिन्दू’ और ‘हिन्दुत्व’ १९९

आम छावनियाँ २००

अधर्मका काम २००

रोमन कैथोलिकों पर जुल्म २०१

७२. २२-११-'४७ २०३-२०६  
 सोनीपतके आसाआ २०३  
 जैसे को तैसा? २०३  
 सही बरतावकी अपील २०४  
 शरणार्थियोंके बीच सहयोग २०४  
 सरकारकी दुविधा २०५  
 व्यापारियोंसे अपील २०६
७३. २३-११-'४७ २०६-२०८  
 प्रार्थनामें शान्ति २०६  
 समयसे बाहर २०६  
 हिंसा ठीक नहीं २०७  
 हरिजनों पर जुल्म २०७
७४. २४-११-'४७ २०८-२१२  
 रचनात्मक कामकी जरूरत २०८  
 सबसे ताजा झगड़ा २०९  
 किरपाण और असका अर्थ २१०  
 बुरा सुझाव २१२  
 पाकिस्तानके बुरे काम २१२
७५. २५-११-'४७ २१३-२१५  
 शरणार्थी या दुःखी? २१३  
 मुसलमानोंके घरोंपर कब्जा न किया जाय २१३  
 अचित्त माँग २१४  
 लौटनेकी शर्त २१५
७६. २६-११-'४७ २१५-२१७  
 बेतुनियाद अलजाम २१५  
 भगाओ हुआ औरतें २१६  
 फसल काटनेमें मदद देनेवाले २१६  
 किसान-राज २१७

७७. २७-११-'४७ २१८-२२०  
कोअी बात नामुमकिन नहीं २१८  
शेरे-काश्मीर २१८  
सच है, तो भयानक है २१९
७८. २८-११-'४७ २२०-२२३  
गुरु नानकका जन्म-दिन २२०  
व्यापारमें साम्प्रदायिकता नहीं चाहिये २२१  
सोमनाथ मन्दिरका जीर्णोद्धार २२२  
बुराअीके लिअे पैसा न दिया जाय २२२  
काठियावाड़ शान्त है २२३
७९. २९-११-'४७ २२३-२२६  
दिल्लीमें शराबखोरी २२३  
मस्जिदोंका नुकसान २२४  
भगाअी हुअी लड़कियाँ २२४  
कण्ट्रोल २२४  
शौककी चीजोंपर टैक्स लगाया जाय २२५  
होम गार्ड २२५
८०. ३०-११-'४७ २२६-२२९  
आसन लाअिये २२६  
काठियावाड़से तार २२६  
हिन्दू महासभा और आर० एस० एस०से अपील २२८  
मस्जिदोंमें मूर्तियाँ २२८
८१. १-१२-'४७ २३०-२३३  
'अगर' का अिस्तेमाल क्यों करते हैं? २३०  
सच्चे बनिये २३१  
सत्यकी खोज २३२
८२. २-१२-'४७ २३३-२३६  
पानीपतका दौरा २३३  
दो मंत्री २३३  
शरणार्थियोंकी शिकायतें २३५

८३.	३-१२-'४७	२३६-२३९
	वादोंकी अहमियत २३६	
	सिंधके हरिजन २३७	
	फिर काठियावाड़के बारेमें २३८	
	दक्षिण अफ्रीकाके हिन्दुस्तानी २३८	
८४.	४-१२-'४७	२४०-२४३
	विदेशोंमें प्रचार क्यों? २४०	
	अच्छी खबर २४०	
	साम्प्रदायिक व्यापारी मण्डल २४१	
	बर्माके प्रधानमंत्री २४२	
८५.	५-१२-'४७	२४३-२४६
	मुसलमानोंका लौटना २४३	
	कण्ट्रोल २४५	
८६.	६-१२-'४७	२४७-२४९
	सच्चे पड़ोसी बननेकी शर्त २४७	
८७.	७-१२-'४७	२४९-२५१
	भगाभी हुआ औरतें २४९	
८८.	८-१२-'४७	२५१-२५४
	मुस्लिम संस्थाकी चेतावनी २५१	
	सिंधके दुःखभरे पत्र २५१	
	फिर कण्ट्रोलके बारेमें २५२	
	कण्ट्रोल हटानेका मतलब २५३	
८९.	९-१२-'४७	२५४-२५६
	वायु-परिवर्तन २५४	
	खूनसे बदतर २५५	
	कस्तूरबा-ट्रस्टकी बहनोंसे २५५	
९०.	१०-१२-'४७	२५६-२५८
	चरखेका अर्थ २५६	
	चरखा और साम्प्रदायिक मेल २५८	
	जियो और जीने दो २५८	

९१.	११-१२-'४७	२५९-२६१
	कुरानकी आयत २५९	
	मुस्लिम शान्ति-मिशनकी गारण्टी २६०	
९२.	१२-१२-'४७	२६१-२६३
	शरणार्थियोंकी तकलीफें २६१	
	दूसरा पहलू २६२	
	कलकत्तेका हुल्लड़ २६३	
९३.	१३-१२-'४७	२६४-२६६
	चरखेका सन्देश २६४	
९४.	१४-१२-'४७	२६७-२६८
	अेक दोस्ताना काम २६७	
	नअी तालीम २६७	
९५.	१५-१२-'४७	२६९-२७३
	शर्मनाक नाफरमानी २६९	
	अन्धाधुन्धी और रिश्वतखोरी २६९	
	आश्वासन निरी चालाकी है २७०	
	विश्वाससे विश्वास पैदा होता है २७१	
	डर ठीक नहीं २७२	
	अखण्ड हिन्दुस्तानका नागरिक २७२	
९६.	१६-१२-'४७	२७३-२७५
	अंकुश हटानेका नतीजा २७३	
	तनखाहें और सिविल सर्विस २७४	
९७.	१७-१२-'४७	२७६-२७८
	जबरदस्तीसे कब्जा २७६	
	मीठी बातें २७६	
	लौटनेकी शर्तें २७७	
	पूर्व अफ्रीकाके हिन्दुस्तानी २७७	
९८.	१८-१२-'४७	२७९-२८२
	भ्रमसे भरी दलील २७९	
	निरा अज्ञान २८०	
	अधर्म २८१	

९९.	१९-१२-'४७	२८२-२८४
	जसरा गौवका दौरा २८२	
	कीमतेँ और अंकुशका हटना २८३	
	पेट्रोलपर अंकुश २८३	
	मिश्रखाद २८४	
१००.	२०-१२-'४७	२८५-२८७
	बुजदिली छोड़ दो २८५	
	ग्रामोद्योग २८६	
	पूँजी और मेहनत २८६	
१०१.	२२-१२-'४७	२८७-२९१
	धार्मिक स्थलोंको बिगाड़ा न जाय २८७	
	यूनियनके मुसलमानोंका फ़र्ज २८८	
	काँग्रेसके बन जाभिये २८९	
१०२.	२३-१२-'४७	२९१-२९३
	प्रार्थनाका समय २९१	
	बहावलपुरके गैरमुस्लिम २९१	
	पाकिस्तानके शरणार्थी २९२	
	नोआखालीकी खबर २९२	
१०३.	२४-१२-'४७	२९३-२९५
	क्या वह अहिंसा थी? २९३	
	गुस्सा ठीक नहीं २९४	
	क्रिस्मसकी बधाभियाँ २९४	
१०४.	२५-१२-'४७	२९६-२९८
	काश्मीरका सवाल २९६	
	जम्मूकी घटना २९७	
	पाकिस्तानका अभिमान २९७	
	गजनवीको फिरसे बुलाना २९८	
१०५.	२६-१२-'४७	२९९-३०१
	तिबिया कॉलेज २९९	
	भगाओ हुओ औरतें २९९	
	सौदा नहीं ३०१	

१०६. २७-१२-४७ ३०१-३०४  
 विचार, वाणी और कर्मका मेल ३०१  
 पंचायतका क्रम ३०२  
 मवेशीकी तरक्की ३०३  
 जमीनको ख़ुपजाओ बनाओये ३०३  
 आदर्श नागरिक बनिये ३०३
१०७. २८-१२-४७ ३०४-३०६  
 खुले मैदानमें सभाओं ३०४  
 कण्ट्रोलका हटना ३०४
१०८. २९-१२-४७ ३०६-३१०  
 हकीम साहबकी यादगार ३०६  
 खुलेमें सभाओं ३०६  
 फिर काश्मीर ३०७  
 रुपयोंकी पहुँच ३०९  
 अचरज भरा विरोध ३०९  
 यूनियनके मुसलमानोंको सलाह ३०९
१०९. ३०-१२-४७ ३११-३१२  
 आम जनताका निजाम ३११  
 बहावलपुरके हिन्दू और सिक्ख ३११  
 सिन्धमें गैरमुस्लिम ३११  
 विठोबाका मन्दिर ३१२  
 बम्बईमें रेशनिंग ३१२
११०. ३१-१२-४७ ३१३-३१५  
 दिल बदले बिना न लौटें ३१३  
 शरणार्थियोंके लौटे बिना सच्ची शान्ति नहीं ३१३  
 शरणार्थी और मेहनतकी रोटी ३१४  
 पूरी प्रार्थनाका ब्रॉडकास्ट ३१५  
 बढ़ाकर कहनेसे अपना ही मामला कमजोर ३१५
१११. १-१-४८ ३१६-३१७  
 आत्माकी खुराक ३१६  
 हरिजन और शराब ३१६



११२. २-१-'४८ ३१८-३१९  
 नोआखालीका टोप ३१८  
 भजन ३१८  
 अविश्वास बुजदिलीकी निशानी है ३१८
११३. ३-१-'४८ ३१९-३२१  
 शान्ति अन्दरकी चीज है ३१९  
 केम्प-जीवनका आदर्श ३२०
११४. ४-१-'४८ ३२१-३२३  
 लड़ाईकी मतलब ३२१  
 बुजदिलीसे भी बुरा ३२२
११५. ५-१-'४८ ३२३-३२७  
 अंकुश हटनेका नतीजा ३२३  
 अूनी और रेशमी कपड़ा ३२४  
 सूती कपड़ा और सूत ३२४  
 पेट्रोलका रेशनिंग ३२५  
 कपड़ेका कण्ट्रोल ३२७
११६. ६-१-'४८ ३२७-३२९  
 यह दबाव बन्द होना चाहिये ३२७  
 हड़तालोंका रोग ३२८  
 सच्चा लोक-राज ३२८  
 आवक-जावकमें समतोल होना चाहिये ३२९
११७. ७-१-'४८ ३३०-३३२  
 गलत उपवास ३३०  
 विद्यार्थियोंकी हड़ताल ३३०  
 पाकिस्तानसे आये शरणार्थियोंकी शिकायतें ३३०  
 शरणार्थियोंका फ़र्ज ३३१  
 कराचीकी वारदातें ३३१
११८. ८-१-'४८ ३३२-३३५  
 हरिजन और शराब ३३२  
 विद्यार्थियोंमें सब पार्टियाँ हैं ३३३

सत्याग्रह क्यों नहीं? ३३३  
 यूनियनमें साम्प्रदायिकताको जगह नहीं ३३४  
 बहावलपुरका डेपुटेशन ३३५

११९. ९-१-'४८ ३३६-३३८

बहादुरी और धीरजकी जरूरत ३३६  
 रहनेके घरोंकी समस्या ३३६  
 अक गलतफहमी ३३७  
 बिड़ला-भवनमें क्यों? ३३७  
 सफेदपोश लुटेरे ३३८

१२०. १०-१-'४८ ३३९-३४१

अनुशासनकी जरूरत ३३९  
 बहावलपुरके भाबियोंसे ३३९  
 अीरान और हिन्दुस्तान ३४०  
 खुद निर्णय कीजिये ३४१

१२१. ११-१-'४८ ३४२-३४३

प्रार्थना-सभामें शान्ति ३४२  
 आन्ध्रका खत ३४२  
 सब पार्टियोंसे अपील ३४३  
 आत्मघाती वृत्ति ३४३

१२२. १२-१-'४८ ३४४-३४९

अूपरी शान्ति बस नहीं ३४४  
 अुपवासका निर्णय ३४५  
 हिन्दुस्तानके मानमें कमी ३४५  
 अीश्वर अेकमात्र सलाहकार ३४६  
 मृत्यु ही सुन्दर रिहाअी ३४७  
 आन्ध्रके दो खत ३४७  
 बहावलपुरवाले धीरज रखें ३४९

१२३. १३-१-'४८ ३५०-३५३

बहावलपुरके शरणार्थी ३५०  
 कौन गुनहगार है? ३५०

हिन्दू सिक्खोंका फ़र्ज ३५२  
दिल्लीकी जाँच ३५३

१२४. १४-१-'४८ ३५४-३५७

तारोंका ढेर ३५४  
पाकिस्तानसे दो शब्द ३५५  
मेरा सपना ३५६

१२५. १५-१-'४८ ३५८-३६३

मौत दुःखोंसे छुटकारा दिलाती है ३५८  
रुला रुलाकर मारना ३५९  
सरदार पटेल ३५९  
अुपवासका मकसद ३६१  
अुलटे अर्थकी गुंजाअिश नहीं ३६२

१२६. १६-१-'४८ ३६३-३६६

औश्वरकी कृपा ३६३  
सच्ची सद्भावना ३६३  
अुपवासका अच्छेसे अच्छा जवाब ३६५

१२७. १७-१-'४८ ३६६-३६८

मेरी जिन्दगी भगवानके हाथमें है ३६६  
दिलकी सफाअी ३६७  
पाकिस्तानसे दो शब्द ३६७  
फाकेसे मैं खुश हूँ ३६८

१२८. १८-१-'४८ ३६९-३७४

आगेका काम ३६९  
अुपवासका पारणा ३७२  
प्रतिज्ञाकी आत्मा ३७३

१२९. १९-१-'४८ ३७४-३७७

मुबारकवाद और चिन्ता ३७४  
चेतावनी ३७५  
बहुत बड़ा काम सामने पड़ा है ३७६

१३०. २०-१-'४८ ३७७-३७९  
 समझदार बनिये ३७७  
 प्रधानमंत्रीका श्रेष्ठ काम ३७८  
 काश्मीरका प्रश्न ३७९  
 ग्वालियर, भावनगर और काठियावाड़की रियासतें ३७९
१३१. २१-१-'४८ ३८०-३८३  
 प्रार्थनामें बम ३८०  
 हिन्दू धर्मकी कुसेवा ३८०  
 बम फेंकनेवालेपर दया ३८१  
 बहावलपुर और सिंध ३८२  
 गलत मुकाबला ३८२
१३२. २२-१-'४८ ३८३-३८५  
 पंडित नेहरूका आदाहरण ३८३  
 गरीबी लज्जाकी बात नहीं है ३८४  
 फिर ग्वालियर ३८४
१३३. २३-१-'४८ ३८५-३८८  
 नेताजीका जन्म-दिन ३८५  
 सावधानीकी जरूरत ३८६  
 मैसूर, जूनागढ़ और मेरठ ३८६  
 गद्दारोंसे कैसे निपटा जाय ३८७
१३४. २४-१-'४८ ३८८-३९०  
 कैदियों और भगाभी हुआ औरतोंकी अदला-बदली ३८८
१३५. २५-१-'४८ ३९०-३९३  
 दिल्लीमें पूर्ण शान्ति ३९०  
 महरोलीका आर्स ३९०  
 "अब मुझे छोड़ दें" ३९१  
 भाषावार प्रान्त ३९२  
 सीमा-कमीशनकी जरूरत नहीं ३९२

१३६.	२६-१-'४८	३९३-३९६
	आजादी-दिन ३९३	
	कण्टोलका हटना और यातायात ३९४	
	घूसखोरीका राक्षस ३९६	
१३७.	२७-१-'४८	३९७-४०१
	मुसलमान और प्रार्थना-सभा ३९७	
	महरोलीका खुर्से ३९७	
	सरहदी सूबेमें और ज्यादा हत्याओं ३९८	
	अजमेरके हरिजन ३९९	
	मीरपुरके दुःखी ४००	
१३८.	२८-१-'४८	४०१-४०५
	बहावलपुरके दोस्तोंसे ४०१	
	राजधानीमें शान्ति ४०१	
	दक्षिण अफ्रीकाका सत्याग्रह ४०१	
	मैसूरके मुसलमान ४०४	
	दाताओंसे दो शब्द ४०४	
१३९.	२९-१-'४८	४०६-४११
	बहावलपुरके लिओ डेपुटेशन ४०६	
	मैं खुनका सेवक हूँ ४०७	
	मेहनतकी रोटी ४०९	
	किसान ४१०	
	मद्रासमें खुराककी तंगी ४१०	

# दिल्ली – डायरी



## मुर्दोंका शहर

आजकी सभामें कफ़र्यूके कारण कम लोग आये थे, फिर भी गांधीजी सारी दिल्लीके लिअे बोले थे । अन्होंने कहा, जब मैं शहादरा पहुँचा, तो मैंने अपने स्वागतके लिअे आये हुअे सरदार पटेल, राजकुमारी और दूसरे लोगोंको देखा । लेकिन मुझे सरदारके ओठोंपर हमेशाकी मुस्कराहट नहीं दिखायी दी । उनका मसखरापन भी गायब था । रेलसे अतरकर मैं जिन पुलिसवालों और जनतासे मिला उनके चेहरोंपर भी सरदार पटेलकी अुदासी दिखायी दे रही थी । 'क्या हमेशा खुश दिखायी देनेवाली दिल्ली आज अेकदम मुर्दोंका शहर बन गयी है ? दूसरा अचरज भी मुझे देखना बदा था । जिस भंगी-बस्तीमें ठहरनेमें मुझे आनन्द होता था, वहाँ न ले जाकर मुझे बिड़लाओंके आलीशान महलमें ले जाया गया । असका कारण जानकर मुझे दुःख हुंआ । फिर भी अस घरमें पहुँचकर मुझे खुशी हुअी, जहाँ मैं पहले अक्सर ठहरा करता था । मैं भंगी-बस्तीके वाल्मीकि भाअियोंके बीच ठहूँ, या बिड़ला-भवनमें ठहूँ, दोनों जगह मैं बिड़ला भाअियोंका ही मेहमान बनता हूँ । उनके आदमी भंगी-बस्तीमें भी पूरी लगनके साथ मेरी देखभाल करते हैं । अस फेरबदलका कारण सरदार नहीं हैं । वह वाल्मीकि-बस्तीमें मेरी हिफाजतके बारेमें किसी तरह डरनेकी कमजोरी कभी नहीं दिखा सकते । भंगियोंके बीच रहकर मुझे बड़ी खुशी होती है, हाँकि नअी दिल्लीकी कमेटीके कसूरसे मैं उन घरोंमें तो नहीं रह सकता, जिनमें भंगी लोग मछलियोंकी तरह अेक साथ ठूस दिये जाते हैं ।



## शरणार्थियोंका सवाल

मुझे बिड़ला-भवनमें ठहरानेका कारण यह है कि भंगी-बस्तीमें जहाँ मैं ठहरा करता था, वहाँ अिस समय शरणार्थी लोग ठहराये गये हैं । अुनकी जरूरत मुझसे कअी गुनी बड़ी है । लेकिन हमारे यहाँ शरणार्थियोंका कोअी भी सवाल खड़ा हो, यह क्या अेक राष्ट्रके नाते हमारे लिअे शरमकी बात नहीं है ? पण्डित नेहरू और सरदार पटेलके साथ कायदे आजम जिन्ना, लियाकतअली साहब और दूसरे पाकिस्तानी नेताओंने यह अैलान किया था कि हिन्दुस्तानी संघ और पाकिस्तानमें अल्पमतवालोंके साथ वैसा ही बरताव किया जायगा, जैसा कि बहुमत-वालोंके साथ । क्या हर डोमिनियनके हाकिमोंने यह मीठी बात दुनियाको खुश करनेके लिअे ही कही थी, या अिसका मतलब दुनियाको यह दिखाना था कि हमारी कथनी और करनीमें कोअी फर्क नहीं है, और हम अपना वचन पूरा करनेके लिअे जान भी दे देंगे ? अगर अैसा ही है, तो मैं पूछता हूँ कि हिन्दुओं, सिक्खों, गौरवभरे आमिलों और भाअीबन्दोंको अपना घर — पाकिस्तान — छोड़नेके लिअे क्यों मजबूर किया गया ? क्वेटा, नवाबशाह, और कराचीमें क्या हुआ है ? पश्चिम पंजाबकी दर्दभरी कहानियाँ सुनने और पढ़नेवालोंके दिलोंको तोड़ देती हैं । पाकिस्तान या हिन्दुस्तानी संघके हाकिमोंके लाचारी दिखाकर यह कहनेसे काम नहीं चलेगा कि यह सब गुण्डोंका काम है । अपने यहाँ रहनेवाले लोगोंके कामोंकी पूरी जिम्मेदारी अपने सिर लेना हर डोमिनियनका फर्ज है । “अुनका काम क्या और क्यों करनेका नहीं, बल्कि ‘करने और मरने’का है ।” अब वे साम्राजवादके कुचल डालनेवाले बोझके नीचे चाहे या अनचाहे कोअी काम करनेके लिअे मजबूर नहीं किये जाते । आज वे आजादीसे जो चाहें, कर सकते हैं । लेकिन अगर अुन्हें अीमानदारीसे दुनियाके सामने अपना मुँह दिखाना है, तो अिसका मतलब यह नहीं हो सकता कि अब दोनों डोमिनियनोंमें कोअी कानून-कायदा रहेगा ही नहीं । क्या यूनियनके मंत्री अपना दिवालियापन जाहिर करके दुनियाके सामने बेशर्मीसे यह मंजूर कर लेंगे कि दिल्लीके लोग या शरणार्थी खुशीसे और खुद होकर कानूनको नहीं पालना चाहते ?

मैं तो मंत्रियोंसे यह आशा करूँगा कि वे लोगोंके पागलपनके सामने झुकनेके बजाय उनके पागलपनको दूर करनेकी कोशिशमें अपने प्राणोंकी बाजी लगा देंगे ।

सारे भाषणमें गांधीजीकी आवाज बहुत धीमी थी, फिर भी वे मुर्दोंके शहरकी तरह दिखायी देनेवाली दिल्लीके अपने दौरेका बयान करते रहे । बयानके बीच उन्होंने एक जगह कहा, जिस मकानमें मैं रहता हूँ, उसमें भी फल या शाक-भाजी नहीं मिलती । क्या यह शरमकी बात नहीं है कि कुछ मुसलमानोंके मशीनगन या बन्दूक वगैरासे गोलीबार करनेके कारण सब्जीमण्डीमें शाक-भाजीका मिलना बन्द हो गया ? शहरके अपने दौरेमें मैंने यह शिकायत सुनी कि शरणार्थियोंको रेशन नहीं मिलता । जो कुछ दिया भी जाता है, वह खाने लायक नहीं होता । जिसमें अगर दोष सरकारका है, तो अतना ही दोष शरणार्थियोंका भी है, जिन्होंने जरूरी कामकाजको भी रोक दिया है । उन्होंने यह क्यों नहीं समझा कि ऐसा करके वे अपने आपको नुकसान पहुँचा रहे हैं ? अगर उन्होंने अपनी तमाम सच्ची शिकायतोंको दूर करनेके लिये सरकारपर भरोसा किया होता और कायदा पालनेवाले नागरिकोंकी तरह बरताव किया होता, तो मैं जानता हूँ, और उन्हें भी जानना चाहिये, कि उनकी ज्यादातर मुसीबतें दूर हो जातीं ।

मैं हुमायूँके मकबरेके पास मेवोंकी छावनीमें गया था । उन्होंने मुझसे कहा कि हमें अलवर और भरतपुर रियासतोंसे निकाल दिया गया है । मुसलमान दोस्तोंने जो कुछ भेजा है, उसके सिवा हमारे पास खानेकी कोअी चीज नहीं है । मैं जानता हूँ कि मेव लोग बड़ी जल्दी अुभाड़े जा सकते और गड़बड़ी पैदा कर सकते हैं । लेकिन उसका यह अिलाज नहीं है कि उन्हें न चाहनेपर भी यहाँसे निकालकर पाकिस्तान भेज दिया जाय । उसका सच्चा अिलाज तो यह है कि उनके साथ अिन्सानोंका-सा बरताव किया जाय और उनकी कमजोरियोंका किसी दूसरी बीमारीकी तरह अिलाज किया जाय ।

अिसके बाद मैं जामिया मिलिया गया, जिसके बनानेमें मेरा बड़ा हाथ रहा है । डॉ० जाकिर हुसेन मेरे प्यारे दोस्त हैं । उन्होंने सचमुच

दुःखके साथ मुझे अपने अनुभव सुनाये; लेकिन अُنके मनमें किसी तरहकी कड़वाहट नहीं थी । कुछ समय पहले अُنहें जालंधर जाना पड़ा था । अगर अेक सिक्ख केप्टन और रेलवेके अेक हिन्दू कर्मचारीने समयपर वहाँ अُنकी मदद न की होती, तो मुसलमान होनेके कसूरमें गुस्सेसे पागल बने सिक्खोंने अُنहें जानसे मार दिया होता । डॉ० जाकिर हुसेनने अिन दोनोंका अहसान मानते हुअे अपना यह अनुभव मुझे सुनाया । जरा खयाल तो कीजिये कि अिस राष्ट्रीय संस्थाको, जहाँ कअी हिन्दुओंने शिक्षा पाअी है, आज यह डर है कि कहीं गुस्सेसे भरे शरणार्थी और अُنहें अुकसानेवाले लोग अुसपर हमला न कर दें । मैं जामिया मिलियाके अहातेमें किसी तरह ठहराये गये १००से ज़्यादा शरणार्थियोंसे मिला । जब मैंने अُنकी मुसीबतोंकी दर्दभरी कहानी सुनी, तो मेरा सिर शरमसे नीचा हो गया । अिसके बाद मैं दीवान हॉल, वेवल कैदीन और किंग्सवेकी शरणार्थियोंकी छावनियोंमें गया । वहाँ मैं सिक्ख और हिन्दू शरणार्थियोंसे मिला । वे पंजाबकी मेरी पिछली सेवाओंको अब तक भूले नहीं थे । लेकिन अिन सारी छावनियोंमें कुछ गुस्से भरे चेहरे भी दिखाअी दिये, जिन्हें माफ किया जा सकता है । अुन्होंने मुझे हिन्दुओंकी तरफ़ कठोरता दिखानेके लिये कोसते हुअे कहा, ‘ हम लोगोंकी तरह आपने मुसीबतें नहीं सही हैं । हमारी तरह आपके भाअी-बेटे और सगे-सम्बन्धी नहीं मारे गये हैं । हमारे जैसे आप दर दरके भिखारी नहीं बनाये गये हैं । आप यह कहकर हमें कैसे धीरज बँधा सकते हैं कि आप दिल्लीमें अिसीलिअे ठहरे हैं कि हिन्दुस्तानकी राजधानीमें शान्ति और अमन क़ायम करनेमें भरसक मदद कर सकें ? ’ यह सच है कि मैं मरे हुअे लोगोंको वापिस नहीं ला सकता । लेकिन मौत सारे प्राणियों — अिन्सान, जानवरों वगैरा — को भगवानकी दी हुअी देन है । फर्क सिर्फ़ समय और तरीक़ेका है । अिसलिअे सही बरताव ही जीवनका सही रास्ता है, जो अुसे जीने लायक और सुन्दर बनाता है ।

### सच्चा सिक्ख

आज दिनमें अेक सिक्ख दोस्त मुझसे मिले थे । अुन्होंने कहा कि वे जन्मसे तो सिक्ख हैं, लेकिन ग्रन्थसाहबकी दृष्टिसे वे सच्चे सिक्ख

होनेका दावा नहीं कर सकते । मैंने अतः भाभीसे पूछा कि, आपकी नजरमें कोई ऐसा सिक्ख है ? तो वे अकेले भी ऐसा सिक्ख नहीं बता सके । तब मैंने नरमीसे कहा कि मैं ऐसा सिक्ख होनेका दावा करता हूँ । मैं ग्रन्थसाहबके मानोंमें सच्चे सिक्खका जीवन बितानेकी कोशिश कर रहा हूँ । अकेले समय था, जब ननकाना साहबमें मुझे सिक्खोंका सच्चा दोस्त कहा गया था । गुरु नानक मुसलमान और हिन्दूमें कोई भेद नहीं मानते थे । उनके लिये सारी दुनिया अकेली थी । मेरा सनातन हिन्दू धर्म ऐसा ही है । सच्चा हिन्दू होनेके नाते मैं सच्चा मुसलमान होनेका भी दावा करता हूँ । मैं हमेशा मुसलमानोंकी महान प्रार्थना गाता हूँ, जिसमें कहा गया है कि खुदा अकेला है और वह दिन-रात सारी दुनियाकी हिफाजत करता है ।

गांधीजीने सब शरणार्थियोंसे कहा कि आप सच्चा और निडरतासे रहें और साथ ही किसीसे बैर या नफरत न करें । आप गुस्सेमें बिना सोचे-समझे नादानी भरे काम करके मंहेंगे दामों मिली आजादीके सुनहले सेवको फेंक न दें ।

## २

१२-९-'४७

### सरहदी सूबेकी खबरें

आज शामकी प्रार्थना-सभामें अपना भाषण शुरू करते हुअे गांधीजीने कहा, सरहदी सूबेसे जो चिन्ता पैदा करनेवाली खबरें मिल रही हैं, उनसे मुझे बहुत दुःख होता है । मैं उस सूबेको अच्छी तरह जानता हूँ । हफ्तों मैंने उस सूबेका दौरा किया है और मैं खान भाबियोंके घरमें पूरी सलामतीसे रहा हूँ । जिसलिये मुझे सरहदी सूबेके भूतपूर्व मंत्री श्री गिरधारीलाल पुरीका तार पढ़कर बेहद दुःख हुआ, जिसमें लिखा है कि उन्हें और उनकी पत्नीको ( दोनों अच्छे कार्यकर्ता हैं ) जल्दीसे जल्दी किसी सुरक्षित जगह हटा दिया जाय ।

ऐसी खबरोंसे मेरा सिर शरमसे झुक जाता है । आज जो सरकार वहाँ राज कर रही है उसका और कायदे आजमका यह देखनेका फ़र्ज है कि मुसलमानोंकी तरह वहाँके सब हिन्दू और सिक्ख भी पूरी तरह सुरक्षित रहें ।

## गुस्सा पागलपनका छोटा भाभी है

सरहदी सूबेकी दुःखभरी घटनाओंकी निन्दा करते हुअे गांधीजीने लोगोंको समझाया कि गुस्सा करनेसे कोअी नतीजा नहीं निकलेगा । गुस्सेसे बदलेकी भावना पैदा होती है, और आज बदलेकी भावना ही यहाँ की और दूसरी जगहकी भयंकर घटनाओंके लिये जिम्मेदार है । दिल्लीकी घटनाओंका बदला पश्चिम पंजाब या सरहदी सूबेमें लेकर मुसलमानों को क्या फ़ायदा होगा; या पश्चिम पंजाब और सरहदी सूबेमें अपने भाजियोंपर होनेवाले जुल्मोंका बदला दूसरी जगह लेनेसे हिन्दुओं और सिक्खोंको क्या मिलेगा ? अगर अक़ आदमी या अक़ ग़िरोह पागल बन जाय, तो क्या सभीको पागल बन जाना चाहिये ? मैं हिन्दुओं और सिक्खोंको यह चेतावनी देता हूँ कि मारने, छूटने और आग लगानेके कामोंसे वे अपने ही धर्मोंका नाश कर रहे हैं । मैं धर्मका विद्यार्थी होनेका दावा करता हूँ । मैं जानता हूँ कि कोअी धर्म पागलपनकी सीख नहीं देता । यही बात अिस्लामके लिये भी सच है । मैं सबसे प्रार्थना करता हूँ कि आप अपने पागलपनके काम अक़दम बन्द कर दें । आप आगे आनेवाली पीढ़ियोंको अपने बारेमें यह कहनेका मौका न दें कि आपने आजादीकी मीठी रोटी खो दी, क्योंकि आप उसे पचा न सके । याद रखिये कि आपने अिस पागलपनको बन्द न किया, तो दुनियाकी नजरोंमें हिन्दुस्तानकी कोअी कदर नहीं रह जायगी ।

## बीती बातें भूल जाअिये

मैं दुनियाकी सबसे सुन्दर मसजिद — जामा मसजिदमें गया था । वहाँ मुस्लिम भाअी-बहनोंको मुसीबतमें देखकर मुझे बड़ा दुःख हुआ । मैंने दुखियोंको यह कहकर ढाढ़स बँधानेकी कोशिश की कि हर अिन्सानको अक़-न-अक़ रोज़ मरना ही है । मरे हुअे लोगोंके लिये

रोना बेकार है। उससे वे वापस नहीं आ जायेंगे। हर, शहरीका यह फर्ज है कि वह जिस बड़े देशके भविष्यको बचाये। बहुतसे मुसलमान दोस्त रोजाना मुझसे मिलने आते हैं। उन्हें मैं यही सलाह देता हूँ कि वे अपनी हालतके बारेमें साफ-साफ बतायें। मुझे उनसे यह सुनकर दुःख होता है कि दिल्ली या हिन्दुस्तानके दूसरे हिस्सोंमें मुसलमानोंकी जान खतरेमें है। जिससे बड़े दुःखकी बात और क्या हो सकती है? आप लोगोंसे मेरी प्रार्थना है कि आप मुझ बूढ़ेकी बातोंपर ध्यान दें, जिसने अपनी लम्बी जिन्दगीमें बहुतसे अनुभव किये हैं। मुझे जिस बातका पक्का विश्वास है कि बुराअीका बदला बुराअीसे चुकानेसे कोअी फायदा नहीं होता। भलाअीके बदले भलाअी करना भी कोअी खूबी नहीं है। बुराअीका बदला भलाअीसे चुकाना ही सच्चा रास्ता है। कअी मुसलमान दोस्त दिल्लीमें शान्ति और अमन कायम करनेके काममें मदद पहुँचाना चाहते हैं। लेकिन आज तो दिल्लीमें उनकी अमली सेवाओंसे फायदा उठाना असंभव है।

दिलपर गहरा असर डालनेवाले शब्दोंमें गांधीजीने सिक्खों, हिन्दुओं और मुसलमानोंसे अपील की कि वे बीती हुअी बातोंको भूल जायें। वे अपनी मुसीबतोंका खयाल छोड़कर आपसमें दोस्तीका हाथ बढ़ायें और शान्तिसे रहना तय कर लें। मुसलमानोंको हिन्दुस्तानी संघके मेम्बर होनेमें गर्व अनुभव करना चाहिये। उन्हें तिरंगेको जरूर सलामी देनी चाहिये। अगर वे अपने मजहबके प्रति वफ़ादार हैं, तो उन्हें किसी हिन्दूको अपना दुश्मन नहीं समझना चाहिये। अिसी तरह हिन्दुओं और सिक्खोंको शान्ति-पसंद मुसलमानोंका अपने बीचमें स्वागत करना चाहिये। मुझसे कहा गया है कि यहाँके मुसलमानोंके पास हथियार हैं। अगर यह सच है, तो उन्हें वे हथियार तुरन्त यहाँकी सरकारको सौंप देने चाहियें और सरकारको उनके खिलाफ़ कोअी कार्रवाअी नहीं करनी चाहिये। हिन्दुओं और सिक्खोंको भी, अगर उनके पास हथियार हों, तो सरकारको सौंप देने चाहियें। मैंने यह भी सुना है कि पश्चिम पंजाबकी सरकार वहाँके मुसलमानोंको हथियार बाँट रही है। अगर यह सच है, तो बुरी बात है, और आगे जाकर जिससे उनकी ही बरबादी

होगी । यह काम आगेसे बन्द होना चाहिये । कहीं भी किसीके पास बगैर लायसेन्सका हथियार नहीं रहना चाहिये ।

आप लोगोंसे मेरी बिनती है कि आप जल्दी-से-जल्दी दिल्लीमें शान्ति कायम करें; ताकि मैं पूर्व और पश्चिम पंजाब जानेके लिये खाना हो सकूँ । मेरे सामने सिर्फ़ एक ही मिशन है और हरएकके लिये मेरा वही सन्देश है । आप अपने बारेमें दूसरोंको यह कहनेका मौका दीजिये कि दिल्लीके लोग कुछ समयके लिये पागल हो उठे थे, मगर अब उनमें समझदारी आ गयी है । आप लोग अपने प्राथिम मिनिस्टर और डिप्टी प्राथिम मिनिस्टरको फिरसे अपने सिर अँचे करनेका मौका दें । आज तो शरम और दुःखसे उनके सिर झुक गये हैं । आपको बेशक़ीमती विरासत मिली है । आपको याद रखना चाहिये कि उसपर सबका सम्मिलित अधिकार है । आपका फ़र्ज है कि आप उसकी हिफ़ाजत करें और उसे बेदाग बनाये रखें ।

### राष्ट्रीय-स्वयंसेवक-संघ

अन्तमें गांधीजीने राष्ट्रीय-स्वयंसेवक-संघके गुरुसे अपनी और डॉ० दीनशा मेहताकी मुलाकातका जिक्र करते हुअे कहा— मैंने सुना है कि इस संस्थाके हाथ भी खूनसे सने हुअे हैं । संघके गुरुजीने मुझे भरोसा दिलाया कि यह झूठ है । उनकी संस्था किसीकी दुश्मन नहीं है । उसका मक़सद मुसलमानोंको मारना नहीं है । वह •तो सिर्फ़ अपनी ताक़तभर हिन्दू धर्मकी हिफ़ाजत करना चाहती है । उसका मक़सद शान्ति बनाये रखना है । उन्होंने (गुरुजीने) मुझसे कहा कि मैं उनके विचारोंको जाहिर कर दूँ ।

### सरकारपर भरोसा रखिये

अपने भाषणके शुरूमें गांधीजीने सन् १९१५के उन दिनोंका जिक्र किया, जब वे स्व० प्रिंसिपाल रुद्रके घरमें रहते थे। प्रिंसिपाल रुद्र जितने पक्के हिन्दुस्तानी थे, अतने ही पक्के अीसाअी भी थे। अन्होंने स्व० हकीम साहब और डॉ० अन्सारीसे मेरी पहचान कराअी। ये दोनों हिन्दुओं मुसलमानों और दूसरे हिन्दुस्तानियोंको अेकसे प्यार और अिज्जतकी नजरसे देखते थे। मैं जानता हूँ कि हकीम साहब हजारों गरीब हिन्दुओंका मुफ्त अिलाज करते थे। बेशक, वे पूरी दिल्लीके प्यारे सरदार थे। क्या अिन लोगोंको बुरा कहा जा सकता है ? यह शरमकी बात है कि डॉ० अन्सारीकी लड़की जोहरा और अउनके खाविन्द डॉ० शौकदुल्लाको हिन्दुओं और सिक्खोंके डरसे अपना घर छोड़कर अेक होटलमें रहना पड़े। मैं साफ़ साफ़ कह देना चाहता हूँ कि अिन मुसलमानों में हकीम साहब जैसे आदमी हुअे हैं, वे अगर हिन्दुस्तानी संघमें पूरी हिफाजतसे न रह सके, तो मैं जीना पसन्द नहीं करूँगा। मुझे बताया गया है कि हिन्दुस्तानी संघके सारे मुसलमान पाँचवीं क़तारके आदमी हैं, सबको अेक साथ समेटनेवाली अिस निंदापर मैं भरोसा नहीं करता। संघमें साढ़ेचार करोड़ मुसलमान हैं। अगर वे सब अितने बुरे हैं, तो वे अिस्लामकी ही क़ब्र खोदेंगे। कायदे आजमने संघके मुसलमानोंसे कहा है कि वे संघके प्रति वफ़ादार रहें। ग़द़ारोंसे निपटनेके मामलेमें लोगोंको अपनी सरकारपर भरोसा रखना चाहिये। अन्हें क़ानूनकों अपने हाथमें नहीं लेना चाहिये।

### भगवान सबका रक्षक है

अिसके बाद गांधीजीने प्रार्थना-सभामें आये हुअे लोगोंको बताया कि आज मैं सिर्फ़ अेक ही शरणार्थी कैम्पका मुआअिना कर



सका, जो पुराने किलेमें है । उसमें बहुतसे मुसलमान शरणार्थी हैं । जैसे जैसे मेरी मोटर भीड़मेंसे आगे बढ़ी वैसे वैसे और ज़्यादा शरणार्थी आते हुअे जान पड़े । अगरचे भीड़ ज़्यादा थी और उनका नायक ग़ैरहाज़िर था, फिर भी मैंने शरणार्थियोंको हिम्मत दिलानेवाले कुछ शब्द कहनेपर जोर दिया । मुस्लिम कार्यकर्ताओंने भीड़से बिनती की कि वे बैठ जायँ और शान्तिसे मेरी बात सुनें । वे लोग बैठ गये; सिर्फ़ जो किनारेपर थे, वे खड़े रहे । उनकी नज़रोंमें गुस्सा भरा था । जो लोग कुछ बोलनेके लिये अुतावले हो रहे थे, उन्हें स्वयंसेवकोंने समझा-बुझाकर चुप कर दिया । मुझे ज़्यादा कुछ नहीं कहना था । मैंने वीवान चमनलालके कन्धोंका सहारा लेकर उनसे कहा कि अपनी कमज़ोर आवाज़में मैं जो थोड़े शब्द बोल्दूँ, उन्हें आप अपनी बुलन्द आवाज़में दुहरा दें । शरणार्थियोंसे मैंने कहा कि आप लोग शान्त हो जायँ और अपने दिलोंसे गुस्सेको निकाल दें । एक भगवान ही सबका रक्षक है, अिन्सान नहीं, फिर वह कितने ही झूँचे पदपर क्यों न हो । अिन्सानने जिसे बिगाड़ दिया है, उसे भगवान ही सुधारेगा । अपनी तरफ़से मैं वचन देता हूँ कि जब तक दिल्लीमें वैसी ही शान्ति कायम नहीं हो जायगी, जैसी दोनों फिरकोंके बहुतसे आदमियोंके पागल हो अुठनेके पहले थी, तब तक मैं चैन न दूँगा ।

### दोनों उपनिवेशोंका फ़ज़

आज मैं बहुतसे हिन्दू और मुसलमान दोस्तोंसे मिला । दोनों फिरकोंके दार्दियोंने अपनी वही दुःखभरी कहानी सुनायी । मैं तो दोनोंका अेकसा सेवक हूँ । मैं चाहता हूँ दोनों फिरकोंके लोग आपसमें मिलकर निश्चय कर लें कि आबादीका फेरबदल एक घातक फन्दा है । उसमें पड़नेसे ज़्यादा तकलीफ़ोंके सिवा और कुछ हासिल नहीं होगा । समस्याका हल अिसमें है कि दोनों फिरकोंके लोग अपने-अपने पुराने घरोंमें शान्ति और दोस्तीसे रहें । मौजूदा मनमुटावको हमेशाकी दुश्मनी बना देना पागलपन होगा । हरअेक

अुपनिवेशका यह लाजमी फ़र्ज है कि वह अपने यहाँके अल्पसंख्यकोंको पूरी हिकाजतकी गारण्टी दे । अुनके लिअे दो ही रास्ते हैं — या तो वे आपसमें मिल-जुलकर अिस सवालको हल कर लें, या फिर आपसमें लड़ मरें और दुनियाको अपनेपर हँसनेका मौका दें ।

हिन्दुस्तानी संघसे गये हुअे मुस्लिम शरणार्थियोंकी मददके लिअे फण्ड अिकट्टा करनेके बारेमें कायदे आजमने जो जोशीली अपील निकाली है, अुसमें अुन्होंने पाकिस्तानमें मुसलमानों द्वारा किये जानेवाले बुरे कामोंका कोअी जिक्र नहीं किया । यह ठीक नहीं है । मैं चाहता हूँ कि दोनों अुपनिवेशोंकी सरकारें खुले तौरपर और हिम्मतके साथ अपने यहाँके बहुसंख्यकोंके बुरे कामोंको स्वीकार करें ।

### आसफअली साहब

अन्तमें मैं हमारे अमेरिकाके राजदूत आसफअली साहबके खिलाफ़ किये गये अेक शकभरे अिशारेका जिक्र करना चाहता हूँ । जबसे मैं अुन्हें जानता हूँ, तभीसे वे अेक पक्के कांग्रेसी रहे हैं । वे हकीम साहब और डॉ॰ अन्सारीके वैसे ही दोस्त थे, जैसे वे आज मौलाना साहबके दोस्त हैं । मौलाना साहब कअी बरसों तक कांग्रेसके प्रेसिडेण्ट रहे और पक्के राष्ट्रवादीके नामसे मशहूर हैं । मैं जानता हूँ कि आसफअली साहबको अमेरिकासे बुलाया नहीं गया है, बल्कि वे बहुतसे अहम सवालोंपर प्रधान-मन्त्रीसे सलाह-मशविरा करनेके लिअे खुद यहाँ आये हैं । यह शरमकी बात है कि अैसे मुसलमान भी हरअेक हिन्दू और सिक्खके साथ बेखटके न रह सकें । अेक भी मुसलमानका राजधानी दिल्लीमें खतरा महसूस करना बुरी बात होगी ।

## हमारा पतन

गांधीजीने कहा कि मैं अदीगाह और उसके सामनेके दो शरणार्थी कैम्पोंमें गया था। वहाँ किसी भी मुसलमानकी आँखोंमें गुस्सा नहीं था। वे गरीब मालूम होते थे। उनमें एक बहुत बूढ़ा आदमी था, जिसकी सिर्फ हड्डियाँ ही नज़र आती थीं। उसकी हरअक पसली दिखायी पड़ती थी। उसे कभी जगह छूरे लगे थे। उसके पास एक औरत थी, जो अतनी ही जल्मी थी। वह अतनी बूढ़ी नहीं थी, मगर उसकी हालत गिरी हुई थी। जब मैंने उन्हें देखा, तो शर्मके मारे मेरा सिर झुक गया। मेरे लिये तो सब मर्द और औरतें बराबर हैं, फिर वे किसी भी मजहबको माननेवाले क्यों न हों।

## शरणार्थी-कैम्पोंकी सफाई

असके बाद शरणार्थी-कैम्पोंकी गन्दगीका जिक्र करते हुअे गांधीजीने कहा कि वे अतने गन्दे हैं, जिसका बयान नहीं किया जा सकता। अदीगाहमें जो तालाब है, वह सूखा पड़ा है। मैंने यह नहीं पूछा कि शरणार्थी अपना पानी कहाँसे लेते हैं। कैम्पमें रहनेवाले किसी तरह अपनी कुदरती जरूरतें पूरी करते हैं। अगर मैं कैम्पका नायक होता, और फ़ौज और पुलिस मेरे हाथमें होती, तो मैं खुद फावड़ा-कुदाली अपने हाथमें लेता और फ़ौज व पुलिससे अस काममें मदद माँगता। असके बाद शरणार्थियोंसे कहता कि वे भी हमारी ही तरह करें, ताकि कैम्पोंमें पूरी सफ़ाई हो सके। वहाँकी जमीनपर अतना कूड़ा-करकट जमा है कि जब तक उसे पूरी तरह साफ न किया जाय, तब तक किसी अन्सानको वहाँ रहनेके लिये नहीं कहा जा सकता। असके लिये रुपये-पैसेकी कोअी जरूरत नहीं है। सिर्फ थोड़ी दूरदृष्टि और गन्दगीको

जरा भी सहन न करनेवाली सफाईकी भावनाकी जरूरत है । हिन्दू शरणार्थी-कैम्पोंकी भी बिलकुल यही हालत है । गन्दगी रखना जिस देशकी ही खराबी है, उसे दुर्गुण कहना ज़्यादा अच्छा रहेगा । जिस दुर्गुणको ओक आजाद देशके नाते हम जितनी जल्दी हटा सकें, उतना ही हमारे लिये ठीक होगा ।

### सरकारों और जनताका फर्ज

जिन कैम्पोंसे हटकर गांधीजीके विचार मौजूदा तोड़-फोड़ और बरबादीकी तरफ़ मुड़े, जो ऐसे पैमानेपर हुई हैं कि उसने देशकी प्रगतिको रोक दिया है । उन्होंने सवाल किया — अितने हिन्दू और सिक्ख पश्चिमके पाकिस्तानी सूबोंसे भागकर क्यों आ रहे हैं ? क्या हिन्दू या सिक्ख होना कोअी गुनाह है ? या वे महज अपनी ज़िदके कारण वहाँसे आ रहे हैं ? या उनके धर्म-भाअियोंने पूर्वमें जो कुछ किया हैं, उसकी सज़ा उन्हें दी गयी है ? जिसके बाद हिन्दुस्तानी संघके बारेमें सोचते हुअे गांधीजी बोले — दिल्लीके मुसलमान डरकर अपने घर क्यों छोड़ना चाहते हैं ? क्या दोनों उपनिवेशोंकी सरकारें खत्म हो गयी हैं ? जनताने अपनी सरकारोंकी अपेक्षा क्यों की ? अगर मुसलमानोंके पास बगैर लाजिसेन्सके हथियार हैं, तो यह काम सरकारका है कि वह उन लोगोंसे उन्हें छीन लेती, और अगर सरकारमें ऐसा करनेकी ताक़त नहीं है, तो उसके वज़ीरोंको अपनेसे ज़्यादा क़ाबिल लोगोंके लिये जगह खाली करनी पड़ती । सरकार तो, जैसी जनता उसे बना दे, वैसी ही बनती है । मगर किसी आदमीका अपने हाथमें कानून लेना बिलकुल बेजा और लोकशाहीके खिलाफ़ है । यह अराजकता, चाहे वह पाकिस्तानमें हो, चाहे हिन्दुस्तानी संघमें, जिससे कभी कोअी लाभ नहीं हो सकता । मैं दिल्लीमें अपना 'करो या मरो' का मिशन पूरा करनेके लिये ठहरा हुआ हूँ । यह भाअीके हाथों भाअीका खून, यह राष्ट्रीय आत्मघात या खुदकुशी और आपको अपनी ही सरकारको धोखा देते देखनेकी मेरी बिलकुल अिच्छा नहीं है । भगवान करे आप फिरसे समझदार बनें !

## आत्म-विचार

रातमें जब मैंने धीरे धीरे गिरनेवाले जीवनप्रद पानीकी आवाज सुनी — जो और मौकोंपर मनको खुश करनेवाली होती — तो मेरा मन दिल्लीकी खुली छावनियोंमें पड़े हुए हजारों शरणार्थियोंकी तरफ़ दौड़ गया ? मैं चारों तरफ़से अपनेको पानीसे बचानेवाले बरामदेमें आरामसे सो रहा था । अगर अन्सान बेरहम बनकर अपने भाभीपर जुल्म न करता, तो ये हजारों मर्द, औरतें और मासूम बच्चे आज बेआसरा न बनते, और अन्नमेंसे बहुतसे भूखे न रहते । कुछ जगहोंमें तो वे घुटने घुटने पानीमें ही होंगे । जिसके सिवा अन्नके लिअे कोअी चारा नहीं । क्या यह सब अन्नके लिअे अनिवार्य या लाजमी है ? मेरे भीतरसे मजबूत आवाज आअी — नहीं । क्या यह महीनेभरकी आजादीका पहला फल है ? अन्न पिछले २० घण्टोंमें ये ही विचार मुझे लगातार सताते रहे हैं । मेरा मौन मेरे लिअे वरदान बन गया है । अन्नने मुझे अपने दिलको टटोलनेकी प्रेरणा दी है । क्या दिल्लीके नागरिक पागल हो गये हैं ? क्या अन्नमें जरासी भी अन्सानियत बाकी नहीं रही है ? क्या देशका प्रेम और अन्नकी आजादी अन्न बिलकुल अपील नहीं करती ? अगर अन्नका पहला दोष मैं हिन्दुओं और सिक्खोंको दूँ, तो मुझे माफ़ कर दिया जाय । क्या वे नफ़रतकी बाढ़को रोकने लायक अन्सान नहीं बन सकते ? मैं दिल्लीके मुसलमानोंसे जोर देकर यह कहूँगा कि वे सारा डर छोड़ दें, भगवानपर भरोसा करें और अपने सारे हथियार सरकारको सौंप दें । क्योंकि हिन्दुओं और सिक्खोंको यह डर है कि मुसलमानोंके पास हथियार हैं । अन्नका यह मतलब नहीं कि हिन्दुओं और सिक्खोंके पास कोअी हथियार नहीं हैं । सवाल सिर्फ़ डिग्रीका है । किसीके पास कम होंगे, किसीके पास ज़्यादा । या तो अल्पमतवालोंको न्यायके लिअे

भगवानपर, या उसके पैदा किये हुअे अिन्सानपर भरोसा रखना होगा, या जिन लोगोंपर वे विद्वास नहीं करते अुनसे अपनी हिफाजत करनेके लिअे अुन्हें अपनी बन्दूक, पिस्तौल वगैरा हथियारोंपर भरोसा करना होगा ।

### अपनी सरकारपर भरोसा रखिये

मेरी सलाह बिलकुल निश्चित और अचल है । अुसकी सचाओ जाहिर है । आप अपनी सरकारपर यह भरोसा रखिये कि वह अन्याय करनेवालोंसे हर शहरीकी रक्षा करेगी, फिर अुनके पास कितने ही ज्यादा और अच्छे हथियार क्यों न हों । आप अपनी सरकारपर यह भी भरोसा रखिये कि वह अन्यायसे बेदखल किये गये अल्पमतके हर मेम्बरके लिअे हरजाना माँगेगी और वसूल करेगी । दोनों सरकारें सिर्फ़ अेक ही बात नहीं कर सकतीं : वे मरे हुअे लोगोंको जिला नहीं सकतीं । दिल्लीके लोग अपनी करतूतोंसे पाकिस्तान सरकारसे न्याय माँगनेका काम मुश्किल बना देंगे । जो न्याय चाहते हैं, अुन्हें न्याय करना भी होगा । अुन्हें बेगुनाह और सच्चे बनना होगा । हिन्दू और सिक्ख सही कदम अुठायेँ और अुन मुसलमानोंसे लौट आनेको कहें, जिन्हें अपने घरोंसे निकाल दिया गया है । अगर हिन्दू और सिक्ख यह हर तरहसे अुचित कदम अुठानेकी हिम्मत दिखा सकें, तो वे शरणार्थियोंकी समस्याको अेकदम आसानसे आसान कर देंगे । तब पाकिस्तान ही नहीं, सारी दुनिया अुनके दावोंको मंजूर करेगी । वे दिल्ली और हिन्दुस्तानको बदनामी और बरवादीसे बचा लेंगे । मैं तो लाखों हिन्दुओं, सिक्खों और मुसलमानोंकी आबादीके फेरबदलके बारेमें सोच भी नहीं सकता । यह गलत चीज है । पाकिस्तानकी बुराओको हम हिन्दुस्तानसे आबादीका फेरबदल न करनेका पक्का और सही अिरादा करके ही मिटा सकते हैं । मेरा खयाल है कि मैं आखिर तक हिम्मतके साथ अिस बातकी हिमायत करूँगा, फिर चाहे मैं अकेला ही अिसे माननेवाला क्यों न होबूँ ।

### जबरदस्ती नहीं

गणेश लाभिन्सके लम्बेचौड़े अहातेमें दिल्ली क्लाय मिलके मजदूरों और बाहरके दूसरे लोगोंकी बड़ी भारी भीड़ अिकट्ठी हुअी थी । गांधीजी मजदूर भाजियोंकी बिंतीपर वहाँ गये थे । जब कभी गांधीजी भंगी-बस्तीमें ठहरते थे, तब ये ही मजदूर अुनकी सेवाके लिअे स्वयंसेवकोंका अिन्तजाम करते थे । साढ़े छह बजे प्रार्थनासभामें पहुँचकर गांधीजीने लाअुड स्पीकरके जरिये बोलनेकी कोशिश की, लेकिन अुस मशीनमें कुछ खराबी होनेसे दूसरी मशीन लगाअी गअी । अुसने कुछ काम तो दिया, लेकिन अुसकी आवाज अितनी तेज नहीं थी कि सभाके आखिरी कोने तक सुनाअी दे । अिसपर अेक पंजाबी दोस्तने कहा कि मैं गांधीजीका अेकअेक शब्द अपनी जोरदार आवाजमें दुबारा कह सुनाअूँगा । यह तरीक़ब काम दे गअी । गांधीजीने कहा, कल शामके मेरे अनुभवके बाद मैंने यह तय कर लिया है कि जब तक सभाका अेकअेक आदमी प्रार्थना करनेके लिअे राजी न हो, तब तक आम प्रार्थना नहीं कलूँगा । मैंने कभी कोअी चीज़ किसीपर नहीं लादी । तब फिर \* प्रार्थना-जैसी अूँची आध्यात्मिक या रूहानी चीज़ तो मैं लाद ही कैसे सकता हूँ ? प्रार्थना करने या न करनेका जवाब दिलके भीतरसे मिलना चाहिये । अिसमें मुझे खुश करनेका तो कोअी सवाल ही नहीं अुठ सकता । मेरी प्रार्थनासभायें सचमुच जनप्रिय बन गअी हैं । मालूम होता है कि अुनसे लाखों आदमियोंको फायदा पहुँचा है; लेकिन अिस आपसी खिंचावके समय में अुन लोगोंके गुस्सेको समझ सकता हूँ, जिन्होंने बड़ी बड़ी मुसीबतें सही हैं । मेरी प्रार्थना करनेकी शर्त यही है कि अुसका जो भाग किसीको अेतराजके लायक मालूम हो, अुसे छोड़नेकी मुझसे आशा न रखी जाय । या तो प्रार्थना जैसी है वैसी ही दिलसे स्वीकार

की जाय या उसे नामंजूर कर दिया जाय । मेरे लिये .कुरानकी आयत पढ़ना, प्रार्थनाका ऐसा हिस्सा है, जिसे छोड़ा नहीं जा सकता ।

### गुस्सेको दबायिये

आजके अहम सवालपर लौटते हुअे गांधीजीने कहा, मैं आपके गुस्से और उससे पैदा होनेवाले अुतावलेपनको समझ सकता हूँ । लेकिन अगर आप अपनी आजादीके लायक बनना चाहते हैं, तो आपको अपना गुस्सा दबाना होगा और न्याय पानेकी भरसक कोशिश करनेके लिये अपनी सरकारपर विश्वास रखना होगा । मैं आपके सामने अपना अहिंसाका तरीका नहीं रख रहा हूँ, हालाँकि मैं उसे रखना बहुत पसन्द करूँगा । लेकिन मैं जानता हूँ कि आज मेरी अहिंसाकी बात कोअी नहीं सुनेगा । इसलिये मैंने आपको वह रास्ता अपनानेकी बात सुझाअी है, जिसे सारे लोकशाही हुकूमतवाले देश अपनाते हैं । लोकशाहीमें हर आदमीको समाजी अच्छा यानी राजकी अच्छाके मुताबिक चलना होता है और उसीके मुताबिक अपनी अच्छाओंकी हद बाँधनी होती है । स्टेट लोकशाहीके द्वारा और लोकशाहीके लिये राज चलाती है । अगर हर आदमी कानून अपने हाथमें ले ले, तो स्टेट नहीं रह जायगी; वह अराजकता हो जायगी, यानी समाजी नियम या स्टेटकी हस्ती मिट जायगी । यह आजादीको मिटा देनेका रास्ता है । इसलिये आपको अपने गुस्सेपर काबू पाना चाहिये और राजको न्याय पानेका मौका देना चाहिये । मेरी रायमें अगर आप सरकारको अपना काम करने देंगे, तो इसमें कोअी शक नहीं कि हर हिन्दू और सिक्ख शरणार्थी शान और अिज्जतके साथ अपने घर लौट जायगा । मैं यह कबूल करता हूँ कि आप लोगोंको पाकिस्तानमें बहुत कुछ सहना पड़ा है, कअी घर अुजड़ गये और बरबाद हो गये हैं, सैकड़ों-हजारों जानें गअी हैं, लड़कियाँ भगाअी गअी हैं, जबरन लोगोंका धर्म बदला गया है । लेकिन अगर आप अपनेपर काबू रखें और अपनी बुद्धिपर गुस्सेको हावी न होने दें, तो लड़कियाँ लौटा दी जायँगी जबरदस्तीके धर्मपलटके झूठ करार दिया जायगा, और आपकी जमीन-जायदाद भी आपको लौटा दी जायगी । लेकिन अगर



आप शान्तिसे न्याय पानेके काममें दखल देंगे और अपना मामला बिगाड़ लेंगे, तो यह सब नहीं हो सकेगा । अगर आप यह आशा करते हों कि आपके मुसलमान भाबीबहनोंको हिन्दुस्तानसे निकाल दिया जाय, तो आप अिन सब चीजोंके होनेकी आशा नहीं रख सकते । मैं तो ऐसी किसी बातको बहुत भयानक समझता हूँ । आप मुसलमानोंके साथ अन्याय करके न्याय नहीं पा सकते । अिसके अलावा, अगर यह सच है कि पाकिस्तानमें अल्पमतवालों यानी हिन्दुओं और सिक्खोंके साथ बहुत बुरा बरताव किया गया, तो यह भी सच है कि पूर्व पंजाबमें भी अल्पमतवालों यानी मुसलमानोंके साथ बुरा बरताव किया गया है । अपराधको सोनेकी तराजूमें नहीं तोला जा सकता । दोनों तरफके अपराधको मापनेका मेरे पास कोअी सबूत नहीं है । यह जान लेना काफी होगा कि दोनों पार्टियाँ दोषी हैं । दोनों राज्योंके लिअे ठीक ठीक समझौता करनेका आम रास्ता यह है कि दोनों पार्टियाँ साफ दिलसे अपना पूरापूरा दोष स्वीकार करें और समझौता कर लें । अगर दोनोंमें कोअी समझौता न हो सके, तो वे सामान्य तरीकेसे पंच-फैसलेका सहारा लें । अिससे दूसरा जंगली रास्ता लड़ाईका है । मुझे तो लड़ाईके विचारसे ही नफरत होती है । लेकिन आपसी समझौता या पंच-फैसलेके अभावमें लड़ाईके सिवा कोअी चारा नहीं रह जायगा । फिर भी अिस बीच मुझे आशा है कि लोग अपना पागल्पन छोड़कर समझदार बनेंगे और जिन मुसलमानोंने अपनी अिच्छासे पाकिस्तान जानेका चुनाव नहीं किया है, अुन्हें अुनके पड़ोसी सुरक्षा या सलामतीके पक्के विश्वासके साथ अपने घरोंको लौट आनेके लिअे कहेंगे । यह काम फौजकी मददसे नहीं किया जा सकता । यह तो लोगोंके समझदार बननेसे ही हो सकता है । मैंने अपना आखिरी फैसला कर लिया है । मैं भाअी-भाअीकी लड़ाईमें हिन्दुस्तानकी बरबादीको देखनेके लिअे ज़िन्दा नहीं रहना चाहता । मैं लगातार भगवानसे प्रार्थना किया करता हूँ कि हमारी अिस पवित्र और सुन्दर धरतीपर अिस तरहका कोअी संकट आये, अुसके पहले ही वह मुझे यहाँसे अुठा ले । आप सब अिस प्रार्थनामें मेरा साथ दें ।

## मजदूरोंका फ़ज़

मैं हिन्दू और मुसलमान मजदूरोंको अेक साथ मिलजुलकर काम करनेके लिये धन्यवाद देता हूँ । अगर आप पूरे अेकेसे काम करेंगे, तो देशके सामने अेक अुम्दा मिसाल रखेंगे । मजदूरोंको अपने बीच साम्प्रदायिकताको कोअी जगह नहीं देनी चाहिये । क्या मैंने यह नहीं कहा है कि अगर आप अपनी ताकतको पहचान लें और समझदारीके साथ रचनात्मक कामोंमें अुसे लगायें, तो आप सच्चे मालिक और शासक बन जायेंगे और आपको रोजी देनेवाले, आपके दूस्टी और मुसीबतमें साथ देनेवाले दोस्त बन जायेंगे । यह सुखकी घड़ी तभी आयेगी, जब वे यह जान लेंगे कि सोने और चाँदीकी पूँजीके बनिस्वत, जिसे मजदूर जमीनके भीतरसे निकालते हैं, वे मजदूर ही ज़्यादा सच्ची पूँजी है ।

७

१८-९-'४७

## प्रार्थना अखण्ड है

दरियागंजसे आनेके बाद गांधीजी बिड़ला भवनके अहातेमें अिकट्ठी हुअी छोटीसी प्रार्थनासभामें गये । अुन्होंने कहा, 'अगर अेक भी आदमी कुरानकी आयतपर अेतराज अुठायेगा, तो मैं आम लोगोंके लिये प्रार्थना नहीं करूँगा । प्रार्थनाका मकसद किसीकी भावनाओंको चोट पहुँचाना नहीं है । साथ ही, मैं प्रार्थनाओंका कोअी हिस्सा छोड़ भी नहीं सकता, जिन्हें मैंने बड़ी सावधानी और सोच-विचारके बाद चुना है । आप अपने हाथ अुठाकर बतायें कि मैं प्रार्थना करूँ या न करूँ ।' लेकिन किसीने हाथ नहीं अुठाया, अिसलिये हमेशाकी तरह प्रार्थना की गअी । आज कुरानकी आयत अखिरमें पढ़नेके बजाय प्रार्थनाके शुरूमें पढ़ी गअी ।

## गजेन्द्रमोक्ष

प्रार्थनाके बाद गांधीजीने कहा, रोटी जैसे शरीरका भोजन है, अुंसी तरह प्रार्थना आत्माका भोजन है । यह देखकर मुझे खुशी होती है कि आप अुसकी कीमत जानते हैं ।

गजेन्द्रमोक्षके भजनके बारेमें बोलते हुअे गांधीजीने कहा, हमें तो हिन्दुस्तानको जंगलीपनके पंजेसे छुड़ाना है । यह भारी काम भगवानकी दयासे ही पूरा हो सकता है ।

### दिल्लीके बाद पंजाब

मैं दरियागंजमें मुसलमान दोस्तोंसे मिला था । मुझे तब तक शान्ति और आराम नहीं मिलेगा, जब तक अेकअेक मुसलमान, हिन्दू और सिक्ख हिन्दुस्तान और पाकिस्तानमें फिरसे अपने घरमें नहीं बस जायगा । अगर कोअी मुसलमान दिल्ली या हिन्दुस्तानमें नहीं रह सका और कोअी सिक्ख पाकिस्तानमें नहीं रह सका, तो हिन्दुस्तानकी सबसे बड़ी मसजिद जामा मसजिदका या ननकाना साहब और पंजा साहबका क्या होगा ? क्या अिन पवित्र स्थानोंमें दूसरे काम होने लगेंगे ? अैसा कभी नहीं हो सकता । (जगहकी कमीसे यहाँ दूसरी जोरदार मिसालें नहीं दी गअी हैं ।)

मैं पंजाब जा रहा हूँ; ताकि वहाँके मुसलमानोंको अुनकी गलती सुधारनेके लिअे कह सकूँ । लेकिन जब तक मैं दिल्लीके मुसलमानोंके लिअे न्याय नहीं पा सकता, तब तक पंजाबमें सफल होनेकी आशा नहीं कर सकता । मुसलमान दिल्लीमें पीढ़ियोंसे रहते आये हैं । अगर हिन्दू और मुसलमान फिरसे भाअीकी तरह रहने लगें, तो मैं पंजाबकी तरफ बहूँगा और पाकिस्तानमें दोनों जातियोंके बीच मेल पैदा करनेके लिअे कुछ कहूँगा या मरूँगा । मैं अपने काममें तभी सफल हो सकूँगा, जब यूनियनके लोग अीमानदार रहेंगे और मुसलमानोंके साथ अन्याय नहीं करेंगे । हिन्दू धर्म महासागरकी तरह है । महासागर कभी गन्दा नहीं होता । यही यूनियनके बारेमें भी सच होना चाहिये । हिन्दुओं और सिक्खोंने जो मुसीबतें सही हैं, अुससे अुनका गुस्सा होना स्वाभाविक है । लेकिन अपने लिअे न्याय पानेका काम अुन्हें अपनी सरकारपर छोड़ देना चाहिये ।

### फौज और पुलिसका फर्ज

फौज और पुलिसपर यह अिलजाम लगाया जाता है कि वे अपने बरतावमें तरफदारी करते हैं । अगर यह सच है, तो बड़े दुःखकी बात

है । अगर क़ानून और व्यवस्थाके रक्षक ही तरफ़दार बन जायें और अपराध करने लगें, तो कानून और व्यवस्था कैसे कायम रखी जा सकती है ? मैं फ़ौज और पुलिसवालोंसे अपील करता हूँ कि वे तरफ़दारी और बेअीमानीसे बचे रहें । जाति या धर्मका फ़र्क़ किये बिना अन्हें लोगोंके वफ़ादार सेवक बने रहना है ।

८

१९-९-'४७

### बातोंको बड़ा चढ़ाकर मत कहो

पाँच बजे शामको गांधीजी अपने ठहरनेकी जगहसे निकले और अन्होंने कूचा ताराचन्द नामक अेक छोटेसे हिन्दू लत्तेका मुआजिना किया । अेक हिन्दू प्रतिनिधिने हिन्दुओंकी अेक बड़ी सभामें बोलते हुअे कहा कि यह लत्ता चारों तरफ़से मुसलमानोंसे घिरा हुआ है । अन्होंने हिन्दुओंकी तकलीफ़ोंका बहुत बड़ाचढ़ाकर बयान किया और यह कहते हुअे अपना भाषण ख़त्म किया कि अिस लत्तेके सारे मुसलमान ज्यादातर लीगी हैं और अन्होंने हिन्दुओंके ख़िलाफ़ भयंकर आन्दोलन चला रखा है । अिसलिअे अिस जगहसे सारे मुसलमान हटा दिये जायें । अुनका मत यह था कि पाकिस्तानके मुसलमान वहाँ जैसा बरताव कर रहे हैं, ठीक वैसा ही बरताव हमें यहाँ करना चाहिये ।

### बहादुर और निडर बनो

अिसका जवाब देते हुअे गांधीजीने कहा कि मैं अिस बातसे सहमत नहीं हो सकता कि जिस तरह पाकिस्तानके मुसलमान वहाँके सारे गैरमुसलमानोंको अपने यहाँसे खदेड़ रहे हैं, अुसी तरह हिन्दुस्तानको अपने यहाँकी सारी मुस्लिम जनताको पाकिस्तान भेज देना चाहिये । दो ग़लत काम मिलकर अेक सही काम नहीं बना सकते । अिसलिअे आप लोगोंसे मेरी प्रार्थना है कि आप मेरी सलाहपर ग़ौर करें और अपने दिलोंमें किसी क्रिस्मका डर रखे बिना बहदुरीसे काम करें

और इस बातमें गर्व महसूस करें कि आप बहुत बड़ी मुस्लिम जनताके बीचमें रह रहे हैं । इसके बाद गांधीजी पाटौदी हाथुसके अनाथालयमें गये और वहाँकी जिम्मेदार पार्टियोंसे कहा कि जिन अनाथोंको डरकी वजहसे कहीं हटा दिया गया है, उन्हें वापिस ले आलिये । गांधीजीसे कहा गया कि पड़ोसके मुसलमानोंके घरोंमेंसे गोलीबार हुआ था, जिससे अेक बच्चा मर गया और दूसरा जख्मी हुआ । यह करीब सातवीं सितम्बरकी बात है । मौलाना अहमद सअीद और गांधीजीके साथके दूसरे मुसलमानोंने कहा कि पड़ोसके मुसलमान इस बातका खयाल रखेंगे कि अनाथालयके बच्चोंको कोअी नुकसान न होने पाये । इसके बाद गांधीजी श्री भार्गवके मकानके पास गये । मुसलमानोंके बीचमें रहनेवाले ये अकेले हिन्दू थे । वह जगह मुसलमानोंसे खचाखच भरी हुअी थी । गांधीजीने कहा कि अपनी बारह बरसकी अुमरसे मैं सोचा करता था कि हिन्दू, मुसलमान और दूसरे हिन्दुस्तानी, भाअियों और दोस्तोंकी तरह साथ साथ रहें । मुझे अुम्मीद है कि मुसलमान भाअी मेरा यह सपना सच्चा करेंगे ।

बिड़ला भवनके बगीचेमें होनेवाली प्रार्थनासभामें जो थोड़ेसे लोग अिकट्ठा हुअे थे, अुनके सामने ये सारी बातें रखते हुअे गांधीजीने कहा कि आप लोग भी मेरी इस प्रार्थनामें शामिल हों कि या तो भगवान मेरा यह सपना सच्चा कर दे या मुझे अुठा ले; जिससे मुझे वह दुःखदायक दृश्य न देखना पड़े, जिसमें हिन्दुस्तानके अेक हिस्सेमें सिर्फ मुसलमान रह रहे हों और दूसरेमें सिर्फ हिन्दू ।

### भगवान डर भगाता है

चूँकि किसीने कुरान शरीफ़की आयतें पढ़नेपर अंतराज नहीं किया, जिसलिअे आजकी प्रार्थना हमेशाकी तरह जारी रही ।

अपने भाषणमें गांधीजीने आज गाअी गयी प्रार्थनाका ज़िक्र करते हुअे कहा : अुसमें कविने कहा है कि जो लोग भगवानपर भरोसा करते हैं, अुनके दिलोंसे वह सारा डर दूर कर देता है ।

आज हिन्दू और सिक्ख दिल्लीके मुसलमानोंको डरा रहे हैं । जो लोग खुद डरसे छूटना चाहते हैं, अुन्हें दूसरोंके दिलोंमें डर पैदा नहीं करना चाहिये ।

बन्नु सीमाप्रान्तका अेक शहर है, जहाँ मैं अेक मुसलमान दोस्तके घरमें रह चुका हूँ । बन्नुसे कुछ लोग मेरे पास आये और अुन्होंने शिकायत की कि अगर गैरमुस्लिमोंको वहाँसे जल्दी ही हटाया न गया, तो वे सब मार डाले जायेंगे और बरबाद हो जायेंगे । वे मुसलमान दोस्त, जिनके घरमें मैं ठहरा था, पहलेकी ही तरह अपने विश्वासोंके पक्के हैं । मगर वे अकेले ही अैसे हैं, जिसलिअे वे चाहे जितनी कोशिश करें, वहाँके गैरमुस्लिमोंको बचा नहीं सकते । दूसरे मुसलमान, जिनमें सरहदके मुसलमान भी शामिल हैं, रोज़ाना आकर अैसी हरकतें करते हैं, जिनसे गैरमुस्लिमोंके दिलोंमें डर पैदा हो । जिसलिअे समय रहते गैर-मुस्लिमोंको वहाँसे हटा लिया जाना चाहिये । मैंने अुनसे कहा कि मेरे हाथमें तो अधिकार नहीं है, मगर मैं आपका किस्सा पण्डितजी और सरदार पटेलको सुना दूँगा । अुन दोस्तोंने बिनती की कि अुनकी मददके लिअे हिन्दू फ़ौज भेजी जाय । जिसपर मैंने अुनसे वही बात कही जो मैं पहले कअी बार कह चुका हूँ कि आपको भगवानके सिवा और कोअी नहीं बचा सकता । कोअी भी अिन्सान

दूसरेको बचा नहीं सकता। हममेंसे कोअी भी नहीं कह सकता कि कल या अेक मिनटके बाद भी वह जिन्दा रहेगा या नहीं। अेक भगवान ही अैसा है, जो पहले था, अब भी है और आगे भी हमेशा रहेगा। इसलिये आपका फ़र्ज है कि आप अुसीको पुकारें और अुसीका भरोसा रखें। जो भी हो, कोअी आदमी कभी किसी भी हालतमें बुराअीका बदला बुराअीसे न ले।

### अल्पसंख्यकोंकी हिफ़ाज़त

आगे चलकर गांधीजीने कहा कि पाकिस्तानके हिन्दुओं और सिक्खोंका इस तरह डरना वहाँकी सरकारके लिये बहुत बड़े कलंक की बात है और खुद कायदे आजम द्वारा दिलाये गये अल्पसंख्यकोंकी हिफ़ाज़तके विश्वासोंके खिलाफ़ है। हिन्दुस्तानी संघकी बहुसंख्यक जातिकी ही तरह पाकिस्तानकी बहुसंख्यक जातिका यह फ़र्ज है कि वह अपने यहाँके अुन अल्पसंख्यकोंकी हिफ़ाज़त करे जिनकी अिज्जत, जिन्दगी और जायदाद अुसके हाथमें है।

### भाअी दुश्मन बन गये ?

यह बात मेरी समझमें नहीं आती कि जो लोग भाअीभाअीकी तरह रहे हैं, जलियाँवाला बागके हत्याकांडमें जिनका खून अेक साथ बहा है, आज वे अेक दूसरे के दुश्मन कैसे हो गये ? जब तक मैं जिन्दा हूँ, तब तक तो यही कहूँगा कि अैसा नहीं होना चाहिये। इससे मेरे दिलमें जो दुःख बना रहता है, अुसमें मैं हर दिन, हर पल भगवानसे शान्तिकी प्रार्थना करता रहता हूँ। अगर शान्ति नहीं हुअी, तो मैं भगवानसे यही प्रार्थना करूँगा कि वह मुझे अुठा ले।

### शरणार्थी

आज बरसात होते देखकर मुझे दिल्लीके और पूर्व और पश्चिम पंजाबके शरणार्थियोंका खयाल आता है। वे बेघर, बेआसरा होकर किसके पापोंका फल भोग रहे हैं ? मैंने सुना है कि हिन्दुओं और सिक्खोंका ५७ मील लम्बा काफ़ला पश्चिम पंजाबसे पूर्व पंजाबमें आ रहा है। इस खयालसे मेरा सिर घूमने लगता है कि यह कैसे हो

सकता है ? दुनियाके इतिहासमें जिसके जोड़की कोअी घटना नहीं मिलेगी । और जिससे मेरा सिर शरमके मारे झुक जाता है; जैसा कि आप सबका सिर भी झुक जाना चाहिये । यह जिस बातके पूछनेका वक्त नहीं है कि किसने ज़्यादा बुराअी की है और किसने कम । यह वक्त तो जिस पागलपनको रोकनेका है ।

### मुसलमानोंकी वफ़ादारी ज़रूरी है

किसीने मुझसे कहा कि हिन्दुस्तानी संघका हरअेक मुसलमान पाकिस्तानके प्रति वफ़ादार है, हिन्दुस्तानके प्रति नहीं । जिस अिलजामसे मैं अिन्कार करता हूँ । लगातार अेकके बाद दूसरा मुसलमान मेरे पास आकर जिससे अुलटी बात मुझसे कह गया है । हर हालतमें यहाँके बहुसंख्यकोंको अल्पसंख्यकोंसे डरनेकी ज़रूरत नहीं है । आखिरकार हिन्दुस्तानके साढ़े चार करोड़ मुसलमान जिस देशकी लम्बाअी-चौड़ाअीमें फैले हुअे हैं । गाँवोंमें रहनेवाले मुसलमान तो सेवाग्रामके मुसलमानोंकी तरह गरीब और सीधेसादे हैं । अुन्हें पाकिस्तानसे कोअी मतलब नहीं । अुन्हें क्यों निकाला जाय ? अगर कोअी देशद्रोही हों, तो अुनसे हमेशा कानूनके ज़रिये निपटा जा सकता है । देशद्रोहीको हमेशा गोली मार दी जाती है, जैसा कि मि० अेमरीके लड़के तक के बारेमें हुआ था; जो भी मैं मंज़ूर करता हूँ कि देश-द्रोहियोंसे जिस तरह बरतना मेरा रास्ता नहीं है । दूसरे लोगोंने मुझसे कहा कि कुछ मुसलमान अफ़सर यहाँ जिसलिअे रखे जा रहे हैं कि हिन्दुस्तानके सारे मुसलमानोंको पाकिस्तानके प्रति वफ़ादार रखा जा सके । कुछ लोग कहते हैं कि मुसलमान सारे हिन्दुओंको काफ़िर मानते हैं । मगर पढ़ेलिखे मुसलमानोंने मुझसे कहा है कि यह बिलकुल ग़लत बात है, क्योंकि हिन्दू भी खुदाकी प्रेरणासे लिखे गये धर्मग्रंथोंको अुसी तरहसे मानते हैं, जिस तरह मुसलमान, अीसाअी और यहूदी लोग । जो हो, मैं सभी हिन्दुओं और सिक्खोंसे अपील करता हूँ कि वे अपने दिलोंसे मुसलमानोंका सारा डर दूर कर दें, अुनके साथ दयाका बरताव करें, अुन्हें अपने पुराने घरोंमें आकर रहनेके लिअे कहें और अुनकी हिफ़ाज़तकी गारण्टी दें । मुझे पूरा विश्वास है कि जिस



तरह आप पाकिस्तानके मुसलमानोंसे, यहाँ तक कि सरहदी सूबेके कबायलियोंसे भी भला बरताव पा सकेंगे । हिन्दुस्तानकी शान्ति और जिन्दगीके लिअे यही अेक रास्ता है । हिन्दुस्तानसे हरअेक मुसलमानको भगाने और पाकिस्तानसे हरअेक हिन्दू और सिक्खको भगानेका नतीजा यह होगा कि दोनों अुपनिवेशोंमें लड़ाी होगी और देश हमेशाके लिअे बरबाद हो जायगा । अगर दोनों अुपनिवेशोंमें यह आत्मघाती नीति बरती गअी, तो अुससे पाकिस्तान और हिन्दुस्तान दोनोंमें अिस्लाम और हिन्दू धर्मका नाश हो जायगा । भलाअी सिर्फ भलाअीसे ही पैदा होती है । प्यारसे, प्यार पैदा होता है । जहाँ तक बदला लेनेकी बात है अिन्सानको यही शोभा देता है कि वह बुराअी करनेवालेको भगवानके हाथमें छोड़ दे । अिसके सिवा दूसरा कोअी रास्ता में नहीं जानता ।

१०

२१-९-'४७

### अेतराज करनेवालेका मान रखा गया

बिड़ला भवनके मैदानमें प्रार्थनाके वक़्त जब अेक आदमीने ' अल-फ़ातेहा ' पढ़नेपर अेतराज किया, तो प्रार्थना रोक दी गअी । मगर गांधीजीने सभाके सामने भाषण दिया । अुन्होंने कहा कि मैं अेतराज करनेवालेसे बहस नहीं करना चाहता । लोगोंके दिलोंमें आज जो गुस्सा भरा हुआ है, अुसे मैं समझता हूँ । वातावरण अैसा तंग है कि मैं अेतराज करनेवाले अेक आदमीकी भी अिज़्जत करना अुचित समझता हूँ । मगर अिसका यह मतलब नहीं है कि मैंने भगवानको या अुसकी प्रार्थनाको अपने दिलसे हटा दिया है । प्रार्थनाके लिअे पवित्र वातावरणकी ज़रूरत है । अैसे अेतराजोंसे हरअेकको यह बात दिलमें रख लेनी चाहिये कि जो लोग जनसेवा करना चाहते हैं अुन्हें अपनेमें अपार धीरज और सहिष्णुता रखनेकी ज़रूरत है । किसीको दूसरोंपर अपने विचार लादनेकी कोशिश कमी नहीं करनी चाहिये ।

## बिना फलका पेड़ सूख जाता है

गांधीजीने अिसके बाद कहा कि मैं श्रीमती अिन्दिरा गांधीके साथ अेक अैसे मोहल्लेमें गया था, जहाँ हिन्दू बहुत बड़ी तादादमें रहते हैं । अुसके पड़ोसमें ही मुसलमानोंका अेक बड़ा मोहल्ला है । हिन्दुओंने “ महात्मा गांधीकी जय ” कहकर मेरा स्वागत किया । मगर वे नहीं जानते कि अगर हिन्दू, मुसलमान और सिक्ख अेकदूसरेके साथ शान्तिसे नहीं रह सकते, तो मेरे लिअे कोअी जय नहीं है, और न मैं ज़िन्दा ही रहना चाहता हूँ । मैं अिस सच्चाअीको आपके दिलोंमें जमानेकी पूरी-पूरी कोशिश कर रहा हूँ कि अेकतामें ताक़त है और फूटमें कमजोरी । जिस तरह अेक वृक्ष, जिसमें फल नहीं लगते, आखिरमें सूख जाता है, अुसी तरह अगर मेरी सेवाका मनचाहा नतीजा न निकला, तो मेरा शरीर भी बेक़ाम हो जायगा । जितना यह सच है, अुतना ही सच यह भी है कि अिन्सानको फलकी परवाह किये बग़ैर अपना काम करना चाहिये । आसक्तिसे अनासक्ति ज़्यादा अच्छी है । मैं सिर्फ अिस सच्चाअीकी व्याख्या करके समझा रहा हूँ । जिस शरीरकी अुपयोगिता ख़त्म हो गअी है; वह बरबाद हो जायगा और अुसकी जगह दूसरा नया शरीर लेगा । आत्माका कमी नाश नहीं होता । वह सेवाके कामोंके जरिये मुक्ति पानेके लिअे नये शरीर बदलती रहती है ।

## अपने घरोंमें ही रहो

अुस हिस्सेके मुसलमानोंसे हुअी चर्चाका ज़िक्र करते हुअे गांधीजीने कहा कि मैंने अुन लोगोंको यही सलाह दी है कि अगर आपके हिन्दू पड़ोसी आपको सतायें, यहाँ तक कि आपको मार डालें, फिर भी आप अपने घर न छोड़ें । अगर यह बात आपकी समझमें न आये, तो मौतसे बचनेके लिअे अपनी जगह बदलनेकी आपको आज्ञा दी है । अगर आप मेरी सलाह मानेंगे, तो अिस तरह अिस्लाम और हिन्दुस्तान दोनोंकी सेवा करेंगे । जो हिन्दू और सिक्ख मुसलमानोंको सतायेंगे, वे अपने धर्मको नीचे गिरायेंगे और हिन्दुस्तानको अैसा नुक़सान पहुँचायेंगे, जिसे कमी ठीक नहीं किया जा सकता । यह सोचना निरा पागलपन है कि साढ़े चार करोड़ मुसलमानोंको बरबाद किया जा सकता

है या, अतः सबको पाकिस्तान भेजा जा सकता है । कुछ लोगोंने कहा है कि मैं ऐसा करना चाहता हूँ । मेरी यह इच्छा कभी नहीं रही कि फ़ौज और पुलिसकी मददसे मुसलमान शरणार्थियोंको उनकी जगहोंपर फिरसे बसाया जाय । मैं यह जरूर मानता हूँ कि जब हिन्दू और सिक्खोंका गुस्सा शान्त हो जायगा, तो वे खुद ही अतः शरणार्थियोंको अतः उनके साथ वापस ले जायेंगे । मुझे अतः उम्मीद है कि मुसलमानों द्वारा खाली किये हुअे मकानोंको सरकार अच्छी हालतमें रखेगी और जब तक शरणार्थी अतः न लौटें, तब तक ट्रस्टीकी तरह अतः उनकी देखरेख करेगी ।

### सरकार स्तीफा कब दे ?

अतः एक अखबारने बड़ी गम्भीरतासे यह सुझाव रखा है कि अगर मौजूदा सरकारमें शक्ति नहीं है, यानी अगर जनता सरकारको अतः उचित काम न करने दे, तो वह सरकार अतः लोगोंके लिये अपनी जगह खाली कर दे, जो सारे मुसलमानोंको मार डालने या अतः उन्हें देशनिकाला देनेका पागलपनभरा काम कर सकें । यह अतः एक ऐसी सलाह है जिसपर चलकर देश खुदकुशी कर सकता है और हिन्दू धर्म जइसे बरबाद हो सकता है । मुझे लगता है कि अतः ऐसे अखबार तो आज्ञाद हिन्दुस्तानमें रहने लायक ही नहीं हैं । प्रेसकी आज्ञादीका यह मतलब नहीं कि वह जनताके मनमें जहरीले विचार पैदा करे । जो लोग ऐसी नीतिपर चलना चाहते हैं, वे अपनी सरकारसे स्तीफा देनेके लिये भले कहें, मगर जो दुनिया शान्तिके लिये अभी तक हिन्दुस्तानकी तरफ ताकती रही है, वह आगेसे ऐसा करना बन्द कर देगी । हर हालतमें जब तक मेरी साँस चलती है, मैं अतः निरंतर पागलपनके खिलाफ अपनी सलाह देना जारी रखूँगा ।

### अंतराज अठानेवालोंका फर्ज

मेरा यह विश्वास है कि प्रार्थनामें अेक भी अंतराज अठानेवाले आदमीके सामने झुकनेमें और प्रार्थनाको रोकनेमें मैंने अकलमंदी दिखायी है । फिर भी, यहाँ अिस घटनाकी ज्यादा विस्तारसे छानबीन करना अनुचित न होगा । हमारी प्रार्थना आम लोगोंके लिये खुली अिसी अर्थमें है कि जनताके किसी भी आदमीको अुसमें शामिल होनेकी मनायी नहीं है । वह खानगी मकानके अहातेमें की जाती है । अुचित बात यह है कि सिर्फ वे ही लोग प्रार्थनामें शामिल हों, जो कुरानकी आयतोंके साथ पूरी प्रार्थनामें सच्चे दिलसे श्रद्धा रखते हैं । बेशक, यह कायदा खुले मैदानमें होनेवाली प्रार्थनापर भी लागू होना चाहिये । प्रार्थनासभा कोअी बहस या चर्चा करनेकी सभा नहीं है । अेक ही मैदानमें कअी जातियोंकी प्रार्थनासभायें होनेके बारेमें भी कल्पना की जा सकती है । सभ्यताका यह तकाजा है कि जो किसी खास प्रार्थनाका विरोध करते हों, वे अुसमें शामिल न हों । अिस कायदेको न माननेसे किसी सभामें गड़बड़ी पैदा हुअे बिना नहीं रह सकती । अगर मरजीके खिलाफ होनेवाले हर काममें दस्तंदाजी करना आम बात हो जाय, तो पूजा-अुपासनाकी आजादी, यहाँ तक कि सार्वजनिक भाषणकी आजादी भी मजाक बन जायगी । सभ्य समाजमें अिस बुनियादी हकको काममें लेनेके लिये संगीनोंका सहारा लेनेकी जरूरत नहीं पड़नी चाहिये । सब लोगोंको यह हक मानना चाहिये और अुसकी कदर करनी चाहिये ।

### अुम्दा रवादारी

कांग्रेसके सलाना जलसोंमें अुसके प्रदर्शनी-मैदानमें अलग अलग धर्मिक सम्प्रदायों या सियासी पार्टियोंकी कअी सभायें होती देखकर मुझे बड़ी खुशी होती थी । अिन सभाओंमें अलग अलग मतके और अेक

दूसरेके बिलकुल विरोधी विचार प्रकट किये जाते, लेकिन न तो कभी सभाके काममें रुकावट पैदा की जाती या किसीको सताया जाता और न पुलिसकी मददकी जरूरत पड़ती । कभी लोग इस बुनियादी कानूनको तोड़ते भी थे, तो जनता उनकी निन्दा करती थी ।

लेकिन आज तरीफ़के लायक रवादारीकी वह भावना कहाँ चली गयी ? क्या इसका कारण यह है कि आज़ादी पा लेनेके बाद हम उसका बेजा अिस्तेमाल करके उसकी परीक्षा कर रहे हैं ? हम अुम्मीद करें कि आजकी यह ग़ैररवादारी राष्ट्रके जीवनमें कुछ ही दिन टिकेगी ।

मुझसे यह न कहा जाय — जैसा कि अक्सर मुझसे कहा गया है — कि इसका अेक मात्र कारण मुस्लिम लीगके बुरे काम हैं । मान लीजिये कि यह बात सच है । लेकिन क्या हमारी सहिष्णुता या रवादारी अितनी खोखली है कि वह किसी ग़ैरमामूली खिंचावके सामने हार मान लेगी ? सच्ची शराफ़त और सहिष्णुताको बुरेसे बुरे खिंचावका भी सामना करनेके योग्य होना चाहिये । जब ये दोनों गुण अपनी यह ताकत खो देंगे, तो वह दिन हिन्दुस्तानका बुरा दिन होगा । हम अपने कामोंसे अपने टीकाकारोंको ( हमारे टीकाकार बहुतसे हैं ) आसानीसे यह कहनेका मौका न दें कि हम आज़ादीके लायक नहीं हैं । जैसे टीकाकारोंको जवाब देनेके लिअे मेरे दिमागमें कभी दलीलें अुठती हैं । लेकिन उनसे कोअी सन्तोष नहीं होता । जब हमारी रवादारीसे भरी और मिलीजुली तहजीब अपने आप जाहिर नहीं होती, तो हिन्दुस्तान और उसके करोड़ों लोगोंको प्यार करनेवालेके नाते मेरे स्वाभिमानको चोट पहुँचती है ।

### अगर हिन्दुस्तान फ़र्ज़को भूलता है

अगर हिन्दुस्तान अपने फ़र्ज़को भूलता है, तो अेशिया मर जायगा । यह ठीक ही कहा गया है कि हिन्दुस्तान कभी मिलीजुली सभ्यताओं या तहजीबोंका घर है, जहाँ वे सब साथ साथ पनपी हैं । हम सब ऐसे काम करें कि हिन्दुस्तान अेशियाकी या दुनियाके किसी भी हिस्सेकी कुचली और चूसी हुई जातियोंकी आशा बना रहे ।

## बिना लाइसेन्सके हथियार

अब मैं बिना लाइसेन्सके छिपे हुअे हथियारोंके हौवेपर आता हूँ। इसमें कोअी शक नहीं कि दिल्लीमें अैसे कुछ हथियार मिले हैं। थोड़े बहुत हथियार लोग अपने आप मेरे पास भी पहुँचाते रहे हैं। छिपे हुअे हथियारोंको हर तरकीबसे बाहर निकालना ही होगा। जहाँ तक मैं जानता हूँ, दिल्लीमें अभी तक जोर-जबरदस्तीसे जो हथियार निकाले गये हैं, उनकी तादाद बहुत ज्यादा नहीं है। ब्रिटिश हुकूमतके दिनोंमें भी लोगोंके पास छिपे हथियार रहते थे। तब किसीने उनकी परवाह नहीं की। जब आपको किसी जगह छिपे बारूदखानोंका यत्नीन हो जाय, तो उन्हें हर तरकीबसे अुड़ा दीजिये। आभिन्दा फिरसे इस तरह बातका बतंगड़ बनानेका मौक़ा न आने पावे, इसका ध्यान रखिये। हम अंग्रेजोंपर अेक कानून लागू करें और अपने आपके लिअे दूसरा कानून बनायें — जब कि हम सियासी तौरपर आज़ाद होनेका दावा करते हैं — यह ठीक नहीं। अगर आपको किसीको मारना है, तो उसके बारेमें हलकी बात न कहें। सब कुछ कहने और करनेके बाद ६० सालकी जीतोड़ मेहनतसे जीती हुअी आज़ादीके लायक बननेके लिअे हम बड़ीसे बड़ी कठिनाअियोंका भी बहादुरीसे सामना करें। कठिनाअियोंका अच्छी तरह मुक़ाबला करनेसे हम ज्यादा योग्य बनेंगे और ज्यादा अूँचे अुठेंगे।

## बहुमतका फ़ज़

बहुमतवाले लोग अगर अल्पमतवालोंको इस डरसे मार डालें या यूनियनसे निकाल दें कि वे सब दगाबाज़ साबित होंगे, तो यह बहुमतवालोंकी बुजदिली होगी। अल्पमतके हकोंका सावधानीसे ख़याल रखना ही बहुमतवालोंको शोभा देता है। जो बहुमतवाले अल्पमतके हकोंकी परवाह नहीं करते, वे हूसीके पात्र बनते हैं। पक्का आत्म-विश्वास और अपने नामधारी या सच्चे विरोधीमें बहादुरीभरा विश्वास ही बहुमतवालोंका सच्चा बचाव है। इसलिअे मैं सच्चे दिलसे यह बिनती करता हूँ कि दिल्लीके सारे हिन्दू, सिक्ख और मुसलमान दोस्त

बनकर' गले मिलें और बाकीके हिन्दुस्तानके सामने, क्या मैं कहूँ कि सारी दुनियाके सामने, अक अँची और शानदार मिसाल पेश करें। हिन्दुस्तानके दूसरे हिस्सोंने क्या किया है या वे क्या कर रहे हैं, यह दिल्लीको भूल जाना चाहिये। तभी वह व्यक्तिगत बदलेके जहरीले घेरेको तोड़नेका गौरवभरा दावा कर सकती है। अगर कभी जरूरी हो, तो सजा देने और बदला लेनेका काम राज्यका है, न कि शहरियोंका। शहरियोंको कानून कभी अपने हाथमें नहीं लेना चाहिये।

## १२

२३-९-'४७

### खुला अिकरार

प्रार्थनाके बाद गांधीजीने उस माफीका जिक्र किया, जो कल श्री० मनु गांधी और आभा गांधीने सभामें पढ़कर सुनायी थी। अुन्होंने कहा, अितवार शामको प्रार्थनामें जब वे दोनों भजन गा रही थीं, तो वे लय चूक गयीं और अपनी हँसीको नहीं रोक सकीं। अिससे मुझे बड़ा दुःख हुआ। अिससे जाहिर होता है कि लड़कियोंने प्रार्थनाके महत्त्वको नहीं समझा। बादमें अुन्होंने मुझसे अपनी अिस गलतीके लिअे माफी माँगी। माफी माँगनेकी कोअी जरूरत नहीं थी, क्योंकि मैं अुनसे नाराज नहीं था। अुलटे मैं अपने आपपर नाराज हुआ; क्योंकि दोनों लड़कियोंकी शिक्षा मेरी देखरेखमें हुअी थी, फिर भी मैं अुनके दिलमें यह बात नहीं बैठा सका कि प्रार्थना करते समय अुन्हें अपने आपको भगवानमें लीन कर देना चाहिये। लड़कियोंके पछतानेपर मुझे थोड़ी शान्ति मिली। लेकिन मैंने अुन्हें सलाह दी कि वे आम सभामें अपनी गलती कबूल करें। अुन्होंने खुशीसे मेरी बात मान ली। मेरा यह विश्वास है कि अीमानदारीसे खुले आम अपनी गलती कबूल करनेसे गलती करनेवाला पवित्र बनता है और दुबारा गलती करनेसे बचता है।

## ज्ञानके रत्न

कुरानकी आयतपर अंतराज अुठानेकी बातको याद करते हुअे गांधीजीने कहा, पाकिस्तानमें हिन्दुओं और सिक्खोंके साथ जो बुरा बरताव किया गया, अुसका विरोध करनेका आपको हक है। लेकिन अुस कारणसे आपको कुरानकी आयतका विरोध नहीं करना चाहिये। गीता, कुरान, बाइबिल, गुरु ग्रन्थसाहब और ज्ञन्दअवस्तामें ज्ञानके रत्न भरे पड़े हैं, हालाँ कि अुनके अनुयायी अुनके अुपदेशोंको झूठ साबित कर देते हैं।

## बहादुरीसे मरनेकी कला

आजके अपने कामकी चर्चा करते हुअे गांधीजीने कहा, मैं आज दिनमें रावलपिण्डी और डेरागाजीखँके हिन्दुओं और सिक्खोंके डेपुटेशनसे मिला था। रावलपिण्डी जैसे शहरको बनानेवाले हिन्दू और सिक्ख ही हैं। वे सब वहाँ खुशहाल थे। लेकिन आज वे बेआसरा बने हुअे हैं। अिससे मुझे बड़ा दुःख होता है। अगर हिन्दुओं और सिक्खोंने आजके लाहोरको नहीं बनाया, तो और किसने बनाया? आज वे अपने वतनसे निकाल दिये गये हैं। अिसी तरह मुसलमानोंने दिल्लीको बनानेमें कुछ कम हिस्सा नहीं लिया है। पिछली १५ अगस्तको हिन्दुस्तानका जो रूप था, अुसे बनानेमें सारी जातियोंने अेक साथ मिलकर हाथ बँटाया है। मुझे अिसमें कोअी शक नहीं कि पाकिस्तानके अधिकारियोंको पाकिस्तानके हर हिस्सेमें बचे हुअे हिन्दुओं और सिक्खोंको पूरी सलामतीकी गारण्टी देनी चाहिये। अिसी तरह दोनों सरकारोंका यह फ़र्ज है कि वे अेक दूसरीसे अपने अपने अल्पमतवालोंके लिये अैसी सलामती और रक्षाकी माँग करें। मुझसे कहा गया है कि अभी रावलपिण्डीमें १८ हजार और वाह छावनीमें ३० हजार हिन्दू और सिक्ख बचे हुअे हैं। मैं तो अुन्हें दुबारा यही सलाह दूँगा कि अुन्हें अपने घरबार छोड़नेके बनिस्वत आखिरी आदमी तक मर मिटनेके लिये तैयार रहना चाहिये। अिजत और बहादुरीसे मरनेकी कलाके लिये भगवानमें जीती जागती श्रद्धाके सिवा किसी खास तालीमकी जरूरत नहीं है। तब न तो



औरतें और लड़कियाँ भगायी जायेंगी और न जबरन किसीका धर्म बदला जा सकेगा । मैं आपकी इस अतृप्तताको जानता हूँ कि मुझे जल्दी से जल्दी पंजाब जाना चाहिये । मैं भी यही करना चाहता हूँ । लेकिन अगर मैं दिल्लीमें सफल नहीं हुआ, तो पाकिस्तानमें मेरा सफल होना मुमकिन नहीं है । मैं पाकिस्तानके सब हिस्सों और सूबोंमें फौज या पुलिसकी हिफाजतके बिना जाना चाहता हूँ । वहाँ अेक भगवान ही मेरा रक्षक होगा । मैं वहाँ हिन्दुओं और सिक्खोंकी तरह मुसलमानोंका दोस्त बनकर जाऊँगा । मेरी जिन्दगी वहाँ मुसलमानोंके हाथमें रहेगी । मुझे आशा है कि अगर कोअी मेरी जान लेना चाहेगा, तो मैं खुशीसे उसके हाथ मरूँगा । तब मैं खुद भी वैसा ही करूँगा, जैसा कि सबको करनेकी सलाह देता हूँ ।

### शरणार्थियोंके लिअे घर

शरणार्थियोंने मुझसे मकानोंके लिअे भी कहा है । मैने उनसे कहा कि नीचे धरती और ऊपर आसमानका चँदोवा तना हुआ है । मुसलमानोंके द्वारा डरकर खाली किये गये मकानोंमें रहनेके बजाय आपको इसी आसरेसे सन्तोष करना चाहिये । अगर आप सब मिलकर काम करें, तो अेक ही दिनमें जरूरी रहनेकी जगह तैयार कर सकते हैं । इसके अलावा, अैसा करके आप मुस्लिम शरणार्थियोंका गुस्सा ठण्डा कर सकते हैं और शहरमें अैसा वातावरण पैदा कर सकते हैं कि मैं तुरत पंजाब जा सकूँ ।

## हिन्दुस्तानकी कमजोर नाव

प्रार्थनामें गाये गये भजनको अपने भाषणका विषय बनाते हुआ गांधीजीने कहा कि जिस भजनके भावको हिन्दुस्तानकी मौजूदा हालत पर पूरी तरह लागू किया जा सकता है। उसमें कविने भगवानसे प्रार्थना की है कि वह उसकी कमजोर नावको सागर-पार करदे।

## सरकारोंको एक मौका दो

आज बदलेकी भावना सारे वातावरणमें फैली हुई है। दिल्लीके हिन्दू और सिक्ख नहीं चाहते कि मुसलमान यहाँ रहें। वे यह दलील देते हैं कि जब हमको पाकिस्तानसे निकाल दिया गया है, तब मुसलमानोंको हिन्दुस्तानी संघमें या कमसे कम दिल्लीमें क्यों रहने दिया जाय? मुस्लिम लीगने ही पहले लड़ाई शुरू की है। गांधीजीने कहा कि मैं मानता हूँ कि “लड़कर लेंगे पाकिस्तान” का नारा लगानेमें मुस्लिम लीगने गलती की है। मैंने कभी भी जिस बातको नहीं माना कि ऐसा कभी हो सकता था। दरअसल जोर-जबरदस्तीसे देशके दो टुकड़े करनेमें उन्हें कभी सफलता न मिलती। अगर कांग्रेस और अंग्रेज सरकार राजी न होती, तो आज पाकिस्तान कायम नहीं हो सकता था। मगर अब तो कोअी उसे बदल नहीं सकता। पाकिस्तानके मुसलमान उसके हकदार हैं। आप थोड़ी देरके लिये सोचिये कि आपको आज़ादी कैसे मिली। आज़ादीकी लड़ाई लड़नेवाली कांग्रेस थी। उसका हथियार मन्द विरोधका था। ब्रिटिश सरकारने हिन्दुस्तानके मन्द विरोधके सामने घुटने टेक दिये और यहाँसे चली गयी। जोर-जबरदस्तीसे पाकिस्तानका खात्मा करनेका मतलब स्वराजका खात्मा करना होगा। हिन्दुस्तानमें दो सरकारें हैं। जिस देशके शहरियोंका फ़र्ज है कि वे दोनों सरकारोंको आपसमें फैसला करनेका मौका दें। जिस रोजानाकी खून खराबीसे तो व्यर्थ की बरबादी

होती है । इससे किसीको कोअी फ़ायदा नहीं होता, बल्कि देशका बेहद नुक़सान होता है ।

अगर लोग अराजक होकर आपसमें लड़ते हैं, तो वे यही साबित करेंगे कि आज़ादीको हज़म करनेकी अुनमें ताक़त नहीं है । अगर दोनोंमेंसे अेक अुपनिवेश अख़ीर तक सही बरताव करता रहे, तो वह दूसरेको भी इसी तरह बरतनेके लिये ढ़ालाचार कर देगा । सही बरताव करके वह सारी दुनियाको अपनी तरफ़ खींच लेगा । बेशक आप हिन्दुस्तानी संघको अेक अैसी हिन्दू स्टेट बनाकर कांग्रेसके अितिहासको नये सिरेसे नहीं लिखना चाहेंगे जिसमें दूसरे मज़हबोंको माननेवालोंके लिये कोअी जगह न हो । मुझे अुम्मीद है कि आप अैसा कोअी कदम नहीं अुठायेंगे जिससे आपके पिछले भले कामोंपर पानी फिर जाय ।

### जूनागढ़

आज जूनागढ़में जो कुछ चल रहा है, अुसकी कल्पना कीजिये । क्या जूनागढ़ और काठियावाड़की करीब करीब सभी दूसरी रियासतोंमें युद्ध होगा ? अगर काठियावाड़के दूसरे राजा और रियासती जनता अेक हो जायँ, तो मुझे इसमें कोअी शक नहीं कि जूनागढ़ काठियावाड़की दूसरी सभी रियासतोंसे अलग नहीं रहेगा । इसके लिये यह बहुत जरूरी है कि सब लोग कानूनके मुताबिक काम करें ।

### संघ सरकारका फ़र्ज़

प्रार्थना शुरू होनेसे पहले किसीने गांधीजीको अेक पुर्जा मेजा, जिसमें लिखा था कि पाकिस्तानकी सरकार वहाँसे हिन्दुओं और सिक्खोंको खदेड़ रही है, और आप हिन्दुस्तानी संघकी सरकारको सलाह देते हैं कि हिन्दुस्तानी संघमें मुसलमानोंको नागरिकताके पूरे अधिकारोंके साथ रहने दिया जाय । संघसरकार यह दुगुना बोझ कैसे सह सकती है ?

प्रार्थनाके बाद अिस सवालका जवाब देते हुअे गांधीजीने कहा कि मैंने यह नहीं कहा कि संघसरकारको पाकिस्तानमें हिन्दुओं और सिक्खोंके साथ हुअे बुरे बरतावकी तरफ ध्यान नहीं देना चाहिये । संघसरकारका फ़र्ज़ है कि वह अिनकी रक्षाके लिअे पूरीपूरी कोशिश करे । मगर मेरा जवाब यह नहीं हो सकता कि आप सारे मुसलमानोंको यहाँसे भगा दें और अिस तरह पाकिस्तानके बदनाम तरीकोंकी नक़ल करें । जो लोग अपनी खुशीसे पाकिस्तान जाना चाहते हैं, अुन्हें सरहद तक हिफ़ाज़तके साथ पहुँचा देना चाहिये । हिन्दुस्तानी संघकी सरकारका फ़र्ज़ है कि वह पाकिस्तानमें रहनेवाले हिन्दुओं और सिक्खोंकी हिफ़ाज़तका भरोसा दिलाये । मगर अिसके लिअे सरकारको सोचविचारकर काम करनेका मौका दिया जाय और हरअेक हिन्दुस्तानी अुसे अीमानदारीके साथ पूरापूरा सहयोग दे । शहरियोंका अपने हाथोंमें क़ानून ले लेना कोअी सहयोग देना नहीं कहा जायगा । हमारी आज़ादी अभी सिर्फ़ अेक माह और दस दिनकी बच्ची है । अगर आप बदला लेनेका अपना पागलपन भरा रवैया जारी रखेंगे, तो आप अिस बच्चीको बचपनमें ही मार डालेंगे ।

### धर्मकी जीत

अिसके बाद रामायणकी कहानी बयान करते हुअे गांधीजीने कहा कि लंकाकी लड़ाअी दो बराबर पार्टियोंके बीचकी लड़ाअी नहीं थी ।

असमें, अेक तरफ जबरदस्त राजा रावण था और दूसरी तरफ देशनिकाला पाये हुअे राम थे । मगर रामकी जीत अिसीलिअे हुअी कि वे अपने धर्मका कड़ाअीसे पालन कर रहे थे । अगर दोनों ही पार्टियाँ अधर्म करने लगतीं, तो कौन किसकी तरफ अुँगली अुठा सकती थी ? यह सवाल अुनके बरतावको अुचित नहीं ठहरा सकता था कि किसने ज्यादा बुराअी की, या किसने बुराअीकी शुरूआत की ?

## दगाबाजीकी सजा

आप लोग बहादुर हैं । आपने जबरदस्त ब्रिटिश साम्राजका मुकाबला किया है । क्या आज आप कमजोर हो गये हैं ? बहादुर लोग भगवानके सिवा और किसीसे नहीं डरते । अगर मुसलमान दगाबाजी करते हैं, तो अुनकी दगाबाजी अुन्हें बरबाद कर देगी । किसी भी स्टेटमें यह सबसे बड़ा गुनाह माना जाता है । कोअी भी स्टेट दगाबाजोंको आसरा नहीं दे सकती । मगर शकके कारण लोगोंको निकाल देना ठीक नहीं है ।

## पुलिस और फ़ौजका फ़र्ज़

मैने सुना है कि पुलिस और फ़ौज हिन्दुस्तानी संघमें हिन्दुओंकी और पाकिस्तानमें मुसलमानोंकी तरफ़दारी करती है । यह सुनकर मुझे बहुत दुःख होता है । जब पुलिस और फ़ौज विदेशी सरकारके मातहत थी, तब वह अच्छी तरह सोच भी नहीं सकती थी कि वह देशकी क्या सेवा कर सकती है । लेकिन आज वह अपने अंग्रेज अफसरों सहित देशकी सेवक है । आज अुससे आशा की जाती है कि वह अीमानदारीसे और गैर-तरफ़दारीसे काम करे ।

जनतासे मेरी अपील है कि वह पुलिस और फ़ौजसे न डरे । अखिर आपके लम्बेचौड़े देशकी करोड़ोंकी आबादीकी तुलनामें वे लोग बहुत थोड़े हैं । अगर देशकी जनताका बरताव सही रहे, तो पुलिस और फ़ौजके लिअे भी सही बरताव करनेके सिवा और कोअी रास्ता न रह जाय ।

## लपटोंको कैसे बुझाया जाय ?

असके बाद गांधीजीने बताया कि आज मैं गवर्नर जनरलसे मिला था । असके बाद दिल्लीकी सारी जातियोंके खासखास कार्यकर्ताओं और शहरियोंसे मिला । फिर मैंने कांग्रेस वर्किंग कमेटीकी बैठकमें हिस्सा लिया । हर जगह अिसी अेक सवालपर चर्चा हुअी कि नफ़रत और बदलेकी लपटोंको कैसे बुझाया जाय । अिन्सानका फ़र्ज़ है कि वह अपनी कौशिशमें कुछ अुठा न रखे । तब वह विश्वासके साथ असका नतीजा भगवानके हाथोंमें सौंप सकता है, जो सिर्फ़ अुन्हींकी मदद करता है, जो अपनी मदद खुद करते हैं ।

१५

२६-९-'४७

प्रार्थना शुरू होनेसे पहले गांधीजीने हमेशाकी तरह पूछा कि मैं अपनी प्रार्थनामें कुरानकी कुछ आयतें भी पढ़ूंगा; क्या किसीको असपर अेतराज है ? अेक नौजवानने कहा कि 'आपको अपनी प्रार्थनासे कुरानकी आयतें निकाल देनी चाहियें ।' गांधीजीने जवाब दिया कि मैं अैसा तो नहीं कर सकता । मगर मैं पूरी प्रार्थना बन्द करनेके लिअे तैयार हूँ । श्रोताओंने कहा कि हम यह नहीं चाहते । हम पूरी प्रार्थना चाहते हैं । असपर अेतराज करनेवाला नौजवान चुप हो गया ।

### ग्रन्थ साहब

गांधीजीने कहा कि आज कुछ सिक्ख दोस्त मुझसे मिलने आये थे, जो बाबा खड़कसिंघके अनुयायी थे । अुन लोगोंने कहा कि आजकी खूनखराबी सिक्ख धर्मके खिलाफ़ है । सच पूछा जाय, तो यह किसी भी धर्मके खिलाफ़ है । अुनमेंसे अेक भार्जीने ग्रंथ साहबसे अेक बड़ा अच्छा भजन सुनाया, जिसमें गुरु नानकने कहा है कि भगवानको अल्लाह, रहीम, वगैरा किसी भी नामसे पुकारा जा सकता है । अगर भगवान हमारे दिलमें है, तो अुसे किसी भी नामसे पुकारनेमें कुछ

बनता-बिगड़ता नहीं । कबीरकी तरह गुरु नानककी भी यही कोशिश रही कि सारे धर्मोंका समन्वय हो । मैंने वह भजन सबको सुनानेके खयालसे लिख लिया था, मगर यहाँ लाना भूल गया । कल उसे लाबूंगा ।

### गांधीजीकी अभिलाषा

लाहोरके पण्डित ठाकुरदत्त मेरे पास आये और उन्होंने मुझे अपनी दुःखभरी कहानी सुनायी । अपनी हालत बयान करते हुअे वे रो पड़े । उन्हें लाचार होकर लाहोर छोड़ना पड़ा था । उन्होंने मुझसे कहा कि 'आपने पाकिस्तानमें अपनी जगहपर मर जाने मगर गुण्डोंसे घबड़ाकर न भागनेकी जो सलाह दी है, उसे मैं पूरी तरह मानता हूँ । मगर उसपर अमल करनेकी ताकत मुझमें नहीं थी । अब मैं चाहता हूँ कि वापिस लाहोर चला जाऊँ और मौतका सामना करूँ ।' मैं नहीं चाहता था कि वे ऐसा करें । मैंने उनसे कहा कि आप और दूसरे हिन्दू और सिक्ख दोस्त, दिल्लीमें फिरसे सच्ची शान्ति कायम करनेमें मुझे मदद दें । तब मैं नयी ताकतके साथ पश्चिम पाकिस्तानकी तरफ बढ़ूंगा । मैं लाहोर, रावलपिण्डी, शेखपुरा और पश्चिम पंजाबकी दूसरी जगहोंमें जाऊँगा । मैं सरहदी सूबे और सिंधमें भी जाऊँगा । मैं सबका सेवक और भला चाहनेवाला हूँ । मुझे विश्वास है कि कोअी मुझे कहीं भी जानेसे न रोकेगा । और मैं फ़ौजकी हिफाजतमें नहीं जाऊँगा । मैं अपनी जिन्दगी लोगोंके हाथोंमें रख दूँगा । जो हिन्दू और सिक्ख पाकिस्तानसे खदेड़ दिये गये हैं उनमेंसे हरअेक जब तक अपनेअपने घरोंको अिज्जतके साथ नहीं लौटता, तब तक मैं चैनकी साँस नहीं लूँगा ।

### शर्मकी बात

पण्डित ठाकुरदत्त अेक मशहूर वैद्य हैं । कअी मुसलमान उनके मरीज और दोस्त हैं, जिनका वे मुफ़्त अिलाज करते रहे हैं । यह शर्मकी बात है कि उन्हें भी लाहोर छोड़ना पड़ा । अिसी तरह हकीम अजमलखाँने दिल्लीमें हिन्दू और मुसलमानोंकी अेकसी सेवा की थी । उन्होंने तिब्बिया कालेज शुरू किया जिसका अुद्घाटन मैंने किया था । अगर हकीम अजमलखाँके वारिसोंको दिल्ली और तिब्बिया कालेज छोड़ना

पड़ा, तो यह अेक शरमकी बात होगी। सभी मुसलमान दगाबाज नहीं हो सकते। और जो दगाबाज साबित होंगे, उन्हें सरकार कड़ी सजा देगी।

### अन्याय नहीं सहना चाहिये

मैं हमेशा सब तरहकी लड़ाईके खिलाफ रहा हूँ। मगर यदि पाकिस्तानसे अिन्साफ पानेका कोअी दूसरा रास्ता नहीं रह जायगा और पाकिस्तानकी जो गलतियाँ साबित हो चुकी हैं, अुनकी तरफ ध्यान देनेसे वह हमेशा अिन्कार करता रहेगा और अुन्हें हमेशा कम करके बतानेका अपना तरीका जारी रखेगा, तो हिन्दुस्तानी संघकी सरकारको अुसके खिलाफ लड़ाई छेड़नी ही पड़ेगी। लेकिन लड़ाई कोअी मजाक नहीं है। कोअी भी लड़ाई नहीं चाहता। अुसमें बरबादीके सिवा और कुछ नहीं है। मगर अन्यायको सहनेकी सलाह मैं किसीको नहीं दे सकता। अगर किसी अिन्साफकी बातमें सारे हिन्दू नष्ट हो जायँ, तो मैं अिसकी परवाह नहीं करूँगा। अगर लड़ाई छिड़ जाय, तो पाकिस्तानके हिन्दू वहाँ पाँचवीं कतारवाले नहीं बन सकते। कोअी भी अिसे बर्दाश्त नहीं करेगा। अगर वे पाकिस्तानके प्रति वफादार नहीं हैं, तो अुनको पाकिस्तान छोड़ देना चाहिये। अिसी तरह जो मुसलमान, पाकिस्तानके प्रति वफादार हैं, अुन्हें हिन्दुस्तानी संघमें नहीं रहना चाहिये। सरकारका फ़र्ज है कि वह हिन्दुओं और सिक्खोंके लिये अिन्साफ हासिल करे। जनता सरकारसे अपना मनचाहा करा सकती है। रही मेरी बात, सो मेरा रास्ता जुदा है। मैं तो अुस भगवानका पुजारी हूँ जो सत्य और अहिंसाका स्वरूप है।

### हिन्दू ही हिन्दू धर्मको बरबाद कर सकते हैं

अेक वक्त्र था, जब सारा हिन्दुस्तान मेरी बात सुनता था। आज मैं दक्कियानूसी माना जाता हूँ। मुझसे कहा गया है कि नअी व्यवस्थामें मेरे लिये कोअी जगह नहीं है। नअी व्यवस्थामें लोग मशीनें, जलसेना, हवाअी सेना और न जाने क्या क्या चाहते हैं। अिसमें मैं शामिल नहीं हो सकता। अगर लोगोंमें यह कहनेका साहस



हो कि जिस ताकतके जरिये अन्होंने आजादी हासिल की है, उसीकी मददसे वे उसे टिकाये भी रखेंगे, तो मैं उनका साथ दे सकता हूँ। तब मेरी शरीरकी कमजोरी और अुदासी पलक मारते दूर हो जायगी। मुसलमान लोग यह कहते सुने जाते हैं कि “हूँसके लिया पाकिस्तान, लडके लेंगे हिन्दुस्तान।” अगर मेरी चले, तो मैं हथियारके जोरसे अन्हें हिन्दुस्तान कभी न लेने दूँ। कुछ मुसलमान सारे हिन्दुस्तानको मुसलमान बनानेकी बात सोच रहे हैं। यह काम लडाओके जरिये कभी नहीं हो सकेगा। पाकिस्तान हिन्दू धर्मको कभी बरबाद नहीं कर सकेगा। सिर्फ हिन्दू ही अपने आपको और अपने धर्मको बरबाद कर सकते हैं। इसी तरह अगर पाकिस्तान बरबाद हुआ, तो वह पाकिस्तानके मुसलमानों द्वारा ही बरबाद होगा, हिन्दुस्तानके हिन्दुओं द्वारा नहीं।

### सत्यकी ही जय होती है

दो दिन पहले प्रार्थना खतम होनेपर एक भाओने गांधीजीसे पूछा था कि अगर आप सचमुच महात्मा हैं, तो ऐसा चमत्कार दिखाओ जिससे हिन्दुस्तानके हिन्दू और सिक्ख बच जायँ। इसका जिक्र करते हुओ गांधीजीने कहा कि मैंने कभी भी महात्मा होनेका दावा नहीं किया। इसके सिवा कि मैं आप सबसे बहुत कमजोर हूँ, मैं आप लोगों जैसा ही एक मामूली अिन्सान हूँ। मुझमें और दूसरोंमें सिर्फ अितना ही फर्क हो सकता है कि दूसरोंके बजाय भगवानपर मेरा भरोसा ज्यादा पक्का है। अगर सभी हिन्दुस्तानी — हिन्दू, सिक्ख, पारसी, मुसलमान और ओसाओ — हिन्दुस्तानके लिये अपनी जान देनेको तैयार हों, तो इस देशको कभी नुकसान नहीं पहुँच सकता। मैं चाहता हूँ कि आप लोग ऋषियोंकी इस वाणीको याद रखें — “सत्यमेव जयते नानृतम्” — सत्यकी ही जय होती है, झूठकी नहीं।

## राम ही सबसे बड़ा वैद्य है

अपना भाषण शुरू करते हुअे गांधीजीने अुस अखबारी खबरका जिक्र किया, जिसमें अुनकी बीमारीका हाल छपा था । गांधीजीने कहा कि यह खबर मेरी जानकारीके बगैर छपी है और अिससे मुझे दुःख हुआ है । बीमारी ऐसी नहीं थी जिससे मेरे काममें बाधा पड़ती । अिसके सिवा मैं पहलेसे अच्छा महसूस कर रहा हूँ । अिस बीमारीको अितना महत्त्व नहीं देना चाहिये था । अुस खबरमें डॉ० दीनशा मेहताको मेरा निजी वैद्य कहा गया है, यह गलत है । डॉ० मेहताने मुझसे कहा है कि अिस तरहके बयानके लिअे वे जिम्मेदार नहीं हैं । वे मेरे बुलानेपर मेरे पास आये थे, मगर वैद्यकी तरह नहीं । वे अपनी आध्यात्मिक कठिनाभियाँ हल करानेके लिअे आये थे । डॉ० मेहता अेक कुदरती अिलाज करनेवाले हैं । वे मेरे दोस्त हैं, जिन्होंने मुझे अक्सर मदद दी है । मगर डॉक्टरकी हैसियतसे अुनकी मददकी मुझे जरूरत नहीं पड़ी ।

डॉ० सुशीला नय्यर, डॉ० जीवराज मेहता, डॉ० बी० सी० रॉय और स्वर्गीय डॉक्टर अन्सारी मेरे निजी डॉक्टर रहे हैं । मगर अुनमेंसे किसीने मुझे पहलेसे बताये बगैर मेरी तन्दुरुस्तीके बारेमें कोअी चीज अखबारमें नहीं दी । आज मेरा अेकमात्र वैद्य मेरा राम है । जैसा कि प्रार्थनामें गाये गये भजनमें कहा गया है: राम सारी शारीरिक, मानसिक और नैतिक बुराभियोंको दूर करनेवाला है । कुदरती अिलाजके डॉक्टर दीनशा मेहतासे चर्चा करते हुअे यह सत्य पूरी तौरपर मेरे सामने स्पष्ट हो गया । मेरी रायमें कुदरती अिलाजमें रामनामका स्थान पहला है । जिसके दिलमें रामनाम है, अुसे और किसी दवाअीकी जरूरत नहीं है । रामके अुपासकको मिट्टी और पानीके अिलाजकी भी

जरूरत नहीं है। यही सलाह मैं दूसरे जरूरतमन्द लोगोंको भी देता रहा हूँ। अब दूसरा कोअी रास्ता पकड़ना मुझे शोभा नहीं देगा।

यहाँ बड़े बड़े हकीम, वैद्य और डॉक्टर हैं, जिन्होंने सेवाके लिये ही अिन्सानोंकी सेवा की है। डॉ० जोशी दिल्लीके अेक मशहूर सर्जन थे, जो धनी और गरीब हिन्दू-मुसलमानोंकी अेकसी सेवा करते थे। वे गरीबोंका मुफ्त अिलाज करते थे, अुन्हें खाना देते थे और घर लौटनेका खर्च भी देते थे। लेकिन डॉक्टरका अितना बड़ा ज्ञान पानेके बाद भी वे भगवानके सिवा और किसीका सहारा नहीं चाहते थे।

### ग्रन्थ साहबकी याद

अिसके बाद गांधीजीने ग्रन्थ साहबका वह भजन पढ़ा, जिसका अुन्होंने कल शामको जिक्र किया था। अुन्होंने कहा कि वह गुरु अर्जुनदेवका बनाया हुआ था, लेकिन हिन्दू धर्मग्रन्थोंके कअी भजनोंकी तरह सन्तोंके अनुयायी खुद भजन बनाकर भी अुनमें गुरुका नाम दे देते थे। अुस भजनमें यह कहा गया है कि आदमी भगवानको राम, खुदा वगैरा कअी नामोंसे पुकारता है। कोअी तीर्थयात्रा करते और पवित्र नदीमें नहाते हैं और कोअी मक्का जाते हैं। कोअी मंदिरमें भगवानकी पूजा करते हैं, तो कोअी मसजिदमें अुसकी अिबादत करते हैं। कोअी आदरसे अुसके सामने सिर झुकाते हैं। कोअी वेद पढ़ते हैं, तो कोअी कुरान। कोअी नीले कपड़े पहनते हैं और कोअी सफेद। कोअी अपनेको हिन्दू कहते हैं और कोअी मुसलमान। नानक कहते हैं कि जो सच्चे दिलसे भगवानके नियमोंको पालता है, वही अुसके मेदको जानता है। हिन्दू धर्ममें सब जगह यही अुपदेश दिया गया है। अिसलिये अुन लोगोंके पागलपनको समझना कठिन है, जो साढ़े चार करोड़ मुसलमानोंको हिन्दुस्तानसे बाहर करना चाहते हैं।

### क्या यह भारी भूल है ?

अिसके बाद गांधीजीने अेक आर्यसमाजी दोस्तके खतका जिक्र किया, जिसमें कहा गया था कि कांग्रेस पहले तीन बड़ीबड़ी गलतियाँ कर चुकी है। अब वह सबसे बड़ी चौथी गलती कर रही है। वह

गलती कांग्रेसकी जिस अिच्छामें है कि हिन्दुओं और सिक्खोंके साथ साथ मुसलमानोंको भी हिन्दुस्तानमें फिरसे बसाया जाय। गांधीजीने कहा, जो भी मैं कांग्रेसकी तरफसे नहीं बोल रहा हूँ फिर भी खतमें जिस गलतीके बारेमें कहा गया है, उसे करनेके लिये मैं पूरी तरह तैयार हूँ। मान लीजिये कि पाकिस्तान पागल हो गया है, तो क्या हमें भी पागल बन जाना चाहिये ? हमारा ऐसा करना सबसे बड़ी गलती और सबसे बड़ा अपराध होगा। मुझे विश्वास है कि जब लोगोंका पागलपन दूर हो जायगा, तो वे महसूस करेंगे कि मेरा कहना ठीक है और उनका गलत।

### भयंकर गैररवादारी और दस्तन्दाजी

अिसके बाद गांधीजीने उस बातका जिक्र किया, जो अुन्होंने श्री राजकुमारीसे सुनी थी। अुन्होंने कहा, राजकुमारी अिस समय स्वास्थ्य-विभागकी मंत्री हैं। वह सच्ची अीसाअी हैं और अिसलिये हिन्दू और सिक्ख होनेका दावा करती हैं। वह सारी हिन्दू और मुस्लिम छावनियोंमें सफाअी और तन्दुरुस्तीकी देखरेख रखनेकी कोशिश करती हैं। चूँकि पहले पहल मुस्लिम छावनियोंमें जानेवाले हिन्दुओंका मिलना करीब-करीब असंभव था, अिसलिये अुन्होंने मुस्लिम छावनियोंकी सेवाके लिये अीसाअी आदमियों और लड़कियोंका अेक गिरोह तैयार किया। अिससे कुछ चिढ़े हुअे और बेसमझ लोग अीसाअियोंको डरा-धमका रहे हैं, और बहुतसे अीसाअियोंने अपने घर छोड़ दिये हैं। यह भयंकर चीज है। राजकुमारीसे यह जानकर मुझे खुशी हुअी कि अेक जगह हिन्दुओंने गरीब अीसाअियोंको रक्षाका वचन दिया है। मुझे आशा है कि सारे भागे हुअे अीसाअी जल्दी ही शान्तिसे अपने घरोंको लौट सकेंगे और अुन्हें शान्तिसे बेखटके बीमार और दुःखी अिन्सानोंकी सेवा करने दी जायगी।

### मेरी श्रद्धा कमजोर हो गअी है ?

अखबारोंने लड़ाअीके बारेमें कही गअी मेरी बातोंको अिस तरह जनताके सामने पेश किया है : कलकत्तेसे मुझे यह पूछा गया है कि क्या मैं सचमुच लड़ाअीकी हिमायत करने लगा हूँ ? मैंने जिन्दगी

भर अहिंसाके पालनका व्रत लिया है । मैं कभी लड़ाईकी हिमायत कर ही नहीं सकता । मेरे द्वारा चलाये जानेवाले राजमें न तो फौज होगी और न पुलिस । लेकिन मैं हिन्दुस्तानी संघकी सरकार नहीं चला रहा हूँ । मैंने तो सिर्फ कभी तरहकी संभावनायें बतायी हैं । हिन्दुस्तान और पाकिस्तानको आपसी सलाह-मशविरा करके अपने मतभेद दूर करने चाहियें । अगर इस तरह वे किसी समझौतेपर न पहुँच सकें, तो उन्हें पंचफैसलेका सहारा लेना चाहिये । लेकिन अगर एक पार्टी अन्याय ही करती रहे और ऊपर बताये दो रास्तोंमेंसे एक भी मंजूर न करे, तो तीसरा रास्ता सिर्फ लड़ाईका ही खुला रह जाता है । जिन परिस्थितियोंने मुझसे यह बात कहलवायी, उन्हें लोगोंको समझना चाहिये । दिल्लीमें प्रार्थनाके बादके अपने सारे भाषणोंमें मुझे लोगोंसे यह कहना पड़ा कि वे कानून अपने हाथमें न लें और अपने लिये न्याय पानेका काम सरकारपर छोड़ दें । मैंने लोगोंके सामने पाकिस्तान सरकारसे न्याय पानेके सही तरीके रखे, जिनमें राजके कानूनको तोड़कर किसीको मारने-पीटने या सजा देनेकी बात शामिल नहीं है । अगर लोगोंने यह गलत तरीका अपनाया, तो सभ्य सरकारका काम असंभव हो जायगा । मेरी इस बातका यह मतलब नहीं कि अहिंसामें मेरी श्रद्धा जरा भी घटी है ।

## मि० चर्चिलका अविवेक

आज शामकी सभामें हमेशाके बनिस्बत ज्यादा लोग जमा हुअे थे। गांधीजीने पूछा, सभामें कोअी अैसा आदमी है जिसे कुरानकी खास आयतें पढ़नेपर अेतराज हो ? सभाके दो आदमियोंने विरोधमें अपने हाथ अुठाये। गांधीजीने कहा, मैं आपके विरोधकी कदर कहूँगा, जो भी मैं जानता हूँ कि प्रार्थना न करनेसे बाकीके लोगोको बड़ी निराशा होगी। अहिंसामें पक्का विश्वास रखनेके कारण अिसके सिवा दूसरा कुछ मैं कर नहीं सकता; फिर भी यह कहे बिना नहीं रह सकता कि आपको अपना विरोध करनेवाले अितने बड़े बहुमतकी अिच्छाओंका अनादर नहीं करना चाहिये। आपका यह बरताव हर तरहसे अनुचित है। मैं आगे जो बात कहूँगा, अुससे आपको यह समझ लेना चाहिये कि किसीके बहकावेमें आकर आपने जो गैररवादारी दिखाअी है, वह अुस चिढ़ और गुस्सेकी निशानी है जो आज सारे देशमें दिखाअी देता है, और जिसने मि० विन्स्टन चर्चिलसे हिन्दुस्तानके बारेमें बहुत कड़वी बातें कहलवाअी हैं। आज सुबहके अखबारोंमें रूटर द्वारा तारसे भेजा हुआ मि० चर्चिलके भाषणका जो सार छपा है अुसे मैं हिन्दुस्तानीमें आपको समझाता हूँ। वह सार अिस तरह है :

“आज रातको यहाँ अपने अेक भाषणमें मि० चर्चिलने कहा — ‘हिन्दुस्तानमें जो भयंकर खूँरेजी चल रही है, अुससे मुझे कोअी अचरज नहीं होता।’

“अुन्होंने कहा — ‘अभी तो अिन बेरहम हत्याओं और भयंकर जुल्मोंकी शुरुआत ही है। यह राक्षसी खूँरेजी वे जातियाँ कर रही हैं, ये जुल्म अेकदूसरी पर वे जातियाँ ढा रही हैं, जिनमें अूँचीसे अूँची संस्कृति और सभ्यताको जन्म देनेकी शक्ति है और जो

ब्रिटिश ताज और ब्रिटिश पार्लियामेण्टके रवादार और गैरतरफदार शासनमें पीढ़ियों तक साथ साथ पूरी शांतिसे रही हैं। मुझे डर है कि दुनियाका जो हिस्सा पिछले ६० या ७० बरससे सबसे ज्यादा शान्त रहा है, उसकी आबादी भविष्यमें सब जगह बहुत ज्यादा घटनेवाली है। और, आबादीके घटनेके साथ ही उस विशाल देशमें सभ्यताका जो पतन होगा, वह अशियाके लिअे उसकी सबसे बड़ी निराशा और दुःखकी बात होगी।”

आप सब जानते हैं कि मि० चर्चिल खुद अेक बड़े आदमी हैं। वे अिंग्लैण्डके अँचे कुलमें पैदा हुअे हैं। मार्लबरो परिवार अिंग्लैण्डके अितिहासमें मशहूर है। दूसरे विश्वयुद्धके शुरू होनेपर जब ग्रेट ब्रिटेन खतरेमें था, तब मि० चर्चिलने उसकी हुकूमतकी बागडोर सँभाली थी। बेशक, अुन्होंने उस समयके ब्रिटिश साम्राजको खतरेसे बचा लिया। यहाँ यह दलील देना गलत होगा कि अमेरिका या दूसरे मित्र राष्ट्रोंकी मददके बिना ग्रेट ब्रिटेन लड़ाअी नहीं जीत सकता था। मि० चर्चिलकी तेज सियासी बुद्धिके सिवा सब मित्र राष्ट्रोंको अेक साथ कौन मिला सकता था? अुन्होंने जिस महान राष्ट्रकी लड़ाअीके दिनोंमें अितनी शानसे नुमाअिन्दगी की, उसने अुनकी सेवाओंकी कदर की। लेकिन लड़ाअी जीत लेनेके बाद उस राष्ट्रने ब्रिटिश द्वीपोंको, जिन्होंने लड़ाअीमें जनधनका भारी नुकसान अुठाया था, नया जीवन देनेके लिअे चर्चिल-सरकारकी जगह मजदूर-सरकारको धसन्द करनेमें कोअी हिचकिचाहट नहीं दिखाअी। अंग्रेजोंने समयको पहचानकर अपनी अिच्छासे साम्राजको तोड़ देने और उसकी जगह बाहरसे न दिखाअी देनेवाला दिलोंका ज्यादा मशहूर साम्राज कायम करनेका फैसला कर लिया। हिन्दुस्तान दो हिस्सोंमें बँट गया है, फिर भी दोनों हिस्सोंने अपनी मरजीसे ब्रिटिश कामनवेल्थके मेम्बर बननेका अैलान किया है। हिन्दुस्तानको आजाद करनेका गौरवभरा कदम पूरे ब्रिटिश राष्ट्रकी सारी पार्टियोंने अुठाया था। अस कामके करनेमें मि० चर्चिल और अुनकी पार्टीके लोग शरीक थे। भविष्य अंग्रेजों द्वारा अुठाये गये अस कदमको सही साबित करेगा या नहीं, यह अलग बात है। और असका मेरी अस

बातसे कोअी ताल्लुक नहीं है कि चूँकि मि० चर्चिल सत्ताके फेरबदलके काममें शरीक रहे हैं, अिसलिये अुनसे अुम्मीद की जाती है कि वे अैसी कोअी बात न कहें या करें, जिससे अिस कामकी कीमत कम हो । बेशक आधुनिक अितिहासमें तो अैसी कोअी मिसाल नहीं मिलती, जिसकी अंग्रेजोंके सत्ता छोड़नेके कामसे तुलना की जा सके । मुझे प्रियदर्शी अशोकके त्यागकी बात याद आती है । मगर अशोक बेमिसाल हैं और साथ ही वह आधुनिक अितिहासके व्यक्ति नहीं हैं । अिसलिये जब मैंने रूटर द्वारा प्रकाशित किया हुआ मि० चर्चिलके भाषणका सार पढ़ा, तो मुझे दुःख हुआ । मैं मान लेता हूँ कि खबरें देनेवाली अिस मशहूर संस्थाने मि० चर्चिलके भाषणको गलत तरीकेसे बयान नहीं किया होगा । अपने अिस भाषणसे मि० चर्चिलने अुस देशको हानि पहुँचायी है जिसके वे अेक बहुत बड़े सेवक हैं । अगर वे यह जानते थे कि अंग्रेजी हुकूमतके जुअेसे आजाद होनेके बाद हिन्दुस्तानकी यह दुर्गति होगी, तो क्या अुन्होंने अेक मिनटके लिये भी यह सोचनेकी तकलीफ़ अुठाअी कि अुसका सारा दोष साम्राज बनानेवालोंके सिरपर है; अुन “ जातियों ” पर नहीं, जिनमें चर्चिल साहबकी रायमें “ अूँचीसे अूँची संस्कृतिको जन्म देनेकी ताकत है ” ? मेरी रायमें मि० चर्चिलने अपने भाषणमें सारे हिन्दुस्तानको अेक साथ समेट लेनेमें बेहद जल्दबाजी की है । हिन्दुस्तानमें करोड़ोंकी तादादमें लोग रहते हैं । अुनमेंसे कुछ लाखने जंगलीपनका काम किया है, जिष्की करोड़ोंमें कोअी गिनती नहीं है । मैं मि० चर्चिलको हिन्दुस्तान आने और यहाँकी हालतका खुद अध्ययन करनेकी दावत देता हूँ । मगर वे पहलेसे ही किसी विषयमें निश्चित मत रखनेवाले अेक पार्टीके आदमीकी हैसियतसे नहीं, बल्कि अेक गैरतरफदार अंग्रेजकी तरह आयें, जो अपने देशकी अिज्जतका खयाल किसी पार्टीसे पहले रखता है और जो अंग्रेज सरकारको अपने अिस काममें शानदार सफलता दिलानेका पूरा अिरादा रखता है । ग्रेट ब्रिटेनके अिस अनोखे कामकी जाँच अुसके परिणामोंसे होगी । हिन्दुस्तानके बँटवारेने अनजाने अुसके दो हिस्सोंको आपसमें लड़नेका न्योता दिया । दोनों हिस्सोंको अलगअलग स्वराज देना, आजादीके अिस दानपर धब्बे जैसा



मालूम होता है । यह कहनेसे कोअी फायदा नहीं कि दोनोंमेंसे कोअी भी उपनिवेश ब्रिटिश कामनवेल्थसे अलग होनेके लिअे आजाद है । अैसा करनेसे कहना सरल है । मैं अिसपर और ज्यादा कुछ नहीं कहना चाहता । मेरा अितना कहना यह बतानेके लिअे काफी होगा कि मि० चर्चिलको अिस विषयपर ज्यादा सावधानीसे बोलनेकी जरूरत क्यों थी । परिस्थितिकी खुद जाँच करनेके पहले ही अुन्होंने अपने साथियोंके कामकी निन्दा की है ।

आप लोगोंमेंसे बहुतोंने मि० चर्चिलको अैसा कहनेका मौका दिया है । अभी भी आपके लिअे अपने तरीकोंको सुधारने और मि० चर्चिलकी भविष्यवाणीको झूठ साबित करनेके लिअे काफी वक्त है । मैं जानता हूँ कि मेरी बात आज कोअी नहीं सुनता । अगर अैसा न होता और लोग अुसी तरह मेरी बातोंको मानते होते, जिस तरह आजादीकी चर्चा शुरू होनेसे पहले मानते थे, तो मैं जानता हूँ कि जिस जंगलीपनका मि० चर्चिलने बड़ा रस लेते हुअे बढ़ाचढ़ाकर बयान किया है, वह कभी नहीं हो पाता और आप लोग अपनी माली और दूसरी घरेलू मुश्किलोंको सुलझानेके ठीक रास्तेपर होते ।

१८

. २९-९-'४७

### भाओके खूनका नतीजा

मुझसे कहा गया है कि पाकिस्तान और हिन्दुस्तानके दो उपनिवेशोंमें लड़ाअी छिड़नेकी सम्भावनाका मैंने जो जिक्र किया है, अुससे पश्चिमके देशोंमें घबड़ाहट पैदा होती जान पड़ती है । मुझे पता नहीं कि अखबारोंके संवाददाताओंने बाहर क्या खबरें भेजी हैं । भाषणों या बयानोंके सारांश जब तक बोलनेवालेके मतको ठीक ठीक न बताते हों, तब तक अुन्हें छपवाना हमेशा खतरनाक होता है । मैंने १८९६में दक्षिण अफ्रीकाके बारे में अेक पुस्तिका लिखी थी । अुसके गलत सारांशकी कीमत मुझे करीब करीब अपने प्राणोंसे चुकानेकी नौबत आ गअी

थी । वह सारांश अितना गलत था कि मुझपर मार पड़नेके २४ घण्टोंके अन्दर ही दक्षिण अफ्रीकाके यूरोपियनोंका गुस्सा यह जानकर पछतावेमें बदल गया कि अेक बेकसूरको अैसे अपराधके लिअे मुसीबत सहनी पड़ी, जो अुसने कमी किया ही नहीं था । अिससे हमें यही सबक सीखना चाहिये कि किसी आदमीने जो बातें कही ही नहीं, या जो काम किये ही नहीं, अुनके लिअे अुसे जिम्मेदार न ठहराया जाय ।

मैं मानता हूँ कि मैंने अपने भाषणोंमें लड़ाअीकी जो चर्चा की है अुसके किसी भी हिस्सेका यह मतलब नहीं लगाया जा सकता कि अुसमें पाकिस्तान या हिन्दुस्तानके बीच लड़ाअीको अुकसाया गया है या अुसका समर्थन किया गया है । हाँ, अगर लड़ाअीका नाम लेना ही मना हो, तो बात दूसरी है । हमारे बीचमें अेक अंधविश्वास है कि अगर किसी घरमें कोअी बच्चा भी साँपका नाम ले दे, तो साँप वहाँ दिखाअी पड़ जाता है । मुझे अुम्मीद है कि हिन्दुस्तानमें लड़ाअीके बारेमें किसीमें भी अिस तरहका अन्धविश्वास नहीं है ।

मेरा दावा है कि मौजूदा हालतकी छानबीन करके और निश्चयके साथ यह बताकर कि दोनों अुपनिवेशोंके बीच लड़ाअीका कारण कब पैदा होगा, मैंने दोनों राज्योंकी सेवा की है । यह लड़ाअीको अुकसानेके लिअे नहीं, बल्कि अुसे भरसक टालनेके लिअे किया गया है । मैंने यह भी कहा था कि अगर जनताने वहशियाना हत्यायें, लूट और आग लगानेके काम जारी रखे, तो वह अपनी अपनी सरकारको लड़नेके लिअे मजबूर कर देगी । परिस्थितियोंसे पैदा होनेवाले लाजमी नतीजोंकी तरफ जनताका ध्यान खींचना क्या गलती है ?

हिन्दुस्तान जानता है और दुनियाको जानना चाहिये कि मेरी पूरी ताकत भाअीभाअीकी खूनखराबीको रोकने और अुसे लड़ाअीकी शकल लेनेसे रोकनेमें लग रही है । अहिंसाको अिन्सानपर काबू रखनेवाले कानूनकी शकलमें स्वीकार करनेवाला आदमी जब लड़ाअीका नाम लेनेकी हिम्मत करता है, तब वह सिर्फ अुसे टालनेमें अपनी ताकत लगा देनेके लिअे ही अैसा कर सकता है । मेरी असली स्थिति यह है, और मुझे अुम्मीद है कि मैं अपनी मौतके दिन तक अिससे अलग न होखूँगा ।

### सरकारका फ़र्ज

प्रार्थनाके बाद भाषण देते हुअे गांधीजीने कहा कि आज मेरे पास मियँवलीके कुछ भाभी आये थे । अपने जिन दोस्तोंको वे पाकिस्तानमें छोड़ आये हैं, उनके बारेमें उन्होंने अपनी चिन्ता जाहिर की । उन्होंने मुझसे कहा कि उन्हें डर है कि जो लोग पीछे रह गये हैं, उनका या तो जबरदस्ती धर्म बदल दिया जायगा या भूखों मारकर या और किसी तरहसे उनकी जान ले ली जायगी और औरतोंको भगाया जायगा । उन्होंने पूछा कि क्या हिन्दुस्तानी संघकी सरकारका यह फ़र्ज नहीं है कि वह उन लोगोंको अिन सारी मुसीबतोंसे बचावे ? इसी तरहकी बातें दूसरे हिस्सोंसे भी मेरे पास आयी हैं । मैं मानता हूँ कि सरकारका यह फ़र्ज है कि जो लोग हिफाजतके लिअे उसका मुँह ताकते हैं, उनकी वह हिफाजत करे, या स्तीफा दे दे । और जनताका भी फ़र्ज है कि वह सरकारके हाथ मजबूत करे ।

पाकिस्तानके अल्पसंख्यकोंकी हिफाजत करनेके दो रास्ते हैं । सबसे अच्छा रास्ता यह है कि कायदे आजम जिन्ना साहब और उनके वजीर अल्पसंख्यकोंमें उनकी हिफाजतका विद्वास पैदा करें, जिससे उन्हें अपनी रक्षाके लिअे हिन्दुस्तानकी ओर न देखना पड़े । पाकिस्तान सरकारका फ़र्ज है कि जिन मकानोंको अल्पसंख्यक छोड़ आये हैं, उनकी ट्रस्टीकी तरह देखरेख करे । बेशक, जबरदस्ती धर्म बदलने व औरतोंको भगानेकी घटनायें नहीं होनी चाहियें । अेक छोटीसी लड़कीको भी, चाहे वह हिन्दू हो या मुसलमान, हिन्दुस्तान या पाकिस्तानमें अपने आपको पूरी तरहसे पुरक्षित महसूस करना चाहिये । किसीके मजहबपर कहीं भी हमला नहीं होना चाहिये । लोकशाहीमें जनता अपनी सरकारको बना या बिगाड़ सकती है । वह उसे ताकतवर या कमजोर बना सकती है । मगर अनुशासनके बिना वह कुछ नहीं कर सकेगी ।

## अक व्यक्तकी ताकत

जहाँ तक मेरा सम्बन्ध है, आप लोगोंको नाराज करके भी मैं जिस बातको दोहराना चाहूँगा कि हमारे धर्मकी रक्षा करना हमारे ही हाथमें है । हरअक बच्चेको यह तालीम मिलनी चाहिये कि वह अपने धर्मके लिअे अपनी जान दे सके । प्रह्लादकी कहानी आप सब जानते ही हैं । बारह सालकी अुमरमें वह अपने विश्वासके लिअे अपने बापके भी खिलाफ हो गया था । हर धर्ममें ऐसी बहादुरीके अुदाहरण मिलते हैं । मैंने अपने बच्चोंको यही तालीम दी है । मैं अपने बच्चोंके धर्मका रक्षक नहीं हूँ । औरतोंको अबला कहना भूल है । जो औरत अपने विश्वासको मजबूतीसे पकड़े हुअे है, अुसे अपनी अिज्जत या अपनी श्रद्धापर हमला होनेका डर रखनेकी जरूरत नहीं है । सरकारको आपकी हिफाजत करनी चाहिये । मगर मान लीजिये कि वह जिसमें कामयाब नहीं होती, तो क्या आप अपने धर्मको अुसी तरह बदल देंगे जिस तरह आप अपने कपड़े बदल डालते हैं ?

## हिन्दुस्तानी मुसलमान

मुसलमानोंपर होनेवाले हमलोंका जिक्र करते हुअे गांधीजीने पूछा कि हिन्दुस्तानके मुसलमान कौन हैं ? ये सबके सब अितनी बड़ी तादादमें अरबसे नहीं आये । थोड़ेसे मुसलमान बाहरसे आये थे । मगर ये करोड़ों, हिन्दूसे मुसलमान बने हैं । जो लोग खुद सोचसमझकर अपना धर्म बदलते हैं, अुनकी मुझे परवाह नहीं है । मगर जो अछूत या शूद्र मुसलमान बने हैं वे सोचसमझकर नहीं बने हैं । आपने हिन्दू धर्ममें छुआछूतको जगह देकर और अिन नामधारी अछूतोंको दबाकर मुसलमान बन जानेके लिअे लाचार कर दिया है । अुन भाजियों और बहनोंको मारना या अुन्हें दबाना आपको शोभा नहीं देता ।

## सेवाका विशाल क्षेत्र

प्रार्थनाके बाद भाषण देते हुअे गांधीजीने कहा कि कल शामको अेक बहनने मुझे अेक खत मेजा था । असमें लिखा था कि 'मैं और मेरे पतिदेव दोनों सेवा करना चाहते हैं । मगर कोअी बताता नहीं कि हम लोग क्या करें ।' अैसे सवाल बहुतसे लोग पूछते हैं । सबको मैं अेक ही जवाब देता हूँ : सत्ता या हुकूमतका क्षेत्र बहुत छोटा रहता है, मगर सेवाका क्षेत्र तो बहुत बड़ा है । वह अुतना ही बड़ा है, जितनी बड़ी धरती है । असमें अनगिनत कार्यकर्ता समा सकते हैं । अुदाहरणके लिअे दिल्ली शहरमें कभी आदर्श सफाअी नहीं रही । शरणार्थियोंके बहुत बड़ी तादादमें आ जानेसे यहाँ और भी ज्यादा गन्दगी बढ़ गअी है । शरणार्थी-छावनियोंकी सफाअी जरा भी सन्तोषके लायक नहीं है । कोअी भी अस कामको अपने हाथमें ले सकता है । अगर आप शरणार्थी-छावनियों तक न भी जा सकें, तो अपने आसपास सफाअी रख सकते हैं और असका सारे शहरपर जरूर असर पड़ेगा । रहनुमाअीके लिअे कोअी किसी दूसरेकी ओर न देले । बाहरी सफाअीके साथ दिल और दिमागकी सफाअी भी जरूरी है । यह अेक बड़ा काम है और असमें महान सम्भावनायें भरी पड़ी हैं ।

## शान्तिकी शर्ते

मैं बाबा बचित्तरसिंघ द्वारा बुलाअी गअी दिल्लीके खास खास नागरिकोंकी अेक सभामें गया था । पण्डित जवाहरलाल नेहरू अस सभामें भाषण देनेवाले थे मगर लियाकतअली साहब अुनसे चर्चा करनेके लिअे आ गये, और चार बजे कांग्रेस वर्किंग कमेटीकी बैठकमें और पाँच बजे केबिनेटकी अेक बैठकमें अुन्हें शामिल होना था । असलिअे अुन्होंने अपनी लाचारी जाहिर की । बाबा बचित्तरसिंघने मुझसे अस सभामें बोलनेके लिअे

कहा और मैंने मंजूर कर लिया। मैंने सभामें आये हुअे लोगोंसे सवाल पूछनेके लिअे कहा। अेक भाअी सवाल पूछने खडे हुअे, मगर पूछनेमें अुन्होंने पूरा भाषण ही दे डाला। अुसका सारांश यह था कि दिल्लीके लोग मुसलमानोंके साथ शान्तिसे रहनेके लिअे तैयार हैं, मगर शर्त यह है कि वे हिन्दुस्तानी संघके वफादार रहें और अुनके पास जो बिना लाअिसेंसके हथियार और लड़ाअीका सामान है, अुसे सरकारको सौंप दें। अिस विषयमें दो मत नहीं हो सकते कि जो लोग हिन्दुस्तानी संघमें रहना चाहते हैं अुन्हें संघके वफादार रहना ही चाहिये, फिर वे किसी भी मजहबके हों।

अिसके सिवा अुन्हें खुद अपने बगैर लाअिसेंसके हथियार सरकारको सौंप देने चाहियें। मगर मैंने अुन दोस्तसे कहा कि आपकी अिन दो शर्तोंमें तीसरी अेक शर्त और जोड़ बीजिये। वह यह कि अिन शर्तोंपर अमल करानेका काम सरकारपर छोड़ दिया जाय।

### बदला सच्चा अिलाज नहीं है

आज पुराने किलेमें करीब ५० हजार और हुमायूँके मकबरेके मैदानमें अिससे भी ज्यादा मुसलमान शरणार्थी पडे हुअे हैं। वहाँ अुनके बुरे हाल हैं। पाकिस्तान और हिन्दुस्तानी संघके हिन्दू और सिक्ख शरणार्थियोंके दुःखदर्दका बयान करके अिन मुस्लिम शरणार्थियोंके दुःखदर्दको सही बताना गलत चीज है। अिसमें कोअी शक नहीं कि हिन्दुओं और सिक्खोंने पाकिस्तानमें बड़ी बड़ी मुसीबतें सही हैं। हिन्दुस्तानी संघकी सरकारका फ़र्ज है कि वह अिन हिन्दुओं और सिक्खोंके लिअे पाकिस्तान सरकारसे न्याय हासिल करे। लाहोर अपने अच्छे अच्छे स्कूलों और कालेजोंके लिअे मशहूर है। वे खानगी आदमियों द्वारा बनवाये गये हैं। पंजाबी लोग बडे मेहनती होते हैं। वे पैसा कमाना और अुसे अच्छे अच्छे कामोंमें खर्च करना जानते हैं। लाहोरमें हिन्दुओं और सिक्खोंके बनाये हुअे अच्छे से अच्छे अस्पताल हैं। ये सब स्कूल, कालेज, अस्पताल और निजी जायदाद अुनके सच्चे मालिकोंको फिरसे दिलवानी होगी। लेकिन लोग खुद बदला लेना चाहेंगे, तो यह सब नहीं हो सकेगा। यह देखना हिन्दुस्तानी संघकी सरकारका

फ़र्ज है कि पाकिस्तान सरकार हिन्दुओं और सिक्खोंके साथ न्याय करे ।  
 इसी तरह मुसलमानोंके लिये यूनियनसे न्याय हासिल करना पाकिस्तान  
 सरकारका फ़र्ज है । आप दोनों अकेलदूसरेके बुरे कामोंकी नकल करके  
 न्याय नहीं पा सकते । अगर दो आदमी घोड़ोंपर सवार होकर घूमने  
 निकलते हैं और उनमेंसे एक गिर जाता है, तो क्या दूसरेको भी गिर  
 जाना चाहिये ? ऐसा करनेका नतीजा तो यही होगा कि दोनोंकी हड्डियाँ  
 टूट जायँगी । मान लीजिये कि मुसलमान यूनियनके वक्रादार नहीं रहेंगे  
 और अपने हथियार नहीं सौंपेंगे, तो क्या इसलिये आप निर्दोष मर्दों,  
 औरतों और मासूम बच्चोंकी कतल जारी रखेंगे ? ग़द्दारोंको अचित्त सजा  
 देना सरकारका काम है । हिन्दुस्तानने दुनियामें जो अच्छा नाम  
 कमाया है, उसपर दोनों राज्योंके लोगोंके जंगली कामोंने स्याही  
 पोत दी है । इस तरह दोनों अपने अपने महान धर्मोंको बरबाद  
 करने और गुलाम बननेका सौदा कर रहे हैं । आप भले ऐसा कर  
 सकते हैं, लेकिन मैं, जिसने हिन्दुस्तानकी आजादी पानेके लिये अपनी  
 जिन्दगी दाँवपर लगा दी, उनकी बरबादी देखनेके लिये जिन्दा नहीं  
 रहूँगा । मैं हर साँसमें भगवानसे प्रार्थना करता हूँ कि या तो वह मुझे  
 अिन लपटोंको बुझानेकी ताकत दे या इस धरतीसे उठा ले ।

### मुसलमान दोस्तोंके तार

मेरे पास अुम्नन और मध्यपूर्वकी दूसरी जगहोंके मुसलमान  
 दोस्तोंने तार भेजे हैं, जिनमें यह आशा जाहिर की गयी है कि  
 हिन्दुस्तानकी मौजूदा भाभीभाभीकी लड़ाई ज्यादा दिनों तक नहीं  
 टिकेगी । हिन्दुस्तान जल्दी ही अपना पुराना नाम फिर पा लेगा और  
 हिन्दू व मुसलमान भाभीभाभी बनकर अेक साथ रहने लगेंगे ।

### बुज्जदिली और जंगलीपनकी हद

मुझे यह खबर सुनकर बड़ा दुःख हुआ कि दिल्लीके अेक  
 अस्पतालपर पासके गाँववालोंने हमला किया, जिसमें चार बीमार मारे  
 गये और थोड़े ज्यादा बीमार घायल हुअे । यह बुज्जदिली और जंगलीपनकी  
 हद है । अिसे किसी भी हालतमें ठीक नहीं कहा जा सकता ।

दूसरी ओक रिपोर्टमें कहा गया कि नैनीसे अलाहाबाद आनेवाली रेलमेंसे कुछ मुसलमान मुसाफिरीको बाहर फेंक दिया गया । मुझे तो ऐसे कामोंका कारण ही समझमें नहीं आता । उनसे हर हिन्दुस्तानीका सिर शरमसे झुक जाना चाहिये ।

२१

२-१०-'४७

## सिक्ख गुरुओंका सन्देश

अपना भाषण शुरू करते हुअे गांधीजीने कहा, आज दिनमें बाबा खड़गसिंघके मन्त्री सरदार सन्तोखसिंघसे मेरी बात हुअी । उन्होंने मुझसे कहा कि आपने सभामें गुरु अर्जुनदेवका जो भजन सुनाया, ठीक वैसी ही बात गुरु गोविन्दसिंघने भी कही है । ज्यादातर लोग गलतीसे यह सोचते हैं — असि बारेंमें कअी सिक्ख भी बहुत कम जानते हैं — कि गुरु गोविन्दसिंघने अपने अनुयायियोंको मुसलमानोंकी हत्या करना सिखाया था । सिक्खोंके दसवें गुरुने, जिनका भजन मैंने पढ़कर सुनाया है, कहा है कि असिसे कुछ बनता-बिगड़ता नहीं कि मनुष्य कैसे, कहाँ और किस नामसे भगवानकी पूजा करता है । भगवान हर मनुष्यका ओक ही है और हर मनुष्यकी जाति भी ओक ही है । गुरु गोविन्दसिंघने कहा है कि मनुष्य मनुष्यमें कोअी फ़र्क नहीं किया जा सकता । व्यक्तियोंके स्वभाव या शकलसूरतमें फ़र्क हो सकता है, लेकिन वे सब ओक ही मिट्टीके बने हैं । उनकी भावनायें ओक ही हैं । सब मरते हैं और मिट्टीमें मिल जाते हैं । सब आदमी उसी हवा और उसी सूरजका उपभोग करते हैं । गंगा अपना ताजगी देनेवाला पानी मुसलमानको देनेसे अिन्कार नहीं करेगी । बादल सबको ओकसा पानी देते हैं । सिर्फ़ नैतिक दृष्टिसे सोया हुआ आदमी ही अपने साथीमें फ़र्क करता है । असिलिअे, अगर आप महान सिक्ख गुरुओं और दूसरे मजहबी नेताओंके सन्देशको सच्चा मानते हैं, तो आपको यह



महसूस करना चाहिये कि आपमेंसे किसीका भी यह कहना गलत है कि हिन्दुस्तानी संघ सिर्फ हिन्दुओंसे बना शुद्ध हिन्दूराज ही होना चाहिये ।

### किरपानका सही उपयोग

गांधीजीने आगे कहा, जिससे मेरा यह मतलब नहीं कि सिक्खोंने अहिंसाका व्रत लिया है । वे अहिंसाके पुजारी नहीं हैं । लेकिन सरदार सन्तोखसिंघने मुझे बताया कि गुरु गोविन्दसिंघके दिनोंमें मुसलमान अधर्म करने लगे थे । जिसलिअे गुरुने अपने अनुयायियोंको मुसलमानोंसे लड़नेका आदेश दिया । सिक्ख जो किरपान अपने साथ रखते हैं, वह निर्दोषोंको अन्यायीके जुल्मसे बचानेके लिअे हैं । वह अन्यायके खिलाफ लड़नेके लिअे हैं, न कि निर्दोषों, औरतों और बच्चों, या बूढ़ों और अपंगोंका खून करनेके लिअे । मुसलमानोंके खिलाफ लड़ते समय भी जिस कानूनकी कदर की जाती थी कि दोनों तरफके घायलोंकी अेकसी सेवा और देखभाल की जाय । लेकिन आज बिल्कुल गलत मकसदके लिअे किरपानका उपयोग किया जाता है । जो सिक्ख किरपानका गलत उपयोग करता है उसे किरपान रखनेका हक नहीं है ।

### बरसगाँठकी बधाअियाँ

आज दिनभर मेरे पास मुलाकातियोंका ताँता-सा बँधा रहा । उनमें विदेशी राजदूत और लेडी माओण्टबेटन भी थीं । वे सब मुझे बधाअी देने आये थे । देशविदेशसे मेरे पास बधाअीके सैकड़ों तार आये हैं । हर तारका जवाब देना मेरे लिअे असंभव है । लेकिन मैं अपने आपसे पूछता हूँ : “ क्या अुन्हें बधाअी कहा जा सकता है ? क्या अुन्हें मातमपुर्सी कहना ज्यादा ठीक नहीं होगा ? ” शरणार्थियोंने भी मुझे फूल भेंट किये, और पैसे और सदिच्छाओंके रूपमें बहुतसे उपहार दिये । लेकिन मेरे दिलमें तो दुःख और सन्तापके सिवा कुछ नहीं है । अेक जप्पाना था जब जनता मेरी हर बातको मानती थी, लेकिन आज मेरी बात कोअी नहीं सुनता । आज तो लोगोंसे मैं अेक यही बात सुनता हूँ कि वे हिन्दुस्तानी संघमें मुसलमानोंको नहीं रहने देंगे । लेकिन आज अगर मुसलमानोंके खिलाफ अुनकी आवाज है, तो कल पारसियों,

अीसाअियों और यूरोपियनोंपर क्या बीतेगी यह कौन कह सकता है ? बहुतसे दोस्तोंने यह आशा जाहिर की है कि मैं १२५ साल तक जिन्दा रहूँ । लेकिन मैंने तो ज्यादा समय तक जीनेकी अिच्छा ही छोड़ दी है; फिर १२५ बरसका सवाल ही कहाँ रह जाता है ? मैं अिन बधाअियोंको स्वीकार करनेमें बिलकुल असमर्थ हूँ । जब नफरत और खूँरेजी वातावरणको गन्दा बना रही हो, तब मैं जिन्दा नहीं रह सकता । अिसलिअे मैं आप सबसे बिनती करता हूँ कि आप अपना यह पागलपन छोड़ दें । आप अिस बातको भूल जाअिये कि पाकिस्तानमें गैरमुस्लिमोंके साथ क्या क्रिया जाता है । अगर अेक पार्टी नीचे गिरती है, तो दूसरीको भी अैसा करना शोभा नहीं देता । आप शान्त मनसे अैसे बुरे कामोंके नतीजोंपर तो जरा सोचिये । आपको अपने दिलोंसे सारी नफरत निकाल देनी चाहिये । यह आपका हक और फ़र्ज है कि आप सरकारके सामने अपनी शिकायतें रखें और अुन्हें दूर करनेकी माँग करें । लेकिन आपका कानूनको हाथमें ले लेना बिलकुल गलत रास्ता होगा । वह रास्ता सबको बरबाद कर देगा ।

२२

३-१०-'४७

### सब अेकसे दोषी हैं

बधाअीके तारोंकी मुझपर झड़ी लगी हुअी है । मेरे लिअे अुन सबका जवाब देना असम्भव है । दोस्तोंने मुझे सुझाया है कि मैं बधाअीके कुछ सन्देश अखबारोंमें छपवा दूँ । मेरे पास मुसलमान दोस्तोंके भी बड़े सुन्दर सन्देश आये हैं । लेकिन मेरे खयालमें आजका समय अुन्हें छपाने लायक नहीं है । सम्भव है अुनसे आम लोगोंको कोअी फायदा न हो, जो आज सत्य और अहिंसामें विश्वास नहीं करते । मेरी रायमें बुरे काम करनेवाले सभी अेकसे दोषी हैं, फिर वे कोअी भी हों ।

### सत्याग्रह और दुराग्रह

आजकल मुझे बहुतसी जगहोंमें सत्याग्रह शुरू करनेकी खबरें मिल रही हैं । मुझे अक्सर अचरज होता है कि यह नामधारी सत्याग्रह कहीं

सचमुच, दुराग्रह तो नहीं है ! मिलों, रेलवे या पोस्ट आफिसोंकी हड़ताल हो, या कुछ देशी रियासतोंके आन्दोलन हों, सभीका मकसद मुझे अेक ही दिखायी देता है — सत्ता छीनना । आज दुश्मनीका तेज जहर सारे समाजपर अपना असर डाल रहा है । जो लोग शान्त मनसे यह नहीं सोचते कि साधन और साध्य दोनों आखिरकार अेक ही चीज हैं, वे अपना मकसद पूरा करनेका कोयी भी मौका नहीं चूकते ।

### अच्छा काम खुद अपना आशीर्वाद है

मेरे पास जैसे भी खत आते हैं, जिनमें लोग अपने कामोंके लिअे या कोयी आन्दोलन शुरू करनेके लिअे मेरा आशीर्वाद माँगते हैं । मेरी रायमें हर अच्छे कामके साथ आशीर्वाद तो रहता ही है । अुसे मेरे या दूसरे किसीके समर्थनकी जरूरत नहीं होती । आज अेक भले आदमी मेरा आशीर्वाद माँगने आये । वे बहुत अच्छा काम कर रहे हैं । लेकिन मैंने अुनसे कहा कि मेरा आशीर्वाद क्या माँगते हो ? वे भायी अेकदम मेरे कहनेका मतलब समझ गये । सत्य हमेशा अपने आप जाहिर होता है । हरअेकको बड़ीसे बड़ी कीमत चुकाकर भी सत्यका पालन करना चाहिये । लेकिन जो सत्याग्रह करते हैं, अुन्हें अपने दिलोंको टटोलकर यह देखना चाहिये कि क्या वे सचमुच सत्यकी खोज कर रहे हैं ? अगर ऐसी बात नहीं है, तो सत्याग्रह मजाक बन जाता है । जो लोग ऐसी चीज पानेकी कोशिश करते हैं जो सचमुच अुनकी नहीं है, वे अहिंसाके जरिये अुसे नहीं पा सकते । असत्य वस्तुकी माँगमें हिंसा भरी होती है, और सत्याग्रह और हिंसामें कोयी मेल हो ही नहीं सकता ।

### छावणियोंमें सफायीका काम

अिसके बाद गांधीजीने कहा कि दिल्लीमें हिन्दू, सिक्ख और मुसलमान शरणार्थियोंकी कअी छावनियाँ हैं । अुनमें और शहरमें काफी ग़न्दगी है । हरअेक चाहता है कि छावणियोंकी सफायीके लिअे मेहतर रखे जायँ । लेकिन अिस तरह काम नहीं चलेगा । जो लोग छावणियोंमें रहते हैं, अुन्हें अपने आसपासकी और पाखानोंकी सफायी खुद करनी चाहिये । छुआछूतकी कालिख हिन्दू धर्मके यशको घुनकी तरह खा रही

है। जिस कालिखको मिटानेका एक रास्ता यह है कि हम सब भंगी बन जायें। भंगीका काम गन्दा नहीं है। खुससे सफाई होती है। अगर दिल्लीके नागरिक शहरकी सफाईकी तरफ खुद ध्यान देंगे, तो वे दिल्लीको सुन्दर शहर बना देंगे और खुनकी मिसालका दूसरोंपर बड़ा गहरा असर होगा। अगर छावनियाँ चलानेका काम मेरे हाथमें हो, तो मैं छावनियोंमें रहनेवालोंसे कहूँगा कि यहाँ सारे काम आपको ही करने होंगे। निकम्मे रहकर रोटी खा लेने और अपना दिन ताश, चौपड़ या जुआ खेलकर बरबाद करनेसे शरणार्थियोंका पतन होगा। खुन्हें कताई, बुनाई, दर्जीगीरी, बढ़ाईगीरी, खेती या दूसरा कोई अपनी पसन्दका धन्धा हाथमें लेकर खुश होना चाहिये। मुझे जिस बातमें कोई शक नहीं कि खुन्हें दूसरोंकी सेवाओंपर निर्भर न करके पूरी तरह अपने ही पाँवोंपर खड़े होना चाहिये। मुझे विश्वास है कि अगर वे काममें रम जायेंगे तो बहुत हद तक अपने दुःखदर्दको भी भूल जायेंगे। खुन्होंने जो भयंकर मुसीबतें सही हैं, खुन्हें मैं जानता हूँ। शरणार्थियोंको जिन्होंने सताया है खुन्हें मैं एक पलके लिये भी माफ नहीं कर सकता। लेकिन मैं फिर बारबार जोर देकर यह कहूँगा कि बुराईका बदला भलाईसे चुकाना ही सही रास्ता है।

### एक फ्रांसीसी दोस्तकी सलाह

आज एक दयालु फ्रांसीसी दोस्त मुझसे मिलने आये। खुन्होंने मुझे यह 'समझानेकी कोशिश की कि मुझे अपना काम पूरा करनेके लिये १२५ बरस तक जीनेकी इच्छा रखनी चाहिये। खुन दोस्तने कहा—‘आपने अितना बड़ा काम किया है। अपने देशको आजादी दिलाई है। आपको आजकी घटनाओंसे मायूस नहीं होना चाहिये। अगर हर घटनाके लिये भगवान जिम्मेदार है, तो वह बुराईमेंसे भी भलाई पैदा करेगा। आपको दुःखी और निराश नहीं होना चाहिये। लेकिन फ्रांसीसी दोस्तके हमदर्दीके शब्दोंसे मैं अपने आपको धोखा नहीं दे सकता। आज मुझे लगता है कि पहले मैंने जो कुछ किया है खुसे मुझे भूल जाना होगा। कोई आदमी अपने पुराने यशपर नहीं जी सकता। जब मैं यह महसूस करूँ कि मैं लोगोंकी सेवा कर

सकता हूँ, तो ही मैं जीनेकी अच्छा कर सकता हूँ । और वह तभी होगा जब लोग अपनी गलती समझें और मेरी बात मानें । मेरी जिन्दगी भगवानके हाथमें है । अगर भगवान मुझसे ज्यादा सेवा लेना चाहेगा, तो वह मुझे जिन्दा रखेगा । लेकिन आज मुझे सचमुच ऐसा लगता है कि मेरे शब्द अपनी ताकत खो बैठे हैं । उनका जनतापर कोअी असर नहीं पड़ता । और अगर मैं ज्यादा सेवा नहीं कर सकता, तो सबसे अच्छा यही होगा कि भगवान मुझे इस दुनियासे उठा ले ।

२३

४-१०-'४७

### कम्बलोंके लिअे अपील

प्रार्थना करनेवाली पार्टीमें बैठी हुअी डॉ० सुशीला नय्यरकी ओर अिशारा करते हुअे गांधीजीने अपने भाषणमें कहा, अस वक्त वह हिन्दू और मुसलमानोंको अेकसी डॉक्टरी मदद देनेमें अपना सारा ध्यान लगा रही है । वह पुराने किलेके मुसलमान शरणार्थियोंकी सेवामें रोज चार घंटे खर्च करती है । असने कल रेडक्रॉस सोसायटीके लोगोंके साथ कुरुक्षेत्र-छावनीका मुआजिना किया, जिसमें रेडक्रॉस सोसायटीके जच्चाखाना और शिशुमंगल विभागके डायरेक्टर डॉ० पंडित, प्रो० हॉरेस अेलेक्जेण्डर और फ्रेण्डस सर्विस यूनिटके मि० रिचार्ड साअिमोण्डस भी थे । कुरुक्षेत्र-छावनीमें हिन्दू और सिक्ख शरणार्थी रहते हैं । उनकी तादाद कमसे कम २५००० है और वह रोज बढ़ती जा रही है । शरणार्थियोंके रहनेके लिअे डेरे खर्चे किये गये हैं । लेकिन वे सबको आसरा देनेके लिअे काफी नहीं हैं । खुराक आदमीको भुखमरीका शिकार होनेसे बचा सकती है, लेकिन वह समतोल नहीं कही जा सकती । अससे लोगोंको पूरा पोषण नहीं मिलता और उनकी बीमारीको रोकनेकी ताकत घटती है । मैं यह कहनेके लिअे मजबूर हो जाता हूँ कि अगर अेक पार्टी भी समझदार बनी रहती, तो अिन्सानोंका यह दुःखदर्द बहुत कम किया जा सकता

था । बैर और बदलेकी भावनाने देशमें बुराआका जहरीला घेरां शुरू कर दिया है और लाखों लोगोंको मुसीबतमें डाल दिया है । आज हिन्दू और मुसलमान बेरहमीमें अेक दूसरेकी होड़ करते दिखाआी दे रहे हैं । वे औरतों, बच्चों और बूढ़ोंका खून करते भी नहीं शरमाते । मैंने हिन्दुस्तानकी आजादीके लिये कड़ी मेहनत की है और भगवानसे प्रार्थना की है कि वह मुझे १२५ बरस जिन्दा रहने दे, ताकि मैं हिन्दुस्तानमें रामराज कायम होते देख सकूँ । लेकिन आज ऐसी कोआी आशा दिखाआी नहीं देती । लोगोंने कानून अपने हाथोंमें ले लिया है । क्या मैं लाचार बनकर अिस अन्धेरको देखता रहूँ ?

भगवानसे मैं प्रार्थना करता हूँ कि या तो वह मुझे ऐसा बल दे कि मेरे बतानेसे लोग अपनी गलतीको समझ जायँ और अुसे सुधार लें, या फिर मुझे अिस दुनियासे ही अुठा ले । अेक वक्त था, जब आप लोग अपने प्यारके कारण मेरी बातोंको आँख मूँदकर मानते थे ; आपका प्यार तो शायद वैसा ही है, मगर जान पड़ता है कि मेरी अपील आपके दिमाग और दिलोंपर असर डालनेकी अपनी ताकत खो चुकी है । क्या जब तक आप गुलाम थे, तभी तक मैं आपके कामका था और आजाद हिन्दुस्तानमें क्या मेरा कोआी अुपयोग नहीं रहा ? क्या आजादीका मतलब सभ्यता और अिन्सानियतसे बिदा लेना है ? जो बात मैं पिछले बरसोंमें चिल्लाचिल्लाकर आपसे कहता रहा हूँ, अुसके सिवा अब दूसरा कोआी सन्देश मैं आपको नहीं दे सकता ।

आज मैं आपका ध्यान आगे आनेवाली सर्दीके मौसमकी तरफ खींचना चाहता हूँ । दिल्ली और पंजाबमें बहुत सर्दी पड़ती है । जो लोग गरम कम्बल या रजाअियाँ दे सकते हैं अुन सबसे मैं अपील करता हूँ कि वे ये चीजें शरणार्थियोंके लिये दें । मोटे सूतकी चद्दरें भी भेजी जा सकती हैं । भेजनेसे पहले अगर जरूरी हो, तो आप अुन्हें धो डालें और सी लें । अिस अिन्सानियतके काममें हिन्दू-मुसलमान सब हिस्सा लें । मैं चाहता हूँ कि आप कोआी चीज किसी खास जातिका नाम लेकर न दें । आप अितना विश्वास रखें कि आपकी भेंट सिर्फ

अन्होंको दी जायगी जो उसके काबिल हैं । मुझे अुम्मीद है कि कलसे ही अिन चीजोंकी भेंट ज्यादासे ज्यादा तादादमें आने लगेगी । सरकारके लिअे यह मुमकिन नहीं है कि वह लाखों बेआसरा अिन्सानोंको कम्बल दे सके । अिस वक्त तो हिन्दुस्तानके करोड़ों निवासियोंको ही अपने अभागे भाअियोंकी मददके लिअे आगे बढ़ना होगा ।

२४

५-१०-'४७

### मेरी बीमारी

प्रार्थनाके बाद अपना भाषण शुरू करते हुअे गांधीजीने कहा कि मुझे अिस बातका दुःख है कि मेरी बीमारीकी खबर अखबारोंमें फिर छपी है । मैं नहीं जानता, किसने वह खबर दी है । यह सच है कि मुझे खाँसी और कुछ बुखार है । मगर अखबारोंमें अिसकी खबर देनेसे न मुझे लाभ है, न और किसीको । यह खबर बहुतसे लोगोंके लिअे बेकार चिन्ताका कारण बन सकती है । अिसलिअे दोस्तोंसे मेरी बिनती है कि वे फिर कभी मेरी बीमारीकी कोअी खबर न छपवायें ।

### अेक असंगत सुझाव

मुझे अेक तार मिला है, जिसमें लिखा है कि 'अगर हिन्दू और सिक्ख बदला न लेते, तो शायद आप भी आज जिन्दा न रहते ।' अिस सुझावको मैं असंगत मानता हूँ । मेरी जिन्दगी तो भगवानके हाथोंमें है, जैसी कि आप सबकी है । जब तक भगवान अिजाजत नहीं देता, तब तक कोअी अिसका खात्मा नहीं कर सकता । अिन्सानोंमें यह ताकत नही है कि वे मेरी जिन्दगीको या दूसरे किसीकी जिन्दगीको बचा सकें । अुस तारमें आगे कहा गया है कि ९८ फी सदी मुसलमान दगाबाज हैं और अैन वक्तपर वे पाकिस्तानसे मिलकर हिन्दुस्तानको दगा देंगे । अिस बातपर मैं भरोसा नहीं करता । गाँवोंमें रहनेवाली मुस्लिम जनता दगाबाज नहीं हो सकती । मान

लीजिये कि वे भी दगाबाज साबित होते हैं, तो वे अिस्लामको ही बरबाद करेंगे। अगर अुनके खिलाफ दगाबाजीका अिलजाम साबित हो गया, तो सरकार अुनसे निपटेगी। मैं पूरी तरहसे मानता हूँ कि अगर हिन्दू और मुसलमान अेक दूसरेके दुरमन बने रहे, तो अिसके परिणामस्वरूप लड़ाई जरूर होगी। और लड़ाई हुई, तो दोनों अुपनिवेश बरबाद हो जायेंगे। सरकारका फ़र्ज है कि जो लोग अपनी हिफाजतके लिअे अुसपर निर्भर रहते हैं, अुन सबकी वह हिफाजत करे, फिर वे लोग चाहे जहाँ हों और चाहे जिस धर्मको माननेवाले हों। आखिरकार तो कोई आदमी अपने धर्मको खुद ही बचा सकता है।

### मि० चर्चिलका दूसरा भाषण

अिसके बाद मि० चर्चिलके दूसरे भाषणका जिक्र करते हुअे गांधीजीने कहा कि चर्चिल साहबने अिंग्लैण्डकी मजदूर सरकारपर हिन्दुस्तानकी बरबादीका अिलजाम लगाया है। अुन्होंने कहा है कि मजदूर सरकारने अंग्रेजी साम्राजको खतम कर दिया और हिन्दुस्तानकी जनताको मुसीबतमें डाला। अुन्होंने अपनी यह शंका जाहिर की है कि यही दुर्गति बरमाकी भी होगी। क्या अिच्छा विचारकी जननी है? क्या चर्चिल साहबका यह विचार अुनकी अिस अिच्छामें से पैदा हुआ है कि बरमाकी भी अैसी ही दुर्गति हो? मि० चर्चिल अेक बड़े आदमी हैं। अुनको फिरसे अिस तरह बोलते जानकर मुझे दुःख हुआ है। अुन्होंने अपने देशसे ज्यादा अपनी पार्टीकी परवाह की है। हिन्दुस्तानमें सात लाख गाँव हैं। ये सात लाख गाँव पागल नहीं बने हैं। मगर मान लीजिये कि वे भी अैसे बन गये, तो क्या अिसलिअे हिन्दुस्तानको गुलाम बनाना अिन्साफकी बात होगी? क्या सिर्फ अच्छे लोगोंको ही आजादी पानेका हक है? अंग्रेजोंने ही हमें सिखाया है कि नशेकी आजादी होश-हवासकी गुलामीसे हमेशा बेहतर है। हमें ठीक ही सिखाया गया है कि अपनी सरकार अगर बुरा शासन भी करे, तो अुसे सहा जा सकता है, और दूसरी अच्छी सरकार अपनी सरकारकी जगह नहीं ले सकती। समाजवाद चर्चिल साहबके लिअे हौआ है। अेक मजदूर समाजवादीके सिवा दूसरा कुछ हो नहीं



सकता । समाजवाद अेक महान सिद्धान्त है । उसे ठुकरानेके बजाय उसका समझदारीसे अिस्तेमाल करनेकी जरूरत है । समाजवादी बुरे हो सकते हैं, समाजवाद नहीं । अिंग्लैण्डमें मजदूर दलकी जीत समाजवादकी जीत है । मजदूर सरकार मजदूरों द्वारा चलायी जानेवाली सरकार है । अेक अरसेसे मेरा यह मत रहा है कि जब मजदूर पार्टी अपने गौरवको महसूस करेगी, तब वह दूसरी सभी पार्टियोंसे ज्यादा प्रभावशाली होगी । अिंग्लैण्डकी मजदूर सरकारने वहाँकी सारी पार्टियोंकी सम्मतिसे हिन्दुस्तानसे अंग्रेजी हुकूमत अुठा ली है । उसके अिस महान कामपर दोष लगाना मि० चर्चिलको शोभा नहीं देता । मान लीजिये कि दूसरे चुनावमें चर्चिल साहब जीत जाते हैं, तो निश्चय ही अुनका यह अिरादा नहीं होगा कि हिन्दुस्तानकी आजादीको छीन लें और अुसको दुबारा गुलाम बनायें । अगर वे ऐसा करेंगे, तो अुन्हें हिन्दुस्तानके करोड़ों लोगोंका जबर्दस्त मुकाबला करना पड़ेगा । क्या अुन्होंने थोड़ी देरके लिअे यह भी सोचा है कि बरमाको ब्रिटिश साम्राजमें मिलानेका काम कितना शर्मनाक था ? क्या अुन्हें याद है कि हिन्दुस्तानको किस तरीकेसे कब्जेमें किया गया था ? अुस काले अध्यायको मैं खोलना नहीं चाहता । अुसके बारेमें जितना कम कहा जाय, अुतना ही अच्छा है । यह सब कहनेके साथ ही मैं आप लोगोंसे भी कहना चाहूँगा कि आप यह न भूलें कि अगर आप अिन्सानोंके बजाय जानवरोंकी तरह बरतते रहे, तो महँगे दामों मिली हुअी आपकी आजादी दुनियाकी बड़ी ताकतें छीन लेंगी । अगर हिन्दुस्तानपर यह मुसीबत आअी, तो अुसे देखनेके लिअे मैं जिन्दा नहीं रहना चाहता । हिन्दुस्तानको अकेले हाथों बचानेवाला मैं कौन होता हूँ ? मगर मैं यह जरूर चाहता हूँ कि आप मिस्टर चर्चिलकी भविष्यवाणीको गलत साबित कर दें ।

## अनाजकी समस्या

अनाजकी मौजूदा गम्भीर परिस्थितिमें डॉ० राजेन्द्रप्रसादको अपनी सलाहका लाभ देनेके लिये अनेक आमंत्रणपर खुराकके विशेषज्ञ अिकट्टा हुअे हैं । अिस अहम मामलेमें कोअी भूल होनेसे लाखों अिन्सान भुखमरीसे मर सकते हैं । कुदरती या अिन्सानके पैदा किये हुअे अकालमें हिन्दुस्तानके करोड़ों नहीं, तो लाखों आदमी भूखसे मरे हैं । अिसलिये यह हालत हिन्दुस्तानके लिये नयी नहीं है । मेरी रायमें अेक व्यवस्थित समाजमें अनाज और पानीकी कमीके सवालको कामयाबीसे हल करनेके लिये पहलेसे ही सोचे हुअे अुपाय हमेशा तैयार रहने चाहिये । अेक व्यवस्थित समाज कैसा हो, और अुसे अिस सवालको कैसे सुलझाना चाहिये, अिन बातोंपर विचार करनेका यह समय नहीं है । अिस वक्त तो हमें सिर्फ यही विचार करना है कि अनाजकी मौजूदा भयंकर तंगीको हम किस तरह कामयाबीके साथ दूर कर सकते हैं ।

## स्वावलम्बन

मेरा खयाल है कि हम लोग यह काम कर सकते हैं । पहला सबक, जो हमें सीखना है, वह है स्वावलम्बन और अपने आपपर भरोसा रखनेका । अगर हम यह सबक पूरी तरह सीख लें, तो विदेशोंपर निर्भर रहने और अिस तरह अपना दिवालियापन जाहिर करनेसे हम बच सकते हैं । यह बात घमण्डसे नहीं, बल्कि हकीकतोंको ध्यानमें रखकर कही गयी है । हमारा देश छोटासा नहीं है, जो अपने अनाजके लिये बाहरी मददपर निर्भर रहे । यह तो अेक छोटासा महाद्वीप है, जिसकी आबादी चालीस करोड़के लगभग है । हमारे देशमें बड़ीबड़ी नदियाँ, कअी किस्मकी अुपजाभू जमीनें और कमी न चुकनेवाला पशुधन है । हमारे पशु अगर हमारी जरूरतसे बहुत कम दूध देते हैं,

तो जिसमें पूरी तरहसे हमारा ही दोष है। हमारे पशु जिस लायक हैं कि वे कभी भी हमें अपनी जरूरतका दूध दे सकते हैं। पिछली कुछ सदियोंमें अगर हमारे देशकी तरफ दुर्लक्ष्य न किया गया होता, तो आज उसका अनाज सिर्फ उसीको काफी नहीं होता, बल्कि पिछले महायुद्धके कारण अनाजकी तंगी भोगती हुयी दुनियाको भी उसकी जरूरतका बहुत कुछ अनाज हिन्दुस्तानसे मिल जाता। आज दुनियाके जिन देशोंमें अनाजकी तंगी है, उनमें हिन्दुस्तान भी शामिल है। आज तो यह मुसीबत घटनेके बजाय बढ़ती हुयी जान पड़ती है। मेरा यह सुझाव नहीं है कि जो दूसरे देश राजीखुशीसे हमें अपना अनाज भेजना चाहते हैं, उनका अहसान मानते हुये माल ले लेनेके बजाय हम उसे लौटा दें। मैं सिर्फ अितना ही कहना चाहता हूँ कि हम भीख न माँगते फिरे। उससे हम नीचे गिरते हैं। जिसमें देशके भीतर अेक जगहसे दूसरी जगह अनाज भेजनेकी कठिनाधियाँ और शामिल कर दीजिये। हमारे यहाँ अनाज और दूसरी खानेपीनेकी चीजोंको अेक जगहसे दूसरी जगह शीघ्रतासे भेजनेकी सहूलियतें नहीं हैं। जिसके साथ ही यह भी संभव है कि अनाजकी फेरबदलीके दरम्यान उसमें अितनी मिलावट कर दी जाय कि वह खाने लायक ही न रहे। हम जिस बातसे आँखें नहीं मूँद सकते कि हमें अिन्सानके भले बुरे सब किस्मके स्वभावसे निपटना है। दुनियाके किसी हिस्सेमें अैसा अिन्सान नहीं मिलेगा, जिसमें कुछ न कुछ कमजोरी न हो।

### विदेशी मददका मतलब

दूसरे, हम यह भी देखें कि हमें दूसरे देशोंसे कितनी मदद मिल सकती है। मुझे मालूम हुआ है कि हमारी मौजूदा जरूरतोंके तीन फी सदीसे ज्यादा मदद हम नहीं पा सकते। अगर यह बात सही है — मैंने कभी माहिरोंसे जिसकी जाँच करायी है और उन्होंने उसे सही माना है — तो मैं पूरी तरह मानता हूँ कि बाहरी मददपर भरोसा करना बेकार है। यह जरूरी है कि हमारे देशमें खेतीके लायक जो जमीन है, उसके अेकअेक अिंच हिस्सेमें हम ज्यादा पैसे दिलानेवाली चीजोंके बजाय रोजाना काममें आनेवाला अनाज पैदा करें। अगर हम बाहरी

मददपर जरा भी निर्भर रहे, तो हो सकता है कि अपने देशके भीतर ही अपनी जरूरतका अनाज पैदा करनेकी जो जबरदस्त कोशिश हमें करनी चाहिये, उससे हम बहक जायँ। जो परती जमीन खेतीके काममें लायी जा सकती है, उसे हम जरूर इस काममें लें।

### केन्द्रीकरण या विकेन्द्रीकरण

मुझे भय है कि खानेपानेकी चीजोंको अेक जगह जमा करके, वहाँसे सारे देशमें अुन्हें पहुँचानेका तरीका नुकसानदेह है। विकेन्द्रीकरणके जरिये हम आसानीसे काले बाजारको खतम कर सकते हैं और चीजोंको यहाँसे वहाँ लाने-लेजानेमें लगनेवाले वक्त और पैसेकी बचत कर सकते हैं। हिन्दुस्तानके अनाज पैदा करनेवाले देहाती लोग अपनी फसलको चूहों वगैरासे बचानेकी तरकीबें जानते हैं। अनाजको अेक स्टेशनसे दूसरे स्टेशन लाने-लेजानेमें चूहों वगैराको अुसे खानेका काफी मौका मिलता है। इससे देशका करोड़ों रुपयोंका नुकसान होता है और जब हम अेक अेक छटाक अनाजके लिअे तरसते हैं, तब देशका हजारों मन अनाज इस तरह बरबाद हो जाता है। अगर हरअेक हिन्दुस्तानी जहाँ मुमकिन हो वहाँ अनाज पैदा करनेकी जरूरतको महसूस करे, तो शायद हम भूल जायँ कि देशमें कभी अनाजकी तंगी थी। ज्यादा अनाज पैदा करनेका विषय अैसा है, जिसमें सबके लिअे आकर्षण है। इस विषयमर में पूरे विस्तारके साथ तो नहीं बोल सका, मगर मुझे अुम्मीद है कि मेरे अितना कहनेसे आप लोगोंके मनमें इसके बारेमें रुचि पैदा हुअी होगी और समझदार लोगोंका ध्यान इस बातकी तरफ मुड़ा होगा कि हरअेक शख्स इस तारीफके लायक काममें मदद कर सकता है।

### अनाजकी कमीका किस तरह सामना किया जाय ?

अब मैं आपको यह बता दूँ कि बाहरसे हमको मिलनेवाले तीन फी सदी अनाजको लेनेसे अिन्कार करनेके बाद हम किस तरह इस कमीको पूरा कर सकते हैं। हिन्दू लोग महीनेमें दो बार अेकादशीका व्रत रखते हैं। इस दिन वे आधा या पूरा अुपवास करते हैं।

मुसलमान और दूसरे फिरकोंके लोगोंको भी, खास करके जब करोड़ों भूखों मरते लोगोंके लिये अेकआध दिनका अुपवास करना पड़े, तो अिसकी अुन्हें मनाही नहीं है । अगर सारा देश अिस तरहके अुपवासकी अहमियतको समझे, तो हमारे खुद होकर विदेशी अनाज लेनेसे अिन्कार करनेके कारण जो कमी होगी, अुससे भी ज्यादा कमीको वह पूरी कर सकता है ।

मेरी अपनी रायमें तो अगर अनाजके रेशनिंगका कोअी अुपयोग है भी, तो वह बहुत कम है । अगर अनाज पैदा करनेवालोंको अुनकी मर्जीपर छोड़ दिया जाय, तो वे अपना अनाज बाजारमें लायेंगे और हरअेकको अच्छा और खाने लायक अनाज मिलेगा, जो आज आसानीसे नहीं मिलता ।

### प्रेसिडेण्ट टुमेनकी सलाह

अनाजकी तंगीके बारेमें अपनी बात खतम करनेसे पहले मैं आप लोगोंका ध्यान प्रेसिडेण्ट टुमेनकी अमेरिकन जनताको दी गअी अुस सलाहकी तरफ दिलाअूँगा, जिसमें अुन्होंने कहा है कि अमेरिकन लोगोंको कम रोटी खाकर यूरोपके भूखों मरते लोगोंके लिये अनाज बचाना चाहिये । अुन्होंने आगे कहा है कि अगर अमेरिकाके लोग खुद होकर अिस तरहका अुपवास करेंगे, तो अुनकी तन्दुरुस्तीमें कोअी कमी नहीं आयेगी । प्रेसिडेण्ट टुमेनको अुनके अिस परोपकारी रुखपर मैं बधाअी देता हूँ । मैं अिस सुझावको माननेके लिये तैयार नहीं हूँ कि अिस परोपकारके पीछे अमेरिकाके लिये माली फायदा अुठानेका गन्दा अिरादा छिपा हुआ है । किसी अिन्सानका न्याय अुसके कामोंपरसे होना चाहिये, अुनके पीछे रहनेवाले अिरादेसे नहीं । अेक भगवानके सिवा और कोअी नहीं जानता कि अिन्सानके दिलमें क्या है । अगर अमेरिका भूखे यूरोपको अनाज देनेके लिये अुपवास करेगा या कम खायेगा, तो क्या यह काम हम अपने खुदके लिये नहीं कर सकेंगे ? अगर बहुतसे लोगोंका भूखसे मरना निश्चित है, तो हमें स्वावलम्बनके तरीकेसे अुनको बचानेकी पूरीपूरी कोशिश करनेका यश तो कमसे कम ले ही लेना चाहिये । अिससे अेक राष्ट्र अूँचा अुठता है ।

हम अुम्मीद करें कि डॉ० राजेन्द्रप्रसाद द्वारा बुलायी गयी फ़मेटी तब तक समाप्त नहीं होगी, जब तक वह देशकी मौजूदा अनाजकी भयंकर तंगीको दूर करनेका कोअी व्यावहारिक तरीका नहीं ढूँढ निकालेगी ।

२६

७-१०-'४७

### ज्यादा कम्बलोंके लिअे अपील

प्रार्थनाके बाद अपना भाषण शुरू करते हुअे गांधीजीने कहा कि परसोंके बादसे कुछ कम्बल मेरे पास और आये हैं । अिन दान देनेवालोंको मैं धन्यवाद देता हूँ । मगर मुझे यह कहते हुअे दुःख होता है कि अगर अिसी तरह धीरे धीरे और अितनी कम तादादमें यह चीज मिलती रही, तो लाखों बेआसरा शरणार्थियोंको हम कम्बल नहीं दे सकेंगे । जनताको अिन्हें अिकट्टे करनेका अैसा बन्दोबस्त करना चाहिये कि थोड़े वक्तमें बहुत बड़ी तादादमें कम्बल अिकट्टे किये जा सकें । अिन्हें शरणार्थियोंमें ठीक तरहसे बाँटनेके लिअे या तो आप मेरे पास भेज सकते हैं, या अपनी मर्जीके किसी शख्स या संस्थापर भरोसा करके अुन्हें सौंप सकते हैं ।

### कांग्रेसके सिद्धान्तोंके प्रति सच्चे रहिये

अिसके बाद गांधीजीने कहा कि मुझे यह कहते दुःख होता है कि देहरादून या अुसके आसपास अेक मुसलमान भाअीका खून हो गया । अुसका अेकमात्र कसूर यह था कि यह मुसलमान था । क्या मैं हिन्दुस्तानी संघके करोड़ों मुसलमानोंको हिन्दुस्तान छोड़ देनेके लिअे कह सकता हूँ ? आखिर ये कहाँ जायँ ? रेलगाड़ियोंमें भी तो वे सुरक्षित नहीं हैं । यह सच है कि पाकिस्तानमें हिन्दुओंकी भी यही दुर्गति हो रही है । मगर दो गलत कामोंसे अेक सही काम नहीं बन सकता । हिन्दुस्तानी संघके मुसलमानोंसे बदला लेकर आप पाकिस्तानके हिन्दुओं और सिक्खोंको कोअी मदद नहीं पहुँचा सकते । मैं आपसे अपील

करता हूँ कि आप अपने धर्म और कांग्रेसकी नीतिके प्रति सच्चे बनें । क्या पिछले ६० बरसोंमें कांग्रेसने ऐसा कोअी काम किया है, जिससे देशके हितको नुकसान पहुँचा हो ? अगर अब कांग्रेसमें आपका विश्वास न रहा हो, तो आपको अिस बातकी आजादी है कि आप कांग्रेसी मंत्रियोंको हटाकर अुनकी जगहपर दूसरोंको बैठा दें । मगर आप कानूनको अपने हाथमें लेकर ऐसा कोअी काम न करें, जिसके लिअे आपको बादमें पछताना पड़े ।

### अनाजका कण्ट्रोल

कल अनाजके कण्ट्रोलके बारेमें गांधीजीने अपने जो विचार जाहिर किये थे, अुसका जिक्र करते हुअे अुन्होंने कहा कि मुझे पक्का विश्वास है कि अगर मेरे सुझावपर अमल किया जायगा, तो २४ घंटेके अन्दर अनाजकी तंगी काफी हद तक दूर हो जायगी । अिस विषयके खास जानकार लोग मेरे अिस सुझावसे सहमत हैं या नहीं यह अलग बात है ।

### वजीरोंको चेतावनी

मेरे पास आकर कअी लोगोंने यह कहा कि जनताके मन्त्री पुराने अंग्रेज अमलदारोंकी तरह ही मनमाने ढंगसे काम करते हैं । अिस पर प्रकाश डालनेवाले कुछ कागजात भी वे लोग मेरे पास छोड़ गये हैं । अिस सिलसिलेमें मैने मंत्रियोंसे बातचीत नहीं की । मगर अिस मामलेमें मेरी साफ राय है कि जिन बातोंके लिअे हम अंग्रेज सरकारकी आलोचना करते रहे हैं, अुनमेंसे कोअी भी बात जिम्मेदार मंत्रियोंकी हुकूमतमें नहीं होनी चाहिये । अंग्रेजी हुकूमतके दिनोंमें वाअिसराय, कानून बनाने और अुनपर अमल करानेके लिअे ऑर्डिनेन्स निकाल सकते थे । तब जुडिशियल और अेक्जीक्युटिव्ह ( न्याय और शासन ) के काम अेक ही शाखसे पास रखनेका काफी विरोध किया गया था । तबसे अब तक अैसी कोअी बात नहीं हुअी जिससे अिस विषयमें राय बदलनेकी जरूरत हो । देशमें ऑर्डिनेन्सका शासन बिलकुल नहीं होना चाहिये । कानून बनानेका अधिकार सिर्फ आपकी धारा सभाओंको रहे । वजीरोंको, जब जनता चाहे, तब अुनके पदोंसे हटाया जा सकता है । अुनके कामोंकी जाँच करनेका अधिकार आपकी अदालतोंको रहे । अुन्हें

अिन्साफको सस्ता, सरल और बेदाग बनानेकी भरसक कोशिश ' करनी चाहिये । अिस मकसदको पूरा करनेके लिअे ' पंचायतराज ' का सुझाव रखा गया है । हाअी कोर्टके लिअे यह मुमकिन नहीं कि वह लाखों लोगोंके झगडे निपटा सके । सिर्फ गैरमामूली हालतोंमें ही आकस्मिक कानून बनानेकी जरूरत पड़ती है । कानून बनानेमें कुछ ज्यादा देर भले लगे, मगर अेकजीक्युटिव्हको लेजिस्लेटिव्ह असेम्बलीपर हावी न होने दिया जाय । अिस वक्त कोअी अुदाहरण तो मुझे याद नहीं है, मगर अलग अलग सूबोंसे मेरे पास जो खत आये हैं, अुनके ही आधारपर मैंने ये बातें कही हैं । अिसलिअे जब मैं जनतासे अपील करता हूँ कि वह अपने हाथमें कानून न ले, तभी जनताके मंत्रियोंसे भी अपील करता हूँ कि जिन पुराने तरीकोंकी अुन्होंने निन्दा की है, अुन्हींको खुद अपनानेके खिलाफ वे सावधानी लें ।

### रामराजका रहस्य

जनतासे मैं अेक बार फिर अपील करूँगा कि वह अपनी सरकारके प्रति सच्ची व वफादार बने और या तो अुसकी ताकत बढ़ाये या अुसे अपनी जगहसे अलग करदे, जिसका कि अुसे पूरा पूरा अधिकार है । जवाहरलालजी सच्चे जवाहर हैं । वे कभी हिन्दू राज कायम करनेकी बातका समर्थन नहीं कर सकते और न सरदार ही, जिन्होंने मुसलमानोंकी हिफाजत की है, अैसा कर सकते हैं । जो भी मैं अपने आपको अेक सनातनी हिन्दू कहता हूँ, फिर भी मुझे अिस बातका अमिमान है कि दक्खिनी अफ्रीकाके स्वर्गीय अिमाम साहब मेरे साथ हिन्दुस्तान आये थे और साबरमती आश्रममें अुनकी मृत्यु हुआी थी । अुनकी लड़की और दामाद अभी भी साबरमतीमें हैं । क्या मैं या सरदार अुन्हें निकाल दें ? मेरा हिन्दू धर्म मुझे सिखाता है कि मैं सब धर्मोंकी अिज्जत करूँ । यही रामराजका रहस्य है । अगर लोगोंको जवाहरलालजी, सरदार पटेल व अुनके साथियोंपर श्रद्धा और विश्वास न रहे, तो वे अुन्हें बदल सकते हैं; लेकिन लोग अुनसे यह अुम्मीद नहीं कर सकते, और अुन्हें करनी भी नहीं चाहिये कि वे अपनी आत्माके खिलाफ हिन्दुस्तानको सिर्फ हिन्दुओंका ही मुल्क मान लें । अिससे तो बरबादी ही होगी ।



### पैसोंके बजाय कम्बल दीजिये

गांधीजीने कहा कि कुछ कम्बल मेरे पास और आये हैं । दोपहरके बाद अेक दोस्त मेरे पास आये और अुन्होंने मुझे पैसे या कम्बल भेजनेकी अिच्छा जाहिर की । मैंने अुनसे कम्बल भेजनेके लिअे कहा । जब मैं सभामें आ रहा था, तब दूसरे अेक भाअीने कम्बल खरीदनेके लिअे मुझे पाँच सौ रुपये दिये जिन्हें मैंने ले लिया । मगर मैं रुपयोंके बजाय कम्बल लेना ज्यादा पसन्द करूँगा ।

### बहादुरोंकी अहिंसा

अेक भले आदमी मुझसे मिलने आये थे । वे देहरादूनसे आ रहे थे । रेलगाड़ीके जिस डिब्बेमें वे सफर कर रहे थे, वह हिन्दुओं और सिक्खोंसे भरा था । अुस डिब्बेमें चढ़नेवाले अेक नये आदमी पर लोगोंको शक हुआ । पूछनेपर अुसने अपनी जात चमार बताअी । मगर अुसकी कलाअीपर कुछ गुदा हुआ था, जो बताता था कि वह मुसलमान है । अितना काफी था । अुस आदमीको छुरा मारकर जमुनामें फेंक दिया गया । अुन भले आदमीने कहा कि वे अुस दृश्यको देख न सके और अुन्होंने अपना मुँह फेर लिया । मैंने अुन्हें डाँटा कि आपने अपनी जानका खतरा अुठाकर भी अुस मुसलमान भाअीको बचानेकी कोशिश क्यों न की? अगर आप अैसा करते, तो मुमकिन था कि अुस मुसलमान भाअीकी जान बच जाती, अगरचे आपकी जान चली जाती । यह बहादुरकी अहिंसा होती । यह भी सम्भव था कि आपकी बहादुरीका असर दूसरे मुसाफिरोंपर पड़ता और विरोध करनेमें वे भी आपका साथ देते । अुन भले दोस्तने मंजूर किया कि यह बात अुनके दिमागमें अुस वक्त नहीं आअी, अगरचे अुसे आना चाहिये था ।

मुझे इस विचारसे ग्लानि हुई कि सभी मुसाफिर दिलसे इस शैतानीभरे काममें शामिल थे, अगरचे तिसपर भी मेरी सलाह यही होती कि अउन भाओको अपनी जानका खतरा अुठाकर भी असका विरोध करना चाहिये था । मैंने महसूस किया है कि अंग्रेज सरकारके खिलाफ हमारी लड़ाओ बहादुरकी अहिंसाके आधारपर नहीं थी । असका नतीजा मैं और साथ ही सारा देश भुगत रहा है । अगर हो सके, तो मैं अपने जीवनके बचे हुअे दिन, लोगोमें बहादुरकी अहिंसा पैदा करनेमें बिताना चाहता हूँ । यह अेक मुश्किल काम है । मैं मंजूर करता हूँ कि पाकिस्तानमें जो कुछ हुआ है और हो रहा है, वह बहुत बुरा है । मगर हिन्दु-स्तानीसंघमें जो कुछ हो रहा है, वह भी अतना ही बुरा है । इस बातका पता लगाते बैठना फिजूल है कि शुरूआत किसने की, या किसकी गलती ज्यादा थी । अगर दोनों अब दोस्त बनना चाहते हैं, तो अुन्हें बीती हुओ बातें भूलनी होंगी । अगर वे वचन और कर्मसे बदला लेनेकी बात छोड़ दें, तो कलके दुश्मन आज दोस्त बन सकते हैं ।

### अखबारोंका फर्ज

अखबारोंका जनतापर जबरदस्त असर होता है । सम्पादकोंका फर्ज है कि वे अपने अखबारोंमें गलत खबरें न दें या अैसी खबरें न छांपें, जिनसे जनतामें अुत्तेजना फैले । अेक अखबारमें मैंने पढ़ा कि रेवाड़ीमें मेवोंने हिन्दुओंपर हमला कर दिया । इस खबरने मुझे बेचैन कर दिया । मगर दूसरे दिन अखबारोंमें यह पढ़कर मुझे खुशी हुओ कि वह खबर गलत थी । अैसे कओ अुदाहरण दिये जा सकते हैं । सम्पादकों और अुप-सम्पादकोंको खबरें छांपने और अुन्हें खास रूप देनेमें बहुत ज्यादा सावधानी लेनेकी जरूरत है । आजादीकी हालतमें सरकारोंके लिअे यह करीब करीब असंभव है कि वे अखबारोंपर काबू रखें । जनताका फर्ज है कि वह अखबारोंपर कड़ी नजर रखे और अुन्हें ठीक रास्तेपर चलाये । पढ़ी-लिखी जनताको चाहिये कि वह भड़कानेवाले या गन्दे अखबारोंकी मदद करनेसे अिन्कार कर दे ।

## फौज और पुलिसका फर्ज

जिस तरह प्रेस किसी राजका मजबूत अंग हाता है, उसी तरह फौज और पुलिस भी हैं। वे किसीकी तरफदारी नहीं कर सकतीं। साम्प्रदायिक आधारपर फौज और पुलिसका बँटवारा बहुत बुरी चीज है। लेकिन अगर फौज और पुलिस साम्प्रदायिक विचारकी बन जाती हैं, तो उसका नतीजा वरबादी ही होगा। हिन्दुस्तानी संघकी फौज और पुलिसका यह फर्ज है कि वे जान देकर भी अल्पमतवालोंकी हिफाजत करें। वे अपने इस पहले फर्जको ओक पलके लिओ भी भुला नहीं सकतीं। यही बात मैं पाकिस्तानकी फौज और पुलिसके बारेमें भी कहूँगा, जिन्हें वहाँके अल्पमतवालोंकी रक्षा करनी ही चाहिये। पाकिस्तानकी फौज और पुलिस मेरी बात मानें या न मानें, लेकिन मैं यूनियनकी फौज और पुलिससे सही काम करा सकूँ, तो मुझे पक्का विश्वास है कि पाकिस्तानको भी ऐसा करना पड़ेगा।

अस बातने सारी दुनियापर प्रभाव डाला है कि हिन्दुस्तानने बिना खून बहाये आजादी पाओ है। फौज और पुलिसको अपने सही बरतावसे उस आजादीके लायक बनना होगा। उसके अलावा, आजाद हिन्दुस्तानमें दोनोंको ओमानदारीसे अपना फर्ज अदा करना चाहिये। जब तक हर नागरिक सरकारकी तरफ अपना फर्ज अदा नहीं करता, तब तक ओओ आजाद सरकार शासन चला ही नहीं सकती। मैं यहाँ ओन्हें अहिंसक बनानेकी बात नहीं कर रहा हूँ। मैं तो सिर्फ यही कहता हूँ कि वे अहिंसाको मानें या न मानें, लेकिन अपना बरताव ठीक रखें। अगर ओन्होंने मेरी बातपर ध्यान नहीं दिया, तो बादमें ओन्हें पछताना होगा।

## जल्दी कम्बल दीजिये

मुझे आज दिनमें कमसे कम ३० कम्बल मिले हैं । मैं दानियोंसे अपील करता हूँ कि वे जल्दी जल्दी अपना दान दें । क्योंकि अक्तूबरके दूसरे तीसरे हफ्तेसे दिल्लीमें तेज सर्दी पड़ने लगती है । दान समयपर न दिया जाय, तो वह अपनी कीमत खो देता है ।

## शान्तिसे सुनना ही काफी नहीं

आप मेरी बात शान्तिसे सुनते हैं, अिसके लिअे मैं आपका अहसान मानता हूँ । लेकिन अितनेसे ही काम नहीं चलेगा । अगर मेरी सलाह सुनने लायक है, तो अुसपर आपको अमल भी करना चाहिये ।

## पाकिस्तानके अल्पमतवाले

पाकिस्तानमें हिन्दू और सिक्ख भयंकर दशामें हैं । पाकिस्तान छोड़कर हिन्दुस्तानी संधमें आनेका काम बड़ा कठिन है । कभी लोग रास्तेमें ही मर जायेंगे । पाकिस्तान छोड़कर यूनियनमें आ जानेके बाद भी शरणार्थी-छावणियोंमें अुनकी दशा बहुत अच्छी नहीं हो जाती । कुरुक्षेत्रकी छावनीमें हजारों लोग आसमानके नीचे पड़े हैं । वहाँ डाक्टरी मदद काफी नहीं है; न अुन्हें ताकत देनेवाला खाना ही मिलता है । अिसके लिअे सरकारको दोष देना गलत होगा । मैं लोगोंको क्या सलाह दूँ? आज दिनमें पश्चिम पाकिस्तानके कुछ दोस्त मुझसे मिले थे । अुन्होंने मुझे अपने दुःखदर्दकी कहानी सुनायी और कहा कि पाकिस्तानमें रह जानेवाले लोगोंको जल्दी ही यूनियनमें ले आना चाहिये । मैं सरकार नहीं हूँ । लेकिन आजकी गैरमामूली हालतोंमें कोअी भी सरकार पूरी तरह चाहनेपर भी वह सब नहीं कर सकती, जो वह करना चाहती है । पूरबी बंगालसे खबर आयी है कि वहाँसे भी लोगोंने

भागना शुरू कर दिया है। मैं इसका कारण नहीं जानता। मेरे साथ काम करनेवाले — जिनमें सतीशबाबू और खादी प्रतिष्ठानके दूसरे लोग भी हैं — प्यारेलालजी, कनु गांधी, अमृतलसलाम बहन और सरदार जीवनसिंघजी आज भी वहाँ काम कर रहे हैं। मैंने खुद नोआखालीका दौरा करके लोगोंको यह समझानेकी कोशिश की थी कि वे सारा डर छोड़ दें। इस खबरने मुझे लोगों और सरकारके फ़र्जपर सोचनेका मौका दिया है। जो अकेले राजको छोड़कर दूसरे राजमें आ रहे हैं, वे यह सोचते होंगे कि हिन्दुस्तानी संघमें अُنकी हालत बड़ी अच्छी हो जायगी। लेकिन अُنका यह खयाल गलत है। पूरे दिलसे चाहनेपर भी सरकार अितने शरणार्थियोंके खाने-पीने और रहने वगैराका अिन्तजाम नहीं कर सकती। वह शरणार्थियोंके लिअे फिरसे पहले जैसी हालत पैदा नहीं कर सकेगी। वह लोगोंको यही सलाह दे सकती है कि वे अपनी अपनी जगहोंपर जमे रहें और अपनी रक्षाके लिअे भगवानके सिवा किसीकी तरफ न देखें। अगर अ\_न्हें मरना भी पड़े, तो वे बहादुरीसे अपने घरोंमें ही मरें। स्वभावतः संघकी सरकारका यह फ़र्ज होगा कि वह दूसरी सरकारसे अपने अल्पसंख्यकोंकी सुरक्षाकी माँग करे। दोनों सरकारोंका यह फ़र्ज है कि वे मौजूदा हालतोंमें मिलजुलकर सही बरताव करें। अगर यह अ\_चित्त बात नहीं होती, तो इसका लाजमी नतीजा होगा लड़ाई। लड़ाईकी हिमायत करनेवाला मैं आखिरी आदमी होऊँगा। लेकिन मैं यह जानता हूँ कि जिन सरकारोंके पास फौजें और हथियार हैं, वे लड़ाईके सिवा दूसरा रास्ता अख्तियार कर ही नहीं सकतीं। अैसा कोअी रास्ता सर्वनाशका रास्ता होगा। आबादीके फेरबदलमें होनेवाली मौतसे किसीको कोअी फायदा नहीं होता। फेरबदलसे राहत-कामकी और लोगोंको फिरसे बसानेकी बड़ी बड़ी समस्याअें खड़ी होती हैं।

## और कम्बल मिले

गांधीजीने जाहिर किया कि मेरे पास और बहुतसे कम्बल आये हैं। कम्बल खरीदनेके लिये कुछ रुपये और अेक सोनेकी अँगूठी भी दानमें मिली है। बड़ोदासे मुझे अेक तार मिला है, जिसमें बताया गया है कि वहाँ शरणार्थियोंके लिये ८०० कम्बल तैयार हैं। और भी ज्यादा तादादमें भेजे जा सकते हैं, बशर्ते रेलसे भेजनेकी अिजाजत मिल जाय। मुझे आंशा है कि अिस रफ्तारसे शरणार्थियोंको सर्दीकी बरबादीसे बचानेके लिये काफी कम्बल अिकट्टे हो जायेंगे।

## खाने और कपड़ेकी तंगी

आज देशमें खाने और कपड़ेकी भारी तंगी है। आजादीके आनेसे यह तंगी पहलेसे ज्यादा भयंकर रूपमें दिखायी देने लगी है। मैं अिसका कारण समझ नहीं सकता। यह आजादीकी निशानी नहीं है। हिन्दुस्तानकी आजादी अिसलिये और भी ज्यादा कीमती हो जाती है कि जिन साधनोंसे हमने अुसे पाया है, अुनकी सारी दुनियाने तारीफ की है। हमारी आजादीकी लड़ाअीमें खून नहीं बहा। अैसी आजादीको हमारी समस्याअें पहलेके बजाय ज्यादा तेजीसे हल करनेमें मदद करनी चाहिये।

खुराकके बारेमें मैं कहूँगा कि आजका कण्ट्रोल और रेशनिंगका तरीका गैरकुदरती और व्यापारके अुमूलोंके खिलाफ है। हमारे पास अुपजाअु जमीनकी कमी नहीं है, सिंचाअीके लिये काफी पानी है और काम करनेके लिये काफी आदमी हैं। अैसी हालतमें खुराककी तंगी क्यों होनी चाहिये? जनताको स्वावलम्बनका पाठ पढ़ाना चाहिये। अेक बार जब लोग यह समझ लेंगे कि अुन्हें अपने ही पाँवोंपर खड़े रहना है, तो सारे वातावरणमें अेक बिजली-सी दौड़ जायगी। यह मशहूर बात

है कि असल बीमारीसे जितने लोग नहीं मरते, उससे कहीं ज्यादा उसके डरसे मर जाते हैं। मैं चाहता हूँ कि आप अकालके संकटका सारा डर छोड़ दें। लेकिन शर्त यही है कि आप अपनी जरूरतें खुद पूरी करनेका कुदरती कदम उठायें। मुझे पक्का विश्वास है कि खुराक परसे कण्ट्रोल उठा लेनेसे देशमें अकाल नहीं पड़ेगा और लोग भुखमरीके शिकार नहीं होंगे।

अुसी तरह हिन्दुस्तानमें कपड़ेकी तंगी होनेका भी कोई कारण नहीं है। हिन्दुस्तान अपनी जरूरतसे ज्यादा कपास पैदा करता है। लोगोंको खुद कातना और बुनना चाहिये। इसलिये मैं तो चाहता हूँ कि कपड़ेका कण्ट्रोल भी उठा दिया जाय। हो सकता है कि इससे कपड़ेकी कीमत बढ़ जाय। मुझसे यह कहा गया है और मेरा विश्वास है कि अगर लोग कमसे कम छह महीने तक कपड़ा न खरीदें, तो स्वभावतः कपड़ेकी कीमत घट जायगी। और मैंने यह सुझाया है कि इसी बीच जरूरत पड़नेपर लोगोंको अपनी खादी तैयार करनी चाहिये। इस मौकेपर मैं अपने इस विश्वासपर अमल करनेकी बात नहीं कहता कि खादीके अिस्तेमालमें दूसरे किसी कपड़ेका अिस्तेमाल शामिल नहीं है। अेक बार लोग अपनी खुराक और कपड़ा खुद पैदा करने लगे कि उनका सारा दृष्टिकोण ही बदल जायगा। आज हमें सिर्फ सियासी आजादी मिली है। मेरी सलाहपर अमल करनेसे आप माली आजादी भी हासिल करेंगे और उसे गाँवोंका अेक अेक आदमी महसूस करेगा। तब लोगोंके पास आपसमें झगड़नेका समय या अिच्छा नहीं रह जायगी। इसका नतीजा यह होगा कि शराब, जुआ वगैरा जैसी दूसरी बुराबियाँ भी छूट जायँगी। तब हिन्दुस्तानके लोग आजादीके हर मानीमें आजाद हो जायेंगे। भगवान भी उनकी मदद करेगा, क्योंकि वह अुन्हींकी मदद करता है, जो खुद अपनी मदद करते हैं।

## चरखा जयन्ती

प्रार्थनाके बादके अपने भाषणमें गांधीजीने लोगोंको याद दिलाया कि आज भादौ वदि बारस है । जिस दिनको गुजरात, कच्छ और काठियावाड़में रेंटियाबारस या चरखाजयन्तीके नामसे लोग जानते हैं । आज जगह जगह सभाओं की जाती हैं और लोगोंको चरखेके प्रोग्राम और उससे जुड़े हुए कामोंकी याद दिलायी जाती है । आजका समय उत्साह और धूमधामसे चरखाजयन्ती मनानेका नहीं है । मैंने चरखेको उसके फैले हुए अर्थमें अहिंसाका प्रतीक कहा है । मालूम होता है कि वह प्रतीक आज खतम हो गया है, वर्ना आप भाभीभाभीका खून और इसी तरहके दूसरे हिंसाभरे काम हांते न देखते । मैं अपने आपसे पूछता हूँ कि क्या चरखाजयन्तीका उत्सव बिल्कुल बन्द कर देना ठीक न होगा ? लेकिन मेरे दिलमें यह आशा छिपी हुई है कि हिन्दुस्तानमें कमसे कम कुछ आदमी तो ऐसे होंगे, जो चरखेके सन्देशको वफादारीसे मानते होंगे । अन्हीं लोगोंके खातिर चरखाजयन्तीका उत्सव चालू रहना चाहिये ।

## हरिजनोंके लिये बिल्ले

मैंने कल अेक बयानमें देखा था कि श्री मण्डल साहब और पाकिस्तान केबिनेटके कुछ दूसरे मेम्बरोंने यह तय किया है कि हरिजनोंसे ऐसे बिल्ले लगानेकी आशा रखी जायगी जो उनके अछूत होनेकी निशानी हों । उन बिल्लोंमें चाँद और तारेकी छाप होगी । यह फैसला हरिजनोंका दूसरे हिन्दुओंसे फर्क दिखानेके अिरादेसे किया गया है । मेरी रायमें जिसका लाजमी नतीजा यह होगा कि जो हरिजन पाकिस्तानमें रहेंगे, उन्हें आखिरमें मुसलमान बनना पड़ेगा । दिली विश्वास और आत्माकी



प्रेरणासे लोग धर्म बदल, तो उसके खिलाफ मुझे कुछ नहीं कहना है । अपनी अच्छासे हरिजन बन जानेके कारण मैं हरिजनोंके मनको जानता हूँ । आज एक भी हरिजन ऐसा नहीं है, जो अिस्लाममें शामिल किया जा सके । अिस्लामके बारेमें वे क्या जानते हैं ? न वे यही समझते हैं कि वे हिन्दू क्यों हैं । हर धर्मके माननेवालोंपर यही बात लागू होती है । आज वे जो कुछ भी हैं, वह अिसीलिअे हैं कि वे किसी खास धर्ममें पैदा हुअे हैं । अगर वे अपना धर्म बदलेंगे, तो सिर्फ मजबूर होकर, या उस लालचमें पड़कर, जो अुन्हें धर्म बदलनेके लिअे दिखाया जायगा । आजके वातावरणमें लोग खुद होकर धर्म बदलें, तो भी अुसे सच्चा या कानूनी नहीं मानना चाहिये । धर्मको जीवनसे भी ज्यादा प्यारा और ज्यादा कीमती समझना चाहिये । जो अिस सचाअीपर अमल करते हैं वे अुस आदमीके बनिस्वत ज्यादा अच्छे हिन्दू हैं, जो हिन्दू धर्म-शास्त्रोंका जानकार तो है, लेकिन जिसका धर्म संकटके समय टिका नहीं रहता ।

### दशहरा और बकर अीद

अिसके बाद गांधीजीने दशहरा और बकर अीदके पास आ रहे त्योहारोंका जिक्र किया और हिन्दुओं व मुसलमानोंसे अपील की कि वे ज्यादासे ज्यादा सावधान रहें और अिस मौकेपर एक दूसरेकी भावनाओंको ठेस न पहुँचायें । मैं चाहता हूँ कि अिन त्योहारोंके मौकेपर दोनों पार्टियाँ साम्प्रदायिक दंगोंको जन्म देनेवाले कारणोंसे बचें ।

### दक्षिण अफ्रीकाका सत्याग्रह

आखिरमें गांधीजीने दक्षिण अफ्रीकामें कलसे शुरू किये जानेवाले सत्याग्रहका जिक्र करते हुअे कहा, वहाँ सत्याग्रह कुछ समय तक पहले चला था । बीचमें वह थोड़े दिनोंके लिअे बन्द कर दिया गया था । हिन्दुस्तानका मामला संयुक्त राष्ट्र-संघके सामने है और दक्षिण अफ्रीकाके हिन्दुओं और मुसलमानोंने कलसे फिर सत्याग्रह शुरू करनेका फैसला किया है । मेरी अुन लोगोंको यह सलाह है कि वे हिन्दुस्तानी संघ और पाकिस्तानकी सरकारोंकी मदद माँगें । दोनों सरकारोंका यह ऋज

है कि वे दक्षिण अफ्रीकाके हिन्दुस्तानियोंकी भरसक मदद करें और उन्हें बढ़ावा दें। सफल सत्याग्रहकी शर्त यही है कि हमारा मकसद शुद्ध और सही हो और उसे हासिल करनेके साधन पूरी तरह अहिंसक हों। अगर दक्षिण अफ्रीकाके हिन्दुस्तानी इन शर्तोंका पालन करेंगे, तो उन्हें जरूर सफलता मिलेगी।

३१

१२-१०-'४७

### शरणार्थियोंके बारेमें दो बातें

आज दिनमें मुझे और ज्यादा कम्बल मिले हैं। लोगोंने रजाभियाँ देनेका वचन भी दिया है। कुछ मिलें भी शरणार्थियोंके लिये रजाभियाँ तैयार करवा रही हैं। कम्बलोंकी तरह रजाभियाँ ओसमें सूखी नहीं रह सकेंगी। वे गीली हो जायेंगी। लेकिन उन्हें ओससे बचानेका अेक आसान रास्ता यह हो सकता है कि रातमें उन्हें पुराने अखबारोंसे ढँक लिया जाय। रजाभियोंमें अेक फायदा यह है कि वे अुधेड़ी जा सकती हैं। उनका कपड़ा धोया जा सकता है और रूअीको हाथसे पींजकर दुबारा भरा जा सकता है।

जो अीश्वरकी मदद माँगते हैं, वे बदकिस्मतीको भी खुशकिस्मतीमें बदल सकते हैं। शरणार्थियोंमें कुछ लोग ऐसे हैं, जो दुःखदर्द अुठानेके कारण कड़वाहटसे भरे हुए हैं। उनके दिलोंमें गुस्सेकी आग जल रही है। लेकिन गुस्सेसे कोअी फायदा नहीं होगा। मैं जानता हूँ कि वे खुशहाल लोग थे। आज वे अपना सब कुछ खो चुके हैं। जब तक वे अिज्जत, शान और सुरक्षाकी गारण्टीके साथ अपने घरोंको नहीं लौटते, तब तक उन्हें छावनीके जीवनमें ही अच्छेसे अच्छा काम करना चाहिये। अिसलिये सोचसमझकर घरोंको लौटनेकी बात तो बड़े लम्बे समयका प्रोग्राम है। लेकिन अिस बीच शरणार्थी लोग क्या करें? मुझे यह बताया गया है कि पाकिस्तानसे आनेवाले लोगोंमें ७५ फी सदी व्यापारी हैं। वे सब तो हिन्दुस्तानी संघमें व्यापार शुरू करनेकी

आशा नहीं रख सकते । अंसा करनेसे वे संघको सारी माली व्यवस्थाको बिगाड़ देंगे । अन्हें हाथसे काम करना सीखना होगा । डॉक्टरों, नर्सों वगैरा जैसे किसी धन्धेको जाननेवाले लोगोंके लिअे संघमें काम मिलना कठिन नहीं होना चाहिये । जो यह महसूस करते हैं कि पाकिस्तानसे अन्हें निकाल दिया गया है, अन्हें यह जानना चाहिये कि वे सारे हिन्दुस्तानके नागरिक हैं, न कि सिर्फ पंजाब, सरहदी सूबे या सिन्धके । शर्त यह है कि वे जहाँ कहीं जायँ, वहाँके रहनेवालोंमें दूधमें शकरकी तरह घुलमिल जायँ । अन्हें मेहनती बनना और अपने व्यवहारमें आमानदार रहना चाहिये । अन्हें यह महसूस करना चाहिये कि वे हिन्दुस्तानकी सेवा करने और उसके यशको बढ़ानेके लिअे पैदा हुअे हैं, न कि उसके नामपर कालिख पोतने या उसे दुनियाकी आँखोंसे गिरानेके लिअे । अन्हें अपना समय जुआ खेलने, शराब पीने या आपसी लड़ाई-झगड़ेमें बरबाद नहीं करना चाहिये । गलती करना अिन्सानका स्वभाव है । लेकिन अिन्सानोंको गलतियोंसे सबक सीखने और दुबारा गलती न करनेकी ताकत भी दी गयी है । अगर शरणार्थी मेरी सलाह मानेंगे, तो वे जहाँ कहीं भी जायेंगे, वहाँ फायदेमन्द साबित होंगे और हर सूबेके लोग खुले दिलसे उनका स्वागत करेंगे ।

३२

१३-१०-'४७

### शरणार्थियोंसे

कल मैंने शरणार्थियोंकी छावनियोंके बारेमें कुछ बातें कही थीं । उनमें अंग्रेजोंके समाजी जीवनका अभाव है । आज शामको मैं उनके बारेमें और ज्यादा बातें कहूँगा, क्योंकि मैं अन्हें बहुत महत्त्व देता हूँ । हालाँकि हमारे यहाँ धार्मिक और दूसरी तरहके मेले भरते हैं और कांग्रेसके जलसे और कान्फरेन्सें होती हैं, फिर भी अेक राष्ट्रके नाते हम ठीकठीक अर्थमें केम्प-जीवन बितानेके आशी नहीं हैं । मैं कांग्रेसके कभी

जलसों और कान्फरेन्सोंमें शामिल हुआ हूँ और दूसरे केम्पोंका भी मुझे अनुभव है। मैं १९१५में हरद्वारके कुम्भ मेलेमें गया था। वहाँ मुझे अफ्रीकासे लौटे हुए अपने साथियोंके साथ भारत-सेवक समितिके केम्पमें सेवा करनेका सौभाग्य मिला था। उसके बारेमें अिसके सिवा मुझे कुछ नहीं कहना है कि वहाँ मेरी और मेरे साथियोंकी प्रेमसे फिकर ली गयी। लेकिन हमारे लोग जैसा केम्प-जीवन बिताते हैं, उसे देखकर मुझे कोयी खुशी नहीं होती। हममें समाजी सफाईकी भावनाकी कमी है। नतीजा यह होता है कि केम्पमें खतरनाक गन्दगी और कूड़ा-करकट जमा हो जाता है, जिससे छूतकी बीमारियाँ फैलनेका डर रहता है। हमारे पाखाने आम तौरपर अितने गन्दे होते हैं कि जिसका बयान नहीं किया जा सकता। लोग सोचते हैं कि वे कहीं भी टट्टी-पेशाब कर सकते हैं। यहाँ तक कि वे पवित्र नदियोंके किनारोंको भी नहीं छोड़ते, जहाँ अक्सर लोग जाया-आया करते हैं। अिसे लोग अेक तरहका अपना हक समझते हैं कि अपने पड़ोसियोंका थोड़ा भी खयाल किये बिना वे कहीं भी थूक सकते हैं। हमारी रसोईका अिन्तजाम भी कोयी ज्यादा अच्छा नहीं होता। मक्खियोंका दोस्तोंकी तरह हर जगह स्वागत किया जाता है। रसोईकी चीजोंको अुनसे बचानेकी कोयी चिन्ता नहीं की जाती। हम यह भूल जाते हैं कि वे अेक पल पहले किसी भी तरहकी गन्दगी और कूड़े-करकटपर बैठी होंगी और किसी छूतकी बीमारीके कीड़े अपने साथ ले आयी होंगी। केम्पोंमें किसी योजनाके आधारपर लोगोंके रहनेका अिन्तजाम नहीं किया जाता। केम्प-जीवनकी यह तस्वीर मैं बड़ाचड़ाकर नहीं दिखा रहा हूँ। मैं केम्पोंमें होनेवाले शोरगुलका जिक्र किये बिना भी नहीं रह सकता, जो वहाँ रहनेवालेको सहना पड़ता है।

व्यवस्था, योजना और पूरी पूरी सफाईके लिअे मैं फौजी केम्पको आदर्श मानता हूँ। मैंने फौजकी जरूरतको कभी नहीं माना। लेकिन अिसका यह मतलब नहीं कि अुसमें कोयी अच्छाई है ही नहीं। अुससे हमें अनुशासन, मिलेजुले समाजी जीवन, सफाई और समयके ठीक ठीक बँटवारेका, जिसमें हर अुपयोगी कामके लिअे जगह होती है,

कीमती सबक मिलता है। फौजी केम्पमें पूरी खामोशी होती है। वह कुछ ही घण्टोंमें खड़ा किया गया केनवासका शहर होता है। मैं चाहता हूँ कि हमारी शरणार्थियोंकी छावनियाँ अिस आदर्शको अपनावें। तब पानी गिरे या न गिरे, लोगोंको किसी तरहकी असुविधा या तकलीफ नहीं होगी।

अगर अिन छावनियोंमें सब लोग सारा काम, यहाँ तक कि केनवासका शहर खड़ा करनेका काम भी, खुद करें; अगर वे खुद पाखाने साफ करें, झाड़ू लगायें, रास्ते बनायें, नालियाँ खोदें, खाना पकायें, कपड़े साफ करें, तो छावनियोंका खर्च बिलकुल कम हो जाय। वहाँ रहनेवालोंको किसी भी कामको शानके खिलाफ नहीं समझना चाहिये। छावनीसे सम्बन्ध रखनेवाला कोअी भी काम अेकसी अिज्जत रखता है। अगर जिम्मेदारीको समझकर सावधानीसे अिन्तजाम और देखभाल की जाय, तो समाजी जीवनमें सही और जरूरी क्रान्ति पैदा की जा सकती है। तब सचमुच मौजूदा मुसीबत गुप्त वरदानके रूपमें बदल जायगी। तब कोअी शरणार्थी कहीं भी जाय, वह किसीपर बोझ नहीं बनेगा। वह अकेले अपने बारेमें नहीं सोचेगा, बल्कि वैसी ही मुसीबतें अुठानेवाले सभी शरणार्थियोंके बारेमें सोचेगा और जो चीजें और सद्दलियतें अुसके साथियोंको नहीं मिल सकतीं, अुन्हें अपने लिये कभी नहीं चाहेगा। यह बात सिर्फ विचार करते रहनेसे नहीं, बल्कि जानकार आदमियोंकी देखरेख और रहनुमाअीमें काम करनेसे हो सकती है।

कम्बलों और रजाअियोंका मेरे पास आना जारी है। मुझे अुम्मीद है कि बहुत जल्दी हम कह सकेंगे कि आनेवाली ठण्डसे शरणार्थियोंको बचानेके लिये हमारे पास अिन चीजोंकी कमी नहीं होगी।

## अक अच्छी मिसाल

अपना भाषण शुरू करते हुअे गांधीजीने लोगोंसे कहा कि आज मेरे पास और ज्यादा कम्बल आ गये हैं । आर्य समाज गर्ल्स स्कूलकी दो अध्यापिकायें और कुछ विद्यार्थिनें कुछ रुपये और कम्बल मेरे पास लायी थीं । मगर अिन भेंटोंसे ज्यादा खुशी मुझे अध्यापिकाकी अिस रिपोर्टसे हुअी कि अनाजके कण्ट्रोलके बारेमें अपील निकालकर मैंने जो सलाह दी है कि बाहरसे अनाजका आयात बन्द करनेपर हमारे यहाँ खाद्य पदार्थोंमें जो कमी आये, अुसे पूरा करनेके लिअे हमें महीनेमें दो बार अुपवास करना चाहिये, अुसे पढ़कर स्कूलकी अध्यापिकाओं और लड़कियोंने हर गुरुवारको अुपवास रखनेका निश्चय किया है । अुन्होंने यह भी तय किया है कि वे अपने बगीचेमें जो कुछ अनाज पैदा हो सकेगा, पैदा करनेकी कोशिश करेंगी । अगर सभी अिस तरह काम करें, तो अनाजकी तंगीका सवाल बहुत थोड़े समयमें हल हो जाय ।

बादमें अीरानके राजदूत ( चार्ज-डी-अफेअर्स ) और अुनकी पत्नी मुझसे मिलने आये थे । वे बहुतसे कम्बल भेंट करनेके लिअे लाये, जिन्हें मैंने आभार मानते हुअे ले लिया ।

## सिक्ख दोस्तोंसे बातचीत

आज दिनमें बहुतसे सिक्ख दोस्त मुझसे मिले । वे दो टोलियोंमें अेकके बाद अेक मेरे पास आये । मेरी अुनसे लम्बी चर्चाओं हुअीं, जिनका सार यह था कि हम आपस आपसमें लड़कर कोअी भी अुद्देश्य पूरा नहीं कर सकते । जो कुछ कार्रवाअी करना सम्भव हो, अुसे हमें अपनी अपनी सरकारोंके जरिये करना चाहिये ।

## सरकारको कमजोर न बनायिये

सरकारने कुछ लोगोंको गिरफ्तार किया, जिसके खिलाफ आन्दोलन हुआ। सरकारको ऐसा करनेका अधिकार था। हमारी सरकार निर्दोषोंको जानबूझकर गिरफ्तार नहीं कर सकती। मगर अन्सानसे गलती हो सकती है और मुमकिन है कि गलतीसे कुछ निर्दोषोंको तकलीफ अठानी पड़े। यह काम सरकारका है कि वह अपनी अिस गलतीको सुधारे। प्रजातंत्रमें लोगोंको चाहिये कि वे सरकारकी कोअी गलती देखें, तो असकी तरफ असका ध्यान खींचें और सन्तुष्ट हो जायें। अगर वे चाहें, तो अपनी सरकारको हटा सकते हैं, मगर असके खिलाफ आन्दोलन करके असके कामोंमें बाधा न डालें। हमारी सरकार जबर्दस्त जलसेना और थलसेना रखनेवाली कोअी विदेशी सरकार तो है नहीं। असका बल तो जनता ही है।

## अपने ही दोष देखिये

सच्ची शान्ति किस तरहसे कायम की जा सकती है? आप अिस बातसे शायद खुश होंगे कि दिल्लीमें फिरसे शान्ति कायम होती जान पड़ती है। अिस सन्तोषमें मैं हिस्सा नहीं बँटा सकता। हिन्दुओं और मुसलमानोंके दिल अेक दूसरेसे फिर गये हैं। वे पहले भी आपसमें लड़ा करते थे। मगर वह लड़ाअी अेक या दो दिनकी रहती थी और फिर हरअेक असके बारेमें सब कुछ भूल जाता था। आज अुनमें अितनी आपसी कडुआहट पैदा हो गअी है कि अैसा वे मानने लगे हैं मानो वे सदियोंके दुश्मन हों। अिस तरहकी भावनाको मैं कमजोरी मानता हूँ। आपको अिसे जरूर छोड़ देना चाहिये। सिर्फ तभी आप अेक महान ताकत बन सकते हैं। आपके सामने दो बातें हैं। आप अुनमेंसे किसीको भी चुन सकते हैं। या तो आप अेक महान फौजी ताकत बन सकते हैं, या अगर आप मेरा रास्ता अख्तियार करें, तो अेक अहिंसक और किसीसे भी न जीती जा सकनेवाली ताकत बन सकते हैं। मगर दोनोंके ही लिअे पहली शर्त यह है कि आप अपना सारा डर दूर कर दें।

अके दूसरेके पास पहुँचनेका अकेमात्र रास्ता यह है कि हरअके आदमी दूसरी पार्टीकी गलतियोंको भूल जाय और अपनी गलतियोंको बहुत बड़ी बनाकर देखे । मैं अपनी सारी ताकतसे मुसलमानोंको भी अैसा करनेकी सलाह देता हूँ, जैसा कि मैंने हिन्दुओं और सिक्खोंको करनेके लिअे कहा है । कलके दुश्मन आजके दोस्त बन सकते हैं, शर्त यह है कि वे अपने गुनाहोंको साफ साफ मंजूर कर लें । ' जैसेके साथ तैसा ' की नीतिसे आपसमें दोस्ती नहीं कायम हो सकती । अगर आप पूरे दिलसे मेरी सलाहपर अमल करेंगे, तो मैं दिल्ली छोड़ सकूँगा और अपना ' करो या मरो ' का मिशन पूरा करनेके लिअे पाकिस्तान जा सकूँगा ।

३४

१५-१०-'४७

### सुनहले काम करो

प्रार्थनाके मैदानमें बिजलीके धोखा दे जानेसे लाञ्छित स्पीकरने काम करना बन्द कर दिया । अिसलिअे गांधीजीने लोगोंसे कहा कि वे मंचके और नजदीक आ जायें, ताकि वे अुनकी आवाज अच्छी तरह सुन सकें । अपना भाषण शुरू करते हुअे गांधीजीने कहा कि मेरे पास और ज्यादा कम्बल आये हैं और कम्बल खरीदनेके लिअे रुपये भी आये हैं । अेक बहनने २००० ) रुपयोंका अेक चेक भेजा है । दो मुसलमान दोस्तोंने कम्बल भी भेजे और रुपये भी, जिनसे और भी कम्बल खरीदे जा सकें । मैंने अुनसे बिनती की कि वे अुनको अपने पास रखें और खुद ही अुन्हें बाँट दें । मगर अुन दोस्तोंने कहा कि हमने तय कर लिया है कि ये चीजें हिन्दू और सिक्ख निराश्रितोंमें बाँटनेके लिअे हम आपको ही दें । अुन्होंने यह भी कहा कि अेक समय था जब हम आपमें दोष देखते थे । मगर अब हमको पूरा भरोसा हो गया है कि आप सबके दोस्त हैं और किसीके दुश्मन नहीं हैं । जब आज चारों तरफ आपसी अविश्वास और कडुआहट फैली है, तब अैसे काम ध्यान देने लायक हैं । अंग्रेजीमें



अेक किताब है, जिसका नाम है ' सुनहले कामोंकी किताब ' ( दी बुक ऑफ़ गोलडन डीड्स ) । आपको ऐसी कुछ चीजें अपने पास रखनी चाहियें । भला काम करनेवालेपर किसीको शक नहीं करना चाहिये । अिन दो मुसलमान दोस्तोंने तो मुझे अपने नाम तक नहीं बताये । कहा जाता है कि हरअेक मुसलमान सिक्खोंको अपना दुश्मन समझता है और हरअेक सिक्ख मुसलमानोंको अपना दुश्मन मानता है । यह सच है कि कअी मुसलमान अिन्सानियत खो बैठे हैं, मगर कअी हिन्दुओं और सिक्खोंकी भी यही हालत है । लेकिन व्यक्तियोंके कसूरोंके लिअे पूरी जातिको दोष देना ठीक नहीं है, फिर वे व्यक्ति कितनी ही ज्यादा तादादमें क्यों न हों । कअी हिन्दुओं और सिक्खोंने कहा कि मुसलमान दोस्तोंकी वजहसे अुनकी जानें बची हैं और कअी मुसलमानोंने भी अिसी तरहकी बातें कही हैं । अैसे भले हिन्दू, सिक्ख, और मुसलमान हर सूबेमें मिल सकते हैं । में चाहता हूँ कि अखबारवाले ऐसी खबरोंको छापें और अुन बुरे कामोंका जिक टालें, जो बदलेकी भावनाको भड़काते हैं । बेशक, अच्छे और अुदार कामोंको बढाचढाकर नहीं लिखना चाहिये ।

## हिन्दी या हिन्दुस्तानी ?

मैंने अखबारोंमें पढा कि आगेसे यू० पी० की सरकारी भाषा हिन्दी और लिपि देवनागरी होगी । अिससे मुझे दुःख हुआ । हिन्दुस्तानी संघके सारे मुसलमानोंमेंसे अेक चौथाअी यू० पी० में रहते हैं । सर तेजबहादुर सप्रू-जैसे कअी हिन्दू हैं, जो अुर्दूके विद्वान हैं । क्या अुनको अुर्दू लिपि भूल जानी होगी ? अुचित्त बात यह है कि दोनों लिपियाँ रखी जायँ और सारे सरकारी कामोंमें अुनमेंसे किसीका भी अुपयोग करनेकी मंजूरी दी जाय । अिसका नतीजा यह होगा कि लोग लाजमी तौरपर दोनों लिपियाँ सीखेंगे । तब भाषा अपनी परवाह आप कर लेगी और हिन्दुस्तानी सूबेकी भाषा बन जायगी । अिन दो लिपियोंकी जानकारी फिजूल नहीं जायगी । अुससे आप और आपकी भाषाकी तरक्की होगी । और अैसा कदम अुठानेपर कोअी टीका नहीं करेगा ।

आप मुसलमानोंके साथ बराबरीके शहरियोंकी तरह बरताव करें। समानताके बरतावके लिअे यह जरूरी है कि आप अर्दू लिपिका आदर करें। आप ऐसी हालत न पैदा करें जिससे अुनका अिज्जतकी जिन्दगी बिताना असम्भव हो जाय, और फिर दावा करें कि हम नहीं चाहते कि मुसलमान यहाँसे चले जायँ। अगर सच्चा बराबरीका बरताव होनेपर भी वे पाकिस्तान जाना पसन्द करें, तो अुनकी मरजी। मगर आपके बरतावमें ऐसी कोअी बात नहीं होनी चाहिये जिससे मुसलमानोंमें डर पैदा हो। आपका अपना आचरण ठीक होना चाहिये। तभी आप हिन्दुस्तानकी सेवा कर सकेंगे और हिन्दू धर्मको बचा सकेंगे। यह काम आप मुसलमानोंको मारकर या अुनको यहाँसे भगाकर या किसी तरह अुन्हें दवाकर नहीं कर सकते। पाकिस्तानमें चाहे जो होता रहे, फिर भी आपको अुचित काम ही करना चाहिये।

३५

१६-१०-'४७

### मैसूरका अुदाहरण

प्रार्थनाके बाद अपने भाषणमें गांधीजीने कहा, मैसूर रियासतमें सत्याग्रह कामयाबीके साथ खतम हो गया, अिससे मुझे सन्तोष हुआ। मैसूर हिन्दुस्तानी संघमें शामिल हो गया है। वहाँके लोग कुछ समयसे अुत्तरदायी शासनके लिअे आन्दोलन कर रहे थे। हालमें ही अुन्होंने फिर सत्याग्रह शुरू किया था। अुन्होंने मुझे तार किया था कि हम सत्याग्रहके नियमोंका पूरा पूरा पालन करेंगे और आपको अिस बारेमें जरा भी चिन्ता नहीं करनी चाहिये। मैसूरके प्रधान मन्त्री रामस्वामी मुदालियर देशविदेशमें काफी घूमे हैं। अुन्होंने स्टेट कांग्रेसके साथ अिज्जतभरा समझौता कर लिया है। अिस खुश करनेवाले नतीजेपर पहुँचनेके लिअे मैं महाराजा, अुनके दीवान और स्टेट कांग्रेसको बधाअी देता हूँ। दूसरी सारी रियासतोंको मैसूरके अुदाहरणपर चलना चाहिये। अिंग्लैण्डके

राजाकी तरह सारे राजाओंको पूरी तरह वैधानिक बन जाना चाहिये ।  
अससे राजा और प्रजा दोनों सुखी होंगे और सन्तोष अनुभव करेंगे ।

### अच्छा बरताव

मैं खानगी मकानके मैदानमें प्रार्थनासभा कर रहा हूँ । आपको बिड़लाभाभियोंकी भद्रताकी तारीफ करनी चाहिये कि अन्होंने आपको अपने अहातेमें आने दिया है । यह जानकर मुझे दुःख हुआ कि कुछ आनेवाले लोगोंने बगीचेको नुकसान पहुँचाया और मालीकी अिजाजतके बिना पेड़ोंसे फल तोड़े । बिना अिजाजत आपको बगीचेकी अेक पत्ती भी नहीं तोड़नी चाहिये । अपने दुःखदर्दमें आपको अच्छे बरतावके मामूली नियम नहीं भूलने चाहियें ।

### राजसेवकोंसे अपेक्षा

मेरे पास अेक शिकायत आअी है कि मैने सिविल सर्विसके कर्मचारियों, पुलिस और फौजको अच्छी सेवाओंका जो सर्टिफिकेट दिया है, अुसके लायक वे नहीं हैं । मैने अैसा नहीं किया है । मैने तो राष्ट्रके अिन लोगोंसे जो अपेक्षा रखी जाती है अुसे बताया है । असका यह मतलब नहीं कि अुन्होंने हमारी अस अपेक्षाके मुताबिक काम किया है । आज हिन्दुस्तानमें सिविल सर्विसवाले, पुलिस और फौज, जिनमें ब्रिटिश अफसर भी शामिल हैं, सब जनताके सेवक हैं । वे दिन अब बीत गये, जब वे विदेशी शासकोंसे तनखाह पाकर जनताके साथ मालिकों-जैसा बरताव करते थे । अब अुन्हें पंचायत राजके वफादार सेवक बनना होगा । अुन्हें मंत्रियोंसे हुकम लेने होंगे । अुन्हें घूसखोरी, बेअीमानी और तरफदारीसे अूपर अुठना होगा । दूसरी तरफ, लोगोंसे यह अपेक्षा रखी जाती है कि वे शासन-प्रबन्धमें पूरा पूरा सहयोग दें । अगर सिविल सर्विसके कर्मचारी, पुलिस और फौज अपना फर्ज भूलते हैं, तो वे बेवफा माने जायेंगे और अस हालतको सुधारनेके लिये अुचित कदम अुठाये जायेंगे । अिन नौकरियोंमें काम करनेवाले बेअीमान और तरफदार लोगोंके खिलाफ अपनी शिकायतें जाहिर करनेका जनताको पूरा हक है ।

## पूरबी पाकिस्तानके अल्पमतवाले

पूरबी पाकिस्तानके कुछ लोग मुझसे मिलने आये थे। हिन्दू बड़ी तादादमें पूरबी बंगाल छोड़ रहे हैं। इस बारेमें मुलाकाती दोस्तोंने मेरी सलाह माँगी। मैंने अक्सर जो बात कही है वही मैं उनके सामने दोहरा सका। मैंने कहा, किसीके डराने-धमकानेसे अपने घर छोड़कर भागना बहादुर मर्दों और औरतोंको शोभा नहीं देता। उन्हें वहाँ ठहरना चाहिये और बेअिज्जत होने या आत्मसम्मान खोनेके बजाय बहादुरीसे मौतका सामना करना चाहिये। उन्हें जान देकर भी अपने धर्म, अपनी अिज्जत और अपने अधिकारोंकी रक्षा करनी चाहिये। अगर उनमें यह हिम्मत नहीं है, तो उनके लिये भाग आना ही बेहतर होगा। लेकिन अगर वे पूर्व बंगाल छोड़नेका फैसला कर लें, तो डॉक्टरों, वकीलों, व्यापारियों-जैसे ऊँची जातिके हिन्दुओंका यह फर्ज है कि वे अपने पहले गरीब परिगणित जातियों और दूसरे लोगोंको जाने दें। उन्हें सबसे पहले नहीं, बल्कि सबके आखिरमें पूर्व बंगाल छोड़ना चाहिये। मैं अेक ही समयमें हर जगह मौजूद नहीं रह सकता। लेकिन मैं अपनी आवाज उन सब तक पहुँचा सकता हूँ। मुझे यह भी कहा गया कि मैं डॉ॰ अम्बेडकरसे परिगणित जातियोंको यह कहनेकी अपील करूँ कि वे लोग अपने धर्म और अपनी अिज्जतके लिये मर मिटें। मैंने मिटिंगके जरिये खुशीसे यह काम कर दिया।

उन दोस्तोंने मुझसे कहा कि मैं सुहरावर्दी साहबसे बंगाल जाने और ख्वाजा साहबके मुश्किल काममें मदद देनेके लिये कहूँ। सुहरावर्दी साहब दिल्लीमें नहीं हैं। लेकिन मुझे विश्वास है कि लौटनेके बाद वे जरूर बंगाल जायेंगे। पूर्व बंगालके मुस्लिम नेताओंको अपने यहाँ अैसी हालत पैदा करनी चाहिये जिससे वहाँके अल्पमतवालोंमें विश्वास पैदा हो। शान्तिके लिये कोशिश करनेसे सभी लोगोंको फायदा होगा। अगर पाकिस्तान पूरी तरह मुस्लिम राज हो जाय और हिन्दुस्तानी संघ पूरी तरह हिन्दू और सिक्ख राज बन जाय और दोनों तरफ अल्पमतवालोंको कोअी हक न दिये जायँ, तो दोनों राज बरबाद हो जायँगे। मुझे आशा है और मैं प्रार्थना करता हूँ कि भगवान दोनोंको इस खतरसे बचनेकी समझ दे।

## सबसे बड़ा अिलाज

मुझे अपने दोस्तोंकी तरफसे कभी खत और सन्देश मिले हैं, जिनमें मेरे हमेशा बने रहनेवाले कफके बारेमें चिन्ता बतायी गयी है। जैसे रेडियोपर मेरे भाषणकी बातें फैल गयीं, उसी तरह मेरे उस कफकी बात भी फैल गयी, जो शामको खुलेमें अक्सर मुझे तकलीफ देता है। फिर भी, पिछले चार दिनोंसे कफ मुझे कम तकलीफ दे रहा है, और मुझे आशा है कि वह जल्दी ही पूरी तरह मिट जायगा। मेरे कफके लगातार बने रहनेका यह कारण है कि मैंने कोअी भी डॉक्टरी अिलाज करानेसे अिन्कार कर दिया है। डॉ॰ सुशीलाने मुझसे कहा कि अगर आप शुरूमें ही पेनिसिलिन ले लेंगे, तो आप तीन ही दिनोंमें अच्छे हो जायँगे, वर्ना कफके मिटनेमें तीन हफ्ते लग जायँगे। मुझे पेनिसिलिनके कारगर होनेमें कोअी शक नहीं है। लेकिन मेरा यह भी विश्वास है कि रामनाम ही सारी बीमारियोंका सबसे बड़ा अिलाज है। असिलिअे वह सारे अिलाजोंसे अूपर है। चारों तरफसे मुझे घेरनेवाली आगकी लपटोंके बीच तो भगवानमें जीतीजागती श्रद्धाकी मुझे सबसे बड़ी जरूरत है। वही लोगोंको असि आगको बुझानेकी शक्ति दे सकता है। अगर भगवानको मुझसे काम लेना होगा, तो वह मुझे जिन्दा रखेगा, वर्ना मुझे अपने पास बुला लेगा।

आपने अभी जो भजन सुना है, उसमें कविने मनुष्यको कभी रामनाम न भूलनेका अुपदेश दिया है। भगवान ही मनुष्यका अेकमात्र आसरा है। असिलिअे आजके संकटमें मैं अपने आपको पूरी तरह भगवानके भरोसे छोड़ देना चाहता हूँ और शरीरकी बीमारीके लिअे किसी तरहकी डॉक्टरी मदद नहीं लेना चाहता।

## कम्बल

जिस रफ्तारसे मेरे पास कम्बल और रजाभियाँ आ रही हैं, उससे मुझे सन्तोष है। उन्हें जल्दी ही जरूरतवाले लोगोंमें बाँट दिया जायगा।

### कण्ट्रोल हटा दिया जाय

डॉ० राजेन्द्रप्रसादने जो कमेटी कायम की थी, उसने अपना सलाह-मशविरा खतम कर दिया है। उसे सिर्फ अन्नकी समस्यापर ही विचार करना था। लेकिन मैंने कुछ समय पहले यह कहा था कि अनाज और कपड़ा दोनोंपरसे जल्दीसे जल्दी कण्ट्रोल हटा दिया जाय। लड़ाई खतम हो चुकी। फिर भी कीमतें ऊपर जा रही हैं। देशमें अनाज और कपड़ा दोनों हैं, फिर भी वे लोगों तक नहीं पहुँचते। यह बड़े दुःखकी बात है। आज सरकार बाहरसे अनाज मँगाकर लोगोंको खिलानेकी कोशिश कर रही है। यह कुदरती तरीका नहीं है। जिसके बजाय, लोगोंको अपने ही साधनोंके भरोसे छोड़ दिया जाय। सिविल सर्विसके कर्मचारी आफिसोंमें बैठकर काम करनेके आदी हैं। वे दिखावटी कार्रवायियों और फाइलोंमें ही अलस रहते हैं। उनका काम जिससे आगे नहीं बढ़ता। वे कभी किसानोंके संपर्कमें नहीं आये। वे उनके बारेमें कुछ नहीं जानते। मैं चाहता हूँ कि वे नम्र बनकर राष्ट्रमें जो फेरबदली हुआ है उसे पहचानें। कण्ट्रोलोंकी वजहसे उनके जिस तरहके कामोंमें कोई रुकावट नहीं होनी चाहिये। उन्हें अपनी सूझबूझपर निर्भर रहने दिया जाय। लोकशाहीका यह नतीजा नहीं होना चाहिये कि वे अपने आपको लाचार महसूस करें। मान लीजिये कि जिस बारेमें बड़ेसे बड़े डर सच साबित हों और कण्ट्रोल हटानेसे हालत ज्यादा बिगड़ जाय, तो वे फिर कण्ट्रोल लगा सकते हैं। मेरा अपना तो यह विश्वास है कि कण्ट्रोल अठा देनेसे हालत सुधरेगी। लोग खुद अन्न सवालियोंको हल करनेकी कोशिश करेंगे और उन्हें आपसमें लड़नेका समय नहीं मिलेगा।

### दक्षिण अफ्रीकाका सत्याग्रह

मुझे एक तार मिला है, जिसमें दक्षिण अफ्रीकाके सत्याग्रहके बारेमें मैंने जो बातें कहीं उनके लिखे मुझे धन्यवाद दिया गया है।

मैंने सिर्फ वही बात कही, जिसके सच होनेमें मैं विश्वास करता हूँ । सत्याग्रहमें हार कभी होती ही नहीं । न उसमें पीछे हटनेकी गुंजायिश ही है । यहाँ मैं स्व० पण्डित रामभजदत्तकी कविताकी पहली लाइन कहूँगा — “हम मर जायेंगे लेकिन हार नहीं मानेंगे ।” कविने ये लाइनें पंजाबके मार्शल लॉके जमानेमें लिखी थीं । उन दिनों पंजाबके लोगोंको ऐसा जलील और बेअिज्जत किया गया था, जिसकी अतिहासमें कोअी मिसाल नहीं मिलती । लेकिन कविकी ये लाइनें हर समय लागू होती हैं । सत्याग्रहकी शर्त यही है कि हमारा ध्येय सच्चा और सही हो । मुट्ठीभर सत्याग्रही भी हिन्दुस्तानकी अिज्जतको बचाने और बनाये रखनेके लिअे काफी हैं ।

अन्होंने तारमें मुझसे यह भी कहा है कि मैं लोगोंसे वहाँके सत्याग्रहियोंकी मददके लिअे पैसे देनेकी अपील करूँ । दक्षिण अफ्रीकाके हिन्दुस्तानी गरीब नहीं हैं । लेकिन मैं कुछ सत्याग्रहियोंकी जरूरतको समझ सकता हूँ । आज हिन्दुस्तान आर्थिक संकटमेंसे गुजर रहा है । भाअीभाअीके खून और लाखोंकी तादादमें आबादीकी फेरबदलीसे हिन्दुस्तानकी आमदनीमें करोड़ोंका घाटा हुआ है । आजकी हालतमें मेरी हिन्दुस्तानियोंसे यह कहनेकी हिम्मत नहीं पड़ती कि वे दक्षिण अफ्रीकाके सत्याग्रहियोंके लिअे पैसेकी मदद दें । लेकिन अगर कोअी अिस तरहकी मदद देना चाहे, तो मुझे खुशी होगी । हिन्दुस्तानके बाहर पूर्व अफ्रीका, मॉरिशस और दूसरी जगहोंमें बड़ी तादादमें हिन्दुस्तानी रहते हैं । उनमेंसे ज्यादातर लोग खुशहाल हैं । उनमें हिन्दू-मुसलमानमें फर्क करनेका भी कोअी सवाल नहीं है । वे सब हिन्दुस्तानी हैं । मैं उनसे यह आशा रखता हूँ कि वे दक्षिण अफ्रीकाके अपने भाअियोंके लिअे पैसे भेजेंगे, जो हिन्दुस्तानकी अिज्जतके लिअे वहाँ लड़ रहे हैं । सत्याग्रहमें लगे हुअे लोग अैशआरामकी चीजें नहीं चाहते । अन्हें सिर्फ रोजानाकी जरूरतें पूरी करनेके लिअे पैसा चाहिये । हिन्दुस्तानके बाहर रहनेवाले हिन्दुस्तानियोंका यह फर्ज है कि वे दक्षिण अफ्रीकावालोंको जरूरी मदद दें ।

### कुरुक्षेत्रके लिअे कम्बल भेजे गये

प्रार्थनाके बादके भाषणमें गांधीजीने कहा, यह खबर देते हुअे मुझे खुशी होती है कि और ज्यादा कम्बल और पैसे मुझे मिले हैं । मुझे आशा है कि अगर अिस रफ्तारसे कम्बल मिलते रहे, तो सारे जरूरतवाले शरणार्थियोंको कम्बल देनेमें कोअी कठिनाअी नहीं होगी । मुझे यह जानकर भी खुशी हुअी कि सरदार पटेलने अिसी तरहकी अेक अपील निकाली है । डॉ॰ सुशीला नय्यर, जो शरणार्थियोंकी दवादारूका अिन्तजाम करती हैं, आज सुबह श्रीमती मथाअी, श्रीमती सरन और श्रीमती कृष्णादेवीके साथ कुरुक्षेत्रके लिअे रवाना हो गअी हैं । वह अपने साथ शरणार्थियोंको देनेके लिअे बहुतसे कम्बल और कपड़े ले गअी हैं ।

### राष्ट्रभाषा

मैने हिन्दुस्तानीको राष्ट्रभाषाके रूपमें अपनानेके लिअे जो विचार बताये थे, अुसके सम्बन्धमें मेरे पास कअी खत आते रहते हैं । मुझे अिसमें जरा भी शक नहीं कि हिन्दुस्तानी सारे हिन्दुस्तानियोंके अन्तर-प्रान्तीय व्यवहारके लिअे सबसे अच्छी भाषा होगी । आम लोग न तो फारसीसे लदी अुर्दू समझ सकते हैं और न संस्कृतसे भरी हिन्दी । ब्रिटिश राजके खतम हो जानेपर अंग्रेजी अदालतोंकी भाषा या आपसके व्यवहारका सामान्य माध्यम नहीं रह सकती । अंग्रेजीने हमारी राष्ट्रभाषाकी जगह बरबस छीन ली थी, लेकिन अब अुसे जाना होगा । मैं अंग्रेजीकी अुसकी अपनी जगहमें अिज्जत करता हूँ । लेकिन वह हिन्दुस्तानकी राष्ट्रभाषा नहीं बन सकती । अेक आदरणीय दोस्तने यह सुझाया है कि अंग्रेजी भाषा जल्दी ही अुस पदसे हटा दी जाय, जिसपर रहनेका अुसे हक नहीं है । लिखनेवाले दोस्तने यह डर जाहिर किया है कि 'आपके बारबार अिस बातको दोहरानेसे लोग अंग्रेजीके साथ साथ अंग्रेजोंसे भी



नफरत करने लगेंगे, जो उसे बोलते हैं । मैं यह जानता हूँ कि बद-किस्मतीसे ऐसा हुआ, तो सम्भव है कि आप अचानक होनेवाली इस दुःखभरी बातसे अितने दुःखी हों कि पागल बन जायँ । ' यह चेतावनी समयकी है । सभामें आकर मेरी बातें सुननेवालोंको यह जानना चाहिये कि मैं किसी काम और उसके करनेवालेमें हमेशा मेद समझता हूँ । किसी कामसे नफरत की जा सकती है, लेकिन उसके करनेवालेसे कमी नहीं । मैं यह जानता हूँ कि काम और कामके करनेवालेके मेदका बिरले ही लोग ध्यान रखते हैं । लोग आम तौरपर अिन दोनोंमें कोअी मेद नहीं देखते और अुनकी निन्दाके दाबरेमें काम और कामका करनेवाला दोनों आ जाते हैं । खत लिखनेवाले भाअीने मुझे अिस बातकी भी चेतावनी दी है कि ' राष्ट्रभाषाका विचार करते समय आपको अँगलो-अिण्डियन, गोअानी और दूसरे लोगोंका भी खयाल रखना होगा, क्योंकि अंग्रेजी अुनकी मातृभाषा बन गअी है । क्या आपने कभी यह भी सोचा है कि हिन्दी या हिन्दुस्तानी — जो भी अखिरमें अन्तरप्रान्तीय भाषा बने — भाषाका ज्ञान न होनेके कारण वे अेकदम नौकरियोंसे हटा दिये जायँगे ? मैं जानता हूँ कि आप अैसा विचार कभी मनमें नहीं लायेंगे । ' खत लिखनेवाले दोस्तका यह डर सच्चा है । फिर भी, मैं आशा करता हूँ कि दिये हुअे समयमें वे लोग काम चलाने लायक हिन्दुस्तानी सीख लेंगे । अल्पमतवालोंको, फिर वे कितनी ही कम तादादमें क्यों न हों, किसी तरहका दबाव महसूस नहीं करना चाहिये । अैसे सब सवालोंको हल करनेमें ज्यादासे ज्यादा नरमीसे काम लेनेकी जरूरत है ।

अुन्हीं अुत्साही दोस्तने मुझे यह भी याद दिलाया है कि मेरे दो लिपियाँ सीखनेपर जोर देनेसे सम्भव है दोनों लिपियाँ अपनी जगहसे हट जायँ और अुनकी जगह रोमन लिपि ले ले । वे दोस्त रोमन लिपिके हिमायती हैं । लेकिन मैं अुनकी अिस बातको नहीं मानता । न मुझे यह डर है कि रोमन लिपि कभी देवनागरी और फारसी लिपिकी जगह ले लेगी । मैं यहाँ अिस सवालकी दलीलोंमें नहीं जाना चाहता । मैंने सिर्फ यह दिखानेके लिअे अिस विषयका जिक्र किया है कि अगर हम दो लिपियाँ सीखनेसे जी चुराते हैं, तो हमारी राष्ट्रीयता बिलकुल थोथी

और दिखावटी है । अगर हममें देशप्रेमकी भावना है, तो हमें खुंशी खुशी दोनों लिपियाँ सीख लेनी चाहियें । मैं आपको शेख अब्दुल्ला साहबकी मिसाल देता हूँ । आज दोपहरमें ही उन्होंने मुझे बताया कि काश्मीरकी जेलमें रहकर उन्होंने आसानीसे हिन्दी भाषा और नागरी लिपि सीख ली है । शेख अब्दुल्ला अगर हिन्दी भाषा और नागरी लिपि सीख सके, तो दूसरे राष्ट्रवादी लोग भी जरूर आसानीसे उन्हें सीख सकते हैं ।

३८

१९-१०-'४७

प्रार्थनाके बाद अपना भाषण शुरू करते हुअे गांधीजीने कहा कि अब दिन छोटे होते जा रहे हैं, इसलिये लोगोंको प्रार्थनाका ६ बजे शामका वक्त बहुत देरका मालूम होता है । इसलिये सोमवारसे प्रार्थना ६ बजे शुरू होनेके बजाय साढ़े पाँच बजे शुरू होगी ।

**क्या यह स्वराज है ?**

आज प्रार्थनामें गाये गये भजनका जिक्र करते हुअे गांधीजीने कहा कि उसके साथ दिलको छूनेवाली स्मृतियाँ जुड़ी हुअी हैं । भजनावलीके करीब करीब सभी भजनोंके पीछे अेक अितिहास है ।

अिन भजनोंका संग्रह स्वर्गीय पण्डित खरेने किया था, जो साबरमती आश्रममें रहते थे और अेक संगीतज्ञ और भक्त थे । अिस काममें काका साहबसे उन्हें मदद मिली थी । अिस खास गीतको साबरमती आश्रमके मेनेजर स्वर्गीय मगनलाल गांधी अक्सर गाया करते थे । वे मेरे साथ दक्षिण अफ्रीकामें रहे थे और उन्होंने अपना पूरा जीवन देशसेवाके लिये दे दिया था । अुनकी आवाज सुरीली और शरीर मजबूत था । हिन्दुस्तान लौटनेके बाद अुनका शरीर कमजोर हो गया था । जिम्मेदारीका जो बोझ अुनके अूपर पड़ा वह अितना ज्यादा था कि अकेला आदमी अुसे नहीं सम्हाल सकता था । तामीरी काम और स्वराजका सन्देश करोड़ों तक पहुँचाना कोअी मामूली बात नहीं थी । बड़े करुण स्वरमें वे अिस भजनको

गाया करते थे । जिसमें कविने भगवानको प्रत्यक्ष न देख सकनेपर निराशा प्रकट की है । उसके अन्तिमजारी रात अक युग जैसी मालूम होती है । मगनलालका भगवान स्वराजका सपना सच होने, यानी रामराज कायम होनेमें था । यह सपना बहुत दूर जान पड़ता था । वह सिर्फ तामीरी कामके जरिये ही सच्चा बनाया जा सकता था । अगर जनता उसके सामने रखे दुअे तामीरी प्रोग्रामको पूरा करती, तो उसे आपसी लड़ाई और खूनखराबीके वे दृश्य नहीं देखने पड़ते, जो वह आज देख रही है । कहा जाता है कि पिछली १५ अगस्तको हमें स्वराज मिल गया है । मगर मैं उसे स्वराज नहीं कह सकता । स्वराजमें अक भाई दूसरे भाईका गला नहीं काटता । आजाद हिन्दुस्तान सबके साथ दोस्त बनकर रहना चाहता है । वह सारी दुनियामें किसीको अपना दुश्मन नहीं मानना चाहता । मगर हाय ! आज उसीके लड़के, अक तरफ हिन्दू और सिक्ख और दूसरी तरफ मुसलमान, अक दूसरेके खूनके प्यासे हो रहे हैं ।

यह सब मैंने आपको यह बतानेके लिये कहा है कि अगर आप सच्चे स्वराजके अपने सपनेको पूरा करना चाहते हैं, तो स्वर्गीय मगनलालकी तरह आपको लगातार उसके लिये अतुल्य रहना पड़ेगा । भगवानका कोई आकार नहीं है । अन्तिमान उसकी कल्पना कभी आकारोंमें करता है । अगर आप भगवानको रामराजकी शकलमें देखना चाहते हैं, तो उसके लिये पहली जरूरत है आत्मनिरीक्षणकी या खुदके दिलकी जाँच करनेकी । आपको अपने दोषोंको हजार गुने बड़े बनाकर देखना होगा और अपने पड़ोसियोंके दोषोंकी तरफसे अपनी आँखें फेर लेनी होंगी । सच्ची प्रगति का यह अकमात्र रास्ता है । आज आप गिर गये हैं । मुसलमान, हिन्दुओं और सिक्खोंको अपने दुश्मन समझते हैं, और हिन्दू, और सिक्ख, मुसलमानोंको । वे अक दूसरेके धर्मकी बिल्कुल अिज्जत नहीं करते । मन्दिरोंको बरबाद करके अन्हें मसजिदें बना डाला गया है और मसजिदोंको बरबाद करके अन्हें मन्दिरोंमें बदल दिया गया है । यह हालत दिल दुखानेवाली है । अिससे दोनों धर्मोंके नाशके सिवा और कुछ नहीं हो सकता ।

## अेकमात्र रास्ता

मगर आपसी बैरकी अिन लपटोंको कैसे बुझाया जाय ? मैने आपको अेकमात्र रास्ता बतला दिया है । वह यह है कि दूसरे कुछ भी करें, फिर भी आपको अपना बरताव ठीक रखना होगा । पाकिस्तानमें हिन्दुओं और सिक्खोंको जो तकलीफें सहनी पड़ रही हैं, अुन्हें मैं जानता हूँ । मगर यह जानकर भी मैं अुन्हें अनदेखा करना चाहता हूँ । यदि अैसा न करूँ, तो मैं पागल हो जाऊँ । तब मैं हिन्दुस्तानकी सेवा भी न कर सकूँ । आप लोग हिन्दुस्तानके मुसलमानोंको अपने सगे भाअी समझें । कहा जाता है कि दिल्लीमें शान्ति है । मगर अिससे मुझे जरा भी सन्तोष नहीं है । यह शान्ति फौज और पुलिसकी वजहसे है । हिन्दुओं और मुसलमानोंके बीच प्यार बिलकुल नहीं रहा । अुनके दिल अभी भी अेक दूसरेसे खिंचे हुए हैं । मैं नहीं जानता कि अिस सभामें कोअी मुस्लिम भाअी भी है या नहीं । अगर हो, तो पता नहीं यहाँपर वह दूसरों-जैसी ही बेफिकरी अनुभव करता है या नहीं । परसों, शेख अब्दुल्ला साहब और कुछ मुसलमान भाअी प्रार्थनासभामें हाजिर थे । किदवअी साहबके भाअीकी विधवा पत्नी भी आअी थीं । अुनके पतिका बिना किसी अपराधके मसूरीमें खून कर दिया गया । मैं मंजूर करता हूँ कि अिन लोगोंके यहाँ आनेसे मैं बेचैन था, । अिसलिअे नहीं कि मुझे अुनपर हमला होनेका डर था, क्योंकि मैं मानता हूँ कि मेरी हाजिरीमें कोअी अुन्हें नुकसान नहीं पहुँचा सकता था । मगर अिस बातका मुझे पूरा भरोसा नहीं था कि अुन्हें मेरी हाजिरीमें अपमानित नहीं किया जा सकता । अगर किसी भी तरह अुनका अपमान किया जाता, तो मेरा सिर शरमसे झुक जाता । मुसलमान भाअियोंके बारेमें अिस तरहका डर क्यों होना चाहिये ? अुन्हें आपके बीचमें वैसी ही सलामती अनुभव करनी चाहिये, जैसी आप खुद करते हैं । यह तब तक नहीं हो सकता, जब तक आप अपने दोषोंको बढ़ाकर और अपने पड़ोसियोंके दोषोंको छोटा करके न देखें । आज सारी आँखें हिन्दुस्तानपर लगी हुअी हैं, जो सिर्फ अेशिया और अफ्रीकाकी ही नहीं, बल्कि सारी दुनियाकी आशा बना हुआ है । अगर

हिन्दुस्तानको यह आशा पूरी करनी है, तो उसे भाजीके हाथों भाजीका खून बन्द करना होगा और सारे हिन्दुस्तानियोंको दोस्तों और भाजियोंकी तरह रहना होगा। सुख और शान्ति लानेके लिये दिलोंकी सफाई पहली जरूरत है।

३९

२०-१०-'४७

### क्या यह आखिरी गुनाह है ?

राजकुमारीने कल प्रार्थनाके बाद मुझे खबर दी कि अक मुस्लिम भाजा, जो हेल्थ-अफसर थे, जब कामपर थे, तब उनको कत्ल कर दिया गया। वे कहती हैं कि वह अच्छे अफसर थे। अपना फर्ज बराबर अदा करते थे। उनके पीछे विधवा पत्नी है और बच्चे हैं। पत्नीका रोना यह है कि खूनीके हाथसे उसका और उसके बच्चोंका भी खून हो। शौहर ही उसके सब कुछ थे। उनका पालनपोषण वहीं करते थे।

मैंने कल ही आपसे कहा था कि जैसा देखनेमें आता है, दिल्ली सचमुच शान्त नहीं हुआ है। जब तक इस तरहकी दुःखद घटनायें होती हैं, हम दिल्लीकी ऊपरऊपरकी शान्तिपर खुशी नहीं मना सकते। यह तो कबरकी शान्ति है। जब लॉर्ड अिरावेन, जो अब लॉर्ड हैलिफैक्स हैं, दिल्लीके वायसराय थे, तब उन्होंने हिन्दुस्तानकी ऊपरऊपरकी शान्तिको कबरकी शान्ति कहा था। राजकुमारीने मुझे यह भी बताया कि कुरान शरीफके मुताबिक लाशको दफनानेके लिये काफी मुसलमान दोस्त अिकट्टे करना भी मुश्किल हो गया था।

अस किस्सेको सुनकर हर रहमदिल स्त्री-पुरुष मेरी तरह काँप उठेगा। दिल्लीकी यह हालत ! बहुमतका अल्पमतसे डरना, चाहे वह कितना ही ताकतवर क्यों न हो, बुजदिलीकी पक्की निशानी है।

मुझे अुम्मीद है कि सरकार गुनहगारोंको ढूँढ़ निकालेगी और उन्हें सजा देगी।

अगर यह आखिरी गुनाह है, तो मुझे कुछ नहीं कहना है, फिर भी इस तरहके गुनाह हमेशा शर्मनाक तो होते ही हैं। मगर मुझे बहुत डर है कि यह तो एक निशानीभर है। इससे दिल्लीकी अन्तरात्मा जाग्रत होनी चाहिये।

### और ज्यादा कम्बल आये

कम्बलोंके लिअे पैसे आ रहे हैं। अिन सभी दाताओंका मैं बहुत आभार मानता हूँ। यह खुशीकी बात है कि किसीने भी यह नहीं कहा कि हमारा दान सिर्फ हिन्दूको या सिर्फ मुसलमानको दिया जाय।

### अेक खुला खत

मुझे दुःखके साथ अेक और खतरेकी तरफ आपका ध्यान खींचना है। मैं नहीं जानता कि यह खतरा सच्चा है या नहीं। अेक अंग्रेज भाअी अेक खुली चिट्ठीमें लिखते हैं —

“हम कुछ लोग अेक निर्जनसे, दंगेफसादवाले अिलाकेमें पड़े हैं। हम ब्रिटिश हैं और बरसोंसे खुद तकलीफें सहकर भी हमने अिस मुल्कके लोगोंकी सेवा की है। . . . हमें पता चला है कि अेक खुफिया सन्देश भेजा गया है कि हिन्दुस्तानमें जितने अंग्रेज बच गये हैं, अुन्हें कल कर दिया जाय। मैंने अखबारोंमें पण्डित नेहरूका वह बयान पढ़ा है, जिसमें अुन्होंने कहा था कि सरकार हरअेक वफादार आदमीके जानमालकी हिफाजत करेगी, मगर देहातोंमें पड़े लोगोंकी हिफाजतका करीब करीब कोअी साधन नहीं। हमारी रक्षाका तो बिलकुल नहीं।”

अिस खुली चिट्ठीके और भी कअी हिस्से यहाँ दिये जा सकते हैं। मैंने खतरेसे आगाह करनेके लिअे यहाँ काफी दे दिया है। हो सकता है कि यह डर झूठा ही हो। अैसा कोअी खुफिया सन्देश कहीं भेजा न गया हो। मगर अैसी चीजोंसे बेखबर न रहना बुद्धिमानी है। मुझे अुम्मीद तो यह है कि खत लिखनेवालेका डर बिलकुल बेबुनियाद होगा। मैं अिस बातमें अुनसे सहमत हूँ कि दूर दूरके देहाती अिलाकोंमें पड़े हुअे लोगोंकी हिफाजत करनेका सरकारका वादा कोअी मानी नहीं रखता। सरकार वह कर भी नहीं सकती, फिर चाहे सेना व पुलिस कितनी ही होशियार क्यों न हो।

और, 'हमारी सेना और पुलिस तो अितनी होशियार है भी नहीं। रक्षाका पहला साधन तो अपने दिलमें पड़ा है, और वह है अीश्वरमें अटल विश्वास रखना। दूसरा साधन है, पड़ोसियोंकी सद्भावना। अगर ये दोनों नहीं हैं, तो अच्छा यही है कि जिस हिन्दुस्तानमें मेहमानोंकी ऐसी बेकदरी हो उसे छोड़ दिया जाय। मगर आज हालत अितनी खराब नहीं है। हम सबका फ़र्ज है कि जो अंग्रेज हिन्दुस्तानके वफादार सेवक बनकर रहना चाहें, उनकी तरफ हम खास ध्यान दें। उनका किसी तरह अपमान नहीं होना चाहिये। उनकी तरफ जरा भी लापरवाही नहीं होनी चाहिये। अगर हम अपनी अिज्जतका खयाल रखनेवाले आजाद देशके निवासी बनना चाहते हैं, तो प्रेसको और सामाजिक संस्थाओंको अिस बारेमें भी दूसरी कभी चीज़ोंकी तरह खूब चौकन्ना रहना चाहिये। अगर हम अपने पड़ोसियोंकी अिज्जत नहीं करते, चाहे वे तादादमें कितने ही थोड़े क्यों न हों, तो हम खुद अपनी अिज्जत रखनेका दावा नहीं कर सकते।

४०

२१-१०-'४७

### दूसरा गुनाह

प्रार्थनाके बादके अपने भाषणमें गांधीजीने कहा, मैंने अेक दूसरी दुःखभरी घटनाके बारेमें सुना है। लेकिन वह साम्प्रदायिक खून नहीं था। जिसका खून किया गया, वह अेक हिन्दू सरकारी अफसर था। अेक सैनिकने उसे गोलीसे मार दिया, क्योंकि उसे जैसा करनेके लिअे कहा गया था वैसा उसने नहीं किया। जरा जरासी बातपर बन्दूक चला देनेकी यह आदत हमारे भविष्यके लिअे बहुत बुरा शगुन है। वैसे तो दुनियामें कभी अैसे जंगली देश हैं, जहाँके लोगोंके लिअे जिन्दगीकी कोअी कीमत नहीं होती। जैसे बिना किसी दयामायाके वे परिन्दों या जानवरोंको गोलीसे मार देते हैं, वैसे ही अिन्सानोंका भी

खून कर देते हैं। क्या आज़ाद हिन्दुस्तान अपनी गिनती अन्हि जंगली देशोंमें करायेगा? जो आदमी जीवको बना नहीं सकता वह उसे ले भी नहीं सकता। फिर भी मुसलमान, हिन्दुओं और सिक्खोंका खून करते हैं और हिन्दू व सिक्ख मुसलमानोंका। जब यह बेरहम खेल खतम हो जायगा, तो इस खूनी वृत्तिका लाजमी नतीजा यह होगा कि मुसलमान आपसमें मुसलमानोंका खून करेंगे और हिन्दू व सिक्ख आपसमें अक-दूसरेका खून करेंगे। मुझे अुम्मीद है कि हिन्दुस्तानके लोग बर्बरता और जंगलीपनकी इस हद तक नहीं पहुँचेंगे। अगर दोनों राज्योंने हिम्मतसे काम लेकर जल्दी ही इस बुराीको दूर नहीं किया, तो उन दोनोंका यही हाल होना है।

### कानूनमें दस्तन्दजी ठीक नहीं

अब मैं दूसरी बात लेता हूँ। कुछ जगहोंमें अधिकारियोंने कअी अैसे लोगोंको गिरफ्तार किया, जो दंगेमें शामिल थे। पुरानी हुक्मतके दिनोंमें लोग वाअिसरायसे दयाकी अपील करते थे। अुन्हें बनाये हुअे कानूनके मुताबिक काम करना पड़ता था, फिर उसमें कितना ही बड़ा दोष क्यों न रहा हो। अब लोग अपने मंत्रियोंसे दयाकी अपील करते हैं। लेकिन क्या मंत्री अपनी मरजीके मुताबिक काम करें? मेरी रायमें अुन्हें अैसा नहीं करना चाहिये। मंत्री लोग जैसा चाहें, वैसा नहीं कर सकते। अुन्हें कानूनके मुताबिक ही काम करना होगा। राजकी दयाकी निश्चित जगह होती है और काफी सावधानीसे उसका अुपयोग किया जाना चाहिये। अैसे मामले तभी वापिस लिये जा सकते हैं जब कि शिकायत करनेवाले गिरफ्तार किये हुअे लोगोंको छोड़नेके लिअे अदालतसे अपील करें। भयंकर जुर्म करनेवाले लोग अितनी आसानीसे नहीं छोड़े जा सकते। अैसे मामलोंमें अपराधीके खिलाफ शिकायत करनेवालोंके गवाही न देनेसे ही काम नहीं चलेगा। अपराधियोंको अदालतमें अपना अपराध कबूल करना होगा और अदालतसे माफीकी माँग करनी होगी। और, अगर शिकायत करने-वालोंने इस बातमें अमीमानदारीसे सहयोग दिया, तो अपराधियोंका बिना सजा दिये छोड़ा जाना सम्भव हो सकता है। मैं जिस बातपर जोर



देना चाहता हूँ वह यह है कि कोअी भी मंत्री अपने प्यारेसे प्यारे आदमीके लिअे भी न्यायके रास्तेमें दस्तन्दाजी नहीं कर सकता । अैसा करनेका अुसे कोअी हक नहीं है । लोकशाहीका काम है कि वह न्यायको सस्ता बनावे और अैसा अिन्तजाम करे कि वह लोगोंको जल्दी मिल जाय । अुसे लोगोंको यह भी गारण्टी देनी होगी कि शासन प्रबन्धमें हर तरहकी अीमानदारी और पवित्रताका ध्यान रखा जायगा । लेकिन मंत्रियोंका न्यायकी अदालतोंपर असर डालने या अुनकी जगह खुद ले लेनेकी हिम्मत करना लोकशाही और कानूनका गला घोटना है ।

अेक दोस्तने मुझे चेतावनी दी है कि आपके भाषण रेडियो द्वारा लोगोंको सुनाये जाते हैं, अिसलिअे आपको बाहर १५ मिनटसे ज्यादा नहीं बोलना चाहिये । मैं अिस चेतावनीकी कदर करता हूँ । अिसलिअे मैंने अितने ही समयमें अपनी बात काटछाँटकर कह दी है और आगे भी अैसा ही करनेकी आशा रखता हूँ ।

## ४१

२२-१०-'४७

प्रार्थनाके बादके अपने भाषणमें गांधीजीने कहा, मुझे अभी भी कम्बल और कम्बल खरीदनेके लिअे पैसे मिल रहे हैं । जिस अुदारतासे यह दान दिया जा रहा है, अुससे मुझे बड़ी खुशी होती है ।

### अेक अुर्दू अखबारका हिस्सा

आज तीसरे पहर अेक दोस्तने मुझे अेक अुर्दू दैनिकका अेक हिस्सा पढ़कर सुनाया । मैं अुर्दू अखबार बहुत ही कम पढ़ता हूँ । मैं अुर्दू जानता तो हूँ, लेकिन काफी आसानीसे नहीं पढ़ सकता । दोस्त लोग समय समयपर अुर्दू अखबारोंके हिस्से मुझे पढ़कर सुनाया करते हैं । आज मुझे जो हिस्सा पढ़कर सुनाया गया था, अुसमें सम्पादकने दूसरी भड़कानेवाली बातोंमें यह भी कहा है कि हिन्दुओंने मुसलमानोंको हिन्दुस्तानी संघसे निकालनेका पक्का अिरादा कर लिया है । या तो

मुसलमानोंको यहाँसे चले जाना होगा या अपने सिर कटा देने 'होंगे' । मुझे आशा है कि यह सिर्फ सम्पादककी ही राय है । अगर यह जनताके काफी बड़े हिस्सेकी राय हो, तो बड़ी शरमकी बात है और इससे हिन्दुस्तानकी हस्ती ही मिट जानेका डर है । मैंने कल शामको बताया था कि इस बरबादीकी नीतिके क्या नतीजे हो सकते हैं । आखिरकार इस नीतिसे हिन्दू और सिक्ख आपसमें ही अकदूसरेकी हत्या करने लगेंगे । अक दोस्तने मुझे बताया है कि इस दिशामें शुरूआत हो भी चुकी है । लोग अखबारोंको गीता, कुरान और बाइबिल मानने लगे हैं । उनके लिअे छपा परचा धर्मपुस्तकका सत्य बन गया है । यह बात सम्पादकों और संवाददाताओंपर बड़ी भारी जिम्मेदारी डालती है । आज तीसरे पहर जो चीज मुझे पढ़कर सुनायी गयी, वैसी कोअी चीज कभी न छपने दी जानी चाहिये । ऐसे अखबार बन्द कर दिये जाने चाहियें ।

### रियासतें किधर ?

अक दूसरे दोस्तने मुझे रियासतोंमें मची हुअी अन्धाधुन्धीके बारेमें बताया है । अंग्रेजी हुकूमतने रियासतोंपर थोड़ा नियंत्रण रखा था । सार्वभौम सत्ताके चले जानेसे वह हट गया । सरदारने उसकी जगह ली है, लेकिन उनकी मददके लिअे ब्रिटिश संगीनोंकी ताकत तो नहीं है । यह सच है कि ज्यादातर रियासतें हिन्दुस्तानी संघमें जुड़ गयी हैं । फिर भी वे अपनेको केन्द्रीय सरकारसे बँधी हुअी नहीं समझतीं । बहुतसे राजा यह खयाल करते हैं कि वे ब्रिटिश सार्वभौम सत्ताके जमानेमें जितने आजाद थे उससे आज कहीं ज्यादा आजाद हैं, और वे अपनी प्रजाके साथ कैसा भी बरताव कर सकते हैं । मैं खुद अक रियासतका रहनेवाला हूँ और राजाओंका दोस्त हूँ । अक दोस्तके नाते मैं राजाओंको यह चेतावनी देना चाहता हूँ कि अपने आपको बचानेका उनके लिअे अक यही रास्ता है कि वे अपनी प्रजाके सच्चे सेवक और ट्रस्टी बन जायें । वे निरंकुश राजा बनकर नहीं जी सकते । न वे अपनी प्रजाको मिटा ही सकते हैं । हिन्दुस्तानकी तक़्शीरमें जो भी बदा हो, अगर कोअी राजे निरंकुश शासक बननेका सपना देखते

हों, तो वे बड़ी गलती कर रहे हैं । वे अपनी प्रजाकी सद्भावनापर ही राजा बने रह सकते हैं । हिन्दुस्तानके लाखों-करोड़ोंने ब्रिटिश साम्राजकी ताकतका विरोध किया और आजादी ले ली । आज वे पागल बने दिखायी देते हैं । लेकिन राजाओंको पागल नहीं बनना चाहिये । मनमानी, लम्पटपन और नशा सचमुच राजाओंका नाश कर देगा ।

### दशहरा और बकर ओढ़

आखिरमें गांधीजीने पास आ रहे दशहरे और ओढ़के त्योहारोंका जिक्र करते हुअे कहा, आज हरअेकको अिस बारेमें चिन्ता है । हिन्दुस्तानी संघमें अगर गड़बड़ी पैदा हुअी, तो वह हिन्दुओंके जरिये ही पैदा की जा सकती है । मैं आपको याद दिलाना चाहता हूँ कि दशहरेका त्योहार शुरू कैसे हुआ । रामने रावणपर जो विजय पाअी थी, अुसका अुत्सव मनानेके लिअे यह शुरू किया गया था । दुर्गापूजाका मतलब है सर्व-व्यापक शक्तिकी पूजा । अिन दस दिनोंके बाद भरतमिलाप हुआ था । ये सब बातें आत्मसंयमको बताती हैं, न कि आचरणकी शिथिलताको । दुर्गापूजाके ९ दिन अुपवास और प्रार्थनाके दिन हैं । मेरी माँ अिन ९ दिनोंमें अुपवास करती थीं । हमें अुन्होंने ज्यादासे ज्यादा अुपवास और संयम पालनेकी बात सिखाअी थी । क्या हिन्दू यह पवित्र अुत्सव अपने भाअियोंको सताकर और मारकर मनावेंगे ? हिन्दुस्तानी संघके मुसलमान, जिनमें राष्ट्रवादी मुसलमान भी शामिल हैं, यह नहीं जानते कि कल अुनका क्या होगा । क्या वे संघमें जबरन अपना धर्म बदलवाकर ही रह सकते हैं ? यह आखिरी हालत पहलीसे भी ज्यादा बुरी है । मैंने हिन्दुओं और सिक्खोंको जबरन मुसलमान बनानेका विरोध किया था । मैं अुनसे आशा करूँगा कि वे जबरन अपना धर्म बदलनेके बजाय मर जाना ज्यादा पसन्द करेंगे । यही बात मुसलमानोंपर भी लागू होती है । अैसे लोगोंसे मुझे कोअी मतलब नहीं जो कपड़ोंकी तरह अपना धर्म भी बदल सकते हैं । अुनसे किसी धर्मको कोअी फायदा नहीं पहुँचेगा, न अुनसे धर्मकी ताकत बढ़ेगी । अिन तीन बातोंमेंसे किसीपर भी अमल करके हिन्दू धर्मको नहीं बचाया जा सकता । संघमें रहनेवालोंके लिअे सिर्फ यही अिज्जतका रास्ता है कि वे भाअीभाअी बनकर रहें ।

वे सब अिन त्योहारोंपर अपने दिलका सारा बैर और कडुआहट निकाल दें । तब मैं नये आत्मविश्वाससे पाकिस्तान जा सकूँगा । मुझे तब तक सन्तोष नहीं होगा, जब तक अेक अेक हिन्दू, सिक्ख और मुसलमान मिज्जत और सलामतीके साथ अपने अपने घर नहीं लौट जाता ।

## ४२

२३-१०-'४७

### अपने दोस्तोंके साथ ठहरे हुअे शरणार्थियोंसे

गांधीजीने रावलपिण्डीके दो शरणार्थियों द्वारा अुन्हें लिखा हुआ अेक खत पढ़ा । वे दिल्ली शहरमें अपने दोस्तोंके साथ ठहरे हुअे हैं । वे अपना सब कुछ खो चुके हैं और जानना चाहते हैं कि अुन-जैसे लोगोंके लिअे कम्बल या रजाअियाँ पानेका कोअी रास्ता है या नहीं । मेरा अुनको यही जवाब है कि कम्बल और रजाअियाँ मुफ्तमें अुन शरणार्थियोंको बाँटी जाती हैं जो सचमुच बेआसरा हैं और शरणार्थी-केम्पोंमें ठहरे हुअे हैं । जो शरणार्थी अपने दोस्तों और रिश्तेदारोंके साथ ठहरे हैं, अुन्हें ओढ़ने-बिछानेकी चीजें देना मेजबानोंका फ़र्ज है । मगर मैं अुन लोगोंकी मुश्किलोंकी अच्छी तरह कल्पना कर सकता हूँ, जो मुश्किलसे दो जून खाना पाते हैं । अैसे लोग अपने साथ ठहरे हुअे शरणार्थी दोस्तोंको कम्बल नहीं दे सकते । अिसके बारेमें मेरी साफ राय है कि अिनको मदद देनेका कुछ न कुछ साधन होना चाहिये । मुश्किल यह है कि कुछ लोग जो सचमुच बेआसरा नहीं हैं, वे भी कम्बल वगैरा मुफ्तमें माँगेंगे । जो मुझसे माँगें अुन सबको अगर मैं मुफ्तमें कम्बल देना शुरू करूँ, तो सबको ये चीजें देना नामुमकिन हो जायगा । मैंने अिस अुम्मीदमें कुछ लोगोंको ये चीजें दी हैं कि कोअी भी मुझे धोखा नहीं देगा और जो लोग मुझसे कम्बल माँगने आते हैं, अुन्हें सचमुच अुनकी जरूरत है ।

बिड़लामन्दिर शरणार्थियोंसे खचाखच भरा है । बिड़लाबन्धु भरसक शरणार्थियोंको मदद पहुँचानेकी तकलीफ अुठाते हैं । गोस्वामीजी

शरणार्थियोंको मदद देनेकी पूरी पूरी कोशिश कर रहे हैं । मगर यह समस्या अितनी बड़ी है कि उसे पूरी तरहसे सुलझाना मुश्किल है । मैं सिर्फ अितना ही कह सकता हूँ कि मैं नहीं चाहता कि अेक भी आदमी तेजीसे चुज्झीक आती हुआी अिस सदीमें बिना कम्बलके तकलीफ अुठाये ।

### और दूसरा गुनाह

मुझे अेक दूसरा खून होनेकी बात सुनकर अफसोस हुआ है । अेक गरीब मुसलमान जिसकी चरमेकी दूकान थी, अिस अुम्मीदसे अुसे खोलने गया कि अब वातावरण शान्त हो गया होगा । मगर जब वह अपनी दूकान खोल रहा था, अुसका खून कर दिया गया । अैसा क्यों होना चाहिये ? पुलिस और फौज क्या कर रही थी ? वह दूकान किसी सुनसान जगहपर नहीं थी । किसी पड़ोसीने अिस घटनाको रोकनेकी कोशिश क्यों नहीं की ? हिन्दुओं और सिक्खोंके भाअीबन्धुओंपर पाकिस्तानमें जो बीत रही है, अुससे अुनके दिलोंमें पैदा होनेवाली कडुआहटको मैं समझता हूँ । मगर बदला लेनेकी अिच्छाको तो रोकना ही होगा । अुन्हें हिन्दुस्तानी संघके बेगुनाह मुसलमानोंसे बदला लेकर अपने आपको गिराना नहीं चाहिये । दिल्ली मुसलमानोंका भी वैसा ही घर है, जैसा वह हिन्दुओं और सिक्खोंका है ।

### वर्धाकी कोढ़निवारक कान्फरेन्स

मैंने सोचा था कि आज मैं हिन्दुस्तानमें कोढ़की बीमारीकी समस्यापर आपसे कुछ कहूँगा । हिन्दुस्तानमें लाखों आदमी अिस रोगके शिकार हैं । लोग कोढ़की बीमारीसे और कोढ़ियोंसे नफरत करते हैं । मेरी रायमें, जो लोग गन्दे विचार रखते हैं, वे शरीरके कोढ़ियोंसे ज्यादा बुरे कोढ़ी हैं । किसी दूसरी बीमारीके बजाय कोढ़की बीमारीके बारेमें ही कलंककी बात क्यों समझी जानी चाहिये ?

पहले सिर्फ अीसाअी मिशनरी ही कोढ़ियोंकी सेवाका करीब करीब सारा भार अपने अूपर लिये हुआे थे । मगर बादमें परोपकारकी भावनावाले हिन्दुस्तानियोंने भी ( अगरचे बहुत कम तादादमें ) अिस

सेवाके कामको अपने हाथमें लिया । मैंने ऐसी अेक संस्था कलकत्तामें देखी है । इस तरहके दूसरे जनसेवक श्री मनोहर दीवान हैं । वे श्री विनोबाके शिष्य हैं और उनकी प्रेरणासे उन्होंने यह काम अपने हाथमें लिया है । मैं उन्हें सच्चा महात्मा मानता हूँ । वे डॉक्टर नहीं हैं; मगर उन्होंने इस विषयपर अध्ययन किया है और उनकी दिली कोशिशके परिणामस्वरूप वर्धाके पास कोढ़के बीमारोंकी अेक बस्ती बस गयी है । अेक महारोगी-सेवा-मण्डल भी है, जो मध्यप्रान्तमें कोढ़-निवारणका काम करता है । महारोगी-सेवा-मण्डलकी तरफसे वर्धामें इस महीनेकी ३०वीं तारीखको कोढ़-निवारणका काम करनेवाले भाअियोंकी कान्फरेन्स बुलायी जा रही है । इसकी चर्चा पहले पहल श्री जगदीशान्ने की, जो स्वर्गीय श्रीनिवास शास्त्रीके प्रशंसक और शिष्य हैं । श्री जगदीशान् खुद कोढ़के रोगी रह चुके हैं । उन्होंने कस्तूरबा ट्रस्टके अेडवाअिजरी मेडिकल बोर्डके सामने यह प्रस्ताव रखा और उसके परिणाम स्वरूप यह कान्फरेन्स बुलायी जा रही है । डॉ० सुशीला नय्यर इस कान्फरेन्सके सिलेसिलेमें वर्धा जा रही हैं । राजकुमारी अमृतकुँवर और डॉ० जीवराज मेहताको इस कान्फरेन्समें शामिल होना चाहिये था; मगर राष्ट्रीय काममें लगे होनेकी वजहसे वे इस समय दिल्ली नहीं छोड़ सकते । मैं आपको इस कान्फरेन्सके बारेमें इसलिये बतला रहा हूँ कि देशकी अेक अहम समस्याकी तरफ आप लोगोंका ध्यान जाय । क्या आप लोग अपनी शक्ति राष्ट्रनिर्माणके कामोंमें लगायेंगे या भाअीभाअी आपसमें लड़कर उस शक्तिको बरबाद करेंगे ? फिरकेवाराना नफरत बुरेसे बुरे किस्मका कोढ़ है । मैं चाहता हूँ कि लोग इस कोढ़के प्रति अपने दिलोंमें नफरत और डर पैदा करें, ताकि वे इस प्राणघातक रोगसे बच सकें ।

### अकमात्र लगन

प्रार्थनाके बाद अपना भाषण शुरू करते हुअे गांधीजीने कहा कि कुछ दिनों पहले अखबारोंमें निकला था कि २७ अक्तूबरको दिल्लीमें होनेवाली ऐशियाटिक लेबर कान्फरेन्सका मैं अुद्घाटन करनेवाला हूँ । मैं नहीं जानता, किसने यह खबर अखबारोंमें दी । अिस सबके बारेमें मैं कुछ नहीं जानता । मैंने अेक अखबारनवीससे कहा भी था कि वे अिस रिपोर्टका प्रतिवाद छपवा दें, मगर कोअी प्रतिवाद नहीं निकला । मैं कहना चाहता हूँ कि अिस वक्त मैं अपनी सारी शक्ति अुस समस्याके हल करनेमें लगा रहा हूँ, जो आज सबसे ज्यादा अहम है । मैं दूसरी किसी बातमें अपना दिमाग नहीं लगा सकता । हिन्दू, मुसलमान, पारसी, अीसाअी और दूसरे लोग हिन्दुस्तानके अेक-से ही लड़के और लड़कियाँ हैं और अुन्हें नागरिकताके अेक-से अधिकार हैं । बचपनसे ही मेरे सामने यह आदर्श रहा है । आजादी मिलनेके बाद यह आदर्श गिरता-सा जान पड़ता है । जो भजन आपने अभी सुना है, अुसमें कहा गया है कि “चाहे कोअी तुम्हारी तारीफ करे या तुम्हें गाली दे, अुससे तुम्हें खुश या नाराज नहीं होना चाहिये, क्योंकि वह सब भगवानको सौंप देनेके लिये है ।” मैं यही करनेकी कोशिश कर रहा हूँ । जिस बातको मैं सच समझता हूँ, अुसे लगातार कहता रहूँगा, फिर कोअी अुसे पसन्द करे या नापसन्द ।

### अपनी श्रद्धा अुज्ज्वल रखिये

गांधीजीने अुन लोगोंकी बदकिस्मतीपर दुःख जाहिर किया, जो कल तक धनवान थे और आज बेआसरा शरणार्थी हो गये हैं, जिनके तनपर कपड़ा नहीं है और न रहनेको घर है । गांधीजीने कहा कि

अगर वे लोग अपनी श्रद्धा अज्ज्वल रखें और सही रास्तेपर जमे रहें, तो भगवान बहुत जल्द उनकी मुसीबतें दूर कर देगा ।

### कोढ़की समस्या

असके बाद गांधीजीने कोढ़की समस्याकी तरफ लोगोंका ध्यान खींचते हुअे कहा कि कल मैं अस विषयपर आपसे कुछ बातें कह चुका हूँ । श्री जगदीशन् जो खुद अस बीमारीके मरीज रह चुके हैं और अभी हाल ही अससे चंगे हुअे हैं, वे कोढ़ियोंकी सेवाके लिअे काफी मेहनत अठा रहे हैं । वे अक्सर मद्रासमें रहते हैं । मगर कोढ़-निवारक कान्फरेन्सके अन्तजाममें मदद देनेके लिअे दो हफ्ते पहले वर्धा आये हैं । अन्होंने मुझे कुछ लेख और पत्रव्यवहार भेजे हैं, जिन्हें मैंने आज सबेरे ही पढ़ा है । अनमें श्री जगदीशन्ने कोढ़ी शब्दका अुपयोग न करनेके लिअे दलीलें दी हैं । अस शब्दमें अेक नफरतका भाव आ गया है । अनका कहना है कि जिन्हें यह बीमारी हो अन्हें कोढ़ी कहनेके बजाय कोढ़के मरीज कहा जाय । खुजली, हैजा, प्लेग, यहाँ तक कि मामूली जुकाम भी अैसी छूतकी बीमारियाँ हैं जिनसे कोढ़की छूत शायद बहुत कम लगती है । दूसरी छूतकी बीमारियोंके बजाय कोढ़के बारेमें अितनी नफरत क्यों रहनी चाहिये ? मैं आपसे कह चुका हूँ कि सच्चे कोढ़ी तो वे हैं जिनके दिल गन्दे हैं । किसी अिन्सानको अपनेसे नीचा समझना, किसी जाति या फिरकेको नफरतकी नजरसे देखना, बीमार दिमागकी निशानी है, जिसे मैं शरीरके कोढ़से ज्यादा बुरा समझता हूँ । अैसे लोग समाजके असली कोढ़ी हैं । मैं खुद तो शब्दोंको ज्यादा महत्त्व नहीं देता । अगर गुलाबको किसी दूसरे नामसे पुकारा जाय, तो असकी खुशबू नहीं चली जायगी ।

कल मैंने कहा था कि राजकुमारी अमृतकुँवर और डॉ० जीवराज मेहता दिल्लीमें ज्यादा काम होनेकी वजहनें वर्धाकी कान्फरेन्समें शरीक नहीं हो सकेंगे । मुझे यह जानकर खुशी हुअी है कि डॉ० जीवराज मेहता कान्फरेन्समें शरीक हो सकेंगे ।

आखिरमें मुझे आपको यह सूचना देनी है कि अगली शामको जेलमें प्रार्थना होगी, असलिअे शनिवारको मैं आपसे नहीं मिल सकूँगा ।



## दिल्लीके कैदी

आज शामकी प्रार्थना दिल्ली सेंट्रल जेलमें कैदियोंके लिअे, अुनकी हाजिरीमें हुअी । कुल ३००० कैदी हाजिर थे । प्रार्थनाके बाद गांधीजीने कहा कि जब मुझे कैदियोंके बीच प्रार्थनासभा रखनेका आमंत्रण मिला, तो मुझे बड़ी खुशी हुअी । मैं खुद पहले कअी बार कैदी रह चुका हूँ । मैं दक्खिन अफ्रीका और हिन्दुस्तानमें अलग अलग अवधियों तक जेल भुगत चुका हूँ । दक्षिण अफ्रीकामें हिन्दुस्तानी थे, जिन्हें कुली कहा जाता था, हब्शी थे और तीसरी क्लास यूरोपियनोंकी थी । जेलोंमें अिन तीनोंको अलग अलग रखा जाता था । जब सत्याग्रही कैदी जेलमें बढ़ने लगे, तब हब्शियों और हिन्दुस्तानियोंको अेक ही कम्पाअुण्डमें रखा गया । जेलके कायदे बहुत कड़े थे । सियासी और गैरसियासी कैदियोंमें कोअी फर्क नहीं किया जाता था । वे सब अेक ही किस्मके अपराधी माने जाते थे । अेक तरहसे यह ठीक भी है । जो लोग कानून तोड़ते हैं वे सब अुसके खिलाफ अपराध करते हैं ।

## ये क्लासें नहीं चाहियें

हिन्दुस्तानमें आज़ादीकी लड़ाअी बहुत जबरदस्त हुअी और अूँचेसे अूँचे दरजेके लोगोंने अुसमें हिस्सा लिया । नतीजा यह हुआ कि सिर्फ सियासी और गैरसियासी कैदियोंमें ही फर्क नहीं किया गया, बल्कि सियासी कैदियोंमें भी अे०, बी०, और सी० दरजे रखे गये । अैसे दरजोंमें मेरा विश्वास नहीं है । मैं यह भी मानता हूँ कि समी बड़े या छोटे लोग अपराध करते हैं । कुछ पकड़े जाकर जेल भेज दिये जाते हैं और दूसरे चालाकीसे अुसे बचा जाते हैं । अेक हिन्दुस्तानी जेलके बड़े जेलरने मुझसे कहा था कि मेरी देखरेखमें रहनेवाले कैदियोंसे मैं अपने

आपको अक्सर बड़ा अपराधी समझता हूँ । आपर जो हम सबका सबसे बड़ा जेलर बैठा हुआ है उसे कोअी भी धोखा नहीं दे सकता ।

## जेल दिमागी अस्पतालोंका काम करें

आजाद हिन्दुस्तानमें कैदियोंके जेल कैसे हों ? बहुत समयसे मेरी यह राय रही है कि सारे अपराधियोंके साथ बीमारों-जैसा बरताव किया जाय और जेल अउनके अस्पताल हों, जहाँ अिस क्लासके बीमार अिलाजके लिअे भरती किये जायँ । कोअी आदमी अपराध अिसलिअे नहीं करता कि अैसा करनेमें उसे मजा आता है । अपराध अुसके रोगी दिमागकी निशानी है । जेलमें अैसी किसी खास बीमारीके कारणोंका पता लगाकर अुन्हें दूर करना चाहिये । जब अपराधियोंके जेल अुनके अस्पताल बन जायेंगे, तब अुनके लिअे आलीशान अिमारतोंकी जरूरत नहीं होगी । कोअी देश यह नहीं कर सकता । तब हिन्दुस्तान-जैसा गरीब देश तो अपराधियोंके लिअे बड़ी बड़ी अिमारतें कहाँसे बनावे ? लेकिन जेलके कर्मचारियोंकी दृष्टि अस्पतालके डॉक्टरों और नर्सों-जैसी होनी चाहिये । कैदियोंको महसूस करना चाहिये कि जेलके अफसर अुनके दोस्त हैं । अफसर वहाँ अिसलिअे हैं कि वे अपराधियोंको फिरसे दिमागी तन्दुरुस्ती हासिल करनेमें मदद करें । अुनका काम अपराधियोंको किसी तरह सतानेका नहीं है । जनप्रिय सरकारोंको अिसके लिअे जरूरी हुकम निकालने होंगे, लेकिन अिस बीच जेलके कर्मचारी अपने बन्दोबस्तको अिन्सानियतभरा बनानेके लिअे बहुत कुछ कर सकते हैं । कैदियोंका क्या फर्ज है ?

## कैदियोंका फर्ज

पहले कैदी रह चुकनेके नाते मैं अपने साथी कैदियोंको सलाह दूँगा कि वे जेलमें आदर्श कैदियों-जैसा बरताव करें । अुन्हें जेलके अनुशासनको तोड़नेसे बचना चाहिये । जो भी काम अुन्हें सौंपा जाय, अुसमें अुन्हें अपना दिल और आत्मा दोनों लगा देने चाहियें । मिसालके लिअे कैदी अपना खाना खुद पकाते हैं । अुन्हें चावल, दाल, या दूसरे मिलनेवाले अनाजको साफ करना चाहिये, ताकि अुसमें कंकड़, रेत, भूसी

या कीड़े न रह जायँ । कैदियोंको अपनी सारी शिकायतें जेलके अधिकारियोंके सामने सुचित ढंगसे रखनी चाहियें । अन्हें अपने छोटेसे समाजमें ऐसा काम करना चाहिये कि जेल छोड़ते समय वे आये थे उससे ज्यादा अच्छे आदमी बनकर जायँ ।

मुझे मालूम हुआ है कि यहाँकी जेलमें हिन्दू, सिक्ख और मुसलमान कैदी हैं । उनमें साम्प्रदायिक जहर नहीं फैलना चाहिये । उन सबको आपसमें दोस्तों और भाजियोंकी तरह प्रेमसे रहना चाहिये, ताकि जब वे जेलसे निकलें, तो बाहरके पागलपनको रोक सकें । मैं सब मुस्लिम कैदियोंसे अदीद मुबारक कहता हूँ और आशा करता हूँ कि गैरमुस्लिम कैदी भी अपने मुसलमान भाजियोंको अदीदकी बधाजियाँ देंगे ।

४५

२६-१०-'४७

### दशहरेका सबक

प्रार्थनाके बादके अपने भाषणमें गांधीजीने कहा, सभामें आये हुअे अेक भाअीने खत लिखकर मुझसे यह पूछा है कि जब आपके अनुयायी हर साल रामको रावणका पुतला जलाते हुअे बताते हैं और अस तरह बदलेकी भावनाको बढ़ावा देते हैं, तब क्या आपके यह कहनेसे कोअी फायदा होगा कि बदला लेना बुरा है ? अस सवालमें दो भुलावेमें डालनेवाली दलीलें हैं । मैं नहीं जानता कि खुद अपने सिवा मेरा और भी कोअी अनुयायी है । असके अलावा दशहरेके अुत्सवका यह अर्थ बिलकुल गलत है । वह बदलेकी भावनाको बढ़ावा नहीं देता; अुलटे वह अिसे बुरी बताकर यह दिखाता है कि बदला लेनेका अधिकार सिर्फ अस भगवानको ही है जिसे हिन्दू धर्म रामके नामसे जानता है । भगवान ही अकेला अिन्सानके दिलोंको ठीक ठीक पढ़ सकता है और असलिअे वही जानता है कि अुनमें रावण कौन है । अगर हर आदमी अपने आपको राम समझनेका गलत दावा करने लगे, तो रावण कौन

होगा ? अपूर्ण आदमी दूसरे अपूर्ण आदमियोंके जज नहीं बन सकते । हिन्दुओंका मुसलमानोंपर और मुसलमानोंका हिन्दुओंपर हमला करना बुजदिली और अधर्म है । वह रास्ता हिन्दू धर्म और अिस्लामकी बरबादीका रास्ता है । अिसलिअे मुझे खुशी है कि अेक सनातनी हिन्दूके नाते मैं हिन्दुओंकी ही नुमाअिन्दगी नहीं करता, बल्कि मुसलमानों और दूसरे धर्मवालोंकी भी करता हूँ ।

### काश्मीरकी घटनाअें

आप यह पूछ सकते हैं कि क्या मैं काश्मीरमें होनेवाली घटनाओंके बारेमें जानता हूँ ? अखबार जितनी खबरें देते हैं अुतनी सब तो मैं जरूर जानता हूँ । अगर अखबारोंकी खबरें सच हों, तो काश्मीरकी घटनाअें बहुत बुरी हैं । यह अिलजाम लगाया जाता है कि पाकिस्तान सरकार काश्मीरपर यह दबाव डाल रही है कि वह पाकिस्तानमें जुड़ जाय । काश्मीर, हैदराबाद, छोटीसी जूनागढ़ रियासत, या दूसरी किसी रियासतपर कोअी यह दबाव नहीं डाल सकता कि वह हिन्दुस्तानी संघ या पाकिस्तानमें जुड़ जाय । आखिर अिसका हल क्या है ? मैं तो नम्रतासे राजाओं और महाराजाओंसे कहूँगा कि वे अपनी रियासतोंके सच्चे शासक नहीं हैं । आजके राजे-महाराजे ब्रिटिश साम्राजवादके पैदा किये हुअे हैं । अब ब्रिटिश सत्ता हिन्दुस्तानसे चली गअी है । आज सारी रियासतोंके सच्चे शासक वहाँके लोग हैं और अुन्हींकी अिच्छा सबसे बढ़कर मानी जानी चाहिये । राजा और महाराजा सिर्फ ट्रस्टी बनकर रहेंगे । बिना किसी दबावके, या बिना भीतरी या बाहरी दबावके दिखावेके काश्मीरके लोगोंको यह फैसला करना चाहिये कि काश्मीर किस राजमें जुड़े । यह नियम सब रियासतोंपर लागू किया जा सकता है ।

### कलकत्तामें शान्तिका राज

मुझे कलकत्तासे अेक तार मिला है जिसमें बताया गया है कि वहाँ दशहरे और अीदके त्योहार ज्यादासे ज्यादा शान्तिसे मनाये गये । मैं जब वहाँ था, तब शहरमें कलकत्ता-शान्ति-सेना खड़ी की गअी थी । तारमें कहा गया है कि शान्ति-सेना शहरमें शान्ति बनाये रखनेके लिअे

बड़े 'अुत्साहसे काम कर रही है। अुसने अपने मेम्बर पूरबी बंगालमें भी भेजे हैं। वहाँ भी दशहरे और अीदके त्योहार शान्तिसे मनाये गये मालूम होते हैं। दिल्ली और दूसरी जगहोंके लोग कलकत्ताके कदमोंपर क्यों नहीं चल सकते? आज दिनमें कुछ मुसलमान मुझसे मिलने आये थे। मैं तो सबका दोस्त हूँ और अिसलिअे सब जातियोंके लोग मेरे पास आते हैं। मैंने अुन मुसलमान दोस्तोंको अीद मुबारक कहा, लेकिन आजके अविश्वासके वातावरणमें मेरा दिल खुश नहीं था।

### शाबाश रतलाम!

मुझे रतलामके हरिजन-सेवक-संघके सेक्रेटरीका तार मिला है। वहाँके महाराजाने यह अैलान किया है कि रियासतमें अुत्तरदायी सरकार कायम की जायगी और वे आगेसे जनताके ट्रस्टी बनकर रहेंगे। यह भी अैलान किया गया है कि रियासतके सारे मन्दिर हरिजनोंके लिअे खोल दिये गये हैं। हरिजन और सवर्ण हिन्दू महाराजाके साथ राजमन्दिरमें गये। अगर हिन्दू धर्मको जिन्दा रहना है, तो हर अेक हिन्दूके दिलसे छुआछूतको पूरी तरह निकाल देना होगा। छुआछूतके नासूरके साथ साम्प्रदायिक झगड़ोंका बहुत नजदीकका सम्बन्ध है। भगवानके सामने तो सब आदमी अेकसे हैं। किसी आदमीसे सिर्फ अिसलिअे नफरत करना कि वह हमारे धर्मका नहीं है भगवान और मनुष्यके सामने पाप करना है। यह भी अेक तरहकी छुआछूत ही है।

४६

२७-१०-'४७

**छोड़नेके लिअे मजबूर किया जा रहा है?**

मेरे पास अिस बातकी शिकायतें आ रही हैं कि यूनियनके मुसलमानोंको अपने बापदादोंके मकान छोड़ने और पाकिस्तान जानेके लिअे मजबूर किया जा रहा है। यह कहा जाता है कि अुनको तरह तरहकी तरकीबोंसे अपने घर छुड़वाकर केम्पोंमें रहनेपर मजबूर किया जा रहा है, ताकि वहाँसे अुन्हें रेल द्वारा अथवा पैदल भेज दिया जाय। मुझे विश्वास है कि मंत्रिमण्डलकी यह नीति नहीं है। जब मैं शिकायत

करनेवालोंसे यह बात कहता हूँ, तो वे हँसते हैं और जवाबमें कहते हैं कि या तो मेरी जानकारी गलत है या सरकारी कर्मचारी उस नीतिपर नहीं चलते। मैं जानता हूँ कि मेरी जानकारी बिल्कुल सही है। तब क्या कर्मचारी बेवफा हैं? मुझे अुम्मीद है कि ऐसा नहीं है। फिर भी यह आम शिकायत है। कही जानेवाली बेवफाओंके मुख्तलिफ़ कारण दिये जाते हैं। जो कारण सबसे ज्यादा सम्भव हो सकता है वह यह है कि फौज और पुलिसका अधिकांश रूपमें फिरकेवाराना बँटवारा किया गया है और वे मौजूदा द्वेषभावमें बह जाते हैं। मैंने अपनी राय दे दी है कि अगर ये कर्मचारी, जिनपर शान्ति और कानून कायम रखनेकी जिम्मेदारी है, फिरकेवाराना प्रभावमें पड़ जायँ, तो सुसंगठित हुकूमतकी जगह बदअमनी आ जाना लाजमी है और अगर यह चलती रहे, तो समाज बरबाद हो जायगा। ऊँचे दरजेके कर्मचारियोंका यह फ़र्ज है कि वे फिरकेवाराना जहनियतसे ऊपर उठें और फिर अपनेसे निचले दरजेके कर्मचारियोंमें भी वही अच्छी भावना भरें।

### नैतिक बनाम जिस्मानी ताकत

यह जोरके साथ कहा जाता है कि देशमें जनता द्वारा जो सरकारें कायम की गयी हैं, उनको वह प्रभाव हासिल नहीं हुआ है जो विदेशी हुकूमतको अपनी तलवारके जरिये हिन्दुस्तानी कर्मचारियोंको डराकर अपने काबूमें रखनेके लिये हासिल था। यह कुछ हद तक ही ठीक है। क्योंकि जनताकी सरकारके हाथमें एक नैतिक ताकत है जो विदेशी हुकूमतकी जिस्मानी ताकतसे बेशक बहुत ऊँचे दरजेकी है। इस नैतिक ताकतके लिये पहलेसे ही यह माना जाता है कि जनताका मत हुकूमतके साथ है। आज इसकी कमी हो सकती है। हमारे पास इसकी परीक्षाका और कोई साधन नहीं है, सिवा इसके कि केन्द्रीय सरकार स्तीफा दे दे। इस जगह हम खास तौरपर यह जाँच रहे हैं कि केन्द्रीय सरकारकी हालत क्या है। उसे किसी हालतमें भी कमजोर नहीं बनना चाहिये और न कभी अपनेको कमजोर समझना चाहिये। उसे तो अपनी ताकतका पूरा भान होना चाहिये। इसलिये अगर इसमें कुछ भी सच्चाई है कि कर्मचारी पूरी तरह सरकारी हुकूमका

पालन नहीं करते, तो ऐसे कर्मचारियोंको तुरन्त निकल जाना चाहिये या मंत्रिमण्डल या सम्बन्धित मंत्रीको त्यागपत्र देकर ऐसी ताकतको जगह देनी चाहिये जो कामयाबीके साथ कर्मचारियोंकी अराजकता दूर कर सके। जब कि मैं उन शिकायतोंको, जो मेरे पास आती रहती हैं, संकोचके साथ आपको सुनाता हूँ, मुझे यह आशा रखनी चाहिये कि इनकी तहमें कुछ नहीं है और यदि कुछ है भी, तो अच्छे अधिकारी कामयाबीके साथ उनको ठीक कर लेंगे।

### नागरिकोंका फर्ज

यूनियनके जिन नागरिकोंपर इसका असर पड़ता है उनका क्या फर्ज है? साफ बात है कि ऐसा कोई कानून नहीं है, जो किसी नागरिकको अपना मकान छोड़नेपर मजबूर करे।

अधिकारियोंको अपने हाथमें खास अधिकार लेने पड़ेंगे ताकि वे ऐसे हुक्म निकाल सकें, जैसे कि कहा जाता है, वे निकालते हैं। जहाँ तक मुझे पता है, किसीको कोई लिखित हुक्म नहीं दिया गया है। कहा जाता है कि मौजूदा मामलेमें हजारोंको जबानी हुक्म दिया गया है। ऐसे लोगोंकी मदद करनेका कोई साधन नहीं है, जो डरके मारे किसी भी वरदी पहने हुअे व्यक्तिके हुक्मके सामने अपना सिर झुका देते हैं। ऐसे सब लोगोंको मेरी जोरके साथ यह सलाह है कि वे लिखित हुक्म माँगें और अगर सबसे ऊँचा अमलदार भी उनको सन्तोष न दे सके, तो शक्की हालतमें वे अदालतसे उस हुक्मकी सचाई मालूम करें। उन लोगोंको जो बहुसंख्यकके नफरतभरे नामसे पुकारे जाते हैं, कानूनको हाथमें लेनेसे अपनेको सख्तीके साथ रोकना चाहिये। अगर वे ऐसा नहीं करेंगे, तो अपने पैरोंमें खुद कुल्हाड़ी मारेंगे। यह ऐसा पतन होगा जिससे उठना मुश्किल हो जायगा। अीश्वर करे जल्दसे जल्द उनको समझ आ जाय। उनको बुरी घटनाओंकी खबरसे, चाहे वे सच ही हों, प्रभावित न होना चाहिये। उनको अपने चुने हुअे मंत्रियोंपर भरोसा रखना चाहिये कि वे अिन्साफके लिअे जो जरूरी होगा वही करेंगे।

### अमानदारीका बरताव

प्रार्थनाके बादके अपने भाषणमें गांधीजीने सभामें आये हुअे अेक भाअीके खतका जिक्र करते हुअे कहा, अुन भाअीने लिखा है कि अुन्होंने खेमोंके बेपार करनेवाले अेक मुसलमान भाअीसे शरणार्थियोंके लिअे कुछ खेमे, परदे और कनातें किरायेपर ली थीं । लेकिन वह बेपारी पाकिस्तान चला गया है । खत लिखनेवाले भाअी यह नहीं जानते कि अैसी हालतमें वे किरायेपर ली हुअी चीजें किन्हें सौंपें । मेरी रायमें अिसके बारेमें अुन्हें सरदार पटेल या श्री नयोगीसे पूछना चाहिये ।

### अलीगढ़के विद्यार्थी

अलीगढ़ यूनिवर्सिटीका अेक विद्यार्थी मेरे पास आया था । अुसने मुझसे कहा कि पाकिस्तानके बहुतसे विद्यार्थी अलीगढ़ नहीं लौटे हैं । लेकिन जो यूनिवर्सिटीमें हैं, अुन्होंने यह तय कर लिया है कि दोनों जातियोंमें भाअीचारा और मेलमिलाप बढ़ानेकी खामोशीके साथ भरसक कोशिश की जाय । मुलाकाती विद्यार्थीने सुझाया कि अैसा करनेका सबसे अच्छा तरीका यह होगा कि हममेंसे कुछ विद्यार्थी हिन्दू और सिक्ख शरणार्थियोंकी छावनियोंमें जायें और अुनमें कम्बल और दूसरी चीजें बाँटें । मैने अुस भाअीसे कहा कि मैं आपकी हिन्दू और सिक्ख भाअियोंकी सेवा करनेकी अिच्छाकी तारीफ करता हूँ । लेकिन आजकी हालतमें अिस तरहकी मददकी जरूरत नहीं है । अिस समय शायद अुसका कोअी नतीजा भी न निकले । मेरी तो विद्यार्थियोंको यही सलाह है कि वे पाकिस्तानमें जायें और वहाँके मुसलमानोंसे पूछें कि हिन्दुओं और सिक्खोंने अपने घरबार क्यों छोड़े ? जैसे मैं हिन्दुओं और सिक्खोंसे यह आशा करता हूँ कि वे घरबार छोड़कर चले जानेवाले मुसलमानोंसे अपने अपने घरोंको लौटनेको कहें, अुसी तरह विद्यार्थियों को पाकिस्तानके मुसलमानोंको अिस



बातके 'लिअे राजी करना चाहिये कि वे हिन्दू और सिक्ख शरणार्थियोंके पास जाकर उनसे अपने घरोंको लौटनेकी बात कहें । आम तौरपर कोअी भी आदमी बिना सही कारणके अपना घर छोड़ना नहीं चाहेगा । मेरी रायमें जब तक अेकअेक हिन्दू, सिक्ख और मुसलमान अपने अपने घरमें फिरसे नहीं बसाया जाता, तब तक दोनों जातियोंमें शान्ति और दोस्ती कायम नहीं हो सकती ।

### बिना टिकट सफरकरना बुरा है

अिसके बाद गांधीजीने कहा, आजकल बिना टिकट सफर करना अेक आम रोग हो गया है । मालूम होता है, लोगोंका यह खयाल हो गया है कि आजादी मिल जानेसे वे रेलों या मोटरोंमें मुफ्त सफर कर सकते हैं । लोगोंके बिना टिकट सफर करनेसे हमारी सरकारको लगभग ८ करोड़का घाटा हो चुका है । यह नुकसान कौन सहेगा ? अिसके अलावा, लाखों शरणार्थियोंको खाना और कपड़ा देनेका सवाल है । हिन्दुस्तान अितना धनी नहीं है कि अिस भारी बोझको सह सके । अगर अैसी बातें होती रहीं, तो हिन्दुस्तान बरबाद हो जायगा । अगर रेलोंसे करोड़ोंकी आमदनी होती है, तो यह भी अुतना ही सच है कि रेलोंको चलानेमें करोड़ोंका खर्च भी होता है । अिसलिअे अैसी बुराअी बहुत समय तक चलती रही, तो हिन्दुस्तान पूरी तरह बरबाद हो जायगा । मैंने सुना कि पाकिस्तानमें भी यही हालत है ।

आप लोगोंको रेलके डिब्बोंमें सफाअीका पूरा पूरा ध्यान रखना चाहिये । रेलके डिब्बोंमें थूकना या दूसरी तरहकी गन्दगी नहीं करनी चाहिये । आजाद हिन्दुस्तानके लोगोंको रेलके नियमोंको तोड़कर बिना किसी खास कारणके चैन खींचना और गाड़ीको रोकना नहीं चाहिये । आजाद देशके लोगोंको अैसा करना शोभा नहीं देता ।

अगर मैं रेलवे मेनेजर या मंत्री होता, तो रेलवे कर्मचारियोंको लोगोंसे यह कहनेकी सलाह देता कि अगर आप टिकट नहीं खरीदेंगे, तो गाड़ियाँ रोक दी जायँगी । जब मुसाफिर राजीखुशीसे टिकट खरीदेंगे, तभी गाड़ियाँ आगे बढ़ेंगी ।

### दिलीपकुमार राय

अपना भाषण शुरू करते हुअे गांधीजीने सभामें आये हुअे लोगोंको आज शामकी प्रार्थनामें भजन गानेवाले श्री दिलीपकुमार रायका परिचय दिया। गांधीजीने कहा कि अगरचे मैं संगीत कलाके बारेमें कुछ नहीं जानता, फिर भी मुझे लगता है कि जब पहले पहल मैंने सासून अस्पतालमें श्री रायका गाना सुना था, तबसे अब अुनकी आवाज ज्यादा मीठी और मोहक हो गयी है। सासून अस्पतालमें कैदीकी हालतमें मेरा ऑपरेशन हुआ था। शायद दुनियामें बहुत थोड़े लोग ऐसे होंगे, जिन्होंने श्री राय-जैसी कुदरती मीठी आवाज पायी हो। वे ऋषि अरविन्दके पाण्डुचेरी-आश्रममें रहते हैं। आपको जानना चाहिये कि अुस आश्रममें जाति या धर्मका कोअी भेदभाव नहीं रखा जाता। मुझे याद है कि मरहूम सर अकबर हैदरी अुस आश्रममें तीर्थयात्राकी तरह जाया करते थे। श्री राय अुसी आश्रमके पुराने सदस्य हैं। अिनके दिलमें भी किसीके प्रति कोअी नफरत नहीं है। आज ये दोपहरको मेरे पास आ गये थे। तब अिन्होंने मुझे दो गीत सुनाये—अेक तो 'वन्देमातरम्' और दूसरा अिकबालका 'सारे जहाँसे अच्छा'। आज शामको जो भजन गाया गया, अुसकी आखिरी लाअिनका मतलब यह है कि धनवानके पास तो करोड़ोंकी धनदौलत है, महल हैं, घोड़े वगैरा हैं, और भक्तकी तो सारी दौलत अुसका भगवान है, जिसे वह मुरारी, राम, हरि वगैरा नामोंसे पुकारता है। अगर अूप अिस बातको अपने दिलमें रख लें, तो आपकी सारी नफरत और द्वेष दूर हो जायँ।

### काश्मीरकी मुसीबतें

अिसके बाद काश्मीरकी हालतका जिक्र करते हुअे गांधीजीने कहा कि जब वहाँके महाराजा साहबने अपनी मुसीबतमें हिन्दुस्तानी संघमें

शामिल होनेकी इच्छा जाहिर की, तो गवर्नर जनरल अन्हें इन्कार नहीं कर सकते थे। अन्होंने और अउनकी कैबिनेटने काश्मीरको हवाअी जहाजसे फौज भेजी। महाराजासे अन्होंने कह दिया कि हिन्दुस्तानी संघमें काश्मीरका जुड़ना अभी अस्थायी है। इसका आखिरी निर्णय तो सभी काश्मीरियोंकी निष्पक्ष रायसे होगा और इस रायके लेनेमें धर्मका कोई भेदभाव नहीं रखा जायगा। महाराजाने शेख अब्दुल्लाको अपना मंत्री बनानेकी समझदारी की है और अन्हें मंत्रीके सारे अधिकार दे दिये हैं। अखबारोंमें यह पढ़कर मुझे खुशी हुअी है कि शेख साहबने परिस्थितिके अनुसार अपनेको बना लिया और महाराजाके आमंत्रणका दिलसे स्वागत किया। काश्मीरकी हालत क्या है? कहा जाता है कि अेक बागी फौज जिसमें अफरीदी वगैरा हैं, काबिल अफसरोंकी रहनुमाअीमें श्रीनगरकी तरफ बढ़ रही है। वह रास्तेमें पड़नेवाले गाँवोंको जलाती और लूटती जाती है। अुसने बिजलीघरको भी बरबाद कर दिया, जिससे श्रीनगरमें अँधेरा छा गया है। इस बातपर भरोसा करना मुश्किल है कि पाकिस्तानकी सरकारसे बढ़ावा पाये बिना यह फौज काश्मीरमें घुस सकती है। इस बारेमें किसी निर्णयपर पहुँचनेके लिये मेरे पास काफी जानकारी नहीं है। और न यह मेरे लिये जरूरी है। मैं सिर्फ अितना ही जानता हूँ कि संघ सरकारका श्रीनगरको फौज भेजना अुचित था, फिर वह फौज बहुत थोड़ी ही क्यों न हो। इससे हालत अितनी जरूर सम्हल जायगी कि काश्मीरियोंमें और खासकर शेख साहबमें, जिन्हें प्यारसे लोग शेरेकाश्मीर कहते हैं, आत्मविश्वास पैदा हो जायगा। नतीजा भगवानके हाथमें है। इन्सान तो सिर्फ कर या मर सकता है। अगर स्पार्टावालोंकी तरह हिन्दुस्तानकी छोटीसी फौज बहादुरीसे काश्मीरकी हिराजत करती हुअी बरबाद हो जाय, तो मेरी आँखोंमें अेक आँसू भी नहीं आयेगा। और अगर शेख साहब और अुनके मुसलमान, हिन्दू और सिक्ख साथी, मर्द और औरतें सभी काश्मीरकी रक्षा करते हुअे मर जायें, तो भी मैं परवाह नहीं करूँगा। यह बाकीके हिन्दुस्तानके लिये अेक महान अुदाहरण होगा। इस तरह बहादुरीसे अपना बचाव करनेका सारे हिन्दुस्तानपर असर पड़ेगा और

हम लोग भूल जायेंगे कि हिन्दू, मुसलमान और सिक्ख कभी आपसमें दुश्मन थे । तब हम महसूस करेंगे कि सभी मुसलमान, हिन्दू और सिक्ख बुरे और राक्षसी स्वभावके नहीं हैं । सभी धर्मों और जातियोंमें कुछ अच्छे मर्द और औरतें हैं । बेशक, अगर खुद बागियोंकी फौज समझदार बन जाय और यह पागलपनका काम बन्द कर दे, तो मुझे ताज्जुब नहीं होगा । आपको अभी गाये गये भजनकी टेक याद होगी, जिसमें कहा गया है कि 'हम चाहे जिस नामसे भगवानकी पूजा करें, हम सब उसीके बन्दे हैं और उसीने हम सबको पैदा किया है ।'

४९

३०-१०-'४७

### अहिंसाका काम

आज भी हमेशाकी तरह प्रार्थना शुरू होनेसे पहले लोगोंसे पूछा गया कि क्या प्रार्थनामें कुरानकी आयतें पढ़नेपर किसीको अंतराज है ? इसपर एक भाभी खड़े हुअे और उन्होंने इसपर जोर दिया कि आयतें नहीं पढ़ी जानी चाहियें । गांधीजीने पहले यह साफ साफ बतला दिया था कि अगर ऐसा कोई अंतराज अठता है, तो न मैं सार्वजनिक प्रार्थना करूंगा और न प्रार्थनाके बाद सामयिक घटनाओंपर भाषण दूंगा । इसलिअे ऐसा अंतराज अठनेपर गांधीजीने कहला भेजा कि आज न प्रार्थना होगी और न लोगोंके सामने भाषण होमा । मगर लोग गांधीजीको देखे बगैर जानेके लिये तैयार नहीं थे । इसलिअे गांधीजी सभामंचपर पहुँचे और थोड़े शब्दोंमें उन्होंने लोगोंको बतलाया कि उन्होंने प्रार्थना क्यों नहीं की और उनकी समझमें अहिंसाका काम क्या है । उन्होंने कहा कि किसीका प्रार्थनाके बारेमें अंतराज करना अनुचित है । और खासकर जब वह किसी सार्वजनिक जगहपर न होकर एक व्यक्तिके निजी अहातेमें हो रही हो, तब तो बिल्कुल ही अनुचित है । जब बहुत बड़ी तादादमें

दूसरे लोगोंके द्वारा अेक अेतराज करनेवालेका मुँह बन्द कर दिये जानेकी सम्भावना हो, तब मेरी अहिंसा मुझे चेतावनी देती है कि मैं खुस शख्सकी अपेक्षा न करूँ, फिर वह अकेला ही क्यों न हो । हाँ, अगर पूरी सभा प्रार्थनामें कुरानकी आयतें पढ़नेपर अेतराज करे, तब मेरा रास्ता दूसरा होगा । तब मेरा यह फ़र्ज हो जायगा कि अपमानित होनेका खतरा उठाकर भी मैं प्रार्थना करूँ । अिसके साथ ही यह बात भी ध्यान देने लायक है कि अेक अेतराज करनेवालेके लिअे अितने ज्यादा लोगोंको निराश न किया जाय । अिसका अिलाज मामूली है । अगर ज्यादा तादादवाले लोग अपने आपपर काबू रखें और अकेले अेतराज करनेवालेके खिलाफ अपने दिलोंमें कोअी गुस्सा या बुरी भावना न रखें, तो प्रार्थना करना मेरा फ़र्ज हो जायगा । यह सुमकिन है कि अगर पूरी सभा अपने अिरादे और काममें अहिंसक हो जाय, तो अेतराज करनेवाला अपने मनपर काबू कर लेगा । मेरी रायमें अहिंसाका अैसा ही असर होता है । अिसके सिवा मेरी यह भी राय है कि सत्य और अहिंसा थोड़ेसे बुद्धिमान लोगोंकी ही वपौती नहीं हैं । आचरणके सारे आम नियम, जिन्हें भगवानके हुक्मोंके रूपमें जाना जाता है, सीधेसादे हैं । और अगर दिली अिच्छा हो, तो अुन्हें आसानीसे समझा जा सकता है और अमलमें लाया जा सकता है । अिन्सानको सिर्फ अपने आलसकी वजहसे ही वे नियम मुश्किल जान पड़ते हैं । अिन्सान प्रगतिशील है । कुदरतमें अैसी कोअी चीज नहीं, जो हमेशा अेकसी या स्थिर बनी रहती हो । सिर्फ भगवान ही स्थिर है । क्योंकि वह जैसा कल था, वैसा ही आज है और कल भी वैसा ही रहेगा, और फिर भी वह हमेशा क्रियाशील है । यहाँ हमें भगवानके गुणोंकी चर्चा नहीं करनी है । हमें तो यह महसूस करना है कि हम हमेशा प्रगतिशील हैं । अिसलिअे मेरी राय है कि अगर अिन्सानको जिन्दा रहना है, तो अुसे ज्यादा ज्यादा सत्य और अहिंसाको अपनाते जाना होगा । व्यवहारके अिन दो बुनियादी नियमोंको ध्यानमें रखकर ही मुझे और आप लोगोंको काम करना और जीना है ।

### आदर्श बरताव

गांधीजीकी प्रार्थनासभामें दो व्यक्तियोंने फिर कुरानकी आयतें पढ़नेपर अंतराज किया। उनमेंसे अेक व्यक्ति वही था, जिसने कल अंतराज किया था। दोनोंने अंतराज करते हुअे अपनेपर पूरा काबू रखा। गांधीजीने सभासे पूछा कि अगर सभामें आये हुअे कअी सौ लोगोंमेंसे अेक या दो व्यक्ति अंतराज करते हैं और अिस तरह बचे हुअे लोगोंको निराश करते हैं, तो अुनकी वजहसे मेरा प्रार्थना न करना अुचित है या नहीं? सभ्यता तो अिसमें है कि जिन लोगोंको कुरानकी आयतें पढ़नेपर अंतराज हो, वे मेरी प्रार्थनामें हाजिर ही न हों। आप लोगोंके लिअे अिस रुकावटको टालनेका अेकमात्र रास्ता यह है, जैसा कि मैंने पिछले दिन बतलाया था, कि आप अंतराज करनेवालोंपर नाराज न हों और अुन्हें किसी तरहसे न सतायें। पुलिससे भी मैं कहता हूँ कि वह अंतराज करनेवालोंको न रोके।

गांधीजीके अिस तरह कहनेपर सबने अेक आवाजसे कहा कि हम किसी तरह अुन लोगोंको नहीं सतायेंगे। अिसलिअे प्रार्थना हुअी। श्री दिलीपकुमार राय आज भी सभामें हाजिर थे। अुन्होंने 'मन-मन्दिरमें प्रीति बसा ले' भजन गाया।

प्रार्थनाके बाद बोलते हुअे गांधीजीने अंतराज करनेवालोंको अपने आपपर आदर्श काबू रखने और दूसरे सब लोगोंको पूरी शान्ति रखनेके लिअे धन्यवाद दिया।

### मनमन्दिर

श्री दिलीपकुमार राय द्वारा गाये गये भजनकी व्याख्या करते हुअे गांधीजीने कहा कि अिस भजनकी राग मामूली होनेपर भी काबिल गायकके सधे हुअे गलेसे निकलनेके कारण अुसमें अेक खास मिठास

पैदा हो गयी है । भजनकी टेकमें भक्तके मनको मन्दिरकी अपुमा दी गयी है, जिसमें शुद्ध प्यार हमेशा बना रहता है और दिलको प्रकाशित किये रहता है । दिलमें प्रकाश होनेसे नजर साफ होती है । यह सक्रिय अहिंसा है । जिसका मन भगवानमें नहीं लगता, वह भटकता रहता है और उसमें मन्दिर बननेका गुण नहीं आ पाता ।

### अमीर और गरीब

निराश्रितोंमें गरीब और अमीरके बीचकी चौड़ी खाई अभी तक फैली हुई है । मैंने दिल्लीकी तरह नोआखालीमें भी यह देखा कि अमीर लोग गरीबोंको लाचार और बेबस हालतमें छोड़कर दंगेवाले हिस्सोंसे भाग खड़े हुअे । लेकिन ऐसा होना नहीं चाहिये । अमीर और साधनवाले लोगोंको अपने गरीब भाजियोंके साथ हमदर्दी रखनी चाहिये और आफतके समय उन्हें कभी न छोड़ना चाहिये । उन सबको या तो अेक साथ तैरकर मुसीबतका समन्दर पार करना चाहिये या अेक साथ डूब मरना चाहिये । मुसीबतके समय अँच-नीच या गरीब-अमीरका सारा भेद मिट जाना चाहिये । तभी हमारी शरणार्थी-छात्रनियाँ सफाई और ठोस सहकारका नमूना बन जायँगी ।

### जबरन धर्म बदलना बुरा है

मुझसे कुछ मुसलमान दोस्त मिलने आये थे । उन्होंने यह शिकायत की कि सैकड़ों मुसलमानोंको जबरन हिन्दू और सिक्ख बना लिया गया है । अिस तरहका धर्मपरिवर्तन बहुत बुरी चीज है । किसी न चाहनेवाले आदमीपर कोअी धर्म जबरन लादा नहीं जा सकता । नामधारी हिन्दू या सिक्ख बनाये जानेवाले हर मुसलमानको यह विश्वास रखना चाहिये कि उसके धर्मपरिवर्तनको कानूनसे सही नहीं माना जायगा, और हर अैसा मुसलमान अपना पहला धर्म पालनेके लिअे आजाद है । यही बात उन हिन्दुओं और सिक्खोंपर भी लागू होती है, जिन्हें जबरन मुसलमान बना लिया गया है । अगर अैसा नहीं हुआ, तो तीनों धर्म मिट जायँगे । यह देखना लोगोंका फ़र्ज है कि अल्पमतके लोग बहुमतवालोंसे डरे बिना शान्ति और सलामतीसे रहें । अगर

मुसलमान यूनियनसे पाकिस्तान जाना चाहते हैं, तो उन्हें जाने दिया जाय। लेकिन जो मुसलमान हिन्दुस्तानी संघमें रहना चाहते हैं, उनकी पूरी पूरी हिफाजत की जानी चाहिये। मैं हर हालतमें दबाव या जबरदस्तीके खिलाफ हूँ। इसलिये मेरी यह बड़ी इच्छा है कि हमारे यूनियनसे जानेवाले लोग अिज्जत और सलामतीके साथ अपने अपने घरोंको लौट आवें। मैं तो आजकी गैरकुदरती हालतको हमेशा देखते रहनेके लिये जिन्दा रहना पसन्द नहीं करूँगा।

## ५१

१-११-'४७

### भगवानका घर

कल जिन भाईने कुरानकी आयत पढ़नेपर अंतराज अुठाय़ा था, अुन्होंने आज भी प्रार्थनासभामें अुसका विरोध किया। गांधीजीने कहा कि इस बातसे मुझे खुशी हुई कि अंतराज अुठानेवाले भाईने बड़ी सभ्यतासे कुरानकी आयत पढ़नेका विरोध किया। आजकी बड़ी भारी सभाके बाकीके लोगोंने फिर जाहिर किया कि अुनके मनमें विरोध करनेवाले भाईके खिलाफ कोई बैर नहीं है और वे अुन्हें किसी तरहका नुकसान नहीं पहुँचायेंगे। इसलिये हमेशाकी तरह प्रार्थना की गयी। गांधीजीने कहा कि श्री दिलीपकुमारने आज जो भजन गाया अुसकी पहली लाइनका यह मतलब है कि भगवानके भक्तोंका देश वह है, जहाँ न दुःख है और न रंज। मेरी रायमें इसके दो अर्थ हैं। अेक यह कि वे अुस देश यानी हिन्दुस्तानके हैं, जहाँ न दुःख है न रंज। लेकिन मुझे ऐसी किसी समयकी याद नहीं आती जब हिन्दुस्तानमें दुःख या रंजका नाम न रहा हो। इसलिये पहला अर्थ कविकी दिली इच्छाको ही जाहिर करता है। दूसरे अर्थका सम्बन्ध मनुष्यकी आत्मा और अुसके घर, शरीरसे है। यह आत्मा अुस शरीरमें रहती है जो गीताकी भाषामें सच्चे धर्मका घर है, न कि थोड़ी देर टिकनेवाले काम,



क्रोध वगैरा भावाँका। लौकन अिस कोशिशमें तभी सफलता मिल सकती है, जब कि घरका मालिक काम, क्रोध, लोभ, मोह वगैरा छह नामी दुश्मनोंसे आज्ञाद हो। हर आदमी कोशिश करनेपर अिस आनन्दमयी स्थितिको पा सकता है। और अगर काफी बड़े पैमानेपर ऐसा हुआ, तो हिन्दुस्तानके बारेमें कविका सपना जल्दी ही सच साबित हो सकता है। आज हमारा देश कितना दुःखी है ! कुरुक्षेत्रछावनीसे आनेवाली अेक महिला डॉक्टरसे मेरी बात हुआ थी। वहाँ शरणार्थियोंकी बड़ी बुरी हालत है। छावनीमें और भी ज्यादा डॉक्टरों, नर्सों, दवाओं, खेमों और गरम कपड़ोंकी जरूरत है। बहुतसे लोगोंके पास बदलनेके लिये दूसरे कपड़े तक नहीं हैं। छोटे छोटे बच्चोंकी माताओं अुन्हें बड़ी मुश्किलसे सर्दीसे बचा पाती हैं।

### शेख अब्दुल्ला

आप अपने मनमें काश्मीरका ध्यान कीजिये और अपनी आँखोंके सामने वहाँके लोगोंकी तस्वीर खड़ी कीजिये। जब काश्मीर जाते हुअे हवाअी जहाजोंकी आवाज मेने आसमानमें सुनी, तो मेरा दिल वहाँके प्रधान मंत्री शेख अब्दुल्ला और अुनकी प्रजाकी तरफ दौड़ गया। मैं तो सचका दोस्त हूँ और आदमी आदमीके बीच कोअी भेद नहीं करता। मैं गैरमुस्लिम और मुस्लिम दोनोंका अेक-सा नुमाअिन्दा हूँ। जो लोग डरकर काश्मीरसे भाग रहे हैं अुन्हें ऐसा नहीं करना चाहिये। अुन्हें बहादुर और निडर बनना सीखना चाहिये और अपने घरोंकी रक्षा करनेमें जान देनेका भी तैयार रहना चाहिये। यह बात जवान-बूढ़े या औरत-मर्द सबपर अेक-सी लागू होती है। अगर काश्मीरकी सुन्दर धरतीको बचानेमें काश्मीरकी सारी फौज और सारे लोग अपना फर्ज अदा करते हुअे मर जायँ, तो मुझे कोअी दुःख नहीं होगा। अफरीबी और दूसरे हमलावर समझदार बनकर काश्मीरको अपना काम खुद करनेके लिये छोड़ दें, तो कितना अच्छा हो !

### कुरुक्षेत्रके शरणार्थी

अन्तमें गांधीजीने कहा, अगर कुरुक्षेत्रके लोग अितनी भयंकर मुसीबतें सह रहे हैं, तो मुझे विश्वास है कि पाकिस्तानके शरणार्थी भी

कम दुःखी नहीं होंगे । यह नादानीभरा दुःखदर्द आजके फैले हुअे पागलपनके लिअे बहुत बड़ी कीमत है । अिसलिअे आप सब अेक व.त अपने दिलमें बैठा लें कि अिस मुसीबतसे छुटकारा पानेमें आप सबसे अच्छी यह मदद कर सकते हैं कि अपने दिलोंसे सारा बैर निकाल दें और हर मुसलमान और दूसरी जातिके लोगोंको अपने दोस्त समझें ।

५२

२-११-'४७

### पूरा सहयोग जरूरी है

श्री ब्रजराजकृष्णने मुझे बताया है कि हमेशासे आजकी सभामें बहुत ज्यादा लोग आये हैं और कुरानकी आयतका विरोध करनेवाले लगभग दस भाभी हैं । अुनमें हमारे कलके दोस्त भी हैं । लेकिन अुन लोगोंने अपनेपर पूरा काबू रखकर बड़ी सभ्यतासे अपना विरोध जताया है । मुझसे यह भी कहा गया है कि अिससे भी ज्यादा बड़ी तादादमें लोगोंने दबी जवानसे अपना विरोध जताया है । अिसलिअे प्रार्थनाके पहले मैं सभामें कुछ कहूँगा । मुझे अिस बातकी खुशी है कि लोगोंने काफी खुलकर अपना विरोध जाहिर किया है । मैं यह सोचना पसन्द नहीं करता कि लोग यहाँ भगवानकी अुपासनामें शामिल होनेके लिअे नहीं, बल्कि मेरे महात्मा कहे जानेके कारण या देशकी मेरी अितनी लम्बी सेवाके कारण मुझे देखने या मेरी बातें सुननेके लिअे आते हैं । प्रार्थना तो अपने आपमें सम्पूर्ण है । अुसका कोअी हिस्सा छोड़ा नहीं जा सकता । भगवानको कअी नामोंसे पहचाना जाता है । गहरी छानबीन की जाय, तो अन्तमें पता चलेगा कि दुनियामें जितने आदमी हैं अुतने ही भगवानके नाम हैं । यह ठीक कहा गया है कि जानवर, परिन्दे और पत्थर भी भगवानकी पूजा करते हैं । आपको भजनावलीमें अेक मुसलमान सन्तकी अैसी कविता मिलेगी,

जिसमें कहा गया है कि परिन्दोंका सुबह और शामका गाना यह बताता है कि वे अपने बनानेवाले भगवानके गुण गाते हैं । प्रार्थनाके किसी हिस्सेका अिसलिअे विरोध करना कि वह कुरान या दूसरे किसी धर्मग्रन्थसे चुना गया है, नादानी है । थोड़ेसे मुसलमानोंमें ( फिर अुनकी तादाद कितनी भी क्यों न हो ) भले कुछ भी बुराअियाँ रही हों, लेकिन यह विरोध सारी जातिपर लागू नहीं हो सकता — मुहम्मद साहब या दूसरे किसी पैगम्बर, या अुनके सन्देशपर तो बिलकुल नहीं । मैंने पूरा कुरान पढ़ा है । अुसे पढ़कर मैंने कुछ पाया ही है, कुछ खोया नहीं । मुझे लगता है कि दुनियाके अलग अलग धर्मोंके ग्रन्थ पढ़नेसे मैं ज्यादा अच्छा हिन्दू बना हूँ । मैं जानता हूँ कि कुरानकी दुश्मनीभरी टीका करनेवाले लोग यहाँ हैं । बम्बअीके अेक दोस्तने, जिनके बहुतसे मुस्लिम दोस्त हैं, अेक पहेली मेरे सामने रखी है : ‘ काफिरोंके बारेमें पैगम्बर साहबकी क्या सीख है ? क्या कुरानके मुताबिक हिन्दू काफिर नहीं हैं ? ’ मैं तो बहुत पहलेसे अिस नतीजेपर पहुँच चुका हूँ कि कुरानके मुताबिक हिन्दू काफिर नहीं हैं । लेकिन अिस बारेमें मैंने अपने मुसलमान दोस्तोंसे बात की है । अपनी जानकारीके आधारपर अुन्होंने मुझे अिसका विश्वास दिलाया कि कुरानमें काफिरका अर्थ है अीश्वरमें विश्वास न रखनेवाला । अुन्होंने मुझसे कहा कि हिन्दू काफिर नहीं हैं, क्योंकि वे अेक अीश्वरमें विश्वास करते हैं । अगर विरोधी टीकाकारोंकी बात आपने मानी, तो आप कुरान और पैगम्बर साहबकी अुसी तरह निन्दा करेंगे, जिस तरह आप भगवान कृष्णकी निन्दा करेंगे, जिन्हें कुछ लोगोंने सोलह हजार गोपियाँ रखनेवाला लम्पट और विलासी पुरुष बताया है । मैं अपने टीकाकारोंको यह कहकर चुप कर दूँगा कि मेरे कृष्ण पवित्र और बेदाग हैं । मैं लम्पट और दुराचारीके सामने अपना सिर नहीं झुका सकता । आप रोज मेरे साथ जिस भगवानकी आराधना और प्रार्थना करते हैं वह सबमें मौजूद है और सर्वशक्तिमान है । अिसलिअे आप न तो किसीसे दुश्मनी कर सकते और न किसीसे डर सकते, क्योंकि भगवान हर समय आपमें और आपके साथ मौजूद है । सबके साथ मिलकर की

जानेवाली प्रार्थना ऐसी ही होती है । जिसलिअे अगर आप सब' पूरे दिलसे और बिना किसी शर्तके प्रार्थनामें शामिल नहीं हो सकते, तो मैं भगवानकी ऐसी सुपासना न करना ही ज्यादा पसन्द करूँगा । अगर आप जिसमें पूरे दिलसे शामिल हो सकें, तो आपको मालूम होगा कि अपने आसपास घिरे हुअे अँधेरेको दूर करनेकी ताकत आपमें दिनों दिन बढ़ती जा रही है । जिस बारेमें आप लोग निडर बनकर साफ शब्दोंमें अपनी राय जाहिर करें ।

जिसपर लोगोंने बड़ी भावुकतासे कहा, हम चाहते हैं कि प्रार्थना हो और अगर कोअी विरोध करेंगे, तो हम अपने मनमें अुनके खिलाफ किसी तरहका वैर या गुस्सा नहीं रखेंगे । जिसपर हमेशाकी तरह प्रार्थना की गअी । गुरुदेवकी पोती नन्दिता कृष्णा कृपलानीने शामका भजन गाया ।

### समयका तकाजा

काश्मीरकी मुसीबतके बारेमें बोलते हुअे गांधीजीने कहा, हिन्दुस्तानी संघ ज्यादा फौज और दूसरी जरूरी मदद काश्मीरके लिअे भेज रहा है । सरकारके पास कोअी हवाअी जहाज नहीं था, लेकिन यह सुनकर मुझे खुशी हुअी कि खानगी कम्पनियोंने अपने हवाअी जहाज सरकारको सौंप दिये हैं । आज समय व्यवस्थित फौज व व्यवस्थित सरकारके साथ है और लुटेरों व हमलावरोंके खिलाफ है ।

### आजाद हिन्द फौजके अफसर

लेकिन मुझे यह जानकर दुःख हुअा कि काश्मीरमें हमलावरोंके नेता अुस आजाद हिन्द फौजके दो भूतपूर्व अफसर हैं, जो स्व० सुभाष बोसकी काबिल नेतागीरीमें बहादुरीसे लड़ी थी । अुस फौजमें हिन्दू, मुसलमान, सिक्ख और दूसरे लोग थे । वे अपना अपना धर्म पालते थे, लेकिन अुनमें जाति या धर्मके नामपर कोअी भेद नहीं किया जाता था । वे सब आपसमें दोस्ती और भाअीचारेके बन्धनसे जुडे थे । अुन्हें हिन्दुस्तानी होनेका अभिमान था । मैं अुनके छूटनेके बाद ( अगर वे सचमुच आजाद हिन्द फौजके सिपाही थे ) दिल्लीके लाल किलेमें और बाहर अुनसे मिला था । मैं यह नहीं समझ सकता कि अुन्होंने हमलावरोंकी

नेतागिरी क्यों की और गाँवोंको जलाने व लूटनेमें और बेगुनाह औरतों और मर्दोंका खून करनेमें क्यों हिस्सा लिया ? वे न करने लायक बातोंको करनेका बढ़ावा देकर अफरीदियों और दूसरे कबाअिलियोंको नुकसान पहुँचा रहे हैं । अगर मैं उनका जगड़ होता, तो कबाअिलियोंको इस गलत कामसे रोकता । अगर उनका यह विचार है कि शेख अब्दुल्ला अिस्लाम या हिन्दुस्तानको नुकसान पहुँचा रहे हैं, तो वे उनसे मिल सकते हैं । मुझे आशा है कि मेरी अपील उन अफसरों और कबाअिलियों तक पहुँचेगी और वे अपना यह गलत काम रोकेंगे ।

### पाकिस्तान बढ़ावा दे रहा है

मैं इस नतीजेपर पहुँचे बिना नहीं रह सकता कि पाकिस्तान सरकार सीधे या टेढ़े रूपमें काश्मीरके इस हमलेको बढ़ावा दे रही है । कहा जाता है कि सरहद्दी सूबेके बड़े वजीरने खुले आम इस हमलेको बढ़ावा दिया है और दूसरे मुस्लिम राष्ट्रोंसे मददकी अपील भी की है । इसको अलावा, मैंने अखबारोंमें पढ़ा है कि पण्डित नेहरूकी सरकारपर यह अिलजाम लगाया गया है कि काश्मीरको मदद भेजकर उसने पाकिस्तानके साथ धोखा किया है, और यह कि काश्मीरको हिन्दुस्तानी संघमें जोड़नेकी कुछ समयसे साजिश चल रही थी । मुझे यह जानकर ताज्जुब होता है कि पाकिस्तानके अेक जिम्मेदार वजीरने हिन्दुस्तानी संघकी सरकारके खिलाफ ऐसे असावधानी-भरे अिलजाम लगाये हैं । मैं काश्मीरके बारेमें इसलिअे बोला हूँ कि मुझे दोस्तोंसे जाँ अच्छे समाचार मिले हैं उन्हें मैं आपको सुनाना चाहता हूँ । उन समाचारोंका कायदे आजमके इस अैलानसे कोअी मेल नहीं बैठता कि पाकिस्तानका अेक दुश्मन है—मेरे खयालमें ‘अेक दुश्मन’से उनका मतलब हिन्दुस्तानी संघसे है । कराचीके अेक हिन्दू दोस्त और लाहोरके दूसरे हिन्दू दोस्त मुझसे मिले थे । दोनोंने मुझसे यह कहा कि कुछ दिन पहलेके बनिस्बत आज वहाँकी हालत बेहतर है और वह दिनोंदिन बेहतर होती जा रही है । उन दोस्तने मुझसे यह भी कहा कि उन्होंने कमसे कम अेक मुसलमान परिवार अैसा देखा, जिसने अपने अेक सिक्ख

दोस्तको आसरा दिया और अेक कमरा अलग कर दिया, जहाँ वे ग्रन्थसाहबको पूरी अिज्जतसे रख सकें । मुझे बताया गया कि हिन्दुओं और सिक्खों द्वारा मुसलमानोंको आसर.. देनेकी और मुसलमानों द्वारा हिन्दू-सिक्खोंको आसरा देनेकी कभी मिसालें दी जा सकती हैं । मेरे पास कुछ मुसलमान दोस्त भी आते रहते हैं, जो मेरे साथ आबादीकी अितने बड़े पैमानेपर होनेवाली गुनाहभरी अदलाबदलीकी निन्दा करते हैं । ये दोस्त मुझसे कहते हैं कि जिस तरह यूनियनके हिन्दू और सिक्ख शरणार्थी बड़ी बड़ी मुसीबतें झेल रहे हैं, अुसी तरह पाकिस्तानके मुस्लिम शरणार्थी भी बड़ी बड़ी तकलीफें अुठा रहे हैं । कोअी भी सरकार घरोंसे निकाले अुअे और अपने अूपर बोझ बने अुअे लाखों अिन्सानोंके खाने, पीने, रहने वगैराका पूरा पूरा अिन्तजाम नहीं कर सकती । यह पानीकी जबरदस्त बाढ़के समान है । वे दोस्त मुझसे पूछते हैं कि क्या यह पागलपनभरी अदलाबदली किसी तरह रोकी नहीं जा सकती ? मुझे अिसमें कोअी शक नहीं कि अगर अेक दूसरे-पर शक करना और अिलजाम लगाना ( जो मेरी रायमें बेबुनियाद हैं ) अीमानदारीके साथ विलकुल बन्द कर दिया जाय, तो यह रुक सकती है । आप सब मेरे साथ भगवानसे प्रार्थना कीजिये कि वह अिस दुःखी देशको समझ और अकल दे । मैं अुन विरोध करनेवाले भाअियोंको बधाअी देना चाहता हूँ, जिन्होंने समझदारीसे अपनेपर काबू रखकर बिना किसी दस्तन्दाजीके शान्तिसे प्रार्थना होने दी ।

### साम्प्रदायिकताका जहर

अगर अेक जहरसे दूसरा जहर मिल जाय, तो अिस बातका निश्चय कौन करेगा कि पहले कौनसा जहर मौजूद था और बादमें कौनसा मिला ? और अगर अिस बातका निश्चय हो भी जाय, तो अिससे फायदा क्या होगा ? फिर भी, हम यह जानते हैं कि सारे पश्चिम पाकिस्तानमें यह जहर फैल गया है और वहाँकी हुकूमतने अिसे अभी तक जहर नहीं माना है । जहाँ तक हिन्दुस्तानी संघका सम्बन्ध है, यह जहर थोड़े हिस्सेमें ही फैला है । 'भगवान करे वह संघके दूसरे हिस्सोंमें न फैले और काबूमें रहे । तब हम अिस बातकी आशा कर सकेंगे कि समय आनेपर वह जल्दी ही दोनों हिस्सोंसे निकाल दिया जायगा ।

### अनाजका कण्ट्रोल हटा दो

डॉ० राजेन्द्रप्रसादने सूबोंके प्रधान मंत्रियों या अुनके प्रतिनिधियों और दूसरे जानकार लोगोंकी मीटिंग अिसलिअे बुलायी है कि वे लोग अुन्हें अनाजके कण्ट्रोलके बारेमें मदद और सलाह दे सकें । मुझे लगता है कि आज शामको मैं अिसी बहुत जरूरी विषयपर बोलेँ । अिन दिनों मैंने जो कुछ सुना है अुससे मैं अपनी शुरुसे ही बनायी हुअी अिस रायसे तिलभर भी नहीं हटा हूँ कि कण्ट्रोल पूरी तरह जल्दीसे जल्दी हटा दिये जायँ । अगर वे रखे भी जायँ, तो छह माहसे ज्यादा तो हरगिज न रखे जायँ । अेक दिन भी अैसा नहीं जाता, जब मेरे पास अिस बारेमें खत और तार न आते हों । अुनमेंसे कुछ तो बहुत महत्त्वके लोगोंके होते हैं । सभीमें अिस बातपर जोर दिया जाता है कि अनाज और कपड़ेका कण्ट्रोल हटा दिया जाय । मैं दूसरे यानी कपड़ेके कण्ट्रोलको फिलहाल छोड़ देता हूँ ।

## कण्ट्रोल खुराकी पैदा करता है

कण्ट्रोलसे धोखेबाजी बढ़ती है, सत्यका गला घोंटा जाता है, काला बाजार खूब बढ़ता है और चीजोंकी बनावटी कमी बनी रहती है। सबसे बड़ी बात तो यह है कि कण्ट्रोल लोगोंको कमजोर बनाता है, खुनके काम करनेके अुत्साहको खतम कर देता है। अिससे लोग अपनी जरूरतें खुद पूरी करनेकी सीखको भूल जाते हैं, जिसे वे अेक पीढ़ीसे सीखते आ रहे हैं। कण्ट्रोल अुन्हें हमेशा दूसरोंका मुँह ताकना सिखाता है। अिस दुःखभरी बातसे बढ़कर अगर कोअी दूसरी बात हो सकती है, तो वह है बड़े पैमानेपर चलनेवाला आजका भाअीभाअीका कतल और लाखोंकी आबादीकी अदलाबदली। अिस अदलाबदलीसे लोग बिला-जरूरत मरते हैं, अुन्हें भूखों मरना पड़ता है, रहनेको ठीक घर नहीं मिलते और खासकर आनेवाले तेज जाड़ेसे बचनेके लिये पहनने-ओढ़नेको ठीक कपड़े मयस्सर नहीं होते। यह दूसरी दुःखभरी बात सचमुच ज्यादा बड़ी दिखाअी देती है। लेकिन हम पहली यानी कण्ट्रोलकी बातको अिसीलिअे नहीं भुला सकते कि वह अितनी बड़ीचढ़ी नहीं दिखाअी देती।

पिछली लड़ाअीसे हमें जो बुरी विरासतें मिलीं, खुराकका कण्ट्रोल अुन्हींमेंसे अेक है। अुस समय कण्ट्रोल शायद जरूरी था, क्योंकि बहुत बड़ी मात्रामें अनाज और दूसरी खानेकी चीजें हिन्दुस्तानसे बाहर भेजी जाती थीं। अिस गैरकुदरती निर्यातका यह नतीजा लाजमी था कि देशमें अनाजकी तंगी पैदा हो। अिसलिअे बहुतसी बुराअियोंके रहते भी रेशनिंग जारी करना पड़ा। लेकिन अब हम चाहें, तो अनाजका निर्यात बन्द कर सकते हैं। अगर हम अनाजके मामलेमें हिन्दुस्तानके लिये बाहरी मददकी अुम्मीद न करें, तो हम दुनियाके भूखों मरनेवाले देशोंकी मदद कर सकेंगे।

मैंने अपने दो पीढ़ियोंके लम्बे जीवनमें बहुतसे कुदरती अकाल देखे हैं, लेकिन मुझे याद नहीं आता कि कभी रेशनिंगका खयाल भी किया गया हो।

भगवानकी दया है कि अिस साल बारिश अच्छी हुअी है। अिसलिअे देशमें खुराककी सच्ची कमी नहीं है। हिन्दुस्तानके गाँवोंमें काफी अनाज, दालें और तेलके बीज हैं। कीमतोंपर जो बनावटी कण्ट्रोल



रखा जाता है, उसे अनाज पैदा करनेवाले किसान नहीं समझते—वे समझ भी नहीं सकते। इसलिये वे अपना अनाज, जिसकी कीमत उन्हें खुले बाजारमें ज्यादा मिल सकती है, कण्ट्रोलकी अतिनी कम कीमतोंपर खुशीसे बेचना पसन्द नहीं करते। इस सचाओको आज सब कोओ जानते हैं। अनाजकी तंगी साबित करनेके लिये न तो लम्बेचौड़े ओँकड़े अिकट्टे करनेकी जरूरत है और न बड़े बड़े लेख और रिपोर्टें निकालना जरूरी है। हम आशा रखें कि कोओ जरूरतसे ज्यादा बढ़ी हुआ आबादीका भूत दिखाकर हमें डरायेगा नहीं।

### अनुभवी लोगोंकी सलाह

हमारे मंत्री जनताके हैं और जनतामेंसे हैं। उन्हें इस बातका घमण्ड नहीं करना चाहिये कि उनका ज्ञान उन अनुभवी लोगोंसे ज्यादा है, जो मंत्रियोंकी कुर्सियोंपर तो नहीं बैठे हैं, लेकिन जिनका यह पक्का विश्वास है कि कण्ट्रोल जितनी जल्दी हटे उतना ही फायदा होगा। ओक वैद्यने लिखा है कि अनाजके कण्ट्रोलने उन लोगोंके लिये जो रेशनके अनाजपर निर्भर करते हैं, खाने लायक अनाज और दाल पाना नामुमकिन बना दिया है। और, इसलिये सड़ागला अनाज खानेवाले लोग गैरजरूरी तौरपर बीमारियोंके शिकार बनते हैं।

### लोकशाही और विश्वास

आज जिन गोदामोंमें कण्ट्रोलका सड़ागला अनाज बेचा जाता है, उन्हेंमें सरकार आसानीसे अच्छा अनाज बेच सकती है, जो वह खुले बाजारमें खरीदेगी। ऐसा करनेसे कीमतें अपने आप ठीक हो जायँगी और जो अनाज, दालें या तेलके बीज लोगोंके घरोंमें छिपे पड़े हैं वे सब बाहर निकल आयेंगे। क्या सरकार अनाज बेचने और पैदा करनेवालोंका विश्वास नहीं करेगी? अगर लोगोंको कानूनकायदेकी रस्सीसे बाँधकर ओमानदार रहना सिखाया जायगा, तो लोकशाही टूट पड़ेगी। लोकशाही विश्वासपर ही कायम रह सकती है। अगर लोग आलसके कारण या ओक-दूसरेको धोखा देनेके कारण मरते हैं, तो उनकी मौतका स्वागत किया जाय। फिर बचे हुआ लोग आलस, काहिली और बेरहमीभरी खुदगर्जीके पापको नहीं दोहरायेंगे।

## गुस्सेकी उपज

प्रार्थना शुरू करनेके पहले गांधीजीने कहा, आज तो सिर्फ हमारे पुराने सभ्य मित्रने ही कुरानकी आयत पढ़नेपर अंतराज अठाया है। अिसलिअे में पंजाबी हिन्दू शरणार्थियोंके अेक दर्दभरे खतकी चर्चा करूंगा। अुन्होंने पंजावमें बहुत कुछ सहा है। कुरानकी आयत पढ़नेका अुन्होंने विरोध किया है। मैं नहीं जानता कि वे 'भाअी यहाँ मौजूद हैं या नहीं। वे यहाँ हों या न हों, लेकिन मैं अुस खतकी अपेक्षा नहीं कर सकता। वह गहरे दर्दसे लिखा गया है। अुसमें काफी अच्छी दलीलें दी गयी हैं। लेकिन वह अज्ञानसे भरा हुआ है, जो गुस्सेकी उपज है। अुसकी हर लाअिनमें गुस्सा भरा हुआ है। आजकल करीब करीब मेरा सारा समय हिन्दू या सिक्ख शरणार्थियों या दिल्लीके दुःखी मुसलमानोंकी दर्दभरी कहानियाँ सुननेमें ही जाता है। मेरी आत्माको भी अुतना ही दुःख और अुतनी ही चोट पहुँचती है। लेकिन अगर मैं रोने लगूँ और अुदास बन जाऊँ, तो वह अहिंसाका सच्चा रूप नहीं होगा। अगर मैं अहिंसासे अितना कोमल बन जाऊँ, तो दिनरात रोता ही रहूँ और मुझे अीश्वरकी अपासना करने, खाने-पीने या सोनेका भी समय न मिले। लेकिन मैंने तो बचपनसे ही अहिंसक होनेके नाते दुःखोंको देख-सुनकर रोनेकी नहीं, बल्कि दिलको कठोर बना लेनेकी आदत डाल ली है, ताकि मैं दुःखोंका मुकाबला कर सकूँ। क्या पुराने ऋषिमुनियोने हमें यह नहीं बताया है कि जो आदमी अहिंसाका पुजारी है अुसका दिल फूलसे भी कोमल और पत्थरसे भी कठोर होना चाहिये। मैंने अिस अपदेशके मुताबिक जीनेकी कोशिश की है। अिसलिअे जब अिस खतकी शिकायतों-जैसी शिकायतें मेरे पास आती हैं, या जब मैं अपने मुलाकातियोंके भुँहसे गुस्से और रंजसे भरी

कहानियाँ सुनता हूँ, तो मैं अपने दिलको कड़ा बना लेता हूँ। सिफे इसी तरह मैं मौजूदा सवालोक सामना कर सकता हूँ। वह खत खुद लिपिमें लिखा हुआ है। इसलिअे मैंने श्री ब्रजकृष्णजीसे कहा कि इस खतकी खास खास बातें मुझे लिख दें।

### आधा सच बनाम झूठ

खतमें पहला अिलजाम मुझपर अपना वचन तोड़नेका लगाया गया है। अुन्होंने लिखा है, 'क्या आपने यह नहीं कहा है कि आपकी प्रार्थनासभामें अगर अेक भी आदमी कुरानकी आयत पढ़नेपर अेतराज अुठायेगा, तो आप असका मान रखेंगे और अस शामको प्रार्थना नहीं करेंगे?' यह आधा-सच है, और पूरे झूठसे ज्यादा खतरनाक है। जब मैंने पहले पहल अेतराज अुठानेपर अपनी प्रार्थना बन्द की थी, तब मैंने यह जाहिर किया था कि मैं प्रार्थना इस डरसे बन्द करता हूँ कि सभाके अितनी बड़ी तादादवाले लोग विरोध करनेवाले पर गुस्सा होकर असके साथ मारपीट तक कर सकते हैं। यह कभी महीने पहलेकी बात है। तबसे लोगोंने अपनेपर काबू रखनेकी कला सीख ली है। और, जब लोगोंने मुझे इस बातका वचन दिया कि विरोध करनेवालेके खिलाफ न तो वे अपने मनमें गुस्सा रखेंगे और न किसी तरहका बैर, तो मैंने फिर आम प्रार्थना करनेकी बात मान ली। और जैसा कि मैं जानता हूँ, इसका नतीजा अच्छा ही हुआ है। विरोध करनेवालोंका बरताव बिलकुल सभ्यताका होता है और अपना विरोध दर्ज करानेके सिवा वे प्रार्थनामें किसी तरहकी रुकावट नहीं डालते। इसलिअे मैं आशा करता हूँ कि खत लिखनेवाले भाअी यह देखेंगे कि मैंने अपना वचन भंग नहीं किया है, और विरोध करनेपर भी प्रार्थना चालू रखनेका नतीजा अभी तक बिलकुल अच्छा ही रहा है। मैं आप लोगोंको यकीन दिलाता हूँ कि जहाँ तक मैं अपने बारेमें जानता हूँ, मैंने जनसेवकके नाते अपनी अितनी लम्बी जिन्दगीमें दिया हुआ वचन तोड़नेका कभी अपराध नहीं किया है।

खत लिखनेवाले भाअीने मुझपर दूसरा यह अिलजाम लगाया है कि 'जब आप कुरानकी आयतें पढ़ते हैं और यह भी कहते हैं कि

सब धर्म समान हैं, तब आप जपजी और बाइबिलमेंसे क्यों नहीं पढ़ते ?' इस बातसे भी लिखनेवाले भाभीका अज्ञान जाहिर होता है । वे मेरे उस बयानको नहीं जानते, जिसमें मैंने बताया था कि पूरी भजनावली किस तरह तैयार हुअी । आश्रम भजनावलीमें बाइबिल और ग्रन्थसाहबमेंसे भी काफी भजन लिये गये हैं ।

### खुशहाल निराश्रित

अन भाभीकी तीसरी शिकायत यह है कि 'आपके बड़े बड़े कांग्रेसी नेता पश्चिम पंजाब या पश्चिम पाकिस्तानके दूसरे किसी हिस्सेको छोड़कर यहाँ आये हैं । लेकिन यूनियनमें वे शरणार्थियोंकी तरह रहकर दूसरे शरणार्थियोंकी कठिनाभियों और मुसीबतोंमें साथ नहीं देते । पाकिस्तानमें उनके पास जैसी हवेलियाँ थीं, उनसे ज्यादा अच्छी हवेलियाँ उन्होंने यहाँ ले ली हैं और उनमें मौजसे रहते हैं । ये कांग्रेसी नेता उन शरणार्थियोंसे बिल्कुल अलग रहते हैं जिनके पास न तो रहनेके मकान हैं न सर्दीसे बचनेके लिअे गरम कपड़े । गरम कपड़ोंकी बात तो दूर रही, बहुतसोंके पास बदलनेके लिअे दूसरे कपड़े तक नहीं हैं । न उन्हें अच्छा खाना मयस्सर होता है ।' अगर यह शिकायत सच है, तो यह हालत शर्मनाक है । मैंने तो अपनी प्रार्थनासभाओंमें साफ शब्दोंमें उन धनी शरणार्थियोंकी निन्दा की है, जो गरीब शरणार्थियोंके साथ मुसीबतें उठानेके बजाय उनका साथ छोड़कर मौज मारते हैं । यह धर्म नहीं, अधर्म है । धनियोंको अपने गरीब भाइयोंके सुख-दुःखमें साथ देना चाहिये ।

### दिल्लीमें मेरा फ़ज़

असके बाद उन भाभीने मुझे यह ताना मारा है कि आप पाकिस्तान जानेका अि़रादा रखते थे, लेकिन अभी तक गये नहीं । यहाँ दिल्लीमें आपका क्या काम है ? आप दुःखी हिन्दुओं और सिक्खोंकी मदद करनेके लिअे पाकिस्तान जानेके बजाय अपने मुसलमान दोस्तोंकी मदद करना क्यों ज्यादा पसन्द करते हैं ? लेकिन शिकायत करनेवाले

भाभी यह नहीं जानते कि दिल्लीके अपने फ़र्जको भुलाकर मैं पाकिस्तानके हिन्दुओं और सिक्खोंके दुःखोंको कम करनेकी आशासे पाकिस्तान नहीं जा सकता । मैं कबूल करता हूँ कि मैं मुसलमानों और दूसरोंका दोस्त हूँ, क्योंकि मैं हिन्दुओं और सिक्खोंका भी वैसा ही दोस्त हूँ । अगर मैं किसी आदमीकी सेवा करता हूँ, तो उसी भावनासे प्रेरित होकर करता हूँ कि वह सिर्फ हिन्दुस्तानका या किसी अेक धर्मका ही नहीं, बल्कि सारी मनुष्य जातिका अंग है । दिल्लीके हिन्दू और सिक्ख शरणार्थियों और दूसरोंको यहाँके मुसलमानोंके दोस्त बनकर यह साबित कर दिखाना है कि दिल्लीमें मेरे रहनेकी कोअी जरूरत नहीं है । तब मैं उस पूरे विश्वासके साथ पाकिस्तानकी तरफ दौड़ जाऊँगा कि मेरा वहाँका दौरा बेकार नहीं जायगा ।

### दूसरे अिलजामोंका जवाब

शिकायत करनेवाले भाभीने कस्तूरबा-फण्डको भी नहीं छोड़ा । उन्होंने पूछा है कि कस्तूरबा-फण्डका कैसे अिस्तेमाल किया जा रहा है और उसे शरणार्थियोंको राहत पहुँचानेके काममें क्यों नहीं खर्च किया जा सकता ? पहली बात तो यह है कि वह फण्ड अेक खास मकसदसे तब अिकट्ठा किया गया था जब मैं जेलमें था । यानी वह हिन्दुस्तानके गाँवोंकी औरतों और बच्चोंकी सेवाके लिये जमा किया गया था । उसका अेक ट्रस्टी-मण्डल है । हमेशा सावधान रहनेवाले ठक्कर बापा उसके सेक्रेटरी हैं । और उसका पाअीपाअीका हिसाब रखा जाता है, जिसे जनता देख सकती है । असलिये लिखनेवाले भाभीके सुझावके मुताबिक वह फण्ड शरणार्थियोंकी सेवामें नहीं खर्च किया जा सकता । और अैसा करनेकी जरूरत भी नहीं है । शरणार्थियोंकी राहतके लिये अुदारतासे पैसा दिया जा रहा है और सब जानते हैं कि मेरी कम्बलोंकी अपीलका जनताने कितनी अुदारतासे स्वागत किया है । सरदार पटेलने भी उस बारेमें अेक खास अपील निकाली है । लोगोंने अुदारतासे उसका स्वागत किया और आज भी किया जा रहा है ।

## सूअरोंकी कतल

खत लिखनेवाले भाभीकी आखिरी शिकायत है : ' जब पाकिस्तानमें सूअरोंकी कतलपर रोक लगा दी गयी है, तब यूनियनमें गोवध क्यों नहीं बन्द किया जा सकता ? ' मुझे इसकी जानकारी नहीं है कि पाकिस्तानमें सूअरके कतलपर कानूनी रोक लगायी गयी है या नहीं । अगर शिकायत करनेवाले भाभीकी सूचना सच है, तो मुझे दुःख है । मैं जानता हूँ कि इस्लाममें सूअरका गोश्त खानेकी मनाही है । लेकिन ऐसा होनेपर भी मैं इसे ठीक नहीं मानता कि गैरमुस्लिमोंको भी सूअरका गोश्त खानेसे रोका जाय ।

## क्या पाकिस्तान मजहबी राज है ?

क्या कायदे आजमने यह नहीं कहा है कि पाकिस्तान मजहबी राज नहीं है और इसमें धर्मको कानूनका रूप नहीं दिया जायगा ? लेकिन बदकिस्मतीसे यह बिल्कुल सच है कि इस दावेको हमेशा अमलमें सच साबित नहीं किया जाता । क्या हिन्दुस्तानी संघ मजहबी राज बनेगा और क्या हिन्दू धर्मके असूल गैरहिन्दुओंपर लादे जायेंगे ? मुझे यह आशा नहीं है । ऐसा हुआ, तो हिन्दुस्तानी संघ आशा और अजले भविष्यका देश नहीं रह जायगा । तब वह ऐसा देश नहीं रह जायगा जिसकी तरफ सारी ओशियाओ और अफ्रीकन जातियाँ ही नहीं बल्कि सारी दुनिया आशाभरी नजरसे देखती है । दुनिया यूनियन या पाकिस्तानके रूपमें हिन्दुस्तानसे ओछेपन और धार्मिक पागलपनकी अुम्मीद नहीं करती । वह हिन्दुस्तानसे बड़प्पन, भलाओ और अुदारता की आशा करती है, जिससे सारी दुनिया सबक ले सके और आजके फैले हुआे अँधेरेमें प्रकाश पा सके ।

## मवेशियोंके साथ बरताव

मैं गायकी भक्ति और पूजामें किसीसे पीछे नहीं हूँ, लेकिन वह भक्ति और श्रद्धा कानूनके जरिये किसीपर लायी नहीं जा सकती । वह मुसलमानों और दूसरे सारे गैरहिन्दुओंके साथ दोस्ती बढ़ाने और सही बरताव करनेसे पैदा हो सकती है । गुजराती और मारवाड़ी लोग

गायकी रक्षा करनेमें सबसे आगे माने जाते हैं । लेकिन वे हिन्दू धर्मके असूलोंको अतिने भूल गये हैं कि दूसरोंपर तो वे खुशीसे पाबन्दियाँ लगायेंगे और खुद गाय और उसकी सन्तानके साथ बहुत बुरा बरताव करेंगे । आज दुनियामें हिन्दुस्तानके मवेशी ही सबसे ज्यादा अपेक्षित क्यों हैं ? जैसा कि माना जाता है, वे दुनियामें सबसे कम दूध देनेके कारण देशपर बोझ क्यों बन गये हैं ? बोझ ढोनेवाले जानवरोंके नाते बैलोंके साथ अितना बुरा बरताव क्यों किया जाता है ?

हिन्दुस्तानके पिंजरापोल ऐसे नहीं हैं जिनपर गर्व किया जाय । उनमें बहुत पैसा लगाया जाता है, लेकिन वहाँ पशुओंका साभिन्सी और बुद्धिमानिभरा पालनपोषण शायद ही किया जाता हो । ये पिंजरापोल हिन्दुस्तानके जानवरोंको नया जन्म कभी नहीं दे सकते । वे मवेशियोंके साथ हमदर्दी और दयाका बरताव करके ही ऐसा कर सकते हैं । मेरा यह दावा है कि मुसलमानोंके साथ दोस्ती बढ़ा सकनेके कारण मैंने कानूनकी मदद लिये बिना, दूसरे किसी हिन्दूके बजाय ज्यादा गायोंको कसाभीके छुरेसे बचाया है ।

५५

५-११-'४७

### हरिजनोंकी कामके लायक बननेकी योग्यता

आज मुझे आपसे कुरान शरीफके विरोधके बारेमें कुछ नहीं कहना है । अेक भाभीका अंतराज तो है ही, लेकिन वे हमारे दोस्त बन गये हैं । वे हमेशा सभ्यतासे विरोध करते हैं । आजका भजन किंग्सवेके हरिजन-निवासके अेक हरिजन बालकने गाया है । उसकी आवाज कितनी मीठी और सुरीली है ! मेरे साथ आप लोगोंको भी अिस बातकी खुशी होनी चाहिये कि अगर अेक हरिजनको बराबरीका मौका दिया जाय, तो वह किसी सवर्ण हिन्दू या दूसरे आदमीसे किसी तरह पीछे नहीं रहता । बेशक, मैंने कुछ बातोंमें तो, जैसे संगीत

या दस्तकारीमें, औसत हरिजनको ज्यादा योग्य और होशियार पाया है । मैं यह नहीं कहना चाहता कि हरिजनोंमें कोअी बुराभियौं नहीं होतीं, लेकिन वे तो हर वर्गके लोगोंमें पाअी जाती हैं । फिर भी, मैं यह तो कहना चाहूँगा कि छुआछूतकी कड़ी पाबन्दियोंके बावजूद अगर हरिजनोंको दूसरोंकी तरह अन्नतिका मौका दिया जाय, तो वे औरों-जैसे ही आगे बढ़ सकते हैं । दूसरी खुशीकी बात यह है कि पण्डरपुरका पुराना और मशहूर मंदिर ठीक अन्हीं शतोंपर हरिजनोंके लिये खोल दिया गया है, जैसा कि दूसरे हिन्दुओंके लिये । अिसका खास श्रेय श्री साने गुरुजीको है, जिन्होंने अुसे हरिजनोंके लिये हमेशाके वास्ते खुलवानेके मकसदसे आमरण अुपवास शुरू किया था । मैं मन्दिरके ट्रस्टियों और पण्डरपुरकी व आसपासकी जनताको अिस सही कदमके लिये बधाअी देता हूँ । मुझे आशा है कि छुआछूतकी आखिरी निशानी भी जल्दी ही गये जमानेकी चीज बन जायगी । आज हिन्दुस्तानके दोनों हिस्सोंमें जो साम्प्रदायिक जहर फैला हुआ है अुसे मारनेमें यह कदम बहुत मदद करेगा ।

### शाकाहार कैसे फैलाया जाय ?

अिसके बाद गांधीजीने डाकसे आनेवाले कअी सवालोकें जवाब दिये । अुन्होंने कहा, अेक मुसलमान दोस्तने यह शिकायत की है कि यूनियनके जिस हिस्सेमें वे रहते हैं, वहाँके शाकाहारी हिन्दू अपने बीच रहनेवाले मुसलमानोंपर यह जोर डालते हैं कि वे मछली और गोश्त भी न खायें । अैसी गैररवादारी और अनुदारताको मैं पसन्द नहीं करता । धार्मिक विश्वाससे अन्न और शाकभाजी खानेवाले लोगोंकी तादाद हिन्दुस्तानमें बहुत कम बताअी जाती है । हिन्दुस्तानमें हिन्दुओंकी बहुत बड़ी तादाद अैसी है जो मौका मिलनेपर मछली और परिन्दों या जानवरोंका गोश्त खानेमें नहीं हिचकिचाती । शाकाहारी हिन्दुओंको मुसलमानोंपर अपना धार्मिक विश्वास लादनेका क्या हक है ? अपने मांसाहारी हिन्दू दोस्तोंपर तो वे अपना विश्वास लादनेकी हिम्मत नहीं करेंगे । यह सब मुझे हँसीकी बात मालूम होती है । शाकाहारको फैलानेका सही रास्ता यह है कि अैसे लोग मांस-मछली खानेवालोंको



शाकाहारकी खूबियाँ समझायें और अपने जीवनमें अनुपर अमल करके दिखायें । दूसरोंको अपनी रायका बनानेका और कोअी सुनहला रास्ता नहीं है ।

### अपने घरोंमें जमे रहो

अेक हिन्दू टीकाकार कहते हैं—‘आप और आप-जैसे दूसरे लोग मुसलमानोंको यह उपदेश देते नहीं थकते कि उनकी जिदसे लाजमी तौरपर पैदा होनेवाली मुसीबतोंके बावजूद वे अपने घर न छोड़ें — भले उन्हें सलामतीसे भी ऐसा करनेका मौका क्यों न मिले ! अगर मुसलमान आपके कहे मुताबिक अपने मोहल्लोंमें जमे रहें, तो वे काट डाले जानेके डरसे रोजी कमानेके लिये मोहल्लेसे बाहर नहीं निकल सकेंगे । ऐसी हालतमें वे खायें क्या ? यह भी अँदेशा है कि बहुत ज्यादा तादादवाले हिन्दू, मुसलमानोंकी कड़ी मेहनतसे बनाअी हुअी चीजोंका बायकाट करें और उन्हें भूखों मरना पड़े । बचे हुअे गरीब मुसलमानोंसे जिन्होंने अपनी आँखोंसे अपने कअी भाजियोंको कटते देखा है और दूसरोंको पाकिस्तान जाते देखा है, अूपरकी असुविधाओंके बावजूद अपने घरोंमें ठहरनेकी आशा रखना ज्यादाती है ।’ मैं कबूल करता हूँ कि अिस टीकामें बहुत सच्चाअी है । लेकिन मैं उन्हें दूसरी कोअी सलाह दे नहीं सकता । मेरा विचार है कि अपना घरबार छोड़नेसे मुसलमानोंको ज्यादा तकलीफ हाँ सकती है । अिसलिये मेरा यह सच्चा विश्वास है कि अगर बचे हुअे मुसलमान मुसीबतें सहते हुअे भी अीमानदारी और बहादुरीसे अपने घरोंमें जमे रहेंगे, तो वे जरूर अपने हिन्दू पड़ोसियोंके कड़े दिलोंको पिघला सकेंगे । हिन्दुस्तानके दोनों हिस्सोंमें दूसरोंको भी मुसीबतोंसे जरूर छुटकारा मिलेगा । क्योंकि अगर मुसलमान बड़ी तादादमें पूरी अीमानदारीके साथ अहिंसासे पैदा होनेवाली बेमिसाल बहादुरी दिखायें, तो जरूर अुसका असर सारे हिन्दुस्तानपर पड़ेगा ।

### अहिंसामें पक्का विश्वास

अेक दूसरे खतमें मुझे अिसलिये फटकारा गया है कि मैंने मि० चर्चिल, हिटलर, मुसोलिनी और जापानियोंको ऐसे वक्त अपना अहिंसक तरीका अपनानेकी सलाह दी, जब अुनके सामने जीवन-मरणकी समस्या

खड़ी थी। खत लिखनेवाले भाजीने आगे कहा है — ‘अब लोगोंको तो आपने अहिंसाकी सीख देनेकी हिम्मत की, लेकिन जब कांग्रेस सरकारमें आपके दोस्त अहिंसाको छोड़ते और काश्मीरको हथियारबन्द फौजकी मदद भेजते हैं, तब आपकी अहिंसा कहाँ चली जाती है? अन्हें भी आप अहिंसाका उपदेश क्यों नहीं देते?’ अपने खतके अन्तमें अब भाजीने मुझसे इस बातका निश्चित जवाब माँगा है कि काश्मीरी लोग हमलावरोंका अहिंसासे कैसे सामना कर सकते हैं। अब भाजीने अपने खतमें जो अज्ञान बताया है उसपर मुझे अफसोस होता है। आप लोगोंको याद होगा कि मैंने बार बार यह बात कही है कि इस मामलेमें यूनियन कैबिनेटके अपने दोस्तोंपर मेरा कोई असर नहीं है। मैं खुद तो अहिंसाके अपने विचारोंपर हमेशाकी तरह आज भी डटा हुआ हूँ, लेकिन मैं कैबिनेटके अपने बड़ेसे बड़े दोस्तोंपर भी अपने ये विचार लाद नहीं सकता। मैं अबसे यह आशा नहीं कर सकता कि वे अपने विश्वासोंके खिलाफ काम करें। जब मैं यह कबूल करता हूँ कि अपने दोस्तोंपर मेरा पहले-जैसा काबू नहीं रहा, तो हर अेकको सन्तोष हो जाना चाहिये। फिर भी खत लिखनेवाले भाजीका सवाल बड़ा मौजू है। मेरा अपना जवाब तो बिलकुल सादा है।

### योग्य आदमीकी तारीफ करनी ही चाहिये

मेरी अहिंसाका तकाजा है कि मुझे योग्य आदमीकी तारीफ करनी ही चाहिये, फिर भले वह हिंसामें विश्वास करनेवाला ही क्यों न हो। मैंने श्री सुभाष बोसकी हिंसाको कभी पसन्द नहीं किया, फिर भी मैं अबकी देशभक्ति, सूझबूझ और बहादुरीकी तारीफ किये बिना नहीं रहा। इसी तरह, हालाँ कि मैं इस बातको पसन्द नहीं करता कि यूनियन सरकार काश्मीरियोंकी मदद करनेमें हथियारोंका अिस्तेमाल करे और हालाँ कि मैं शेख अब्दुल्लाके हथियारोंका सहारा लेनेकी बातको ठीक नहीं मान सकता, फिर भी दोनोंकी सूझबूझ और तारीफके लायक कामकी तारीफ किये बिना नहीं रह सकता। खासकर अगर मदद करनेवाली टुकड़ियों और काश्मीरकी रक्षा-सेनाका अेक अेक आदमी

बहादुरीसे मर मिटे, तो मैं उनकी तारीफ ही कहूँगा । मैं जानता हूँ कि अगर वे ऐसा कर सके, तो शायद हिन्दुस्तानकी आजकी शकलको बदल देंगे । लेकिन अगर काश्मीरका बचाव अिरादे और अमलमें बिलकुल अहिंसक हो, तो मैं 'शायद' शब्दका अिस्तेमाल नहीं करूँ । क्योंकि मुझे विश्वास होगा कि काश्मीरके अहिंसक रक्षक हिन्दुस्तानकी शकलको यहाँ तक बदल देंगे कि पाकिस्तान कैबिनेटको, नहीं तो कम से कम, यूनियन कैबिनेटको तो वे अपनी रायकी बना ही लेंगे ।

मैं तो यह कहूँगा कि अगर काश्मीरके मुट्ठीभर लोग मासूम बच्चों और औरतोंकी रक्षाके लिये हथियार लेकर हमलावरोंसे लड़ते हैं और लड़ते लड़ते मर जाते हैं, तो उनकी हथियारबन्द लड़ाई भी अहिंसक लड़ाई बन जाती है । मेरा अहिंसक तरीका अपनाया जाय, तो काश्मीरके रक्षकोंको हथियारबन्द सेनाकी मदद न भेजी जाय । यूनियनसे अहिंसक मदद बिना किसी संकोचके भेजी जा सकती है । लेकिन उन रक्षकोंको ऐसी मदद मिले या न मिले, वे हमलावरोंकी या बहुत बड़ी तादादवाली व्यवस्थित फौजकी ताकतका भी सामना करेंगे । और अगर रक्षा करनेवाले लोग हमला करनेवालोंके खिलाफ अपने दिलोंमें कोअी बैर या गुस्सा न रखें, किसी तरहके हथियारोंका अुपयोग — यहाँ तक कि घूसोंका अुपयोग भी — न करें और बेगुनाहोंकी रक्षा करते करते मर जायँ, तो उनकी अिस बहादुरीकी मिसाल आज तकके अितिहासमें कहीं नहीं मिलेगी । तब काश्मीर ऐसी पवित्र जगह बन जायगा, जिसकी खुशबू सारे हिन्दुस्तानमें ही नहीं, बल्कि सारी दुनियामें फैलेगी । अहिंसक बचावके बारेमें चर्चा करनेके बाद मुझे यह कबूल करना पड़ता है कि मेरे शब्दोंमें वह ताकत नहीं है जो गीताके दूसरे अध्यायकी आखिरी लाअिनोंमें बताये गये पूर्ण आत्मसंयमसे आती है । अिसके लिये जिस तपस्याकी जरूरत है अुसकी मुझमें कमी है । मैं तो भगवानसे प्रार्थना ही कर सकता हूँ । आप सब भी मेरे साथ भगवानसे प्रार्थना कीजिये कि अगर वह चाहे, तो मेरे शब्दोंमें ऐसी ताकत दे जिसका असर सबपर पड़ सके ।

## तोड़ीमरोड़ी हुआ बातें

प्रार्थनाके बाद गांधीजीने 'अेक दोस्त द्वारा भेजी हुअी अखबारोंकी दो कतरनोंका जिक्र करते हुअे कहा: मैं लेखकका नाम जानता हूँ, लेकिन मैं न तो अुनका नाम बताना चाहता और न अुन लेखोंका ब्योरा ही देना चाहता हूँ । मैं सिर्फ अितना ही कहना चाहता हूँ कि वे लेख हिन्दू धर्मकी सेवा करनेके खयालसे लिखे गये हैं । लेकिन अुनमें जानबूझकर झूठी बातें कही गअी हैं । जब नअी बातें नहीं कही जातीं, तो हकीकतोंको तोड़मरोड़ कर पेश किया जाता है । लेकिन मैं यह कहने की हिम्मत करता हूँ कि अैसा करनेसे कोअी मकसद पूरा नहीं होता — धर्मका तो बिलकुल नहीं । जब अिलजामोंकी बुनियाद सचाअी पर नहीं बल्कि झूठपर होती है, तब जिनपर अिलजाम लगाया जाता है अुन्हें कोअी चोट नहीं पहुँचती । असलिअे मैं जनताको चेतावनी देता हूँ कि वह अैसे अखबारोंका समर्थन न करे, भले अुसके लेखक कितने ही मशहूर कयों न हों ।

## कण्ट्रोल हटा दिये जायँ

खुराक-मंत्रिनि गैरसरकारी लोगोंकी जो कमेटी बनाअी थी अुसने अपनी रिपोर्ट अुनके सामने पेश कर दी है । अुस कमेटीकी सिफारिशों पर कोअी फैसला करनेमें डॉ॰ राजेन्द्रप्रसादको मदद देनेके लिअे सबोंके जो मंत्री या अुनके प्रतिनिधि दिल्ली आये थे, अुनसे मैं मिला था । जब मैंने अस मीटिंगके बारेमें सुना, तो मैंने डॉ॰ राजेन्द्रप्रसादसे कहा कि वे मुझे अुन लोगोंके सामने अपबी बात रखनेका मौका दें, ताकि मैं अुनके शकोंको दूर कर सकूँ । कयोंकि, मुझे असका पूरा भरोसा है कि अनाजका कण्ट्रोल हटानेकी मेरी राय बिलकुल ठीक है । डॉ॰ राजेन्द्र-

प्रसादने तुरत मेरा प्रस्ताव मान लिया और मुझे मंत्रियों या अनुके प्रतिनिधियोंके सामने अपने विचार रखनेका मौका मिला । मुझे अपने पुराने दोस्तोंसे मिलकर बड़ी खुशी हुयी । मैं यह कहता रहा हूँ कि जहाँ तक साम्प्रदायिक झगड़ोंके बारेमें मेरी रायका सम्बन्ध है, आज उसे कोअी नहीं मानता । लेकिन यह कह सकनेमें मुझे खुशी होती है कि खुराकके सवालपर मेरी रायके बारेमें ऐसी बात नहीं है । जब बंगालके गवर्नर मि० केसीसे मेरी कअी मुलाकातें हुयी थीं, तभीसे मेरी यह राय रही है कि हिन्दुस्तानमें अनाज या कपड़ेपर कण्ट्रोल रखनेकी बिल्कुल जरूरत नहीं है । उस समय यह नहीं मालूम था कि मुझे लोगोंका समर्थन प्राप्त है या नहीं । लेकिन हालकी चर्चाओंमें यह जानकर अचरज हुआ कि मुझे जनताके प्रसिद्ध और अप्रसिद्ध मेम्बरोंका बहुत बड़ा समर्थन प्राप्त है । अनाजकी समस्याके बारेमें मेरे पास जो बहुतसे खत आते हैं उनमें मुझे अेक भी खत ऐसा याद नहीं आता जिसके लेखकने मेरी रायसे अलग राय जाहिर की हो । मैं श्री घनश्यामदास बिड़ला और लाला श्रीराम-जैसे बड़े बड़े लोगोंकी राय नहीं जानता, न मैं यही जानता हूँ कि अिस बारेमें मुझे समाजवादी पार्टीका समर्थन मिलेगा या नहीं । हाँ, जब डॉ० राममनोहर लोहिया मुझसे मिले, तो उन्होंने अनाजका कण्ट्रोल हटा देनेकी मेरी रायका पूरा पूरा समर्थन किया । ऐसी सलाह देनेमें मुझे कोअी हिचकिचाहट नहीं होती कि आज जब देशको अनाजकी तंगीका सामना करना पड़ रहा है, तब डॉ० राजेन्द्रप्रसाद अपने सरकारी नौकरोंके बताये हुअे रास्तेसे न चलकर अपनी गैर-सरकारी समितिके अेक या ज्यादा मेम्बरोंकी सलाहसे काम करें ।

### खादी बनाम मिलका कपड़ा

अब मैं कपड़ेके कण्ट्रोलकी चर्चा करूँगा । हालाँ कि अनाजके कण्ट्रोलको हटानेके बनिस्बत कपड़ेके कण्ट्रोलको हटानेके बारेमें मेरा ज्यादा पक्का विश्वास है, फिर भी मुझे डर है कि कपड़ेके कण्ट्रोलके बारेमें मुझे उतना समर्थन प्राप्त नहीं है जितना कि अनाजके कण्ट्रोलके बारेमें । कांग्रेसने मेरी अिस रायका खुशीसे समर्थन किया था कि खादी

देशी या विदेशी मिलके कपड़ेकी पूरी जगह ले सकती है । उसने स्व० जमनालालजीके मातहत अेक खादी बोर्ड कायम किया था, जिसे मेरे यरवदा जेलसे रिहा होनेके बाद अखिल भारत-चरखा-संघका विशाल रूप दे दिया गया । हिन्दुस्तानमें ४० करोड़ लोग रहते हैं । अगर पाकिस्तानका हिस्सा उससे अलग कर दिया जाय, तो भी उसमें ३० करोड़से ऊपर लोग बचेंगे । उनकी जरूरतकी सारी कपास देशमें पैदा होती है । उनकी कपासको बुनने लायक सूतमें बदलनेके लिअे देशमें काफी कातनेवाले मौजूद हैं । और उनके हाथकते सूतको बुननेके लिअे हिन्दुस्तानमें जरूरतसे ज्यादा जुलाहे भी हैं । बहुत बड़ी पूँजी लगाये बिना भी हम देशमें अपनी जरूरतके चरखे, करघे और दूसरा जरूरी सामान आसानीसे बना सकते हैं । इसलिअे जरूरत सिर्फ़ इस बातकी है कि हम अपने आपमें पक्का विश्वास रखें और खादीके सिवा दूसरा कोअी कपड़ा अिस्तेमाल न करनेका पक्का अिरादा कर लें । आप जानते हैं कि देशमें महीनसे महीन खादी तैयार की जा सकती है और मिलोंसे भी ज्यादा अच्छे डिजाअिन बनाये जा सकते हैं । अब चूँकि हिन्दुस्तान विदेशी जुअेसे आजाद हो गया है अिसलिअे खादीका अैसा विरोध नहीं हो सकता, जैसा कि विदेशी शासकोंके नुमाअिन्दे किया करते थे । अिसलिअे मुझे यह देखकर सबसे ज्यादा ताज्जुब होता है कि जब हम अपनी मरजीका काम करनेके लिअे पूरी तरह आजाद हैं, तब न तो कोअी खादीके बारेमें चर्चा करते, न खादीकी संभावनाओंमें श्रद्धा रखते । और हम हिन्दुस्तानको कपड़ा पुरानेके लिअे मिलके कपड़ेके सिवा दूसरी बात ही नहीं सोच सकते । अिसमें मुझे रती भर शक नहीं कि खादीका अर्थशास्त्र ही हिन्दुस्तानका सच्चा और फायदेमन्द अर्थशास्त्र हो सकता है ।

### टेहर गाँवका दौरा

गांधीजी टेहर गाँवके सताये हुअे मुसलमानोंसे मिलने गये थे। वहाँ अन्हें अुम्मीदसे ज्यादा समय तक रुकना पड़ा। अिसलिअे वे लौटनेपर सीधे प्रार्थनासभामें चले गये। प्रार्थनाके बाद गांधीजीने अपने दौरेका जिक्र करते हुअे कहा, मुझे दुःख होता है कि टेहर और अुसके आसपासके मुसलमानोंको बिलाजरूरत मुसीबतें झेलनी पड़ रही हैं। अुनमेंसे बहुतसे जमीनोंके मालिक हैं, लेकिन सताये जानेके डरसे वे अपनी जमीनें जोत नहीं पाते। अुन्होंने अपने मवेशी, हल और दूसरा सामान बेच डाला है। फौज अुनकी रक्षा कर रही है। दो हजारसे अूपरकी तादादमें जो दुःखी लोग मेरे आसपास अिकट्टे हुअे थे, अुन्होंने अपने अगुआकी मारफत मुझसे कहा कि हम, पाकिस्तान जाना चाहते हैं, क्योंकि यहाँ जीना असम्भव हो गया है। हमारे बहुतसे दोस्त और रिश्तेदार पाकिस्तान जा भी चुके हैं। अिसलिअे, अगर सरकार हमें जल्दीसे जल्दी लाहोर भेज दे, तो बड़ी दया होगी। हमें फौजके लोगोंके खिलाफ कोअी शिकायत नहीं है। लेकिन आजका समय मैं टेहरकी सभाका पूरा बयान करनेमें नहीं दूँगा। मैंने अुन लोगोंसे कहा कि मेरे हाथमें कोअी सत्ता नहीं है, लेकिन मैं आपका सन्देशा खुशीसे प्रधान मंत्री और अुपप्रधान मंत्री तक, जो गृहमंत्री भी हैं, पहुँचा दूँगा।

### अेक सबक

मुझसे कहा गया है कि शरणार्थी लोग दिल्लीमें अेक समस्या बन गये हैं। मुझे बताया गया है कि चूँकि पाकिस्तानमें शरणार्थियोंके साथ जुल्म किये गये हैं अिसलिअे वे यह मानते हैं कि अुन्हें कुछ खास हक हासिल हैं। जब वे दूकानपर कोअी सामान खरीदने जाते

हैं, तो यह आशा करते हैं कि दूकानदार कमी खुन्हें जरूरतकी चीजें मुफ्त दे दिया करें और कमी काफी कम दामोंमें बेचा करें। कमी कमी तो अेक अेक आदमी सैकड़ों रुपयोंका सौदा खरीद लेता है। कुछ शरणार्थी तॉगेवालोंसे यह खुम्मीद करते हैं कि वे खुनसे बिलकुल भाड़ा न लें या कम भाड़ा लें। अगर यह रिपोर्ट सच है, तो यह कहना मेरा फ़र्ज है कि शरणार्थी लोग वह सबक नहीं सीख रहे हैं जो मुसीबतें दुखियोंको आम तौरपर सिखाती हैं। अैसा करके वे अपने आपको और देशको नुकसान पहुँचाते हैं और काफी पेचीदा बने हुअे सवालको और भी पेचीदा बना रहे हैं। अगर खुनका अैसा बरताव जारी रहा, तो वे दिल्लीके दूकानदारोंकी हमदर्दी जरूर खो देंगे।

### शरणार्थियोंको सलाह

साथ ही, मैं यह नहीं समझ पाता कि शरणार्थी लोग, जिनके बारेमें यह कहा जाता है कि वे पाकिस्तानमें अपना सब कुछ खोकर यहाँ आये हैं, सैकड़ों रुपयोंका सामान कैसे खरीद सकते हैं। मैं यह भी चाहूँगा कि कोअी शरणार्थी बिरले और जरूरी मौकोंको छोड़कर घूमनेके लिअे भगवानके दिये हुअे पाँवोंके सिवा दूसरी किसी चीजका अुपयोग न करें। असके अलावा, मुझे यह बताया गया है कि दिल्लीमें जबसे लाखों शरणार्थी आये हैं, तबसे तेज शराबोंसे होनेवाली आमदनी बहुत ज्यादा बढ़ गअी है। दरअसल खुन्हें यह समझना चाहिये कि जब केन्द्र और सूबोंकी सरकारें कांग्रेसकी माँगोंको पूरा करेंगी, तो हिन्दुस्तानी संघमें न तो तेज शराबें मिलेंगी और न अफीम, गाँजे-जैसी दूसरी नशीली चीजें देखनेको मिलेंगी। यही हाल पाकिस्तानका भी हो सकता है, क्योंकि हमारे मुसलमान दोस्तोंको पूरी शराबबन्दीका अैलान करनेके लिअे कांग्रेसके ठहरावकी जरूरत नहीं पड़ेगी। क्या शरणार्थी लोग, जिन्होंने बड़ी बड़ी मुसीबतें सही हैं, शराब और दूसरी नशीली चीजोंके अिस्तेमालसे या अैशआराममें डूबनेसे अपने आपको रोक नहीं सकते? मुझे आशा है कि शरणार्थी भाअीबहन मेरी अुस सलाहको मानेंगे, जो मैंने अपने पिछले भाषणोंमें खुन्हें दी है।



वह सलाह यह है कि शरणार्थी जहाँ कहीं जायँ, वहाँके लोगोंमें दूधमें शकरकी तरह घुलमिल जायँ और उनपर बोझ न बननेका पक्का निश्चय कर लें। धनी और गरीब शरणार्थी अेक ही अहाते या कैम्पमें साथ साथ रहें और पूरे सहयोगसे काम करें, ताकि वे आदर्श और स्वावलम्बी नागरिक बन सकें।

५८

८-११-'४७

आज हमेशाके विरोध करनेवाले सज्जनके सिवा दूसरे तीन भाजियोंने कुरानकी आयत पढ़नेका विरोध किया। इसलिअे प्रार्थना शुरू करनेसे पहले गांधीजीने सभाके लोगोंसे पूछा: 'क्या आप लोग इस पहली शर्तको पूरा करेंगे कि आप अपने मनमें विरोध करनेवालोंके खिलाफ कोअी गुस्सा या बैर नहीं रखेंगे और प्रार्थनासभाके खतम होने तक शान्ति और खामोशीके साथ अेकाग्र मनसे बैठेंगे?' लोगोंने तुरत अेक आवाजसे कहा कि हम अस शर्तको पूरा करेंगे। विरोध करनेवाले पूरी प्रार्थनामें चुप रहे। प्रार्थना बिना किसी रुकावटके हुअी। इसपर गांधीजीने अन्तमें सबको बधाअी दी।

**सिक्ख धर्मग्रन्थोंके हिस्से भी पढ़े जायँ**

गांधीजीने बादमें कहा कि मुझे अेक सिक्ख दोस्तका खत मिला है। अुन्होंने लिखा है कि वे हमेशा प्रार्थनासभामें आते हैं और अुन्हें पसन्द करते हैं। वे प्रार्थनाके पीछे रहनेवाली रवादारीकी भावनाकी तारीफ करते हैं। खास तौरपर अुन्होंने मेरी ग्रन्थसाहब, सुखमणि, जपजी वगैराके बारेमें कही गअी बातोंकी तारीफ की है। अुन्होंने लिखा है — 'अगर आप भजनावलीमें अिकट्टे किये गये सिक्ख धर्मग्रन्थोंके हिस्सोंमेंसे कुछ चुन लें और अपनी प्रार्थनासभामें रोज पढ़ें, तो इसका सिक्खोंपर बड़ा असर पड़ेगा। मुझे लगता है कि मैं यह बात सारी सिक्ख जातिकी तरफसे कह सकता हूँ। वे चुने हुअे हिस्से मैं आपके

सामने पढ़कर सुना सकता हूँ ।' खत लिखनेवाले भाभीकी यह बात मुझे मंजूर है । लेकिन इस बातपर मैं कोभी फैसला तभी करूँगा, जब मैं खुद उन भाभीके मुँहसे कुछ भजन सुन लूँ । इसके लिये अन्हें श्री ब्रजकृष्णजीसे समय ले लेना चाहिये ।

### रुभीकी गाँठोंके लिये अपील

मैंने अक बार यह बात कही थी कि शरणार्थियोंको रुभी, केलिको ( छपा हुआ कपड़ा ) और सुअियाँ मिलनी चाहियें, ताकि वे खुद अपने अस्तेमालके लिये रजाअियाँ बना सकें । इससे लाखों रुपये बच सकते हैं और शरणार्थियोंको आसानीसे ओढ़नेके कपड़े मिल सकते हैं । मेरी इस अपीलके जवाबमें बम्बअीके रुभीके व्यापारियोंने लिखा है कि वे ये चीजें देनेके लिये तैयार हैं । इस तरीकेसे शरणार्थी खुद अपनी नजरमें अच्छे अउठेंगे और वे सहकारका पहला सबक सीखेंगे । लेकिन दिल्लीमें ही कपड़ेकी मिलोंकी कमी नहीं है । शहरमें कभी मिलें चलती हैं, फिर भी मैं बम्बअीकी भेंटका स्वागत करता हूँ, क्योंकि मैं मरजीसे दान देनेवालोंपर गैरजरूरी बोझ नहीं डालना चाहता । दान देनेवाले जितने ज्यादा होंगे, अतना ही शरणार्थियों और देशको फायदा होगा । इसलिये मुझे आशा है कि बम्बअीके रुभीके व्यापारी जितनी भी गाँठें भेज सकें, जल्दीसे जल्दी भेजेंगे । धनी लोगोंका अैसा सहयोग सरकारके बोझको कम करेगा । जब हम आजाद हो गये हैं तब तो हर शख्स अपनी अच्छासे देशकी सरकारके काममें भागीदार बन सकता है, बशर्ते वह आजाद देशके नागरिककी पूरी पूरी जिम्मेदारियोंको समझकर अपना कर्ज अदा करे ।

### खादीकी पैदावार

मुझे इसमें कोभी शक नहीं कि जब रुभीकी गाँठें आ जायँगी, तो मैं मिलमालिकोंको रजाअियोंके लिये काफी छींट देनेके लिये राजी कर सकूँगा । रुभीकी गाँठोंकी बातपरसे मुझे कपड़ेका कण्ट्रोल याद आ गया । मेरी रायमें हिन्दुस्तानके सारे लोगोंके लिये हाथसे काफी खादी तैयार करना सम्भव है और आसान भी है । इसकी अक शर्त यही है कि देशमें काफी रुभी मिल जाय । मैं नहीं जानता कि हिन्दुस्तानमें

कमी रुअीका अकाल पड़ा हो । हमारे यहाँ रुअीकी तंगी हो ही नहीं सकती, क्योंकि हम हमेशा देशकी जरूरतसे ज्यादा रुअी पैदा करते हैं । देशके बाहर हजारों-लाखों गाँठें भेजी जाती हैं, फिर भी हिन्दुस्तानकी मिलोंके लिअे कमी रुअीकी कमी नहीं होती । मैं पहले ही अिस सच्चाअीकी तरफ आप लोगोंका ध्यान खींच चुका हूँ कि हिन्दुस्तानमें हाथसे धुनने, कातने और बुननेके सारे जरूरी औजार मिल सकते हैं । साथ ही, काम करनेवाले भी बड़ी भारी तादादमें मौजूद हैं । अिसलिअे, मैं तो यही कह सकता हूँ कि लोगोंके आलसके सिवा दूसरी कोअी अैसी बात नहीं है जो अुन्हें यह सोचनेपर मजबूर करती हो कि देशमें कपड़ेकी तंगी है । आज देशमें कोअी भी कपड़ेका कण्ट्रोल नहीं चाहता, न मिलें, न मिल-मजदूर और न खरीदार जनता । कण्ट्रोल आलसी लोगोंकी फौजको बढ़ाकर देशको बरबाद कर रहे हैं । अैसे लोग कोअी काम न होनेसे हमेशा दंगेफसादकी जड़ बने रहते हैं ।

### स्वावलम्बन और सहयोग

अिस सिलसिलेमें शरणार्थियोंके सवालपर लौटते हुअे गांधीजीने कहा, अगर शरणार्थियोंने अपने आपको फायदेमन्द कामोंमें लगानेका अिरादा कर लिया है, तो पहले वे अपने लिअे रजाअियाँ तैयार करेंगे, और बादमें सब औरत और मर्द अपना अेक अेक पल कपाससे बिनौले निकालने, रुअी धुनने, कातने, बुनने वगैरामें खर्च करेंगे । लाखों शरणार्थियों द्वारा अिस सहकारी काममें लगाअी गअी ताकत सारे देशमें बिजली-सी पैदा कर देगी । वे लोगोंको अपने पीछे चलनेकी और हर फालतू वक्तको ज्यादा अनाज पैदा करने और अपने ही घरोंमें खादी बनानेमें खर्च करनेकी प्रेरणा देंगे । यह याद रहे कि अगर गाँठें बनानेके बजाय कपास सीधा खेतोंसे ही पड़ोसके कातनेवालोंके घर पहुँचे, तो अेक काम कम हो जायगा, रुअी बिगड़ेगी नहीं, धुननेका काम आसान होगा और गाँवोंमें बिनौले भी बच रहेंगे ।

### दयाकी देवी

अन्तमें गांधीजीने कहा, लेडी माअुण्टबैटन मुझसे मिलने आअी थीं । वह दयाकी देवी बन गअी हैं । वह हमेशा दोनों अुपनिवेशोंका

दौरा किया करती हैं, अलग अलग छावनियोंमें शरणाथियोंसे मिलती हैं, बीमारों और दुःखियोंको देखती हैं और इस तरह जितना भी ढाढ़स उन्हें बँधा सकती हैं बँधानेकी कोशिश करती हैं। जब वह कुरुक्षेत्र-छावनी देखने गयीं, तो उनसे लोगोंने पूछा कि गांधीजी कब आयेंगे। लेडी माउण्टबैटनके सामने अितने लोगोंने मुझे देखनेकी अच्छा जाहिर की कि उन्हें पूरी शुम्मीद हो गयी कि मैं कुरुक्षेत्र-छावनीका मुआजिना करने जरूर जाऊँगा। मैंने उन्हें भरोसा दिलाया कि आपका ऐसी शुम्मीद रखना बिलकुल ठीक है। सच पूछा जाय, तो मैंने पानीपत जानेका बन्दोबस्त कर लिया है, जहाँके हिन्दू और मुसलमान दोनों मुझसे मिलनेके लिये बड़े उत्सुक हैं। उसी दौरेमें मैंने कुरुक्षेत्रके दौरेको भी शामिल करनेकी बात सोची थी। लेकिन मुझे पता चला है कि पानीपतके दौरेमें कुरुक्षेत्रछावनीको शामिल नहीं किया जा सकता। इसलिये अखिल भारतीय कांग्रेस कमेटी की अगली मीटिंगके खतम होने तक कुरुक्षेत्रका दौरा मुलतवी रखना जरूरी हो गया है। फिर भी मुझे यह सुझाया गया है कि कुरुक्षेत्र-जैसे बड़े भारी कैम्पमें लाउडस्पीकरका बन्दोबस्त करना कठिन काम है। लेकिन कैम्पके लोगोंसे रेडियोपर बोलनेमें कोई कठिनायी नहीं होगी, बशर्ते जरूरी सम्बन्ध जोड़नेवाली मशीन कैम्पमें लगा दी जाय। ऐसा बन्दोबस्त हो जानेपर मैं मंगल या बुधको कुरुक्षेत्र-छावनीके लोगोंको अपनी बात सुना सकूँगा और बादमें उनसे मिलने भी जा सकूँगा। इसी बीच शुम्मीद है कि मैं अपना पानीपतका दौरा खतम कर लूँगा।

मुझे यह कहते अफसोस होता है कि चूँकि मुझे कल पानीपत जाना है, जिसलिये आज मुझे जल्दी ही मौन लेना पड़ा। तभी मैं वहाँ पहुँचनेपर पानीपतके हिन्दुओं और मुसलमानोंसे अपनी बात कह सकूँगा। मैं कल प्रार्थनाके समय दिल्ली वापस आ जानेकी आशा रखता हूँ, जब कि मैं भाषण दे सकूँगा। अखबारोंमें यह खबर गलत छपी है कि कल मैं कुरुक्षेत्र जा रहा हूँ। मैंने निश्चित रूपसे यह कहा था कि मैं कुरुक्षेत्र-छावनीके मुआजिनेके लिये जानेका अि़रादा रखता हूँ, लेकिन ओ० आओ० सी० सी० की नजदीक आ रही मीटिंगके खतम होनेसे पहले नहीं जाऊँगा। मेरा खयाल है कि शायद बुधवारके दिन किसी तय किये हुअे वक्तपर, जो बादमें जाहिर किया जायगा, मैं रेडियोपर कुरुक्षेत्र-वालोंसे बोलूँगा।

### दीवाली न मनाओ जाय

कुछ ही दिनोंमें दीवाली आ पहुँचेगी। अेक बहन, जो खुद शरणार्थी हैं, लिखती हैं :

“हमें दीवालीका न्यौहार मनाना चाहिये या नहीं, यह सवाल हममेंसे ज्यादातर लोगोंको परेशान कर रहा है। मेरे हिन्दी शब्द कितने ही टूटेफूटे क्यों न हों, फि भी मैं जिस बारेमें अपने विचार आपके सामने रखना चाहती हूँ। मैं गुजरानवालासे आओ० हुआ शरणार्थी हूँ। वहाँ मैं अपना सब कुछ खो चुकी हूँ। फिर भी हमारे दिल जिस खुशीसे भरे हुअे हैं कि आखिरकार हमने आजादी हासिल कर ली। आजाद हिन्दुस्तानकी यह पहली दीवाली होगी। जिसलिये, यह जरूरी है कि हम सारे दुःखदर्द भूल जायँ और यह कामना करें कि सारे हिन्दुस्तानमें सजावट और रोशनी की जाय। मैं जानती हूँ

कि हमारे दुःखोंसे आपके दिलको गहरी चोट लगी है और आप चाहेंगे कि सारा हिन्दुस्तान इस मौकेपर खुशियाँ न मनावे । आपकी इस हमदर्दीके लिये हम आपके अहसानमन्द हैं । यह सच है कि आपका दिल रंज और गमसे भरा हुआ है, फिर भी मैं चाहती हूँ कि आप सब शरणार्थियों और हिन्दुस्तानके दूसरे सारे लोगोंको इस त्योहारपर खुशी मनानेके लिये कहें और धनी लोगोंसे अपील करें कि वे गरीबोंको मदद दें । भगवान हम सबको ऐसी समझ और बुद्धि दे कि हम आजादीके बाद आनेवाले सारे त्योहारोंपर खुशियाँ मना सकें । ”

हालाँ कि मैं अिन बहनकी और अिनके-जैसे दूसरे लोगोंकी तारीफ करता हूँ, फिर भी मैं यह कहे बिना नहीं रह सकता कि वह और अुनके-जैसे सोचनेवाले लोग गलत रास्तेपर हैं । अिसे सब जानते हैं कि जो परिवार बहुत दुःखी होता है, वह भरसक त्योहारोंकी खुशियोंसे अलग रहता है । यह अेकताके असूलको बहुत छोटे पैमानेपर माननेका अेक अुदाहरण है । अिस सीमाको तोड़कर बाहर निकलिये और सारा हिन्दुस्तान अेक परिवार बन जाता है । अगर सारी सीमाअें खतम हो जायँ, तो समूची दुनिया अेक परिवार बन जाय, जैसी कि वह सचमुच है । अिन बन्धनों और सीमाओंको तोड़कर बाहर न निकलनेका अर्थ होगा दया, ममता, प्रेम और सहानुभूति वगैराकी अुम्दा भावनाओंसे अुदासीन रहना । ये भावनायें ही आदमीको आदमी बनाती हैं । न तो हमें दूसरोंके दुःखदर्दकी अुपेक्षा करके अपने स्वार्थमें ही मस्त रहना चाहिये और न गलत तौरपर भावुक बनकर हकीकतोंकी अुपेक्षा करनी चाहिये । शीवालीपर खुशियाँ न मनानेकी मेरी सलाह बहुतसी ठोस दलीलोंकी बुनियादपर खड़ी है । शरणार्थियोंके खानेपीने, पहननेओढ़ने, रहने और कामधन्धेका सवाल हमारे सामने है, जिसका असर लाखों हिन्दू, सिक्ख और मुसलमान शरणार्थियोंपर पड़ रहा है । देशमें खुराक और कपड़ेकी तंगी भी है, हालाँकि वह बनावटी है । अिनसे भी गहरा कारण है बहुतसे ऐसे लोगोंकी बेअमीानी, जो जनताकी रायपर असर डाल सकते

हैं, दुःखी लोगोंकी अपनी मुसीबतोंसे सबक न लेनेकी हठ और अितने बढ़े हुअे पैमानेपर आदमीके साथ आदमीकी बेरहमी — भाभी भाभीका चल रहा कतल । अिस दुःख और मुसीबतमें मैं खुशीका कोअी कारण नहीं देख सकता । अगर हम मजबूती और समझदारीसे दीवालीकी खुशियोंमें भाग लेनेसे अिन्कार करेंगे, तो हमें अपने दिलको टटोलने और अपने आपको पवित्र बनानेकी प्रेरणा मिलेगी । हम कोअी अैसा काम न करें जिससे अितनी कड़ी मेहनत और अितनी मुसीबतोंके बाद मिली हुअी आजादीका वरदान गँवा बैठें ।

### विदेशी बस्तियोंकी आज़ादी

अब मुझे अिस हफ्तेमें फ्रांसीसी हिन्दुस्तानसे आनेवाले कुछ दोस्तोंकी मुलाकातका जिक्र करना चाहिये । अुन्होंने यह शिकायत की कि चन्द्रनगरके सत्याग्रहके नामसे पुकारे जानेवाले आन्दोलनके बारेमें मैंने जो कुछ कहा था, अुसका नाजायज फायदा अुठाकर फ्रांसीसी अधिकारियोंने फ्रांसीसी हिन्दुस्तानकी जनताकी आजादीकी भावनाओंको कुचलनेकी कोशिश की, जो फ्रांसीसी सभ्यताके फायदेमन्द असरको कायम रखते हुअे हिन्दुस्तानी संघके मातहत पूरा पूरा स्वराज चाहती है । अुन्होंने मुझसे यह भी कहा कि ब्रिटिश हुकूमतकी तरह फ्रांसीसी हिन्दुस्तानमें भी अैसे लोग हैं जिनकी तुलना पाँचवीं कतारवालोंसे की जा सकती है । वे अपने स्वार्थके लिअे फ्रांसीसी अधिकारियोंका साथ देते हैं, जो बदलेमें फ्रांसीसी हिन्दुस्तानके लोगोंकी कुदरती भावनाओंको दबाना चाहते हैं । अगर फ्रांसीसी हिन्दुस्तानके मुलाकातियोंका यह बयान सच है, तो मुझे सचमुच बड़ा दुःख है । सो जो भी हो, मेरी राय अिस बारेमें साफ और पक्की है । ब्रिटिश हुकूमतसे आजाद होनेवाले अपने करोड़ों देशवासियोंके सामने छोटी छोटी विदेशी बस्तियोंके लोगोंके लिअे गुलामीमें रहना सम्भव नहीं है । मुझे यह जानकर दुःख होता है कि चन्द्रनगरके प्रति मैंने जो दोस्तीका सल्लूक किया, अुसका कोअी तोड़मरोड़कर यह अर्थ लगा सकता है कि मैं हिन्दुस्तानकी विदेशी बस्तियोंके लोगोंके घटिया दरजेका कभी समर्थन कर सकता हूँ । अिसलिअे

मुझे खुम्मीद है कि चन्द्रनगरके बारेमें मुझे जो सूचना दी गयी है उसकी कोअी सच्ची बुनियाद नहीं है, और महान फ्रांसीसी राष्ट्र भारतके या दूसरी जगहके काले या भूरे लोगोंको कमी नहीं दबायेगा।

६०

१०-११-'४७

### भगवानके सेवक बनो

आज शामकी प्रार्थनामें गाये गये भजनका जिक्र करते हुअे गांधीजीने कहा कि अगर मीराबायीकी तरह हम सिर्फ भगवानके ही सेवक बन जायें, तो हमारी सारी तकलीफोंका खात्मा हो जाय। अिसके बाद जो कुछ मैं कहनेवाला हूँ उसे सुननेपर आप अिस संकेतको समझेंगे। आपने अखबारोंमें जूनागढ़के बारेमें सारी बातें पढ़ी होंगी। राजकोटसे मेरे पास आये हुअे दो तारोंसे मुझे सन्तोष हो गया कि अखबारोंमें छपी हुअी खबर बिल्कुल ठीक है। जूनागढ़के प्रधान मन्त्री भूतो साहब और वहाँके नवाब साहब कराचीमें हैं। उपप्रधान मंत्री मेजर हारवे जोन्स जूनागढ़में हैं। जूनागढ़के हिन्दुस्तानी संघमें शामिल होनेके काममें अिन सबका हाथ है। अिसपरसे आप लोगोंको यह नतीजा निकालनेका अधिकार है कि अिस काममें कायदे आजम जिन्नाकी भी सम्मति है। अगर यह ठीक है तो आप अिस नतीजेपर पहुँच सकते हैं कि काश्मीर और हैदराबादकी मुश्किलें भी खत्म हो जायेंगी। और अगर मैं आगे बढूँ, तो कहूँगा कि अब सारी बातें शान्तिकी तरफ झुकेंगी, दोनों उपनिवेश दोस्त बन जायेंगे, और सारे काम मिलजुलकर करेंगे। मैं कायदे आजम के बारेमें गवर्नर जनरलकी हैसियतसे नहीं सोच रहा हूँ। गवर्नर जनरलके नाते कायदे आजमको पाकिस्तानके कामोंमें दखल देनेका कोअी कानूनी हक नहीं है। अिस नाते अुनकी वही स्थिति है जो लॉर्ड माउण्टबेटनकी है, जो सिर्फ अेक वैधानिक गवर्नर जनरल



हैं। वे खुस व्यक्तिकी शादीमें जो खुनके लिअे अपने लइकेसे बदकर है और जिसकी अँगलैण्डकी भावी महारानीसे शादी हो रही है अपनी कैबिनेटकी अिजाजत लेकर ही वहाँ जा सके हैं और २४ नवम्बर तक यहाँ वापस आ जायेंगे। असिलिअे जिन्ना साहबके बारेमें मेरा खयाल है कि वे मौजूदा मुस्लिम लीगके बनानेवाले हैं और खुनकी जानकारी और अिजाजतके बगैर पाकिस्तानके बारेमें कुछ नहीं किया जा सकता। असिलिअे मैं सोचता हूँ कि अगर जूनागढ़के हिन्दुस्तानी संघमें शामिल होनेके पीछे जिन्ना साहबका हाथ है, तो यह अेक अच्छा शकुन है।

### पानीपतका मुआअिना

आप लोगोंको मैं पानीपतके अपने मुआअिनेके बारेमें कुछ कहना चाहता हूँ। असि मुआअिनेमें मौलाना अबुल कलाम आजाद मेरे साथ थे। राजकुमारी भी मेरे साथ जानेवाली थीं, मगर वह गवर्मेण्ट हाअुसमें थीं और मैं अपनी घड़ीके मुताबिक साढ़े दस बजेके बाद नहीं ठहर सकता था। मुझे खुशी है कि मैं पानीपत गया था। वहाँ मैंने अस्पतालमें मुसलमान मरीजोंको देखा। खुनमेंसे कुछको बहुत गहरे घाव लगे हैं; मगर खुनपर जहाँ तक मुमकिन है पूरा ध्यान दिया जाता है; क्योंकि राजकुमारीने चार डॉक्टर, नर्स और तबीबी सहायक वहाँ भेजे हैं। असिके बाद हम मुसलमानों, मुकामी हिन्दुओं और शरणार्थियोंके नुमाअिन्दोंसे मिले। वहाँ शरणार्थियोंकी तादाद बीस हजारसे अूपर बताअी जाती है। हमसे कहा गया कि वे रोजाना ज्यादा ज्यादा तादादमें आते जा रहे हैं, जिससे वहाँके डिप्टी कमिश्नर और पुलिस सुपरिण्टेंडेण्टको भय मालूम होता है। मुझे आपको यह बतलानेमें खुशी होती है कि अिन दोनों अफसरोंकी हिन्दू और मुसलमान दोनों बहुत तारीफ करते हैं, और शरणार्थियोंका तो कुछ कहना ही नहीं। वे तो खुनसे सन्तुष्ट हैं ही।

म्युनिसिपल भवनके पास जमा हुअे शरणार्थियोंसे भी हम लोग मिल सके। पाकिस्तानमें और पानीपतके अव्यवस्थित जीवनमें शरणार्थियोंको भयानक मुसीबतें अुठानी पड़ीं और अुठानी पड़ रही हैं। खुनमेंसे

कुछको रेलवे स्टेशनके प्लेटफार्मपर रहना पड़ता है और बहुतसोंको आसमानके नीचे बिलकुल खुलेमें रहना पड़ रहा है, फिर भी शुनके मनमें और चेहरोंपर जरा भी गुस्सा न देखकर मुझे बड़ी खुशी हुअी । हमारे वहाँ जानेसे वे लोग बड़े खुश हुअे । पानीपतके डिप्टी कमिश्नर या दूसरे लोगोंको पहलेसे सूचना किये बिना अितने शरणार्थियोंको पानीपतमें अिकट्रे कर देना मुझे अधिकारियोंकी बेरहमी मालूम हुअी । पानीपतके अफसरोंको शरणार्थियोंकी सच्ची तादाद तब मालूम हुअी जब ट्रेनें स्टेशनके प्लेटफार्मपर आकर रुकीं । यह सबसे बड़ी बदकिस्मतीकी बात है । पानीपतके शरणार्थियोंमें औरतें, बच्चे और बूढ़े भी हैं । मुझे यह बताया गया कि शरणार्थियोंमें ऐसी औरतें भी हैं जिन्हें स्टेशनके प्लेटफार्मोंपर बच्चे पैदा हुअे ।

### डॉ० गोपीचन्द

यह सब पूरबी पंजाबमें हो रहा है, जिसके प्रधान मंत्री डॉ० गोपीचन्द हैं । डॉ० गोपीचन्द मेरे साथी कार्यकर्ता हैं । मैं शुन्हें बहुत मानता हूँ । मैं बरसोंसे शुन्हें अेक योग्य संयोजकके नाते जानता हूँ, जिनका पंजाबियोंपर बड़ा प्रभाव है । शुन्होंने हरिजन-सेवक-संघ, अखिल भारत-चरखा-संघ और अखिल भारत-ग्रामोद्योग-संघके लिअे काफी काम किया है । मुझे यह नहीं सोचना चाहिये कि पूर्व पंजाबका काम शुनकी ताकतके बाहर है । लेकिन अगर पानीपत शुनकी कार्यकुशलताका नमूना हो, तो यह शुनकी सरकारके लिअे बड़ी बदनामीकी बात है । पहलेसे बिना सूचना दिये अितने शरणार्थी पानीपतमें क्यों शुतारे गये ? शुन्हें ठहरानेके लिअे वहाँ नाकाफी बन्दोबस्त क्यों है ? अफसरोंको पहलेसे ही यह सूचना क्यों नहीं दी जानी चाहिये थी कि कौन और कितने शरणार्थी पानीपत मेजे जा रहे हैं ? शुसके साथ ही कल मुझे यह भी सूचना मिली है कि गुड़गाँव जिलेमें तीन लाख अैसे मुसलमान हैं, जिन्होंने डस्कर अपना घरबार छोड़ दिया है । वे आम सड़कके दोनों तरफ खुलेमें अिस आशासे पड़े हैं कि शुन्हें अपने औरत, बच्चों और मवेशियोंके साथ पंजाबकी कड़ी सर्दीमें तीन सौ मीलका रास्ता तय करना है । मैं

अिस बातमें विश्वास नहीं करता । मेरा खयाल है कि मुझे दोस्तोंने जो बात सुनायी है उसमें कुछ गलती है । अभी भी मैं आशा करता हूँ कि यह बात गलत है या बड़ाचढ़ाकर कही गयी है । लेकिन पानीपतमें मैंने जो कुछ देखा उससे मेरा यह अविश्वास डिग गया है । फिर भी मुझे आशा है कि डॉ० गोपीचन्द और अनुकी कैबिनेट समय रहते चेत जायगी और तब तक चैन नहीं लेगी, जब तक सारे शरणार्थियोंकी अच्छी देखभालका पूरा अिन्तजाम नहीं हो जाता । यह बन्दोबस्त दूरन्देशी और हृद दरजेकी सावधानीसे ही किया जा सकता है ।

६१

११-११-'४७

### जूनागढ़

आजकी प्रार्थनासभामें भाषण करते हुअे गांधीजीने कहा, कल मैंने आपको यह खबर सुनायी थी कि जूनागढ़के प्रधान मंत्री और उपप्रधान मंत्रीकी बिनतीपर वहाँकी आरजी सरकारने जूनागढ़ रियासतमें प्रवेश किया है । यह खबर सुनाते हुअे मुझे अचरज भी हुआ और खुशी भी हुअी, क्योंकि जूनागढ़के लोगोंकी और अनुके तरफसे लड़ी जानेवाली लड़ायीके अितने सुखद दिखायी देनेवाले अन्तकी मैंने आशा नहीं की थी । मैंने यह डर भी जाहिर किया था कि अगर जूनागढ़के अधिकारियोंकी बिनतीके पीछे कायदे आजम जिन्नाकी मंजूरी न हुअी, तो अभीसे खुशी मनाना ठीक न होगा । अिसलिअे आपको यह जानकर दुःख और अचरज हुअे बिना न रहेगा कि पाकिस्तानके अधिकारियोंने जूनागढ़की जनताकी तरफसे आरजी सरकारके जूनागढ़पर अधिकार करनेका विरोध किया है और यह माँग की है कि “ हिन्दुस्तानी फौजें रियासतकी सीमासे हटा ली जायँ, जूनागढ़का राजकाज वहाँकी अधिकारी सरकारको सौंप दिया जाय और हिन्दुस्तानी संघकी जनता द्वारा रियासतपर किये

गये हमले और हिंसाको रोका जाय ।” अुनका यह भी कहना है कि जूनागढ़के नवाब या वहाँके दीवानको हिन्दुस्तानी संघके साथ किसी तरहका अस्थायी या स्थायी समझौता करनेका कानूनी हक नहीं है । पाकिस्तानकी रायमें हिन्द सरकारने यह कार्रवाही करके “पाकिस्तानकी सीमाको साफ साफ लौंघा है और अिस तरह अन्तरराष्ट्रीय कानून भंग किया है ।”

### यूनियनमें प्रवेश

कल अखबारोंमें जो बयान निकले हैं अुनको देखते हुअे अिस मामलेमें न तो मुझे अन्तरराष्ट्रीय कानूनका भंग मालूम होता और न यूनियन सरकारकी रियासतपर कब्जा करनेकी कोअी बात दिखाअी देती । जहाँ तक मैं समझ सकता हूँ, जूनागढ़की जनताकी तरफसे वहाँकी आरजी हुकूमतने जो आन्दोलन किया अुसमें मुझे कोअी गैरकानूनी चीज नहीं दिखाअी देती । यह जरूर है कि काठियावाड़के राजाओंकी बिनतीपर सारे काठियावाड़की सलामतीके लिअे यूनियन सरकारने अपनी फौजोंकी मदद भेजी । अिसलिअे मुझे अिस सारी कार्रवाहीमें कोअी गैरकानूनीपन नहीं दिखाअी देता । अिसके खिलाफ जूनागढ़के दीवानने खुले तौरपर अपनी राय बदलकर जो कुछ किया वह गैरकानूनी था । अिस सारे मामलेको मैं अिस नजरसे देखता हूँ — जूनागढ़के नवाब साहबको अपनी प्रजाकी मंजूरीके बिना, जिसमें मुझे बताया गया है कि ८५ फी सदी हिन्दू हैं, पाकिस्तानमें शामिल होनेका कोअी हक नहीं था । गिरनारका पवित्र पहाड़ और अुसके सारे मन्दिर जूनागढ़का अेक हिस्सा हैं । अुसपर हिन्दुओंने बहुत पैसा खर्च किया है और सारे हिन्दुस्तानसे हजारों यात्री गिरनारकी यात्राके लिअे वहाँ जाते हैं । आजाद हिन्दुस्तानमें सारे देशपर जनताका अधिकार है । अुसका जरासा भी हिस्सा खानगी तौरपर राजाओंका नहीं है । जनताके ट्रस्टी बनकर ही वे अपना दावा कायम रख सकते हैं और अिसलिअे अुन्हें अपने हरअेक कामके लिअे जनताके समर्थनका सबूत पेश करना होगा । यह सच है कि अभी राजा नवाबोंने यह समझा नहीं है कि वे प्रजाके

ट्रस्टी और प्रतिनिधि हैं, और यह भी सच है कि कुछ रियासतोंकी जाग्रत प्रजाको छोड़कर बाकीकी रियासती प्रजाने अभी तक यह नहीं समझा है कि अपने राजकी सच्ची मालिक वही है । लेकिन जिससे मेरे द्वारा बताये गये असूलकी कीमत कम नहीं होती ।

जिसलिये अगर दो उपनिवेशोंमेंसे किसी अेकमें शामिल होनेका किसीको कानूनी हक है, तो वह किसी खास रियासतकी प्रजाको ही है । और अगर आरजी सरकार किसी भी हालतमें जूनागढ़की रैयतकी नुमाअिन्दगी नहीं करती, तो वह अन्यायसे रियासतपर कब्जा करनेवालोंकी टोली मात्र है और उसे दोनों उपनिवेशों द्वारा निकाल दिया जाना चाहिये । अगर कोअी राजा अपनी निजी हैसियतसे किसी उपनिवेशमें शामिल होता है, तो वह उपनिवेश दुनियाके सामने जिस चीजको न्यायोचित साबित करनेके लिये खड़ा नहीं हो सकता । जिस अर्थमें मेरा मत है कि जब तक यह साबित न हो जाय कि जूनागढ़की प्रजाने नवाबके पाकिस्तानमें शामिल होनेके फैसलेपर अपनी स्वीकृतिकी मोहर लगा दी है, तब तक नवाब साहबका उस उपनिवेशमें शामिल होना शुरूसे ही बेबुनियाद है । जूनागढ़ आखिर किस उपनिवेशमें शामिल हो, जिस मामलेमें झगड़ा खड़ा होनेपर उसे सिर्फ सारी प्रजाकी रायसे ही सुलझाया जा सकता है । यह काम ठीक तरहसे किया जाय और उसमें कहीं भी हिंसाका या हिंसाके दिखावेका उपयोग न किया जाय । पाकिस्तानकी सरकारने और अब जूनागढ़के प्रधान मंत्रीने भी जो रुख अख्तियार किया है उससे अेक अजीब हालत पैदा हो गयी है । पाकिस्तान और संघ सरकारमेंसे कौन सही और कौन गलत रास्तेपर है, जिसका फैसला कौन करेगा ? तलवारके जोरसे कोअी फैसला करनेकी बात सोची भी नहीं जा सकती । अेकमात्र सम्मानपूर्ण तरीका तो पंचोंके जरिये फैसला करनेका है । देशमें बहुतसे गैरतरफदार व्यक्ति मिल सकते हैं, और अगर सम्बन्धित पार्टियाँ हिन्दुस्तानियोंको पंच मुकर्रर करनेकी बातपर राजी न हो सकें, तो कमसे कम मुझे तो दुनियाके किसी भी हिस्सेके किसी गैरतरफदार आदमीके पंच चुने जानेपर कोअी अेतराज नहीं होगा ।

## काश्मीर और हैदराबाद

जो कुछ मैंने जूनागढ़के बारेमें कहा है वही काश्मीर और हैदराबाद पर भी उसी रूपमें लागू होता है । न तो काश्मीरके महाराजा साहब और न हैदराबादके निजामको अपनी प्रजाकी सम्मतिके बगैर किसी भी उपनिवेशमें शामिल होनेका अधिकार है । जहाँ तक मैं जानता हूँ, यह बात काश्मीरके मामलेमें साफ कर दी गयी थी । अगर अकेले महाराजा संघमें शामिल होना चाहते, तो मैं उनके ऐसे कामका कभी समर्थन नहीं कर सकता था । संघ सरकार काश्मीरको थोड़े समयके लिये संघमें शामिल करनेपर सिर्फ़ असलिअे राजी हुयी कि महाराजा और काश्मीर व जम्मूकी जनताकी नुमाअिन्दगी करनेवाले शेख अब्दुल्ला दोनों यह बात चाहते थे । शेख अब्दुल्ला असलिअे सामने आये कि वे काश्मीर और जम्मूके सिर्फ़ मुसलमानोंके ही नहीं बल्कि सारी जनताके नुमाअिन्दे होनेका दावा करते हैं ।

### काश्मीरका विभाजन ?

मैंने यह कानाफूसी सुनी है कि काश्मीरको दो हिस्सोंमें बाँटा जा सकता है । अिनमेंसे जम्मू हिन्दुओंके हिस्से आयेगा और काश्मीर मुसलमानोंके हिस्से । मैं ऐसी बँटी हुयी वफादारी और हिन्दुस्तानकी रियासतोंके कअी हिस्सोंमें बँटनेकी कल्पना नहीं कर सकता । असलिअे मुझे अुम्मीद है कि सारा हिन्दुस्तान समझदारीसे काम लेगा और कमसे कम अुन लाखों हिन्दुस्तानियोंके लिये जो लाचार शरणार्थी बननेके लिये बाध्य हुअे हैं, तुरन्त ही अिस गन्वी हालतको टाला जायगा ।

## दीवालीका उत्सव

आज दीवालीका दिन है, जिसलिअे मैं आप सबको बधाभी देता हूँ । हमारे हिन्दू सालका यह बहुत बड़ा दिन है । विक्रम संवतके अनुसार नया साल गुरुवारसे शुरू होगा । आपको यह समझना चाहिये कि दीवालीका दिन हमेशा रोशनी करके क्यों मनाया जाता है । राम और रावणके बीचकी बड़ी भारी लड़ाईमें राम भलाभीकी ताकतोंके प्रतीक थे और रावण बुराभीकी ताकतोंका । रामने रावणपर विजय पायी और जिस विजयसे हिन्दुस्तानमें रामराज कायम हुआ ।

## सच्ची रोशनी

लेकिन अफसोस है कि आज हिन्दुस्तानमें रामराज नहीं है ! जिसलिअे हम दीवाली कैसे मना सकते हैं ? वही आदमी जिस विजयकी खुशी मना सकता है जिसके दिलमें राम है । क्योंकि भगवान ही हमारी आत्माको रोशनी दे सकता है, और वही रोशनी सच्ची रोशनी है । आज जो भजन गाया गया उसमें कविने भगवानको देखनेकी अच्छापर जोर दिया है । लोगोंकी भीड़ दिखावटी रोशनी देखने जाती , लेकिन आज हमें जिस रोशनीकी जरूरत है वह तो प्रेमकी रोशनी है । हमारे दिलोंमें प्रेमकी रोशनी पैदा होनी चाहिये । तभी सब लोग बधाजियाँ पाने लायक बन सकते हैं । आज हजारों लाखों लोग भयानक दुःख भोग रहे हैं । क्या आप लोगोंमेंसे हरअेक अपने दिलपर हाथ रखकर यह कह सकता है कि हर दुःखी आदमी या औरत — फिर वह हिन्दू, सिक्ख या मुसलमान कोभी भी हो — मेरा सगा भाभी या बहन है ? यही आपकी कसौटी है । राम और रावण भलाभी और बुराभीकी ताकतोंके बीच हमेशा चलनेवाली लड़ाईके प्रतीक हैं । सच्ची रोशनी भीतरसे पैदा होती है ।

## जखमी काश्मीर

असके बाद गांधीजीने लोगोंको बताया कि पण्डित जवाहरलाल नेहरू जखमी काश्मीरको देखकर कैसे दुःखी मनसे अभी अभी लौटे हैं । वे कलकत्ता और आज तीसरे पहरकी वर्किंग कमेटीकी बैठकोंमें शामिल नहीं हो सके । वे मेरे लिअे बारामूलासे कुछ फूल लाये हैं । कुदरतकी यह भेंट मुझे हमेशा सुन्दर मालूम होती है । लेकिन आज लूटपाट और खूनने उस सुहावनी धरतीकी सारी सुन्दरता बिगाड़ दी है । जवाहरलालजी जम्मू भी गये थे । वहाँकी हालत भी बहुत अच्छी नहीं है ।

सरदार पटेलको श्री शामलदास गांधी और श्री डेवर भाभीकी बिनती पर जूनागढ़ जाना पड़ा । वे सरदारकी रहनुमायी चाहते थे । जिन्ना साहब और भूतो साहब दोनों नाराज हैं, क्योंकि अन्हें लगता है कि हिन्द सरकारने अन्हें धोखा दिया है और वह जूनागढ़को यूनियनमें शामिल होनेके लिअे दबा रही है ।

## नफरत और शक निकाल दीजिये

सारे देशमें शान्ति और सद्भावना कायम करनेके लिअे हरअेकका यह फ़र्ज है कि वह अपने दिलसे नफरत और शकको निकाल दे । अगर आप अपनेमें भगवानकी हस्ती महसूस नहीं करेंगे और अपने सारे छोटे छोटे आपसी झगड़ोंको नहीं भूलेंगे, तो काश्मीर या जूनागढ़की विजय बेकार साबित होगी । जब तक आप डरके मारे यहाँसे भागे हुअे सारे मुसलमानोंको वापस हिन्दुस्तान नहीं लाते, तब तक सच्ची दीवाली नहीं मनायी जा सकती । अगर पाकिस्तानने वहाँसे भागे हुअे हिन्दुओं और सिक्खोंके साथ अैसा ही नहीं किया, तो वह भी जिन्दा नहीं रह सकेगा ।

असके बाद गांधीजीने अपने ब्रॉडकास्ट-भवन जानेका जिक्र किया, जहाँसे अन्होंने कुरुक्षेत्रके शरणार्थियोंको रेडियोपर सन्देश दिया था ।

कांग्रेस वर्किंग कमेटीकी बैठकोंके बारेमें गांधीजीने कहा कि कल मैं अिनके बारेमें जो सम्भव होगा, कहूँगा । मुझे अुम्मीद है कि अगले



सालमें जो गुरुवारसे शुरू होनेवाला है, आप और हिन्दुस्तान सुखी रहेंगे और भगवान आपके दिलोंको प्रकाशित करेगा, जिससे आप आपसमें अेक दूसरेकी और हिन्दुस्तानकी ही नहीं, बल्कि खुसके द्वारा सारी दुनियाकी सेवा कर सकें ।

६३

१३-११-'४७

### विक्रम संवत्

प्रार्थनाके बाद बोलते हुअे गांधीजीने नये वर्षके दिनका, जिसे खुन्होंने दीवालीका दिन कहा था, जिक्र किया ।

खुन्होंने अिस आम रिवाजकी तरफ श्रोताओंका ध्यान खींचा कि नये सालके दिन लोग पहलेसे अच्छे काम करनेके लिअे पवित्र संकल्प करते हैं ताकि वे दूसरी दीवाली मनानेका हक पा सकें । अिस खुत्सवके मनानेका यह मतलब होगा कि अिसमें हिस्सा लेनेवालोंने सफलताके साथ अपने संकल्पोंपर अमल किया है ।

### बुरी ताकतोंको जीतो

मुखे खुम्मीद है कि आप लोग आज अेक बहुत बड़ा निश्चय करेंगे । वह यह है कि पाकिस्तान या हिन्दुस्तानी संघमें दूसरे लोग चाहे जो करें या न करें, लेकिन आप लोग तो मुसलमानोंके अच्छे दोस्त होनेका अपना संकल्प पूरा करेंगे । अिसका मतलब यह है कि सालभर आप अपने भीतर रहनेवाली बुरी ताकतोंको जीतेंगे और अच्छाअीके देवता रामका राज अपने दिलोंपर कायम करेंगे ।

मैं आप लोगोंका ध्यान अिस सचाअीकी तरफ खींचना चाहूंगा कि जो भी हर साल दीवालीपर जबरदस्त रोशनी की जाती है, मगर कल बरायेनाम रोशनी थी । यह अिस अन्धविश्वासके कारण किया गया था कि अगर बिलकुल रोशनी नहीं की गअी, तो यह खुनके लिअे पूरे साल अेक बुरा शकुन रहेगा । मैं अिसको अन्धविश्वास अिसलिअे कहता

हूँ कि जब तक बाहरी रोशनी भीतरी रोशनीकी प्रकट निशानी नहीं है, तब तक वह चाहे जितनी चमकदार क्यों न हो, उससे कोअी अच्छा मकसद पूरा नहीं हो सकता ।

### कांग्रेस सुसलपर डटी रहेगी

असके बाद गांधीजीको कल दये गये अपने अस वलदेकी याद आ गअी कि वे कांग्रेस वर्किंग कमेटीकी तीन बैठकोंमें हुअी चर्चाओंके बारेमें कुछ कहेंगे । अस वषयपर बोलते हुअे गांधीजीने कहा कि जो भी वर्किंग कमेटीने आगामी अे० आअी० सी० सी० की बैठकमें पेश करनेके लिअे कोअी प्रस्ताव तो पास नहीं किया है फिर भी आपको यह बतलाते हुअे मुझे खुशी होती है कि वर्किंग कमेटीके मेम्बर और उसमें आमंत्रित किये गये खास लोग अस मामलेमें अेक राय थे कि जो कांग्रेस जन्मसे अभी तकके अपने साठ सालसे अूपरके जीवनमें पूरी तरह साम्प्रदायिक मेलमिलापके लिअे काम करती रही है और भारी विकट परिस्थितियोंमें भी पूरे मेलमिलापका जिसका रेकार्ड कायम रहा है, वह अपने अस सिद्धान्तको नहीं छोड़ेगी । अस मामलेमें अनुकी राय बिलकुल साफ थी कि चाहे कांग्रेस किसी समय अल्पसंख्यामें ही क्यों न रह जाय, फिर भी वह मौजूदा पागलपनके सामने झुकनेके बजाय खुशीसे उस अग्निपरीक्षाका सामना करेगी ।

### धर्ममें दबावकी गुंजाअिश नहीं

कांग्रेसके लिअे अैसी आजादीका कोअी महत्त्व नहीं जिसमें जाति या धर्मके भेदको भूलकर सबके साथ बराबरीका बरताव न किया जाय । दूसरे शब्दोंमें, कांग्रेस और कांग्रेसकी नुमाअिन्दगी करनेवाली किसी भी सरकारको पूरी तरह लोकशाही और जनप्रिय संस्था बने रहना चाहिये और हर आदमीको बिना किसी सरकारी दस्तन्दाजीके वह धर्म पालनेकी आजादी देने चाहिये, जो उसे सबसे अच्छा लगता हो । अेक ही राजमें अेक ही झण्डेके नीचे पूरी वफादारीसे रहनेवाले लोगोंमें बहुत ज्यादा समानता होती है । आदमी आदमीके बीच अितनी समानता होती है कि धर्मके नामपर अनुके बीच लड़ाअी होते देखकर ताज्जुब होता है ।

जो धर्म या सिद्धान्त दूसरोंको अेक ही तरहका आचरण करनेके लिये दबाता है, वह केवल नामका धर्म है; क्योंकि सच्चे धर्ममें दबावके लिये कोअी जगह नहीं होती । जो काम दबावसे किया जाता है वह ज्यादा दिनों तक नहीं टिकता । वह किसी न किसी दिन जरूर मिट जायगा । आपको अिस बातका गर्व होना चाहिये — फिर भले आप कांग्रेसके चवन्नी-मेम्बर हों या न हों — कि आपके बीच अेक अैसी संस्था है जिसके मुकाबलेमें देशकी कोअी संस्था नहीं ठहर सकती, जो मजहबी हुकूमत बननेसे नफरत करती है, और जिसने हमेशा अिस अुसूलमें विश्वास किया है कि अुसकी कल्पनाका राज लोकशाहीको माननेवाला और मजहबी हुकूमतसे दूर रहनेवाला होना चाहिये और अुस राजको बनानेवाले अलग अलग अंगोंमें पूरा मेल और समन्वय होना चाहिये । कांग्रेस अिस अुसूलमें सिर्फ विश्वास ही नहीं करती, अुसपर हमेशा अमल भी करती है । जब मैं अिस बातपर विचार करता हूँ कि यूनियनमें मुसलमानोंकी कितनी बुरी हालत है, किस तरह बहुतसी जगहोंमें अुन्हें मामूली जीवन बिताना भी मुश्किल हो गया है और किस तरह वे यूनियनसे लगातार पाकिस्तान भाग रहे हैं, तो मुझे ताज्जुब होता है कि अैसी हालत पैदा करनेवाले लोग क्या कभी कांग्रेसके लिये अिज्जतकी चीज हो सकते हैं? अिसलिये मुझे अुम्मीद है कि आजसे शुरू होनेवाले सालमें हिन्दू और सिक्ख अैसा बरताव करेंगे कि यूनियनका हर मुसलमान, फिर वह लड़का हो या लड़की, यह समझने लगे कि वह बड़ेसे बड़े हिन्दू या सिक्खकी तरह ही सुरक्षित और आजाद है ।

## कांग्रेस महासमितिकी बैठक

कांग्रेस महासमितिकी बैठक अगले शनिवारको होगी । मुझे आशा है कि अुसके मेम्बर अैसे ठहराव पास करेंगे, जो कांग्रेसकी सबसे अच्छी परम्पराओंके लायक होंगे और देशके गरीब-अमीर, राजा और किसान सारे लोगोंका हित करनेवाले होंगे । सिर्फ तभी कांग्रेस हिन्दुस्तानके नाम

और गौरवको कायम रख सकेगी, जिनके लिये वह जिम्मेदार रही है। वह नाम और वह गौरव हिन्दुस्तानको दुनियाके सारे शोषित राष्ट्रोंके हकों और अिज्जतका रक्षक बनायेगा।

६४

१४-११-'४७

### रामनाम सबसे बड़ा है

आज शामके भजनको ही गांधीजीने अपनी चर्चाका विषय बनाते हुअे कहा, जब मैं आगाखान महलमें, जिसे मुझे, देवी सरोजिनी नायडू, मीराबेन और महादेवभाभीको बन्द रखनेके लिये कैदखानेका रूप दे दिया गया था, अुपवास कर रहा था, तब अिस भजनने मुझपर अपना अधिकार कर लिया था। यहाँ मैं अुपवासके कारणोंमें नहीं जाना चाहता।

अुसके बारेमें मैं सिर्फ अितना ही कहना चाहता हूँ कि अुन अिक्कीस दिनों तक मैं जो टिका रहा, अुसकी वजह वह पानी नहीं था, जो मैं पीता था, न वह सन्तरेका रस ही था जो कुछ दिनों तक मैंने लिया था। जो मेरी असाधारण डॉक्टरी देखरेख हो रही थी, वह भी अुसका कारण नहीं थी। मगर मैंने अपने भगवानको जिसे मैं राम कहता हूँ, अपने दिलमें बसा रखा था; अुसी वजहसे मैं टिका रहा। मैं अिस भजनकी लकीरोंपर अितना मोहित हो गया था कि मैंने सम्बन्धित लोगोंसे कहा कि वे तारके जरिये भजनके ठीक ठीक शब्द भेजें; जिन्हें मैं अुस वक्त भूल गया था। मुझे जवाबी तारसे जब वह पूरा भजन मिला, तो बड़ी खुशी हुअी। भजनका भाव यह है कि रामनाम ही सब कुछ है और अुसके सामने दूसरे देवताओंका कोअी महत्त्व नहीं है। अपने जीवनकी यह अुपदेशभरी कहानी मैं आप लोगोंको अिसलिये सुनाना चाहता हूँ कि अगले दिन यानी शनिवारको नअी दिल्लीमें अे० आअी० सी० सी० का जो महत्त्वपूर्ण अधिवेशन होनेवाला है अुसमें अुसके मेम्बर अपने दिलोंमें भगवानको रखकर सारे विचार और सारी चर्चाअें करें। वह अुन्हें करना ही होगा, क्योंकि वे कांग्रेसियोंके नुमाअिन्दे हैं। और अिसलिये

अगर खुनके मुखिया कांग्रेसी अपने दिलोंमें भगवानके बजाय शैतानको रखते हैं, तो वे कांग्रेसके प्रति वफादार नहीं हैं ।

### शरणार्थियोंका लौटना

अ० आ० सी० सी० के सामने रखे जानेवाले प्रस्तावोंपर वर्किंग कमेटीने पूरे तीन घण्टों तक चर्चा की । चर्चामें यह सवाल खुटा कि किस तरह ऐसा वातावरण पैदा किया जाय, जिससे सारे हिन्दू और सिक्ख शरणार्थी अिज्जत और हिफाजतके साथ पश्चिम पंजाबमें अपने अपने घरोंको लौटाये जा सकें । वे अिस नतीजेपर पहुँचे कि बुराअी पाकिस्तानसे ही शुरू हुअी । मगर अुन्होंने यह भी महसूस किया कि जब बड़े पैमानेपर अुस बुराअीकी नकल की गअी और हिन्दुओं और सिक्खोंने पूर्व पंजाब और अुसके नजदीकके यूनियनके हिस्सोंमें भयंकर बदले लिये, तो बुराअीकी शुरूआत करनेका वह सवाल फीका पड़ गया । अगर अ० आ० सी० सी० विश्वासके साथ यह कह सकती कि जहाँ तक यूनियनका सम्बन्ध है, पागलपनके दिन बीत गये और यूनियनके अेक सिरेसे दूसरे सिरे तक सब लोग समझदार बन गये हैं, तो पूरे विश्वासके साथ यह भी कह सकती थी कि पाकिस्तान डोमिनियनको हिन्दू और सिक्ख शरणार्थियोंको अिज्जत और पूरी हिफाजतके साथ अपने यहाँ वापस बुलानेके लिअे लाचार होना पड़ेगा । यह हालत सिर्फ तभी पैदा की जा सकती है, जब आप लोग और दूसरे हिन्दू और सिक्ख रावण या शैतानके बदले राम यानी भगवानको अपने दिलोंमें बसा लें । क्योंकि जब आप शैतानको अपने दिलोंसे हटा देंगे और आजके पागलपनको छोड़ देंगे, तब हरअेक मुसलमान बच्चा भी यहाँ अुतनी ही आजाबीसे घूमफिर सकेगा, जितनी आजाबीसे अेक हिन्दू या सिक्खका बच्चा घूमता है । अिसमें मुझे कोअी शक नहीं कि तब जो मुसलमान शरणार्थी लाचार होकर अपने घर छोड़ गये हैं, वे खुशीसे लौटेंगे और तब हरअेक हिन्दू और सिक्ख शरणार्थीके हिफाजत और अिज्जतके साथ पाकिस्तानमें अपने घर लौटनेका रास्ता साफ हो जायगा ।

क्या मेरे शब्द आप लोगोंके दिलोंमें गूँज सकेंगे और अ० आ० सी० सी० समझदारी और अिन्साफभरा फैसला कर सकेगी ?

## राष्ट्रका पिता ?

अपना भाषण शुरू करते हुअे गांधीजीने कहा कि मैं मानता हूँ कि आप लोग स्वभावतः यह अुम्मीद करेंगे कि दोपहरको अे० आअी० सी०सी०की बैठकमें मैंने जो कुछ कहा है, वह आप लोगोंको बतलाऊँ । मगर मेरी अुसे दोहरानेकी अिच्छा नहीं होती । दरअसल मैंने वहाँपर वही बात कही थी जो मैं आप लोगोंको अितने दिनोंसे कहता आ रहा हूँ । अगर मुझे पूरी अीमानदारीसे राष्ट्रका पिता कहा जाता है, तो वह सिर्फ अिसी अर्थमें सच है कि सन् १९१५ में मेरे दक्षिण अफ्रीकासे लौटनेके बाद कांग्रेसका जो स्वरूप बना अुसके बनानेमें मेरा बड़ा हाथ था । अिसका मतलब यह है कि देशपर मेरा बड़ा असर था । मगर आज मैं अैसे असरका दावा नहीं कर सकता । अिससे मुझे चिन्ता नहीं है — कमसे कम वह होनी नहीं चाहिये । सबको सिर्फ अपना फ़र्ज अदा करना चाहिये और नतीजेको भगवानके हाथोंमें छोड़ देना चाहिये । भगवानकी मर्जीके बगैर कुछ भी नहीं होता । हमारा फ़र्ज सिर्फ कोशिश करना है । अिसलिअे मैं तो अे० आअी० सी० सी०की बैठकमें अिस फ़र्जको ध्यानमें रखकर गया था कि अगर बैठककी कार्रवाअी शुरू होनेसे पहले मेम्बरोंसे कुछ कहनेकी मुझे अिजाजत मिल गअी, तो मैं अुनके सामने वह बात रख दूँगा जिसे मैं सच मानता हूँ ।

## कण्ट्रोल नुकसानदेह हैं

आप लोगोंसे मैं कण्ट्रोलके बारेमें कुछ कहना चाहता हूँ । क्य़ोंकि मैं अे० आअी० सी० सी०की बैठकमें मौजूदा अहमियत रखनेवाले दूसरे मामलोंपर ज्यादा देर तक बोला, अिसलिअे कण्ट्रोलके बारेमें सिर्फ अिशारा भर कर सका ।

मैं महसूस करता हूँ कि कण्ट्रोल रखना गुनाह है । कण्ट्रोलका तरीका लड़ाईके दिनोंमें अच्छा रहा होगा । अक फौजी देशके लिअे वह आज भी अच्छा हो सकता है । मगर हिन्दुस्तानके लिअे वह नुकसानदेह है । मुझे विश्वास है कि देशमें अनाज या कपड़ेकी कोअी कमी नहीं है । अिस साल बरसातने हमें धोखा नहीं दिया है । हमारे देशमें काफ़ी कपास है और चरखे और करघेपर काम करनेवाले काफ़ी लोग हैं । अिसके अलावा, देशमें मिलें हैं । अिसलिअे मुझे लगता है कि अनाज और कपड़े के कण्ट्रोल दोनों बुरे हैं । हमारे यहाँ दूसरे कण्ट्रोल भी हैं जैसे पेट्रोल, शक्कर वगैराके । अिन चीजोंपर कण्ट्रोल रखनेका मैं कोअी अुचित कारण नहीं देखता । अिससे लोग आलसी और पराधीन बनते हैं । आलस और पराधीनता देशके लिअे हमेशा बुरी चीजें हैं । अिन कण्ट्रोलोंके बारेमें मेरे पास रोज शिकायतें आती हैं । मुझे अुम्मीद है कि देशके नुमाअिन्दे समझदारीभरा फैसला करेंगे और सरकारको घूसखोरी, पाखण्ड और काले बाजारको बढ़ावा देनेवाले कण्ट्रोलोंको हटानेकी सलाह देंगे ।

६६

१६-११-'४७

### भगवानको पाना

अपने भाषणमें गांधीजीने कहा कि आज शामको गाये गये भजनमें कहा गया है कि अिन्सानका बड़ेसे बड़ा अुद्योग भगवानको पानेकी कोशिश करना है । वह मन्दिरों, मूर्तियों, या अिन्सानके हाथों बनाअी हुअी पूजाकी जगहोंमें नहीं मिल सकता और न अुसे व्रतों और अुपवासके जरिये ही पाया जा सकता है । अीश्वर सिर्फ़ प्यारके जरिये मिल सकता है, और वह प्यार लौकिक नहीं, अलौकिक होना चाहिये । मीराबाअी, जो हर चीजमें भगवानको देखती थीं, अैसे प्यारका जीवन बिताती थीं । अुनके लिअे भगवान ही सब कुछ था ।

## रामपुर स्टेट—तब और अब

भजनके भावको रोजानाकी जिन्दगीपर लागू करते हुअे गांधीजी रामपुर स्टेटकी चर्चा करने लगे । अन्होंने कहा कि अिस स्टेटके शासक मुसलमान हैं, मगर अिसका यह मतलब नहीं है कि वह अेक मुस्लिम स्टेट है । कअी साल पहले मरहूम अलीभाअी मुझे वहाँ ले गये थे और मैं वहाँ अुनके घरमें ठहरा था । मुझे अुस समयके नवाब साहबसे भी मिलनेका मौका मिला था, क्यौंकि वे अुस जमानेके मशहूर राष्ट्रीय मुसलमान मरहूम हकीम साहब अजमलखान और मरहूम डॉक्टर अन्सारीके दोस्त थे । तब वहाँ हिन्दू और मुसलमान आजसे ज्यादा शान्ति और मेलजोलसे रहते थे । मगर पिछले अितवारको जो हिन्दू दोस्त वहाँसे मुझे मिलनेके लिअे आये थे, अन्होंने दूसरी ही कहानी सुनाअी । अन्होंने कहा कि वह स्टेट हिन्दुस्तानी संघमें तो शामिल हो गअी है, लेकिन मुस्लिम लीगका छलकपटभरा असर वहाँ है । अगर वही अेक रुकावट होती, तो अुसपर आसानीसे काबू पाया जा सकता था । मगर वहाँ हिन्दू महासभा भी है, जिसे राष्ट्रीय स्वयंसेवक-संघके आदमियोंसे मदद मिलती है, जिनकी अिच्छा यह है कि सारे मुसलमानोंको हिन्दुस्तानी संघसे निकाल दिया जाय ।

## सत्याग्रह — सबसे बड़ा हथियार

सवाल यह है कि जो कांग्रेसजन अपने कांग्रेसके मकसदके प्रति वफादार हैं, वे अपनी हालत कैसे अच्छी बनावें ? क्या वे सफलताकी आशासे सत्याग्रह कर सकते हैं ? यह जानकर अुन लोगोंको खुशी हुअी कि कांग्रेस महासमिति कांग्रेसके मकसदपर मजबूतीसे जमी हुअी है और अैसे हिन्दुस्तानके बननेसे अिन्कार करती है, जिसमें सिर्फ हिन्दू ही मालिकोंकी तरह रह सकें । कांग्रेसके असूल और मकसद अितने अुदार हैं कि अुसमें देशकी सारी जातियाँ शामिल हो जाती हैं । अुसमें ओछी साम्प्रदायिकताके लिअे कोअी जगह नहीं है । वह सियासी संस्थाओंमें सबसे पुरानी है । लोगोंकी सेवा ही अुसका अेकमात्र आदर्श है । अे० आअी० सी० सी० में जो कुछ हो रहा है, अुससे



रामपुरके कांग्रेसियोंको अपनी लड़ाईके लिये बल मिला है । फिर भी, जिसके बारेमें वे मेरी राय चाहते थे । मैंने कहा कि मैं आपके वहाँकी हालत नहीं जानता, जिसलिये कोई नियम तो नहीं बना सकता । न मुझे अब सब बातोंका अध्ययन करनेका समय है । लेकिन अितना तो मैं विश्वासके साथ कह सकता हूँ कि सत्याग्रह दुनियामें सबसे बड़ी ताकत है, जिसके सामने आपका बताया हुआ विरोधी संगठन लम्बे समय तक टिक नहीं सकता ।

### सत्याग्रहका अर्थ

आजकल हथियारबन्द या दूसरी तरहके किसी भी विरोधको सत्याग्रहका नाम देना अेक फैशन-सा हो गया है । जिससे समाजको नुकसान होता है । जिसलिये अगर आप लोग सत्याग्रहके पूरे अर्थको समझ लें और यह जान लें कि सत्य और प्रेमके रूपमें जीताजागता भगवान सत्याग्रहीके साथ रहता है, तो आपको यह माननेमें कोई संकोच नहीं होगा कि सत्याग्रहपर कोई विजय नहीं पा सकता । हिन्दू महासभा और राष्ट्रीय स्वयंसेवक-संघके बारेमें मुझे जो कहना पड़ा है उसका मुझे दुःख है । जिस बारेमें मुझे अपनी गलती जानकर खुशी होगी । मैं राष्ट्रीय स्वयंसेवक-संघके मुखियासे मिला हूँ । मैं जिस संघकी अेक बैठकमें भी शामिल हुआ था । तबसे मुझे उसकी बैठकमें जानेके लिये डँटा जाता रहा है और मेरे पास राष्ट्रीय स्वयंसेवक-संघके बारेमें शिकायतोंके कभी खत आये हैं ।

### अफ्रीकाके बारेमें हिन्दू-मुस्लिम अेक हैं

जिसके बाद गांधीजीने कहा, जो भी हम सब अपने देशमें साम्प्रदायिक झगड़ेकी आगको बुझानेमें लगे हैं, तो भी हमें हिन्दुस्तानके बाहर रहनेवाले अपने भाजियोंको नहीं भूलना चाहिये । आप जानते हैं कि संयुक्त राष्ट्र-संघके सामने हमारा हिन्दुस्तानी प्रतिनिधिमण्डल दक्षिण अफ्रीकाके हिन्दुस्तानियोंके अधिकारोंके लिये कितनी बहादुरी और अेकतासे लड़ रहा है । आप सब श्रीमती विजयलक्ष्मी पण्डितको जानते हैं । वह हिन्दुस्तानी प्रतिनिधि-मण्डलकी मुखिया जिसलिये

नहीं हैं कि पण्डित जवाहरलालकी बहन हैं, बल्कि जिसलिअे हैं कि वह जिसके लायक हैं और अपना काम होशियारीसे करती हैं । उनके साथ बड़े अच्छे अच्छे लोग हैं और वे सब अेक रायसे वहाँ बोलते हैं । मुझे सबसे बड़ी खुशी जफरल्ला साहब और अिस्पहानी साहबके भाषणोंसे हुआ, जो आजके अखबारोंमें छपे हैं । उन्होंने संयुक्त राष्ट्र-संघके लोगोंके सामने साफ साफ शब्दोंमें यह कह दिया कि दक्षिण अफ्रीकामें हिन्दुस्तानियोंके साथ वही बरताव नहीं किया जाता जो गोरोंके साथ किया जाता है । वहाँ उनकी बेअिज्जती की जाती है और उनके साथ अछूतोंकी तरह बरताव करके उनका बहिष्कार किया जाता है । यह सच है कि दक्षिण अफ्रीकाके हिन्दुस्तानी कंगाल और भूखे नहीं हैं । लेकिन आदमी सिर्फ रोटीसे तो नहीं जी सकता । मानव अधिकारोंके सामने पैसा तो कोअी चीज नहीं है । और ये हक दक्षिण अफ्रीकाकी सरकार हिन्दुस्तानियोंको नहीं देती । हिन्दुस्तानके हिन्दू और मुसलमान विदेशोंमें रहनेवाले हिन्दुस्तानियोंके सवालोंने दो राय नहीं हैं । अिससे साबित होता है कि दो राष्ट्रोंका असूल गलत है । अिससे मैंने जो सबक सीखा है, और आप लोगोंको मेरे कहनेसे जो सबक सीखना चाहिये, वह यह है कि दुनियामें प्रेम सबसे अँची चीज है । अगर हिन्दुस्तानके बाहर हिन्दू और मुसलमान अेक आवाजसे बोल सकते हैं, तो यहाँ भी वे जरूर अैसा कर सकते हैं, शर्त यह है कि उनके दिलोंमें प्रेम हो । गलती अिन्सानसे होती ही है । लेकिन अपनी गलतियोंको सुधारना भी अिन्सानके स्वभावमें है । माफ करना और भूल जाना हमेशा सम्भव है । अगर आज हम अैसा कर सके और बाहरकी तरह हिन्दुस्तानमें भी अेक आवाजसे बोल सके, तो हम आजकी मुसीबतोंसे पार हो जायेंगे । जहाँ तक दक्षिण अफ्रीकाका सम्बन्ध है, मुझे आशा है कि वहाँकी सरकार और वहाँके गेरे अस बातसे फायदा उठायेंगे जो अिस मामलेमें मशहूर हिन्दू और मुसलमान अेक रायसे और साफ साफ कह रहे हैं ।

## हिन्दुस्तान और दक्षिण अफ्रीका

कल में रामपुर और अपने उन देशभाजियोंके बारेमें बोला था, जो दक्षिण अफ्रीकामें हैं। मुझे लगता है कि आज मुझे दूसरे विषय पर ज्यादा खुलकर कहना चाहिये। मैं दक्षिण अफ्रीकामें १८९३ से १९१४ तक करीब बीस बरस रहा हूँ। उस लम्बे अरसेमें, जब कि मेरा जीवन बन रहा था, शायद अेक ही साल मैं बाहर रहा होखूँगा। उस दरमियान मैं सिर्फ हिन्दुस्तानियोंके ही नहीं बल्कि उन गोरे लोगोंके गहरे सम्बन्धमें भी आया, जो हिन्दुस्तान-जैसे उस बड़े देशमें आकर बस गये हैं। तबसे अब तक अगर दक्षिण अफ्रीका आगे बढ़ा है, तो हिन्दुस्तानने दिन दूनी और रात चौगुनी तरक्की की है। जो कल तक असम्भव मालूम होता था वह आज बन गया है। यहाँ उसके कारणोंमें जानेकी आवश्यकता नहीं। आज हकीकत यह है कि हिन्दुस्तान ब्रिटिश कामनवेल्थ ( राष्ट्रसमूह ) में आ गया है, यानी उसका दर्जा बिलकुल वही है, जो दक्षिण अफ्रीकाका है। क्या अेक उपनिवेशके लोगोंको दूसरे उपनिवेशमें गुलाम माना जाना चाहिये ? अेक अेशियायी राष्ट्र आज ब्रिटिश राष्ट्र-समूहमें पहली दफा सब सदस्योंकी मरजीसे शामिल होता है।

## राष्ट्रसमूहमें हिन्दुस्तान

अब देखिये कि आरेंजियाके शासक डॉ॰ अेस॰ पी॰ बर्नार्डने हिन्दुस्तानके ब्रिटिश राष्ट्रसमूहमें शामिल होनेके पाँच दिन बाद डरबनकी नेटाल अिण्डियन कांग्रेसको क्या सन्देश भेजा था। उन्होंने लिखा था :

“ क्योंकि आप नये अुर्पाणविशोंकी नअी आजादीका दिन मना रहे हैं, जो आपके विचारसे हिन्दुस्तानके अितिहासमें बड़ा दिन है, अिसलिअे मैं आशा करता हूँ कि दक्षिण अफ्रीकाके सब

हिन्दुस्तानी अपने आप नये उपनिवेशोंमें चले जायेंगे और वहाँ जाकर उस सन्देशका प्रचार करेंगे जो उन्हें दक्षिण अफ्रीकामें सिखाया गया है, यानी वहाँ जाकर वे लोगोंको शान्ति और व्यवस्थासे रहना और उन मजहबी झगड़ोंसे बचना सिखावेंगे जिनकी वजहसे आज हिन्दुस्तानमें हजारों लोग मारे जा रहे हैं।”

### रंगद्वेष

यह बात ध्यान देने लायक है। डॉ० बर्नार्डकी इस बातसे साफ मालूम होता है कि उन्हें इसमें शक है कि हिन्दुस्तानके ब्रिटिश राष्ट्रसमूहमें शामिल होनेका दिन बड़ा दिन था। और फिर वे नेटाल कांग्रेसको यह बिनमाँगी सलाह देते हैं कि “दक्षिण अफ्रीकाके हिन्दुस्तानियोंको हिन्दुस्तान चले जाना चाहिये और वहाँ उस सन्देशका प्रचार करना चाहिये जो उन्हें दक्षिण अफ्रीकामें सिखाया गया था, यानी शान्ति और जन्तसे रहना और मजहबी दंगोंसे बचना।” मुझे बड़ा डर है कि दक्षिण अफ्रीकाका औसत गोरा आदमी हिन्दुस्तानके बारेमें इसी तरह सोचता है। इसीलिए वहाँ हमारे देशवासियोंके रास्तेमें तरह तरहके अड़गे लगाये जाते हैं। उनका दोष यही है कि वे अशियाके हैं और उनका रंग काला है। मैं दक्षिण अफ्रीकाके सबसे आला यूरोपियन लोगोंसे यह प्रार्थना करता हूँ कि वे अशियाके खिलाफ और काले रंगके खिलाफ अपनी इस द्वेषभरी भावनापर फिर विचार करें और उसे सुधारें। उनके बीच अफ्रीकाके हन्डियोंकी बहुत बड़ी आबादी पड़ी है। कुछ बातोंमें हन्डियोंके साथ अशियावालोंसे भी बदतर बरताव किया जाता है। मैं वहाँ जाकर बस जानेवाले यूरोपियनोंसे जोर देकर यह कहूँगा कि वे जमानेको पहचानें। या तो उनका यह रंगद्वेष बिल्कुल गलत है, या फिर अंग्रेजों और ब्रिटिश कामनवेल्थके दूसरे मेम्बरोंने अशियायी देशोंको कामनवेल्थके मेम्बर बनाकर ऐसी गलती की है जो माफ नहीं की जा सकती। बर्माको आजादी मिलने ही वाली है। और लंका भी जल्दी ही राष्ट्रसमूहका मेम्बर बन जायगा। लेकिन इसका मतलब क्या है? मुझे सिखाया गया है कि राष्ट्रसमूहका मेम्बर होना आजादीसे बढ़कर नहीं तो कमसे कम उसके

बराबर तो है ही । अिन आजाद हुकूमतोंके जिम्मेदार मर्द और औरतोंको अिस बातपर अच्छी तरह विचार करना होगा कि आजादी लेनेके बाद वे क्या करेंगे ? आज बहुतसी आजाद हुकूमतें बनानेका आन्दोलन चल रहा है । यह अपने आपमें अुचित और अच्छी चीज है । लेकिन क्या अिसका अन्त यह होगा कि अेक लड़ाभी और होगी, जो शायद पिछली दो लड़ाअियोंसे ज्यादा भयानक होगी ? या अिसका नतीजा, जैसा कि होना चाहिये, यह होगा, कि मनुष्य जातिका प्रेम और भाअीचारा बढ़ेगा ?

### अिन्सान जैसा सोचता है वैसा बनता है

“ अिन्सान जैसा सोचता है वैसा ही बन जाता है । ” सयाने आदमियोंका तजरबा अिस सचाअीका सबूत देता है । अिस तरह दुनिया वैसी ही बनती है जैसे कि अुसके सयाने आदमी सोचते हैं । अेक फालतू विचार कोअी विचार ही नहीं होता । अगर हम कहें कि दुनिया मूर्ख जनताकी चालके मुताबिक बनेगी, तो बड़ी भूल होगी । वह कभी सोच नहीं सकती — वह तो भेड़की तरह पीछे पीछे चलती है । आजादीका मतलब होना चाहिये जनताका राज । जनताके राजका मतलब यह है कि हर आदमीको बुद्धि पानेका मौका मिले । बुद्धि और हकीकतोंकी जानकारी ये दो अलग अलग चीजें हैं । दक्षिण अफ्रीकामें जैसे काबिल सिपाही हैं — जो अुतने ही काबिल किसान भी हैं — वैसे ही बहुतसे बुद्धिमान मर्द और औरतें भी हैं । अगर वे लोग अपनी शक्ति घटानेवाले वातावरणसे अूँचे न अुठे और अगर अुन्होंने अिस दुःखदायी समस्यापर कि गोरे लोग सबसे अूँचे हैं, अपने देशको ठीक रास्ता नहीं दिखलाया, तो दुनियाके लिअे यह बड़े दुःखकी बात होगी । क्या यह खेल खेलते खेलते लोग अब थक नहीं गये हैं ?

### जनताकी आवाज

में आपको थोड़ी देर और रोक्ूंगा, ताकि कण्ट्रोलके सवालपर आपसे कुछ कहूँ । अिस सवालपर आजकल खूब बहस हो रही है । क्या अुन पण्डितोंके शोरमें, जो कण्ट्रोलके बारेमें सब कुछ जाननेका दावा करते हैं,

जनताकी आवाज डूब जायगी ? हमारे मंत्री, जो कि जनतामेंसे चुने गये हैं और जनताके हैं, अच्छी तरह जानते हैं कि अिन दफ्तरी माहिरोने सिविल नाफरमानीके वक्त अुन्हें कितना बड़ा नुकसान पहुँचाया है । कितना अच्छा हो, अगर वे आज अिन माहिरोकी बात सुननेके बजाय जनताकी आवाजको सुनें । अुन दिनों अिन माहिरोने पूरी कड़ाअीसे हुकूमत की थी । क्या आज भी अुन्हें ऐसा ही करना चाहिये ? क्या लोगोंको गलतियाँ करने और अुनसे सबक लेनेका कोअी मौका नहीं दिया जायगा ? क्या मंत्री यह नहीं जानते कि अुन अुदाहरणोंमेंसे, जिन्हें मैं नीचे दे रहा हूँ, अगर किसी अेकमें कण्ट्रोल हटानेसे जनताको नुकसान पहुँचे, तो वे अितनी ताकत रखते हैं कि अुसपर फिरसे कण्ट्रोल लगा सकते हैं ?

कण्ट्रोलोंकी जो फेहरिस्त मेरे सामने है अुससे मेरे-जैसा सादा आदमी तो हैरान हो जाता है । अुनमेंसे कुछमें अच्छाअी हो सकती है । मैं तो सिर्फ अितना ही कहता हूँ कि अगर कण्ट्रोलोंकी साअिन्स नामकी कोअी चीज है, तो अुसे ठण्डे दिलसे जाँचना होगा । अुसके बाद लोगोंको अिस बातकी तालीम देनी होगी कि आम कण्ट्रोलका क्या मतलब है और खास खास चीजोंपरके कण्ट्रोलका क्या अर्थ है । जो फेहरिस्त मुझे मिली है अुसकी सचाअीकी जाँच किये बगैर, अुसमेंसे कुछ नमूने निकालकर नीचे देता हूँ : अेक्सचेंजपर, रुपया लगानेपर, केपिटल अिन्श्योरेन्सपर, बैंकोंकी शाखाअें खोलनेपर, अिन्श्योरेन्समें पैसा लगानेपर, मुल्कके बाहर जाने और अन्दर आनेवाली हर किस्मकी चीजोंपर, अनाजपर, चीनीपर, गुड़, गन्ना और शर्बतपर, वनस्पतिपर, कपड़ेपर जिसमें गरम कपड़ा भी शामिल है, पावर अल्कोहॉलपर, पेट्रोल और मिट्टीके तेलपर, कागजपर, सीमेण्टपर, फौलादपर, भोडरपर, मँगनीजपर, कोयलेपर, ढुलाअीपर, मशीनरी लगाने और फैक्टरी खोलनेपर, कुछ सूबोंमें मोटरें बेचनेपर और चायकी खेतीपर ।

### अखिल भारतीय कांग्रेस कमेटीके प्रस्ताव

आज शामको प्रार्थनासभाके सामने बोलते हुअे गांधीजीने अखिल भारत कांग्रेस कमेटी द्वारा पास किये गये प्रस्तावोंका जिक्र किया। उन्होंने कहा कि उनमेंसे ज्यादातर प्रस्ताव ऐसे हैं, जिनमें जनतासे और साथ ही केन्द्रीय और प्रान्तीय सरकारोंसे भी कुछ फर्ज अदा करनेकी आशा की गयी है।

### हिन्दू-मुस्लिमोंके आपसी सम्बन्ध

जिस तरह मुख्य प्रस्तावमें हर गैरमुस्लिम नागरिकसे आशा की गयी है कि वह हर मुसलमान नागरिकसे उचित बरताव करे, जिससे वह हिन्दुस्तानके किसी भी हिस्सेमें अपनी जान और मालकी पूरी सलामती अनुभव कर सके। उसमें यह भी आशा जाहिर की गयी है कि सरकार और जनता ऐसा काम करेगी जिससे सारे मुसलमान शरणार्थी, जो लाचार होकर अपने घर छोड़ गये हैं, लौट आवें और अपने अपने धन्धे फिर शुरू कर दें। जिसकी सच्ची परीक्षा यह है कि शरणार्थियोंके जो जत्थे पाकिस्तानकी तरफ पैदल बढ़ रहे हैं, वे वातावरणमें ऐसा फर्क अनुभव करने लगे कि पाकिस्तान जानेके बजाय अपने घरोंकी तरफ लौट पड़ें। मुझे यह कहते हुअे खुशी होती है कि जो जत्था गुडगाँव जिल्लेसे खाना हुआ था उसके कुछ आदमी अपने घरोंको लौट रहे हैं। अगर जनता सही बरताव करे, तो मुझे पूरी आम्मीद है कि पूरा जत्था अपने घर लौट आयेगा।

### पानीपतके मुसलमानोंका मामला

गांधीजीने कहा, मुझे खबर मिली है कि पानीपतके मुसलमानोंका मामला कुछ कुछ गुडगाँवके जत्थेके ढंगका है। अगर रेलगाड़ीका

बन्दोबस्त हो सके, तो वहाँके मुसलमान लाचार होकर पाकिस्तान चले जायें। पिछली बार जब मैं पानीपत गया था, तब मुझे कहा गया था कि वहाँका अेक फिरका दूसरेके लिअे मददगार है, असलिअे पानीपतका कोअी भी हिन्दू नहीं चाहता कि मुसलमान अपने घर छोड़ें। वहाँके मुसलमान कुशल कारीगर हैं और हिन्दू लोग व्यापारी हैं, जो ज्यादातर अपने मालके लिअे मुसलमान पड़ोसियोंपर निर्भर रहते हैं। मगर बहुतसे शरणार्थियोंके आनेसे अुनकी अेकसी और शान्त जिन्दगीमें गड़बड़ी पैदा हो गअी। मुझे हिन्दुओंके रखमें होनेवाला परिवर्तन, जो मेरे पानीपतके दौरके बाद वहाँके शरणार्थियोंद्वारा मुस्लिम घरोंपर कब्जा करनेके रूपमें दिखाअी देता है, और वहाँके मुसलमानोंकी हिजरतकी बात समझमें नहीं आती। यह सब आखिल भारतीय कांग्रेस कमेटीके अुस प्रस्तावके शब्दों और अर्थसे अुन्टा है जिसका मैंने जिक्र किया है। मुझे लगता है कि मैं पानीपत जाकर रहूँ और वहाँकी बदली हुअी हालतकी खुद जाँच करूँ।

### कण्ट्रोल हटनेपर लोगोंसे अपेक्षा

अिसी तरह गांधीजीने कअी तरहके कण्ट्रोलोंके बारेमें अे० आअी० सी० सी० में पास किये गये ठहरावकी चर्चा की। अुन्होंने कहा, जब तक देशमें अनाजकी तंगीकी भावना बनी रहेगी, तब तक हिन्दुस्तानके हर अमीर और गरीब नागरिकसे यह अपेक्षा रखी जायगी कि वह जरूरतसे ज्यादा अनाज काममें न ले। जब कण्ट्रोल हटा दिया जायगा, तब स्वभावसे यह आशा की जायगी कि अनाज पैदा करनेवाले अपनी मरजीसे अनाज जमा करना छोड़ देंगे और जनताको ठीक दामोंपर अपने पासका अनाज और दालें देंगे। अनाज बेचनेवालोंसे यह अपेक्षा रखी जायगी कि वे अेकसा और अुचित मुनाफा लेकर सस्तेसे सस्ते दामोंमें अनाज बेचनेका ज्यादा खयाल रखेंगे। और सरकारसे यह अुम्मीद रखी जायगी कि वह अनाजके कण्ट्रोलको धीरे धीरे ढीला करेगी और अन्तमें जल्दीसे जल्दी अुसे हटा देगी।

यही बात, लेकिन ज्यादा जोरसे, कपड़ेके कण्ट्रोलपर भी लागू होती है। लेकिन अिस बारेमें मुझे जो बात कही गअी है, वह सबसे ज्यादा



बैचैन करनेवाली है । यानी, मुझे यह बताया गया है कि अ० आ० सी० सी० के मेम्बर, जिन्होंने अनि ठहरावोंके लिये वोट दिये हैं, खुद ही अपने फ़र्जके प्रति वफादार नहीं हैं । मुझे आशा है कि यह सूचना बिलकुल बेबुनियाद है । अगर मेरी यह आशा सच हो, तो इसमें कोई शक नहीं कि जनताके अतने प्रतिनिधि लोगोंके बरतावमें जरूर ऐसा अच्छा फेरफार कर सकेंगे, जिससे १५ अगस्त और उसके कुछ दिन बाद तक दुनियामें हिन्दुस्तानकी जो साख और अिज्जत थी, वह फिरसे कायम हो जाय ।

६९

१९-११-'४७

### शमनाक दृश्य

आज शामको प्रार्थनासभामें भाषण करते हुअे गांधीजीने कहा, कल शामको मैंने हिन्दू-मुस्लिम सम्बन्धोंके बारेमें पास किये गये अ० आ० सी० सी०के खास ठहरावका जिक्र किया था । लेकिन आज ही मुझे मिसाल देकर आपसे यह कहना पड़ता है कि दिल्लीमें उस ठहरावको कैसे बेकार बनाया जा रहा है । मुझे इस बातकी कल्पना भी नहीं थी कि जिस शामको मैं जनताके बरतावके बारेमें अपना शक जाहिर कर रहा था, उसी शामको पुरानी दिल्लीके केन्द्रमें उसे सच साबित करके दिखाया जायगा । कल रात मुझसे कहा गया कि चाँदनी चौककी अेक मुसलमानकी दूकानके सामने हिन्दुओं और सिक्खोंकी बहुत बड़ी भीड़ अिकट्टी हुअी थी । वह दूकान थी तो मुसलमानकी, लेकिन उसका मालिक उसे छोड़कर चला गया था । वह इस शर्तपर अेक शरणार्थीको दी गअी थी कि मालिकके लौट आनेपर उसे दूकान छोड़ देनी होगी । खुशीकी बात है कि दूकानका मालिक लौट आया । वह हमेशाके लिये अपना धन्धा नहीं छोड़ना चाहता था । जिस अफसरके हाथमें यह काम था, वह दूकानमें रहनेवाले शरणार्थीके पास गया और

असल मालिकके लिअे दूकान खाली कर देनेको कहा । पहले तो वह शरणार्थी भाभी कुछ हिचकिचाया, लेकिन बादमें असने कहा कि आप जब शामको दूकानका कब्जा लेनेके लिअे आयेंगे, तो मैं जरूर खाली कर दूंगा । अफसर जब शामको दूकानपर लौटा, तो असने पता चला कि वहाँ रहनेवाले आदमीने दूकानका कब्जा असके मालिकको सौंपनेके बजाय अपने साथियों और दोस्तोंको अस बातकी सूचना कर दी, जो कहा जाता है कि वहाँ धमकी देनेके लिअे अिकट्टे हो गये थे । चाँदनी चौकके थोड़ेसे पुलिसवाले अस भीड़को काबूमें न रख सके । असलिअे अुन्होंने ज्यादा मदद बुलायी । पुलिस या फौजके सिपाही आये और अुन्होंने हवामें गोली चलायी । डरी हुअी भीड़ बिखर तो गअी लेकिन साथ ही अेक राहगीरको छुरेसे घायल भी करती गअी । तकदीरसे वह घाव जानलेवा साबित नहीं हुआ । लेकिन फिसादी लोगोंके प्रदर्शनका अजीब नतीजा हुआ । वह दूकान खाली नहीं की गअी । मैं नहीं जानता कि आखिरमें अस अफसरके आदेशको ठुकरा दिया गया या अस वक्त तक वह दूकान खाली कर दी गअी है । फिर भी, मुझे आशा है कि हिन्दुस्तानको जो बहुमूल्य आजादी मिली है असमें अगर सरकारी सत्ताको सच्ची सत्ता बनी रहना है, तो वह अपराधीको अपराधकी सजा दिये बिना न रहेगी, वर्ना सरकारकी सत्ता सत्ता ही न रह जायगी । मुझे कहा गया है कि हिन्दुओं और सिक्खोंकी वह भीड़ दो हजारसे कम की न रही होगी ।

यह खबर जिस रूपमें मुझे मिली है असने कुछ कम करके ही मैंने सुनाया है । अगर फिर भी असमें सुधारकी कोअी गुंजाअिश हुअी और वह मेरे ध्यानमें लाअी गअी, तो मैं खुशीसे आपको बता दूंगा ।

### सिक्खोंके दोष

यही सब कुछ नहीं है । दिल्लीके दूसरे हिस्सेमें मुसलमानोंको अपने घरोंसे जबरन निकालनेकी कोशिश की जा रही है जिससे वहाँ हिन्दू और सिक्ख शरणार्थियोंको जगह दी जा सके । असका तरीका यह है कि सिक्ख लोग अपनी तलवारें म्यानसे निकालकर घुमाते हैं और मुसलमानोंको अपने घर न छोड़नेपर भयानक बदला लेनेकी धमकी

देते हैं। मुझसे यह भी कहा गया है कि सिक्ख शराब पीते हैं जिसके नतीजोंका आसानीसे अन्दाजा लगाया जा सकता है। वे नंगी तलवारें लेकर नाचते हैं जिससे रास्ता चलनेवाले लोग डर जाते हैं। मुझसे यह भी कहा गया है कि चाँदनी चौकमें और उसके आसपास यह रिवाज है कि मुसलमान भी कबाब या गोश्तकी बनी दूसरी खानेकी चीजें नहीं बेचते, लेकिन सिक्ख और शायद दूसरे शरणार्थी ये चीजें वहाँ आजाबीसे बेचते हैं। इससे उस मोहल्लेके हिन्दुओंको बड़ा दुःख होता है। यह बुराई यहाँ तक बढ़ गयी है कि लोगोंको चाँदनी चौकमें खड़ी भीड़मेंसे निकलना मुश्किल मालूम होता है। अन्हें डर लगता है कि कहीं उनके साथ बुरा बरताव न किया जाय। मैं अपने शरणार्थी दोस्तोंसे अपील करता हूँ कि वे अपने लिये और अपने देशके लिये इस तरहकी बातें न करें।

### किरपाण

गांधीजीने आगे कहा, किरपाणोंके बारेमें थोड़े समयके लिये यह कानून बना दिया गया है कि सिक्ख अक खास नापसे बड़ी किरपाण नहीं रख सकते। इस पाबन्दीके दरमियान बहुतसे सिक्ख दोस्त मेरे पास आते हैं और मुझसे कहते हैं कि मैं अपना असर डालकर अक खास नापसे बड़ी किरपाण रखनेपर लगायी हुयी पाबन्दी हटानेकी कोशिश करूँ। अन्होंने कुछ साल पहले दिया हुआ प्रिवी कौंसिलका वह फैसला मुझे सुनाया जिसमें कहा गया है कि कोअी सिक्ख किसी भी नापकी किरपाण अपने साथ रख सकता है। मैंने वह फैसला पढ़ा नहीं है। मैं समझता हूँ कि जजोंने किरपाणका अर्थ किसी भी नापकी 'तलवार' लगाया है। उस समयकी पंजाब-सरकारने प्रिवी कौंसिलके फैसलेपर अमल करनेके लिये यह ऐलान किया कि हर आदमी तलवार रख सकता है। इसलिये पंजाबमें कोअी भी आदमी किसी भी नापकी तलवार रख सकता है।

मुझे पंजाब-सरकार या सिक्खोंकी इस बातसे कोअी हमदर्दी नहीं है। कुछ सिक्ख दोस्तोंने मेरे सामने ग्रन्थसाहबके ऐसे हिस्से

पेश किये हैं जो मेरी जिस रायका समर्थन करते हैं कि किरपाण बेगुनाहोंपर हमला करने या किसी भी तरह अस्तेमाल करनेका हथियार नहीं है । सिर्फ ग्रन्थसाहबके आदेशोंको माननेवाला सिक्ख ही बिरले मौकोंपर बेगुनाह औरतों, मासूम बच्चों, बूढ़े और दूसरे असहाय लोगोंकी रक्षाके लिये किरपाणका उपयोग कर सकता है । इसी कारणसे अेक सिक्ख सवा लाख विरोधियोंके बराबर माना जाता है । इसलिये जो सिक्ख नशा करता है, जुआ खेलता है और दूसरी वुराभियोंका शिकार है, उसे पवित्रता और संयमके धार्मिक प्रतीक अस किरपाणको रखनेका कोअी हक नहीं है जो सिर्फ बताये हुअे ढंग और मौकोंपर ही काममें लाअी जा सकती है ।

मेरी रायमें किरपाणके मनमाने उपयोगको सही साबित करनेके लिये प्रिवी कौंसिलके गये गुजरे फैसलोंकी मदद चाहना बेकार और नुकसानदेह भी है । हम हालमें ही गुलामीके बन्धनसे छूटे हैं । आजादीकी हालतमें सारी अच्छी पाबन्दियोंको तोड़ना बिल्कुल अनुचित है, क्योंकि अुनके बिना समाज आगे नहीं बढ़ सकता । इसलिये मैं अपने सिक्ख दोस्तोंसे कहूँगा कि वे किसी भी अैसे काममें जिसके सही और मुनासिब होनेमें शक हो, किरपाणका उपयोग करके महान सिक्ख पन्थके नामपर धब्बा न लगावें । जिस पन्थको अैसे कअी शहीदोंने, जिनकी बहादुरीपर सारी दुनियाको गर्व है, बनाया, उसे वे मिटा न दें ।

## फौज और पुलिस

मैं अेक दूसरी बातकी तरफ आपका ध्यान खींचना चाहता हूँ । मुझे अेक छावनीकी कहानी सुनाअी गअी जिसमें फौजपर असभ्य बरतावका अिलजाम लगाया गया है । छावनीका सारा जीवन भीतरी और बाहरी शुद्धता व सफाअीका नमूना होना चाहिये । इसकी रक्षाके लिये फौज और पुलिस दोनोंको अेकदूसरीसे बढ़कर कोशिश करनी चाहिये । इसलिये मुझे आशा है कि जो सूचना मुझे दी गअी है, वह कानून और व्यवस्थाके अिन रक्षकोंपर आम तौरपर लागू नहीं की जा सकती — वह अेक अपवाद ही है । फौज और पुलिसको सचमुच

सबसे पहले आजादीकी चमक और उत्साह महसूस करना चाहिये । सुनके बारेमें लोगोंको यह कहनेका मौका न मिले कि आपसे लादे हुअे भयानक संयम और पाबन्दियोंमें ही सुनसे अच्छा बरताव कराया जा सकता है । सुन्हें अपने सही बरतावसे यह साबित कर देना है कि वे भी दूसरोंकी तरह हिन्दुस्तानके योग्य और आदर्श नागरिक बन सकते हैं । अगर ये कानूनके रक्षक ही कानूनको टुकरायेंगे, तब तो राज चलाना भी असम्भव हो सकता है । और अखिल भारतीय कांग्रेस कमेटीके ठहरावोंको ठीक तरहसे अमलमें लाना सबसे ज्यादा मुश्किल हो जायगा ।

### शेरवानीकी कुरबानी

तसवीरका धुँधला पहलू बतानेके बाद अब मैं आप लोगोंको सुसका चमकीला पहलू भी खुशीसे बताऊँगा । मुझे आदर्श बहादुरीकी अेक आखोंदेखी कहानीका जो वर्णन मिला है, वह मैं आपको सुनाता हूँ :

“ मीर मकबूल शेरवानी बारामूलामें नेशनल कान्फरेन्सका अेक नौजवान बहादुर नेता था । सुसने अभी तीसवें बरसमें प्रवेश ही किया था ।

“ यह जानकर कि वह नेशनल कान्फरेन्सका बड़ा नेता है, हमलावरोंने सुसे निशात टैकीजके पास दो खम्भोंसे बाँध दिया । पहले सुन्होंने सुसे पीटा और बादमें कहा कि वह नेशनल कान्फरेन्स और सुसके नेता शेरे काश्मीर शेख अब्दुल्लाको छोड़ दे । सुन्होंने शेरवानीसे कहा कि वह आजाद काश्मीरकी आरजी हुकूमतकी, जिसका हेडक्वार्टर पालन्द्रीमें है, वफादारीकी सौगन्द ले ।

“ शेरवानीने मजबूतीसे नेशनल कान्फरेन्सको छोड़नेसे अिन्कार कर दिया और हमलावरोंसे साफ कह दिया कि शेरे काश्मीर अब राजके प्रधान मंत्री हैं । हिन्दुस्तानी संघकी फौज काश्मीरमें आ पहुँची है और वह थोड़े ही दिनोंमें हमलावरोंको काश्मीरसे निकाल बाहर करेगी ।

“ यह सुनकर हमलावर गुस्सा हुअे और डर गये । और सुन्होंने १४ गोलियोंसे सुसका शरीर छलनी बना डाला । सुन्होंने सुसकी नाक काट ली और सुसके चेहरेको बिगाड़ दिया, और सुसके शरीरपर अेक अिश्तहार लगा दिया जिसपर लिखा था : ‘ यह गद्दार है । अिसका नाम शेरवानी है । सारे गद्दारोंका यही हाल किया जायगा । ’

“ मगर जिस बेरहमीभरे खून और आतंकके बाद ४८ घण्टोंके भीतर ही शेरवानीकी भविष्यवाणी सच साबित हुआ। हमलावर घबड़ाकर बारामूलासे भागे और हिन्दुस्तानी फौजने जोरोंसे उनका पीछा किया। ”

गांधीजीने कहा कि यह ऐसी शहादत है जिसपर कोअी भी अभिमान कर सकता है; फिर वह हिन्दू, सिक्ख, मुसलमान या दूसरा कोअी भी क्यों न हो ।

### फ़ख़ और दोस्ती

अन्तमें गांधीजीने कहा कि अेक दोस्तने मुझे फ़ख़की अेक ऐसी मिसाल सुनाअी है, जिसका तेज दुःखदायी परिस्थितियोंमें भी कम नहीं होता और दोस्तीका ऐसा अुदाहरण बताया है, जो कड़ेसे कड़े वक्तमें भी खरी अुतरती है । यह नारायणसिंह नामके अेक पुराने अफसरकी कहानी है । अुन्होंने पश्चिम पंजाबमें अपनी बहुत बड़ी मिल्कियत खो दी है । अब वह दिल्लीमें हैं । अुनके पास कुछ भी नहीं बचा है । जिसलिअे या तो अुन्हें अब भीख माँगनेपर लाचार होना पड़े या मौतका शिकार होना पड़े । वह अपने अेक पुराने दोस्तसे मिले जिसे वह अपने साथ दुःखी नहीं होने देना चाहते थे, क्योंकि अपनेपर आये हुअे दुर्भाग्यकी अुन्हें बिल्कुल परवाह नहीं थी । वह सिक्ख अफसर अपने दोस्त और साथी अफसर अलीशाहसे मिलकर बेहद खुश हुअे । अलीशाह भी अपना सब कुछ खो बैठे हैं । वे फिरकेवाराना पागलपनकी वजहसे नहीं, बल्कि किसी और वजहसे बदकिस्मतीके शिकार हुअे हैं । वे भी नारायणसिंहकी तरह ही बहादुर हैं, और दोनोंको अेक दूसरेकी दोस्तीका अुभिमान है । वे दोनों अपनी पच्चीस सालकी जुदाअीके बाद जब मिले तो अितने खुश हुअे कि अपने दुर्भाग्यको भूल गये ।

### अब असहयोगकी जरूरत नहीं

आज शामकी प्रार्थनासभामें भाषण देते हुअे गांधीजीने कहा कि मुझे अेक ही शख्सकी तरफसे दो चिटें मिली हैं, जिनमेंसे अेकमें कहा गया है कि अुन्होंने अपनी नौकरी छोड़ दी है और वे मेरे मातहत काम करना चाहते हैं । दूसरी चिटमें अुन्होंने प्रार्थनामें अेक भजन गानेकी अपनी अिच्छा जाहिर की है । अुनकी पहली अिच्छाके बारेमें मुझे कहना पड़ता है कि अुन्होंने अपनी नौकरी छोड़कर गलती की है । यह सच है कि अंग्रेजी हुकूमतके दिनोंमें मैंने लोगोंको सरकारसे असहयोग करनेकी सलाह दी थी, मगर अब अैसी बात नहीं है । अगर कोअी आदमी चाहे, तो वह अपनी रोजी कमानेके लिअे कहींपर नौकरी करते हुअे भी अपने देशकी सेवा कर सकता है । हर रोजी कमानेवाला शख्स, अगर वह अीमानदारीसे और किसी भी किस्मकी हिंसा किये बगैर अैसा करता है, तो वह देशसेवा ही करता है । लेखकको यह भी महसूस करना चाहिये कि मेरे पास अुनके लिअे कुछ काम नहीं है । अगर वे कुछ सेवा करना चाहते हैं, तो अुन्हें अुस गोशालामें अपनी सेवाअें देनी चाहियें, जिसका मैं अभी जिक्र करूँगा ।

प्रार्थनामें भजन गानेके बारेमें तो यह है कि हर किसीको अुसमें गाने नहीं दिया जा सकता । सिर्फ वे ही लोग पहलेसे अिजाजत लेकर गा सकते हैं जो भगवानके सेवक कहे जाते हैं ।

### ओखला छावनीका मुआअिना

अिसके बाद गांधीजीने सुचेतादेवी और अुनके साथी कार्यकर्ताओंके साथ किये गये ओखला छावनीके अपने मुआअिनेका जिक्र किया ।

मुन्होंने कहा कि उस छावनीकी तारीफके लायक सफाजीको देखकर मुझे खुशी हुअी । वहाँपर जगह जगह यात्रियोंके लिअे धर्मशालाअें बनी हैं, जो मेलोंके वक्त वहाँ आते हैं । वे मेले अेक निश्चित समयके बाद वहाँ भरते रहते हैं । ये धर्मशालाअें अब शरणार्थियोंके काममें लाअी जाती हैं । वहाँ पानीकी कुछ दिक्कत है जिसे अधिकारी लोग दूर करनेकी कोशिश कर रहे हैं । अिसमें मुझे कोअी शक नहीं कि आज वहाँ जितने शरणार्थी हैं उनसे कहीं ज्यादा शरणार्थियोंको — अगर पानी पुरानेकी गारण्टी दी जा सके — उस जगहमें आसरा दिया जा सकता है ।

### अफसरोंके बारेमें

गांधीजीने कहा, जब मैं शरणार्थियोंके बारेमें बोल रहा हूँ, तब कुछ अैसे दोषोंके बारेमें उनका ध्यान खींचना चाहूँगा जो मुझे बताये गये हैं । मुझसे यह कहा गया है कि शरणार्थियोंमें आपसमें ही काला बाजार चल रहा है । जिन अफसरोंके जिम्मे शरणार्थियोंकी देखभालका काम है, वे भी दोषी बताये जाते हैं । मुझसे कहा गया है कि जिन अफसरोंके हाथमें छावनियोंका अिन्तजाम है, उन्हें घूस दिये बिना वहाँ जगह पाना मुमकिन नहीं है । दूसरी तरहसे भी उनका बरताव दोषसे परे नहीं माना जाता । यह ठीक है कि सभी अफसर दोषी नहीं हो सकते, लेकिन अेक पापी सारी नावको डुबो देता है ।

### शरणार्थियोंकी बददियानती

अिसके बाद मुझसे कहा गया है कि शरणार्थी लोग छोटीमोटी चोरियाँ भी करते हैं । मैं उनसे पूरी अीमानदारी और खरे बरतावकी आशा रखता हूँ । मुझे यह रिपोर्ट दी गअी है कि शरणार्थियोंको जाड़ेसे बचनेके लिअे जो रजाअियाँ दी जाती हैं उनमेंसे कुछ अुधेड़ डाली जाती हैं, उनकी रूअी फेंक दी जाती है और छींटके कमीज वगैरा बना लिये जाते हैं । मुझे अिसी तरहकी दूसरी बहुतसी बातें बताअी गअी हैं, लेकिन मैं शरणार्थियोंके सारे बरे कामोंका वर्णन करके आपका वक्त



नहीं बरबाद करना चाहता । मैं आज शामके विषयपर जल्दी ही आना चाहता हूँ ।

### हिन्दुस्तानके मवेशी

दिल्लीकी किशनगंज नामकी बस्तीमें अेक गोशालाका सालाना जलसा हो रहा है । कल आचार्य कृपलानी अस जलसेके सभापति बननेवाले हैं और मुझपर यह जोर डाला गया कि मैं कमसे कम दस मिनटके लिये तो भी जलसेमें आऊँ । मुझे लगा कि मुझे किसी जलसे या अुत्सवमें सिर्फ शोभाके लिये नहीं जाना चाहिये । दस मिनटमें न तो वहाँ मैं कुछ कर सकता और न देख सकता । और, मैं साम्प्रदायिक सवालोंने ही अितना अुलझा रहता हूँ कि मुझे दूसरी बातोंकी तरफ ध्यान देनेका समय ही नहीं मिलता । असलिये मैंने अपनी मजबूरी जाहिर की । जलसेका अिन्तजाम करनेवाले लोगोंने मेरी लाचारीको महसूस करके मुझे माफ कर दिया और कहा कि अगर आप गोसेवाके बारेमें—खासकर गोशालाओंके बारेमें—अपनी बात प्रार्थना-सभामें कह देंगे, तो हमें सन्तोष हो जायगा । मैंने अुनकी यह बात खुशीसे मान ली । मैं साफ शब्दोंमें यह कहा चुका हूँ कि हिन्दुस्तानके पशु-धनको सँभालने व बढ़ानेका काम, और गाय और असकी सन्तानके साथ अुचित बरताव करनेका काम सियासी आजादी लेनेके कामसे कहीं ज्यादा कठिन है । मैं अस मामलेमें श्रद्धा और लगनसे काम करनेका दावा करता हूँ । मेरा यह भी दावा है कि मुझे अस बातका सच्चा ज्ञान है कि गाय कैसे बचायी जा सकती है । लेकिन मैं यह कवूल करता हूँ कि अभी तक मैं आम लोगोंपर किसी तरह ऐसा असर नहीं डाल सका, जिससे वे अस सवालपर अुचित ध्यान दे सकें । जो लोग गोशालाओंका अिन्तजाम करते हैं वे अुनके लिये पैसा लगाना या फण्ड जमा करना तो जानते हैं, लेकिन हिन्दुस्तानके पशुधनका साअिन्सी ढंगसे पालन-पोषण करनेका अुन्हें बिलकुल ज्ञान नहीं होता । वे यह नहीं जानते कि गायको कैसे पाला जाय कि वह ज्यादा दूध दे । अुन्हें यह भी नहीं मालूम कि गायके दिये हुअे बछड़ोंका कैसे विकास किया जाय, या अुनकी नसल कैसे सुधारी जाय ।

## गोशालाओंका अन्तजाम

असलिये हिन्दुस्तानभरमें गोशालाओं ऐसी संस्थाओं होनेके बजाय जहाँ कोभी शख्स हिन्दुस्तानके ढोरोंको ठीक तरहसे पालनेकी कला सीख सके, जो आदर्श डेअरियाँ हों, और जहाँसे लोग अच्छा दूध, अच्छी गाय और अच्छी नसलके साँड़ और मजबूत बैल खरीद सकें — सिर्फ़ ऐसी जगहें हैं, जहाँ ढोरोंको बुरी तरह रखा जाता है । असका नतीजा यह हुआ है कि हिन्दुस्तान दुनियामें ऐसा खास देश होनेके बजाय, जहाँ बड़े अच्छे ढोर हों और जहाँ सस्तेसे सस्ते दामोंपर जितना चाहो उतना शुद्ध दूध मिल सके, आज अस मामलेमें शायद दुनियाके सारे देशोंसे नीचे है । गोशालावाले अितना भी नहीं जानते कि गोबर और गोमूत्रका अच्छेसे अच्छा क्या उपयोग किया जाय, न वे यही जानते कि मरे हुअे जानवरका कैसे उपयोग किया जाय । नतीजा यह हुआ है कि अपने अज्ञानकी वजहसे अन्होंने करोड़ों रुपये गवाँ दिये हैं । किसी माहिरने कहा है कि हमारा पशुधन देशके लिये बोज़ है और वह सिर्फ़ नष्ट कर देनेके ही काबिल है । मैं अससे सहमत नहीं हूँ । मगर यदि आम अज्ञान इसी तरह कुछ दिनों तक और बना रहा, तो मुझे यह जानकर ताज्जुब नहीं होगा कि पशु देशके लिये बोज़ बन गये हैं । असलिये मुझे अुम्मीद है कि अस गोशालाके प्रबन्ध करनेवाले असे हर दृष्टिकोणसे अेक आदर्श संस्था बनानेकी पूरी पूरी कोशिश करेंगे ।

## हिन्दुस्तानकी डेअरियाँ

आज शामकी प्रार्थनाके बाद, देशमें गोरक्षा और गोपालनके सवालका जिक्र करते हुअे गांधीजीने कहा कि जब मैं आप लोगोंके सामने अपना भाषण दे रहा हूँ, तब शायद जिस गोशालाके बारेमें मैंने कल शामको आपसे कुछ कहा था, उसका सालाना जलसा अभी हो रहा है। मैं एक बात कहना चाहूँगा। कल शामके अपने भाषणमें मैंने फौजियोंके लिअे हिन्दुस्तानमें चलायी जानेवाली विभिन्न डेअरियोंका जिक्र नहीं किया था। डॉ० राजेन्द्रप्रसादने मुझे बतलाया है कि वे डेअरियाँ अभी भी चल रही हैं। बरसों पहले मैं बंगलोरकी सेण्ट्रल डेअरी देखने गया था। तब कर्नल स्मिथकी देखरेखमें वह चल रही थी। मैंने वहाँ कुछ सुन्दर ढोर देखे थे। उनमें एक अिनाम पायी हुअी गाय थी। वे लोग मानते थे कि अेशियाभरमें वह सबसे अच्छी गाय है। वह ७५ पौंड दूध हर रोज देती थी या एक ही बारमें अितना दूध देती थी, यह मुझे ठीक याद नहीं है। वह गाय बिना किसी रोकटोकके चाहे जहाँ घूमफिर सकती थी। उसके लिअे जहाँ-तहाँ चारा रखा रहता था, जिसे वह चाहे तब खा सकती थी। यह अिस तसवीरका अच्छा पहलू है।

## बछड़ोंका वध

दूसरा पहलू मैंने नहीं देखा, मगर मुझे प्रामाणिक तौरपर कहा गया है कि बहुतसे नर बछड़ोंको मार डाला जाता है, क्योंकि उन सबको बोझ ढोने लायक बैल नहीं बनाया जा सकता। ये डेअरियाँ, बहुत ज्यादा नहीं, तो सैकड़ों एकड़ जमीन घेरे हुअे हैं। ये सब खास तौरपर यूरोपियन सिपाहियोंके लिअे हैं। अिनमें कभी करोड़ रुपया लगा है। अब चूँकि ब्रिटिश सिपाही हिन्दुस्तानमें नहीं हैं, अिसलिअे मैं अिनकी

और ज्यादा जरूरत नहीं समझता । मुझे पूरा विश्वास है कि अगर हिन्दुस्तानी सिपाहीको यह मालूम हो कि ये खर्चीली डेअरियाँ उसके लिये चलायी जा रही हैं, तो उसे शर्म मालूम होगी । मुझे यह भी विश्वास है कि हिन्दुस्तानी सिपाही ऐसे किसी खास बरतावका दावा नहीं करेगा जिसका मामूली नागरिक भी अतना ही हकदार न हो ।

### सतीशबाबूका ग्रंथ

गाय और मैसके बारेमें सबसे ज्यादा प्रामाणिक और शायद पूर्ण साहित्य, खादी प्रतिष्ठानके श्री सतीशचन्द्र दासगुप्त द्वारा लिखे हुअे अेक बड़े भारी ग्रंथमें पाया जा सकता है । जहाँ तहाँके साहित्यके अवतरणोंसे अिस ग्रंथको नहीं भरा गया है, बल्कि उसे निजी अनुभवके आधारपर, जब वे अेक बार जेलमें थे, तब लिखा गया है । बंगाली और हिन्दुस्तानीमें उसका अनुवाद हो चुका है । पुस्तकको ध्यानसे पढ़नेवाले लोग अिसे हिन्दुस्तानके पशुधनको अच्छा बनाने व दूधकी पैदावारको बढ़ानेके काममें बहुत अुपयोगी पायेंगे । अिस किताबमें गाय और मैसकी तुलना भी की गयी है ।

### ‘हिन्दू’ और ‘हिन्दुत्व’

अिसके बाद गांधीजीने अेक सवालका जिक्र किया, जो अुनके पास श्रोताओंमेंसे किसीने भेजा था । सवाल यह था — हिन्दू क्या है ? अिस शब्दकी अुत्पत्ति कैसे हुअी ? क्या हिन्दुत्व नामकी कोअी चीज है ?

अिसका जवाब देते हुअे गांधीजीने कहा कि ये सब अिस वक्तके लिये योग्य सवाल हैं । मैं अितिहासका कोअी बड़ा जानकार नहीं हूँ । मैं विद्वान होनेका दावा भी नहीं करता । मगर हिन्दुत्वपर लिखी हुअी किसी प्रामाणिक किताबमें मैंने पढ़ा है कि हिन्दू शब्द वेदोंमें नहीं है । जब सिकन्दर महानने हिन्दुस्तानपर चढ़ाअी की, तब सिन्धु नदीके पूर्वके देशमें रहनेवाले लोग, जिसे अंग्रेजीदाँ हिन्दुस्तानी ‘अिण्डस’ कहते हैं, हिन्दूके नामसे पुकारे गये । सिन्धुका ‘स’ ग्रीक भाषामें ‘ह’ हो गया । अिस देशके रहनेवालोंका धर्म हिन्दू धर्म कहलाया, और जैसा कि आप लोग जानते हैं, यह सबसे ज्यादा सहिष्णु (रवादार) धर्म है । अिसने

अबुन आसीआजियोंको आसरा दिया जो विधर्मियोंसे सताये जाकर भागे थे । जिसके सिवा जिसने अबुन यहूदियोंको, जो बेनअजिराअिल कहे जाते हैं, और पारसियोंको भी आसरा दिया । मैं जिस हिन्दू धर्मका सदस्य होनेमें अभिमान महसूस करता हूँ, जिसमें सभी धर्म शामिल हैं और जो बड़ा सहनशील हैं । आर्य विद्वान वैदिक धर्मको मानते थे और हिन्दुस्तान पहले आर्यावर्त कहा जाता था । वह फिरसे आर्यावर्त कहलाये ऐसी मेरी कोअी अच्छा नहीं है । मेरी कल्पनाका हिन्दू धर्म मेरे लिये अपने आपमें पूर्ण है । बेशक, उसमें वेद शामिल हैं, मगर उसमें और भी बहुत कुछ शामिल है । यह कहनेमें मुझे कोअी नामुनासिब बात नहीं मालूम होती कि हिन्दू धर्मकी महत्ताको किसी भी तरह कम किये बगैर मैं मुसलमान, आसीआ, पारसी और यहूदी धर्ममें जो महत्ता है उसके प्रति हिन्दू धर्मके बराबर ही श्रद्धा जाहिर कर सकता हूँ । ऐसा हिन्दू धर्म तब तक जिन्दा रहेगा, जब तक आकाशमें सूरज चमकता है । जिस बातको तुलसीदासने अेक दोहेमें रख दिया है :

दया धरमको मूल है, पाप मूल अभिमान ।

तुलसी दया न छाड़िये, जब लगि घटमें प्राण ॥

### आम छावनियाँ

आगे बोलते हुअे गांधीजीने कहा कि मेरे ओखला छावनीके मुआअिनेके वक्त जो बहन मेरे साथ थीं, वे जिस खयालसे घबड़ा गयीं कि शरणार्थियोंकी कुछ छावनियोंमें बुरा आचरण होनेकी मैंने जो बात कही थी, उसका सम्बन्ध कहीं ओखला छावनीसे तो नहीं है । ओखला छावनीको मैंने बहुत जल्दीमें देखा है, जिसलिये उसके बारेमें ऐसी कोअी बात कहना मेरे लिये नामुमकिन है । अपने भाषणमें मैंने आम छावनियोंमें होनेवाले बुरे आचरणका ही जिक्र किया है ।

### अधर्मका काम

गांधीजीने कहा, मैं जिस बातका जिक्र किये बिना नहीं रह सकता कि मुझे जो सूचना मिली है, उसके मुताबिक दिल्लीकी करीब १३७ मसजिदें हालके दंगोंमें बरबाद-सी कर दी गयी हैं । अबुनमेंसे कुछको

मन्दिरोंमें बदल डाला गया है। ऐसी अेक मसजिद कनॉट प्लेसके पास है, जिसकी तरफ किसीका भी ध्यान गये बिना नहीं रह सकता। आज उसपर तिरंगा झण्डा फहरा रहा है। उसे मन्दिरका रूप देकर उसमें अेक मूर्ति रख दी गयी है। मसजिदोंको अिस तरह बिगाड़ना हिन्दू, और सिक्ख धर्मपर कालिख पोतना है। मेरी रायमें यह बिल्कुल अधर्म है। जिस कलंकका मैंने जिक्र किया है, उसे यह कहकर कम नहीं किया जा सकता कि पाकिस्तानमें मुसलमानोंने भी हिन्दू मन्दिरोंको बिगाड़ा या उन्हें मसजिदोंका रूप दे दिया है। मेरी रायमें ऐसा कोयी भी काम हिन्दू धर्म, सिक्ख धर्म या अिस्लामको बरबाद करनेवाला है।

गांधीजीने अिस बारेमें अखिल भारतीय कांग्रेस कमेटीका हालका ठहराव लोगोंको सुनाया।

### रोमन कैथोलिकोंपर जुल्म

आज हमेशासे ज्यादा समयके लिये प्रार्थनासभामें ठहरनेका खतरा अुठाकर भी मैं अन्तमें अेक बात कह देना अपना फर्ज समझता हूँ। मुझसे यह कहा गया है कि गुड़गाँवके पास रोमन कैथोलिकोंको सताया जाता है। जिस गाँवमें यह हुआ है उसका नाम है कन्हायी। वह दिल्लीसे करीब २५ मीलपर है। अेक हिन्दुस्तानी रोमन कैथोलिक पादरी और अेक गाँवके अीसायी प्रचारक मुझसे मिलने आये थे। उन्होंने मुझे वह खत दिखाया जिसमें कन्हायी गाँवके रोमन कैथोलिकोंने हिन्दुओं द्वारा अपने सताये जानेकी कहानी बयान की थी। ताज्जुब यह है कि वह खत अुर्दूमें लिखा था। मैं समझता हूँ कि उस हिस्सेके रहनेवाले हिन्दू, सिक्ख या दूसरे लोग केवल हिन्दुस्तानी ही बोल सकते और अुर्दू लिपिमें ही लिख सकते हैं। सूचना देनेवाले लोगोंने मुझे बताया कि वहाँके रोमन कैथोलिकोंको यह धमकी दी गयी है कि अगर वे गाँव छोड़कर चले नहीं जायँगे, तो उन्हें नुकसान अुठान पड़ेगा। मुझे आशा है कि यह धमकी झूठी है और वहाँके अीसायी भायीबहनोंको बिना किसी रुकावटके अपना धर्म पालने और काम करने दिया जायगा। अब हमें सियासी गुलामीसे आजादी मिल गई

है । जिसलिये आज भी अन्हें धर्म और कामकी वही आजादी भोगनेका हक है, जो वे ब्रिटिश हुकूमतके दिनोंमें भोगते थे । मिली हुअी आजादी पर यूनियनमें सिर्फ हिन्दुओंका और पाकिस्तानमें सिर्फ मुसलमानोंका ही हक नहीं है । मैं अपने अेक भाषणमें आप लोगोंसे कह चुका हूँ कि जब यूनियनमें हिन्दुओं और सिक्खोंका मुसलमानोंके खिलाफ भड़का हुआ गुस्सा कम हो जायगा, तो सम्भव है वह दूसरोंपर अुतरे । लेकिन जब मैंने यह बात कही थी, तब मुझे आशा नहीं थी कि मेरी भविष्यवाणी अितनी जल्दी सच साबित होने लगेगी । अभी तक मुसलमानोंके खिलाफ बढ़ा हुआ गुस्सा पूरी तरह शान्त नहीं हुआ है । जहाँ तक मैं जानता हूँ ये अीसाअी बिल्कुल निर्दोष हैं । मुझे सुझाया गया कि अुनका गुनाह यही है कि वे अीसाअी हैं । जिससे भी ज्यादा बड़ा गुनाह यह है कि वे गाय और सूअरका गोश्त खाते हैं । मैंने मिलने आये हुअे पादरीसे अुत्सुकतासे पूछा कि अस बातमें कोअी सचाअी है ? तब अुन्होंने कहा कि अिन रोमन कैथोलिकोंने अपनी मरजीसे बहुत पहले ही गाय और सूअरका मांस खाना छोड़ दिया है । अगर अस तरहका नादानीभरा द्वेष चालू रहा, तो आजाद हिन्दुस्तानका भविष्य धुँधला ही समझिये । वह पादरी जब रेवार्डमें थे, तब अभी अभी अुनकी खुदकी सायकिल अुनसे छीन ली गअी और वह मौतसे बालबाल बचे । क्या यह दुःख सारे गैरहिन्दुओं और गैर-सिक्खोंको मिटाकर ही मिटेगा ?

### सोनीपतके आसाओ

गुड़गाँवके नजदीक ओक गाँवमें आसाओके साथ होनेवाले बुरे बरतावका फरसे जिक्र करते हुओ गांधीजीने अपने आज शामके भाषणमें कहा कि मुझे खबर मिली है कि कुछ कुछ ऐसा ही बरताव सोनीपतके आसाओके साथ हुआ है । मुझसे कहा गया है कि पहले तो वहाँ आसाओसे प्रार्थना की गयी कि वे शरणार्थियोंको अपने मकानोंका उपयोग करने दें । आसाओने खुशीसे ओसकी ओजाजत दे दी और ओसके लीओ ओन्हें धन्यवाद भी दिया गया । मगर यह धन्यवाद अभिशापमें बदल गया ; क्योंकि ओनके दूसरे मकान भी जबरदस्ती शरणार्थियोंके काममें ले लीये गये और ओनसे कह दिया गया कि अगर वे सोनीपतमें अपनी जिन्दगीको बहुत दुःखी नहीं देखना चाहते, तो वहाँसे चले जायँ । अगर यह बात ऐसी ही हो, जैसी कि वह कही गयी है, तो साफ जान पड़ता है कि यह बीमारी बढ़ रही है और कोओ नहीं बता सकता कि यह हिन्दुस्तानको कहाँ ले जानेवाली है ।

### जैसेको तैसा ?

जब मैं कुछ दोस्तोंसे चर्चा कर रहा था, तब मुझसे कहा गया कि जब तक पाकिस्तानमें होनेवाली ओसी किस्मकी बुराओयाँ कम नहीं होतीं, तब तक हिन्दुस्तानी संघमें ज्यादा सुधारकी ओम्मीद नहीं की जा सकती । ओस बातके समर्थनमें मेरे सामने लाहोरके बारेमें जो कुछ अखबारोंमें छपा है, ओसका ओदाहरण रखा गया । मैं खुद अखबारोंकी खबरोंको सोलह आने सच नहीं मानता और अखबार पढ़नेवालोंको भी मैं चेतावनी दूंगा कि वे ओनमें छपी कहानियोंका अपने ओपर आसानीसे असर न पड़ने दें । अच्छेसे अच्छे अखबार भी खबरोंको बढ़ाचढ़ाकर कहने और ओन्हें रँगनेसे बरी नहीं हैं । मगर मान लीजिये कि जो



कुछ आपने अखबारोंमें पढ़ा वह सब सच है, तो भी अेक बुरे नमूनेकी कभी नकल नहीं की जानी चाहिये ।

### सही बरतावकी अपील

अेक अैसे समकोण चौखटकी कल्पना कीजिये, जिसमें स्लेट नहीं लगी है । अगर अुस चौखटको जरा भी बेढंगे तरीकेसे पकड़ा जाय, तो अुसके समकोण, न्यूनकोण और अधिककोणमें बदल जायेंगे और अगर चौखटको अेक कोनेपर फिरसे ठीक ढंगसे पकड़ा जाय, तो दूसरे तीन कोने अपने आप समकोण बन जायेंगे । अिसी तरह अगर हिन्दुस्तानी संघकी सरकार और लोग सही बरताव करें, तो मुझे अिसमें जरा भी शक नहीं कि पाकिस्तान भी अैसा ही करने लगेगा और सारा हिन्दुस्तान फिरसे समझदार बन जायगा । अीसाअियोंके साथ किये गये बुरे बरतावको, जिन्होंने, जहाँ तक मैं जानता हूँ, कोअी अपराध नहीं किया है, अिस बातका संकेत समझा जाय कि अिस पागलपनको और ज्यादा बढ़ने देना ठीक नहीं है । और अगर हिन्दुस्तानको दुनियाके सामने अपना अच्छा लेखाजोखा रखना है, तो अेकदम और तेजीके साथ अिस पागलपनका मुकाबला किया जाय ।

### शरणार्थियोंके बीच सहयोग

अिसके बाद शरणार्थियोंकी समस्यापर बोलते हुअे गांधीजीने कहा कि अुनमें डॉक्टर, वकील, विद्यार्थी, शिक्षक, नर्स वगैरा हैं । अगर अुन्होंने गरीब शरणार्थियोंसे अपने आपको अलग कर लिया, तो वे अपने अूपर पड़े हुअे अेकसे दुर्भाग्यसे कोअी सबक नहीं ले पायेंगे । मेरी राय है कि सब व्यवसायी और गैरव्यवसायी, धनवान और गरीब शरणार्थी अेक साथ रहें और जिस तरह लाहोरके धनवान लोगोंने लाहोरको आदर्श शहर बनाया — और जिसे हिन्दुओं और सिक्खोंको लाचार होकर खाली करना पड़ा — अुसी तरह वे भी आदर्श शहर बसायें । ये शहर, दिल्ली-जैसी घनी आबादीवाले शहरोंका बोझ हलका करेंगे और अिनमें रहनेवाले लोगोंकी तन्दुरुस्ती बढ़ेगी और अुनकी तरक्की होगी । अगर कुरुक्षेत्रकी बड़ी छावनीमें रहनेवाले दो लाखसे अूपर शरणार्थी

बाहरी और भीतरी सफाईके मामलेमें आदर्श बन गये, अगर व्यवसायी और धनवान शरणार्थी गरीब शरणार्थियोंके साथ बराबरीके आधारपर रहे, अगर उन्होंने तम्बुओंकी जिस बस्तीमें अच्छी सड़कें बनाकर सन्तोषकी जिन्दगी बितायी, अगर वे सफाईसे लगाकर सारे काम खुद करते रहे और दिनभर किसी न किसी उपयोगी काममें लगे रहे, तो वे सरकारी बजटपर बोझ नहीं रह जायेंगे । और उनकी सादगी और सहयोगको देखकर शहरोंमें रहनेवाले लोग सिर्फ उनकी तारीफ करके ही नहीं रह जायेंगे, बल्कि उन्हें अपने जीवनपर शर्म मालूम होगी और वे शरणार्थियोंकी सारी अच्छी बातोंकी नकल करेंगे । तब मौजूदा कड़वाहट और आपसी जलन अक मिनटमें गायब हो जायगी । तब शरणार्थी लोग, चाहे वे कितनी ही बड़ी तादादमें क्यों न हों, केन्द्रीय और मुकामी सरकारोंके लिये चिन्ताके विषय नहीं रह जायेंगे । लाखों शरणार्थियों द्वारा बितायी गयी ऐसी आदर्श जिन्दगीकी दुःखी दुनिया तारीफ करेगी ।

### सरकारकी दुविधा

अन्तमें मैं कण्ट्रोलोंको हटानेके बारेमें, खासकर अनाज और कपड़ेका कण्ट्रोल हटानेके बारेमें चर्चा करूँगा । सरकार कण्ट्रोल हटानेमें हिचकिचाती है, क्योंकि उसका खयाल है कि देशमें अनाज और कपड़ेकी सच्ची तंगी है । जिसलिये अगर कण्ट्रोल हटा दिया गया, तो अनाज कीजोंके दाम बहुत बढ़ जायेंगे । जिससे गरीबोंको बड़ा नुकसान होगा । गरीब जनताके बारेमें सरकारका यह खयाल है कि वह कण्ट्रोलोंके जरिये ही भुखमरीसे बच सकती है और तन ढँकनेको कपड़ा पा सकती है । सरकारको व्यापारियों, अनाज पैदा करनेवालों और दलालोंपर शक है । उसे डर है कि ये लोग कण्ट्रोलोंके हटानेका बाजकी तरह रास्ता देख रहे हैं, ताकि गरीबोंको अपना शिकार बनाकर बेअमीनीसे कमाये हुए पैसेसे अपनी जेबें भर सकें । सरकारके सामने दो बुराइयोंमेंसे किसी एकको चुननेका सवाल है । और उसका खयाल है कि मौजूदा कण्ट्रोलोंको हटानेके बदले बनाये रखना कम बुरा है ।

## व्यापारियोंसे अपील

अिसलिअे मैं व्यापारियों, दलालों और अनाज पैदा करनेवालोंसे अपील करता हूँ कि वे अपने प्रति किये जानेवाले अिस शकको मिटा दें और सरकारको यह यकीन दिला दें कि अनाज और कपड़ेका कण्ट्रोल हटनेसे कीमतें अूँची नहीं चढ़ेंगी । कण्ट्रोल हटानेसे काला बाजार और बेअीमानी जइसे भले ही न अुखाड़ी जा सके, लेकिन अिससे गरीबोंको आजसे ज्यादा सुख और आराम मिलेगा ।

७३

२३-११-'४७

## प्रार्थनामें शान्ति

प्रार्थनाके बादके अपने भाषणमें गांधीजीने लोगोंसे कहा, आपको हमेशा प्रार्थनामें खामोशी रखनी चाहिये । हालाँ कि आप सब आम तौरपर शान्तिसे प्रार्थना करते हैं, लेकिन आज बड़ी तादादमें अिकट्टी होनेवाली बहनोंकी बुड़बुड़ाहटसे वह शान्ति टूट गअी ।

गांधीजीने जब अिस बुड़बुड़ाहटकी तरफ लोगोंका ध्यान खींचा, तो सभामें पूरी शान्ति कायम हो गअी ।

## समयसे बाहर

मैं कभी कभी समयसे ज्यादा बोलनेके लिअे रेडियोवालोंसे माफी माँगता हूँ । मेरे लिअे नियम तो यह है कि मुझे बीस मिनटसे ज्यादा नहीं बोलना चाहिये, और सम्भव हो, तो पन्द्रह मिनटमें ही अपना भाषण खतम कर देना चाहिये । मैं हमेशा अिस नियमका पालन नहीं कर सकता, क्योंकि मेरा पहला मकसद सामने बैठे हुअे लोगोंके दिलोंपर असर डालना है । रेडियोका नम्बर तो बादमें आता है । मैं नहीं जानता कि अैसा कोअी अिन्तजाम हुआ है या नहीं जिससे रेडियोपर

लम्बे भाषण दिये जा सकें । मैं कभी बिना मतलबके या सिर्फ अपनी आवाज सुननेके लिये नहीं बोलता ।

### हिंसा ठीक नहीं

मेरे पास सभाके अेक भाजीने अेक लिखा हुआ सवाल भेजा है । अुन्होंने पूछा है — जिस आदमीका हक खतरेमें हो, वह क्या हिंसासे अुसे नहीं बचा सकता ? मेरा जवाब यह है कि हिंसा दरअसल न तो किसी आदमीको बचाती है और न अुसके हकको । हरअेक हक जब अेक अच्छी तरह अदा किये हुअे फर्जसे निकलता है, तभी अुसपर कोअी हमला नहीं कर सकता । अिस तरह अपनी मजदूरी या वेतन पानेका हक मुझे तभी मिलेगा, जब मैं हाथमें लिये हुअे कामको पूरा कर दूंगा । अगर मैं अपना काम पूरा किये बिना वेतन या मजदूरी लेता हूँ, तो वह चोरी होगी । जिन फर्जोंपर मेरे हक निर्भर रहते हैं और जिनसे वे निकलते हैं, अुनको पूरा किये बिना मैं हमेशा अपने हकोंपर ही जोर नहीं दे सकता ।

### हरिजनोंपर जुल्म

अखबारोंमें यह खबर छपी है कि रोहतक और दूसरी जगहके जाट हरिजनोंकी आजादीपर हमला करते हैं । यह कोअी नअी बात नहीं है । ब्रिटिश हुकूमतमें भी हरिजनोंकी आजादीमें दस्तन्दाजी की जाती थी । फिर भी, आज नयापन यह है कि हमारी नअी मिली हुअी आजादीमें हरिजनोंपर किया जानेवाला जुल्म घटनेके बजाय ज्यादा बढ़ गया है । क्या हिन्दुस्तानका हर आदमी यह आजादी नहीं भोग सकता, फिर अुसका समाजी दरजा कैसा भी क्यों न हो ? कल तक हरिजन जैसा गुलाम और दबा हुआ था, वैसा ही क्या वह आज भी रहेगा ? मेरी रायमें अेक बुराअी दूसरी बुराअीको जन्म देती है । पाकिस्तानमें हमारे हिन्दू और सिक्ख भाजियोंके साथ कितना ही बुरा बरताव किया गया हो, लेकिन जब हमने बदलेकी भावनासे यूनियनके हमारे मुसलमान भाजियोंके साथ बुरा बरताव किया, तो अुसने हमारे अीसाजियोंके साथके बुरे बरतावको जन्म दिया । हरिजनोंके साथका हमारा बरताव

भी यही बात कहता है । हरिजनोंके साथ, जिन्हें गलतीसे अछूत कहा जाता है और जिनके साथ वैसा ही बरताव भी किया जाता है, बाकीके हिन्दू जो अन्याय करते हैं, उसे खतम करनेके लिये ही हरिजन-सेवक-संघ कायम किया गया है । अगर पिछली १५ अगस्तको हमारे देशमें जो फेरबदल हुआ, उसके पूरे महत्त्वको हमने समझा होता, तो हिन्दुस्तानके छोटेसे छोटे आदमीने आजादीकी चमक और उत्साहको महसूस किया होता । तब हम उन भयानक घटनाओंसे बच जाते जिन्हें हम लाचार बनकर देखते रहे हैं । आज तो ऐसा मालूम होता है कि हर आदमी अपनी ही तरक्कीके लिये काम करता है, हिन्दुस्तानकी तरक्कीके लिये कोई नहीं ।

## ७४

२४-११-'४७

### रचनात्मक कामकी जरूरत

जब मैं प्रार्थनाके मैदानमें आता हूँ तब आप लोग मेहरवानी करके मेरे और मुझे सहारा देनेवाली लड़कियोंके आपके बीचसे गुजरनेके लिये काफी जगह दे देते हैं । मेरी आपसे यह प्रार्थना है कि लौटते समय भी आप इसी अनुशासनका पालन करके मुझे शान्तिसे चले जाने दें । जाते समय लोग पाँव छूनेके लिये मेरे अर्ध गिर्द बड़ी भीड़ कर देते हैं । यह अच्छा नहीं लगता । आपकी मोहब्बतको मैं समझता हूँ और उसकी कदर करता हूँ । मगर मैं चाहता हूँ कि आपकी यह मोहब्बत बाहरी शुभारकी जगह किसी रचनात्मक कामका रूप ले । जिस बारेमें मैं बहुत बार कह चुका और लिख चुका हूँ । आज सबसे पहला और सबसे बड़ा रचनात्मक काम है दोनों जातियोंका मेलजोल और भाजीचारा । पहले भी दोनोंमें झगड़ा होता था, लेकिन उसमें किसीको बरबाद करनेकी बात नहीं होती थी । आज तो उसने सबसे जहरीला रूप ले लिया है । अंक

तरफ हिन्दू और सिक्ख और दूसरी तरफ मुसलमान अेक दूसरेके दुश्मन बन गये हैं । इसका शर्मनाक नतीजा हम देख ही चुके हैं ।

प्रार्थनामें आनेवालोंके दिल बैरभावसे खाली हों अितना ही काफी नहीं है । अुन्हें दोनों जातियोंमें फिरसे मेलजोल कायम करनेमें सक्रिय भाग लेना चाहिये, जो खिलाफतके दिनोंमें हमारे गर्वकी चीज था । क्या अुन दिनों हिन्दू-मुसलमानोंकी मिलीजुली सभाओंमें मैं शामिल नहीं हुआ था ? अुस अेकेको देखकर मेरा दिल आनन्दसे अुछलने लगता था । क्या वे दिन फिर कभी नहीं लौटेंगे ?

### सबसे ताजा झगड़ा

कल हिन्दुस्तानकी राजधानीमें जो दुःखदायी घटना हुअी, अुसपर जरा विचार कीजिये । कहा जाता है कि कुछ हिन्दू और सिक्ख निराश्रितोंने अेक खाली मुस्लिम घरपर कानूनके खिलाफ कब्जा करनेकी कोशिश की । अुसपरसे झगड़ा हुआ । कुछ लोग घायल हुअे लेकिन तकदीरसे कोअी मरा नहीं । यह घटना बुरी थी । लेकिन अुसे खूब बढ़ाचढ़ाकर बताया गया । पहली खबर यह थी कि अिस झगड़ेमें चार सिक्ख मारे गये । नतीजा वही हुआ, जो अैसी बातोंमें होता है । बदलेकी भावना भड़की और कअी लोग अुसे घायल किये गये । मालूम होता है कि अब अेक नया तरीका काममें लिया जाता है । अब सिक्ख लोग किरपाणोंकी जगह तलवारें रखने लगे हैं । वे नंगी तलवारें हाथमें लेकर हिन्दुओंके साथ या अकेले मुसलमानोंके घरोंपर जाते हैं और अुन्हें मकान खाली करनेके लिअे धमकाते हैं । अगर यह खबर सच हो, तो यूनियनकी राजधानीमें अैसी चीज बड़ी भयानक और शर्मनाक है । अगर सच नहीं है, तो उसकी तरफ और ज्यादा ध्यान देनेकी जरूरत नहीं । अगर वह सच हो, तो अुसकी तरफ सिर्फ सरकारको ही नहीं, बल्कि जनताको भी फौरन ध्यान देना चाहिये । क्यौंकि सत्ताधारियोंके पीछे अगर जनता नहीं होगी, तो वे कुछ न कर सकेंगे ।

मैं निश्चित रूपसे यह नहीं जानता कि अैसी हालतमें मेरा क्या धर्म है । अितनी बात तो साफ है कि हालत दिनोंदिन ज्यादा बिगड़

रही है। जल्दी ही कार्तिककी पूनम आ रही है। मेरे पास तरह तरहकी अफवाहें आती रहती हैं। मैं आशा करता हूँ कि दशहरे और बकर-अदीके समयकी अफवाहोंकी तरह ये अफवाहें भी झूठ साबित होंगी।

अिन अफवाहोंसे अेक पाठ तो सीखा जा सकता है। आज हमारे पास शान्तिकी कोअी पूँजी जमा नहीं है। हमें रोजकी कमाअी रोज करनी है। यह हालत किसी राज या राष्ट्रके लिअे अच्छी नहीं कही जा सकती। राष्ट्रके हर सेवकको गहराअीसे यह सोचना है कि अुसे राष्ट्रको खा जानेवाले अिस जहरकी मिटानेके लिअे क्या करना है।

### किरपाण और अुसका अर्थ

यहाँपर लायलपुरके सरदार सन्तसिंघके लम्बे खतपर विचार करना अच्छा होगा। वे पहले केन्द्रीय असेम्बलीके सदस्य रह चुके हैं, और अुन्होंने सिक्खोंका जबरदस्त बचाव किया है। अुन्होंने पिछले बुधवारके मेरे भाषणका जो अर्थ किया है, वह भाषणके शब्दोंमेंसे नहीं निकलता। मेरा मतलब तो अैसा कभी था ही नहीं। शायद सरदार साहब यह जानते होंगे कि जबसे मैं १९१५में दक्षिण अफ्रीकासे लौटा हूँ, तबसे सिक्ख दोस्तोंके साथ मेरा गहरा सम्बन्ध रहा है। अेक जमाना था जब हिन्दुओं और मुसलमानोंकी तरह सिक्ख भी मेरे शब्दोंको वेदवाक्य मानते थे। लेकिन अब समयके साथ लोगोंके ढंग भी बदल गये हैं। मगर मैं जानता हूँ कि मैं खुद तो नहीं बदला हूँ। सरदार साहब शायद नहीं जानते कि सिक्ख आज किधर जा रहे हैं। मैं सिक्खोंका पक्का दोस्त हूँ। मुझे अपना कोअी स्वार्थ नहीं साधना है। अिसलिअे मैं अच्छी तरह देख सकता हूँ कि वे किधर जा रहे हैं। मैं अुनका सच्चा दोस्त हूँ, अिसलिअे अुनसे साफ साफ शब्दोंमें दिल खोलकर बात कर सकता हूँ। मैं हिम्मतके साथ यह कह सकता हूँ कि कअी मौकोंपर सिक्ख लोग मेरी सलाह मानकर कठिनाअियोंसे पार हुअे हैं। अिसलिअे मुझे यह याद दिलानेकी जरूरत नहीं कि मुझे सिक्खों या दूसरी जातिके लोगोंके बारेमें सोचसमझकर बोलना चाहिये। सरदार सन्तसिंघ और दूसरे सारे सिक्ख, जो सिक्खोंका भला चाहते हैं और आजके बहावमें बह नहीं गये हैं, अिस बहादुर और महान जातिको पागलपन,

शराबखोरी और खुससे पैदा होनेवाली बुराभियोंसे बचावें । सिक्ख लोग जिन तलवारोंका काफी प्रदर्शन और बुरा अिस्तेमाल कर चुके हैं, खुन्हें अब वे वापस म्यानमें रख लें । अगर प्रिवी कौंसिलके फैसलेमें किरपाणका अर्थ किसी भी नापकी तलवारसे किया गया है, तो भी वे खुससे मूर्ख न बनें । जब किरपाण किसी खुसूलको न माननेवाले शराबीके हाथमें जाती है या जब खुसका मनमाना खुपयोग किया जाता है, तब खुसकी पवित्रता खत्म हो जाती है । अेक पवित्र चीजको पवित्र और न्यायके मौकोंपर ही काममें लेना चाहिये । बेशक, किरपाण शक्तिकी प्रतीक है । लेकिन वह धारण करनेवालेको सिर्फ तभी शोभा देती है, जब वह अपने आपपर अनोखा काबू रखे और जबरदस्त विरोधी ताकतोंके खिलाफ ही खुसका खुपयोग करे ।

अगर मैं यह कहूँ कि मैंने सिक्खोंका अितिहास काफी पढ़ा है और ग्रन्थसाहबके वचनोंका मीठा अमृत पिया है, तो सरदार साहब मुझे माफ करेंगे । सिक्खोंने जो कुछ किया बताया जाता है, खुसकी जाँच ग्रन्थसाहबके खुसूलोंसे की जाय, तो खुसका बचाव नहीं किया जा सकता । वह अपने आपको बरबाद करनेका रास्ता है । किसी भी हालतमें सिक्खोंकी बहादुरी और अीमानदारीका अिस तरह नाश नहीं होना चाहिये । वह सारे हिन्दुस्तानके लिअे दौलत बन सकती है । आज तो सिक्खोंकी वह बहादुरी भयकी चीज बन गयी है । अैसा खुसे नहीं होना चाहिये ।

यह बात बिलकुल वाहियात है कि सिक्ख अिस्लामके पहले नम्बरके दुश्मन हैं । क्या मेरे बारेमें भी यही नहीं कहा गया है ? क्या यह सम्मान मुझे सिक्खोंके साथ बँटाना होगा ? मैंने अिस सम्मानकी कभी अिच्छा नहीं की । मेरा सारा जीवन अिस अिलजामको गलत साबित करनेवाला है । क्या सिक्खोंपर यह अिलजाम लगाया जा सकता है ? वे खुन सिक्खोंसे पाठ सीखें, जो आज शेर काश्मीरको मदद दे रहे हैं । उनके नामसे आज जो बुरे काम किये जाते हैं, उनके लिअे वे पश्चात्ताप करे ।



## बुरा सुझाव

मैं जिस बुरे और भयानक सुझावके बारेमें जानता हूँ कि अगर हिन्दू लोग सिक्खोंका साथ छोड़ दें, तो अन्हें पाकिस्तानमें कोअी खतरा नहीं रहेगा । सिक्खोंको पाकिस्तानमें कभी बरदाश्त नहीं किया जायगा । मैं तो भाअीभाअीको मारनेवाले अैसे सौदेमें कभी हिस्सेदार नहीं बन सकता । जब तक हरअेक सिक्ख और हिन्दू अिज्जत और सुरक्षाके साथ पश्चिम पंजाबको नहीं लौटता और हर भाग्रा हुआ मुसलमान यूनियनमें वापस नहीं आता, तब तक जिस अभागे देशमें शान्ति और अमन कायम नहीं हो सकता । जो लोग किसी कारणसे लौटना न चाहें, अुनकी बात अलग है । अगर हमें शान्तिसे अेकदूसरेको मदद देनेवाले पड़ोसियोंकी तरह रहना है, तो आम लोगोंकी अदलाबदलीके पापको धोना होगा ।

## पाकिस्तानके बुरे काम

यहाँ पाकिस्तानके बुरे कामोंको दोहरानेकी जरूरत नहीं । अुससे दुःखी हिन्दुओं या सिक्खोंको कोअी फायदा नहीं होगा । पाकिस्तानको अपने पापोंका बोझ अुठाना होगा, जो बड़े भयानक हैं । हरअेकके लिअे मेरी यह राय जानना काफी होना चाहिये ( अगर अुस रायकी कोअी कीमत है ) कि मुस्लिम लीगने १५ अगस्तसे बहुत पहले शरारत शुरू की थी । मैं यह भी नहीं कह सकता कि १५ अगस्तको अुसने कोअी नअी जिन्दगी शुरू कर दी और वह शरारतको भूल गअी है । लेकिन मेरी यह राय आपकी कोअी मदद नहीं कर सकती । महत्त्वकी बात तो यह है कि यूनियनमें हमने भी पाकिस्तानके पापोंकी नकलकी और अुसके साथ हम भी पापी बन गये । तराजूके पलड़े करीब-करीब बराबर हो गये । क्या अब भी हमारी यह बेहोशी दूर होगी और हम अपने पापोंका प्रायश्चित्त करके बदलेंगे, या फिर हमें गिरना ही होगा ?

## शरणार्थी या दुःखी ?

कल मुझे अेक भाअीने कहा, हमें शरणार्थी क्यों कहते हैं ? हमें ' पाकिस्तान-सफरर ' कहिये । यूनियन हमारा देश नहीं है क्या ? फिर हम शरणार्थी क्यों कहलायें ? अेक तरहसे अुनकी यह बात ठीक है । बच्चोंको तकलीफ होती है तो वे माँकी गोदमें आकर छिप जाते हैं । यूनियन सबका मुल्क है । सारे हिन्दुस्तानके रहनेवाले भाअीभाअी हैं । सो वे लोग हकसे यूनियनमें आते हैं । अंग्रेजीमें ' रेफ्युजी ' शब्द अिस्तेमाल हुआ । अुसका तरजुमा अखबारवालोंने शरणार्थी किया । ' सफरर ' भी अंग्रेजी शब्द है । तो मैं अुन्हें दुःखी कहूँगा । वैसे तो हम सब दुःखी हैं । पर सच्चे दुःखी आज वे हैं, जो लाखोंकी तादादमें अपने घरबारसे अुखड़ चुके हैं । आज मैं अुन दुःखियोंकी बात करना चाहता हूँ ।

## मुसलमानोंके घरोंपर कब्जा न किया जाय

मेरे पास आज दिनमें लाहोरका अेक कुदुम्ब आया । वहाँ अुनका घर, व्यापार, धन-दौलत सब छूट गया है । मुझे वे लोग कहने लगे, घर दिलवा दो । मैंने कहा, मैं हुकूमत नहीं हूँ । घर देना-दिलवाना मेरे हाथमें नहीं है । अगर होता तो भी मैं नहीं दिलवाता । दिल्लीमें खाली घर हैं कहाँ ? लोगोंके अपने घर भी हुकूमत खाली करवा लेती है । बाहरसे अितने अेलची आते हैं, अुनके लिअे घर चाहिये । हुकूमत चाहे तो यह घर, जिसमें मैं रहता हूँ, खाली करवा सकती है । मगर हुकूमत वहाँ तक नहीं जाती । अुन्होंने कहा कि अुनके घरके १७ आदमी भी मारे गये थे । मैंने कहा कि सारा हिन्दुस्तान अगर हमारा कुदुम्ब है, तो जहाँ हजारों लाखों मरे वहाँ १७ की क्या गिनती है ?

मगर ज्ञानकी बातोंको जाने दूँ । मेरी आपको सलाह है कि आप कैम्पमें जावें और वहाँ काम करें । अन्होंने कहा, वे मिखारी नहीं; भिक्षाका अन्न नहीं खाना चाहते । मैंने कहा, मैं तो किसीको भिक्षा देना नहीं चाहता । कैम्पमें आपको काम करना है । दिनभर तो आकाशके नीचे रह सकते हैं और रातको छतके नीचे कुछ गरम कपड़े ओढ़कर काम चल सकता है । अन्होंने कहा, हमारे बच्चे हैं । लेकिन बच्चे तो सबके हैं । कितनी ही माताओंने तो खुलेमें बच्चोंको जन्म दिया । इसलिये मेरी तो सलाह है कि आप कैम्पमें जावें, वहाँ मेहनत करें और खाँयँ । अन्होंने कहा, मुसलमानोंके खाली घर अन्हें क्यों न मिलें ? मुझे यह सुनकर चोट लगी । बेचारे थोड़ेसे मुसलमान रह गये हैं । अन्हें हलाल करना जंगलीपन है । हरअेकको हाकिम बननेका अधिकार नहीं । चोर और लुटेरे भी अपना सरदार चुनते हैं और उसका हुक्म मानते हैं । हरअेक हाकिम बनेगा, तो हुक्मत क्या करेगी ? बेचारे मुसलमानोंको आज डर लगा रहता है कि दिन है तो रात होगी या नहीं । अउनके मकानोंकी तरफ नजर रखना बुरी बात है । इसके बदले आप मुझे कह सकते हैं कि तू इस महलमें क्यों पड़ा है ? यह हमें खाली कर दे । तू तो जहाँ जायगा वहीं तुझे मकान, फल, दूध, वगैरा सब कुछ मिल जायगा । वह ज्यादा अच्छा होगा ।

### अुचित माँग

अुसके बाद कुछ सिक्ख आये । वे हजाराके थे । अन्होंने कहा, हम तो खेती करनेवाले हैं । खेती करना जानते हैं और अुसके लिये साधन माँगते हैं । मुझे दर्द हुआ । मैंने पूछा, आप पूर्व पंजाबमें क्यों नहीं जाते ? अन्होंने कहा कि पूर्व पंजाबवाले पश्चिम पंजाबवालोंको ही लेना चाहते हैं । पूर्व पंजाबमें अितनी जमीन नहीं कि सरहदी सूबेसे आनेवालोंको भी मिल सके । इसलिये सरहदी सूबेवालोंको मध्यवर्ती सरकारके पास जानेको कहा है । सरकार अन्हें जमीन दे, तो बैल और हल भी देने चाहियें ।

हुक्मतको मेरी यह सलाह है कि जो लोग अधर-अुधर पड़े हैं, अउन सबको अिकट्टे करके कैम्पमें रखे, ताकि वे मेहनत करके अपने पेट

भर सकें । वे तगड़े लोग हैं; मगर उनका तगड़ापन किसीको डरानेके लिये नहीं है । वे अपना जीवन अच्छी तरह बसर करना चाहते हैं । मेरी समझमें उनकी माँग पूरी होनी चाहिये ।

### लौटनेकी शर्त

अक भाअीने मुझसे पूछा, आप कहते हैं कि हमें वापस अपने घर जाना है । तो हम पश्चिम पंजाब कब जा सकते हैं ? मुझे यह सवाल मीठा लगा । जानेको तो आज जा सकते हैं, मगर शर्त यह है कि यहाँ हम भले बन जायँ । आज तो हवा ऐसी बिगड़ी है कि जीना भी अच्छा नहीं लगता । अगर दिल्ली मेरी आवाज सुने, तो कल सब अपने अपने घर चले जायँ । हम यह सिद्ध कर दें कि हम करोड़ों मुसलमानोंको न मारना चाहते हैं, न भगाना चाहते । तब हमारे दुःखी हिन्दू, मुसलमान, सिक्ख भाअी सब अपने अपने घर लौट सकेंगे । हम पाकिस्तानवालोंसे वहाँ लौटनेवाले हिन्दू और सिक्खोंकी रक्षा करवा सकेंगे, तभी मुझे शान्ति होगी ।

७६

२६-११-'४७

### बेबुनियाद अिलजाम

अक भाअीने मुझे खत लिखा है । उसमें बम्बअीके अक अखबारकी कतरन भेजी है । उस कतरनमें लिखा है, गांधी तो कांग्रेसका ही बाजा बजाता है । लोग वह सुनना भी नहीं चाहते । अिस तरहसे कांग्रेस रेडियो बगैराका अपने ही प्रचारके लिये अिस्तेमाल करेगी, तो आखिरमें यहाँ हिटलरशाही कायम हो जायगी । मैं कांग्रेसका बाजा बजाता हूँ, यह बात सर्वथा गलत है । मैं तो किसीका बाजा बजाता ही नहीं, या फिर सारे जगतका बजाता हूँ । उस कतरनमें यह भी कहा है कि अहिंसाकी बात तो यों ही ले आते हैं । हेतु तो यही है कि हुक्मतको अपना ही गान करना है । मैं यह कहता हूँ कि जो हुक्मत अपना गान करती है, वह चल नहीं सकती ; और मैं

तो धर्मकी ही सेवा करना चाहता हूँ । धर्मसे सम्बन्ध रखनेवाली बातें ही आप लोगोंको सुनाता हूँ । हो सकता है कि कुछ लोग मेरी बातें सुनना पसन्द न करते हों । मगर दूसरे लोग मुझे लिखते हैं कि मेरी बातोंसे उनका कितना हौसला बढ़ता है । जिन्हें मेरी बातें नापसन्द हों, उन्हें कोअी सुननेके लिये मजबूर नहीं करता । और, अगर आपका मन कहीं और है, तो यहाँ बैठकर भी आप मेरी बात बिना सुने जा सकते हैं । आप लोग मुझे छोड़ देंगे, तो मैं यहाँ प्रार्थना भी नहीं कराऊँगा और भाषण भी नहीं होगा । मैं खास तौरसे रेडियोपर बोलने जानेवाला नहीं । मुझे वह पसंद नहीं है । यहाँपर भी मुझे क्या कहना है, यह मैं सोचकर नहीं आता ।

### भगायी हुअी औरतें

हमारी काफ़ी औरतें पाकिस्तानमें पड़ी हैं । लोग उन्हें बिगाड़ते हैं । वे बेचारी ऐसी बनी हैं कि अुसके लिये शरमिन्दा होती हैं । मेरी समझमें उन्हें शरमिन्दा होनेका कोअी कारण नहीं । किसी औरतको मुसलमान जबदस्ती पकड़ लें और समाज अुसको निकम्मी मानने लगे और भाअी, माँ, बाप, पति, सब छोड़ दें, तो यह घोर निर्दयता है । मैं मानता हूँ कि जिस औरतमें सीताका तेज रहे, अुसे कोअी छू नहीं सकता । मगर आज सीता कहाँसे लावें ? और सब औरतें तो सीता बन नहीं सकतीं । जिसे जबर्दस्ती पकड़ा गया, जिसपर अत्याचार हुआ, अुससे हम घृणा करें क्या ? वह थोड़े ही ब्रह्मिचारिणी है ? मेरी लड़की या बीवीको भी पकड़ा जा सकता है, अुसपर बलात्कार हो सकता है, लेकिन मैं कभी अुससे घृणा नहीं करूँगा । ऐसी कअी औरतें मेरे पास नोआखालीमें आ गअी थीं । मुसलमान औरतें भी आअी हैं । हम सब बदमाश बन गये हैं । मैंने उन्हें दिलासा दिया । शरमिन्दा तो बलात्कार करनेवालेको होना है । अुन बेचारी बहनोंको नहीं ।

### फसल काटनेमें मदद देनेवाले

अेक भाअी कहते हैं कि मान लीजिये कि कण्ट्रोल मिट जाय, देहातोंमें लोग अपने लिये अनाज पैदा करने लगें, गाँवके लोग फसल

वगैरा काटनेके लिअे अेक दूसरेकी अपने आप मदद करें, तो अनाज सस्ता होगा । लेकिन अगर किसानको दाम देकर मजदूर लगाने पड़ेंगे, तो दाम बढ़ेगा । पहले तो यह रिवाज था ही । अेक किसान दूसरे किसानोंको निमन्त्रण देता था । फसल काटनेका और साफ करके घरमें ले जानेका काम हाथोंहाथ खतम हो जाता था । आज हम वह रिवाज भूल गये हैं, मगर अुसे वापस लाना चाहिये । अेक हाथसे कुछ काम नहीं हो सकता ।

### किसान-राज

फिर वह भाभी यह भी कहते हैं कि मन्त्रियोंमेंसे कमसे कम अेक तो किसान होना ही चाहिये । हमारे दुर्भाग्यसे आज हमारा अेक भी मन्त्री किसान नहीं है । सरदार जन्मसे तो किसान हैं, खेतीके बारेमें कुछ समझ रखते हैं, मगर अुनका पेशा बैरिस्टरीका था । जवाहरलालजी विद्वान हैं, बड़े लेखक हैं; मगर वह खेतीके बारेमें क्या समझें ? हमारे देशमें ८० फीसदीसे ज्यादा जनता किसान है । सच्चे प्रजातन्त्रमें हमारे यहाँ राज किसानोंका होना चाहिये । अुन्हें बैरिस्टर बननेकी जरूरत नहीं । अच्छे किसान बनना, अुपज बढ़ाना, जमीनको कैसे ताजी रखना, यह सब जानना अुनका काम है । अैसे योग्य किसान होंगे, तो मैं जवाहरलालजीसे कहूँगा कि आप अिनके मन्त्री बन जाअिये । हमारा किसान-मन्त्री महलोंमें नहीं रहेगा । वह तो मिट्टीके घरमें रहेगा । दिनभर खेतोंमें काम करेगा । तभी योग्य किसानोंका राज हो सकता है ।

### कोअी बात नामुमकिन नहीं

आज मैं गवर्नर जनरल साहबके पास चला गया था । वहाँ लियाक़तअली साहब भी मिले । दोनोंसे काफी बातें हुईं । उनकी तबियत भी अच्छी नहीं थी । लियाक़तअली साहब, पाकिस्तानके अर्थमन्त्री, सरदार पटेल, जवाहरलालजी सबने मिलकर बातें की थीं । उन लोगोंने कुछ तय किया है । सब लोग अच्छी तरहसे काम करें, तो शायद हम भिस भीड़ और परेशानीमेंसे निकल सकेंगे ।

### शेरे-काश्मीर

शेरे काश्मीर शेख अब्दुल्ला भी मेरे पास आज आ गये थे । उन्होंने सबसे आला दरजेका काम यह किया है कि काश्मीरमें जो मुठ्ठीभर सिक्ख और हिन्दू पड़े हैं, उन्हें वे अपने साथ रखकर काम करते हैं । उन लोगोंको जो चीज अच्छी न लगे, सो वे नहीं करते । वे काश्मीरके प्रधान मन्त्री हैं । वहाँपर दो प्रधान मंत्री हैं, या क्या है, मैं नहीं जानता । मैंने उन्हें मजाकमें पूछा भी कि आप क्या हैं ? वे कहने लगे कि मैं खुद नहीं जानता । वे जम्मू भी चले गये थे । वहाँपर शर्मनाक काम हुआ है । मगर शेख साहबने उसपर भी अपना दिमाग नहीं खोया । यही अेक तरीका है जिससे हिन्दू, सिक्ख और मुसलमान साथ रह सके और अेक दूसरेका अेतबार कर सके । उनके सामने कअी कठिनाभियाँ हैं । काश्मीर पहाड़ी मुल्क है । सर्दियोंमें वहाँ बर्फ पड़ती है । आनाजाना आरामसे नहीं हो सकता । वहाँका रास्ता वैसे भी कठिन है । पाकिस्तानकी तरफसे तो कअी अच्छे अच्छे रास्ते हैं, पर अधर तो लड़ाई चल रही है — पाकिस्तानके साथ कहो या 'रेडर्स' के साथ कहो । सीधा रास्ता यूनियनके साथ अेक ही है । वह पूर्व पंजाबमें पड़ता है । काश्मीरी लोग खुशमी हैं । वहाँसे हिन्दुस्तानमें

फल आते हैं, अरुनी कपड़े आते हैं । मगर आज तो हम ऐसे बिगड़े हैं कि पूर्व पंजाबमें कोअी मुसलमान सुरक्षित नहीं । काश्मीरके मुसलमान कैसे अस रास्तेसे आयें ? कैसे तिजारत हो ? किसीने शेख साहबसे कहा, आपके मुसलमान भी पूर्व पंजाबमेंसे नहीं जा सकते । हमने काफी खराबी कर ली है । अब हम असे भूल जायें । क्या हम हमेशा बुरे रहेंगे ? हुकूमतको यह देखना है कि किस तरह रास्ता साफ हो सकता है, ताकि काश्मीरके फल, शाल-दुशाले वगैरा हिन्दुस्तानमें आ सकें । काश्मीर यूनियनमें शामिल तो हुआ है पर रास्ता साफ न हो, तो कहाँ तक रहेगा ?

### सच है, तो भयानक है

डॉन, पाकिस्तान टाइम्स वगैरा पाकिस्तानके बड़े बड़े अखबार हैं । कभी कभी मैं अउनपर नजर डाल लेता हूँ । हम यह कहें कि अउन अखबारोंमें झूठी खबरें आती हैं, तो वे हमारे अखबारोंके बारेमें भी यही चीज कह सकते हैं । जब सरदार काठियावाड़ गये थे, तो मुझे अच्छा लगा था । सरदारकी सभाओंमें हिन्दू-मुसलमानोंने मिलकर कहा था कि जूनागढ़ यूनियनसे बाहर नहीं रह सकता । सरदारने कहा था कि काठियावाड़में अेक मुसलमान बच्चा भी सुरक्षित रहेगा । मगर पाकिस्तानके अखबार काठियावाड़के बारेमें अच्छी खबरें नहीं देते । आज तार भी आया है कि काठियावाड़में बहुत जगह मुसलमान आरामसे नहीं रह सकते । वहाँ काफी तगड़े मुसलमान पड़े हैं । बलवाखोर भी हैं । तो क्या हम वहाँके सब मुसलमानोंको काट डालें या भगा दें ? मेरे लिअे बड़ी विकट परिस्थिति पैदा हो गयी है । मैं काठियावाड़का हूँ । वहाँके सब लोगोंको जानता हूँ । शामलदास गांधी मेरा ही लड़का है । जूनागढ़की आरजी हुकूमतका सरदार बनकर बैठ गया है । क्या असकी हाजरीमें काठियावाड़में ऐसी चीजें हो सकती हैं ? हिन्दू भी अितना तो कहते हैं कि कुछ लूट और आग लगानेका काम हुआ है; मगर खून नहीं हुआ, औरतें नहीं अुझायी गयीं । मुझे लोग कहते हैं : तेरा लड़का वहाँ है, और वहाँ पर ऐसे काम होते हैं ? मेरा लड़का है तो सही, पर असका



जिम्मेदार मैं कैसे बनूँ ? अगर वहाँके हिन्दू जैसे पाजी बन गये हैं, तो हमने आज्ञाही ली तो सही, और जूनागढ़ लिया तो सही, पर सब खोनेके लिये । सरदार पटेल होम मिनिस्टर हैं, काठियावाड़के सरदार हैं । उन्होंने कहा है, अगर मुसलमान यूनियनके वफादार रहेंगे, तो उन्हें कोई छू भी नहीं सकता । तब काठियावाड़के मुसलमान कैसे सताये जा सकते हैं ? काठियावाड़के लोग ऐसे दीवाने बने हैं क्या ? धर्म गया, कर्म गया, मुल्कको बरबाद किया ! मैंने जो सुना उसपरसे मेरे विचार आपके सामने रख दिये । तहकीकात करनेके लिये ठहरना मुझे ठीक न लगा । लियाकतअली साहबको मैंने पूछा कि काठियावाड़के बारेमें आप कुछ जानते हैं क्या ? डॉन वगैरामें जो लिखा है, वह सही है क्या ? उन्होंने कहा, लूटना, आग लगाना, कतल करना और लड़कियाँ अड़ाना, चारों चीजें काठियावाड़में हुयीं तो हैं, लेकिन किस पैमानेपर हुयीं हैं, यह मैं नहीं जानता । मेरे दिलपर इस बातकी कितनी चोट लगती है ? इस चारों तरफ भड़कती ज्वालामें क्या मैं साबित रह सकूँगा ?

७८

२८-११-'४७

### गुरु नानकका जन्म-दिन

आज गुरुपर्व है । मुझे किसीने निमंत्रण भेजा था । सुबह बाबा बिचित्रसिंह आ गये और कहने लगे कि आपको सभामें आना ही पड़ेगा । मैंने कहा, मैंने सिक्ख भाजियोंको कड़ुआ छूट पिलाया है । वे मुझपर नाराज हैं । ऐसी हालतमें मेरे जानेसे क्या फायदा होगा ? मगर उन्होंने कहा — नहीं, दुःखी होकर आये हजारों सिक्ख स्त्री-पुरुष आपकी बात सुनना चाहते हैं । मेरे पाससे वह वापस गये और जब दुबारा आये, तब शेख अब्दुल्ला उनके साथ थे । मैंने कहा, शेख अब्दुल्ला सभामें कैसे जा सकते हैं ? सिक्ख और मुसलमान तो आज एक दूसरेको बरदाश्त ही नहीं कर सकते । मगर बाबा साहब बोले : नहीं, शेख साहबने काश्मीरमें बहुत बड़ा काम कर लिया है । काश्मीरके

हिन्दू, सिक्ख और मुसलमानोंको अेक साथ जीना या मरना है । अुन्हें तो सभामें आना ही है । अिसपर हम दोनों सभामें गये । हजारों सिक्ख भाअी-बहनोंने शान्तिसे हमारी बातें सुनीं । मैने तो थोड़ा ही कहा, मगर शेख साहबने काफ़ी सुनाया । मैने सभाके लोगोंसे कहा कि आज सिक्खोंका नया दिन है । अुनका धर्म है कि आजसे वे नया जीवन शुरू करें । गुरु नानकने अेकता सिखाअी है । गुरु गोविंदसिंघके कअी मुसलमान शिष्य थे । वे अुनकी रक्षा करते थे । तो आज हम निश्चय करें कि मुसलमानोंने कुछ भी किया हो, लेकिन हम तो शरीफ बने रहेंगे । आज मुझे यह देखकर दर्द हुआ कि चाँदनीचौकमें अेक भी मुसलमान दिखाअी नहीं देता था । यह हमारे लिअे शर्मकी बात है ।

### व्यापारमें साम्प्रदायिकता नहीं चाहिये

मुझे मुस्लिम चेम्बर ऑफ कॉमर्सका कलकत्तेसे तार मिला है । अुसमें लिखा है कि जब यह सरकार सबकी है, तो फिर मुस्लिम चेम्बर ऑफ कॉमर्सको अेक संस्थाके रूपमें वह क्यों न माने ? सरकारने कहा है कि भविष्यमें किसी कौमी संस्थाको वह नहीं मानेगी । हमारे यहाँ मारवाड़ी व्यापारी मण्डल है । यूरोपियन व्यापारी मण्डल है । यूरोपियन लोग तो यहाँ राजा थे । अुनके व्यापारी मण्डलकी वार्षिक सभामें वाअिसराय जाता था । मगर आज मैं अुनसे यह आशा रखता हूँ कि वे कहें कि हमें अलग मण्डल नहीं चाहिये । आज वे यूरोपियनकी हैसियतसे प्रधान मंत्रीको, अुपप्रधान मंत्रीको, या गवर्नर जनरलको नहीं बुला सकते । अुनकी हस्ती सारे हिन्दुस्तानकी हस्तीके साथ है । वे कहें कि जो हक सबके हैं, वही हमारे भी हैं । हिन्दू, मुसलमान, सिक्ख, यूरोपियन, अीसाअी सबको हिन्दी बनकर यानी हिन्दुस्तानके वफादार होकर रहना है । अिसीमें आजाद हिन्दुस्तानकी शोभा है । यूरोपियन अच्छे अीसौअी होकर रहें । मुसलमान अच्छे मुसलमान बनकर रहें । हिन्दू-सिक्ख अच्छी तरहसे अपने धर्मका पालन करें । धर्मसे हम सब भले अलग अलग रहें, मगर हमारी राजनीति अेक होनी चाहिये और हमारा व्यापार भी अेक होना चाहिये ।

## सोमनाथ-मन्दिरका जीर्णोद्धार

अेक भाओी लिखते हैं कि सोमनाथके मन्दिरका जीर्णोद्धार होनेवाला है । अुसमें सरकारी पैसा नहीं लगाना चाहिये । मुझे बताया गया है कि शामलदास गांधीने आरजी हुकूमत बनाओी है और अिस कामके लिये जनतासे अिकट्टे किये हुअे पैसेमेंसे पचास हजार रुपये देना स्वीकार किया है । जाम साहब अेक लाख देनेवाले हैं । सरदार पटेलने कहा कि सरदार अैसा नहीं है कि ओ चीज हिन्दुओंके लिये ही है, अुसके लिये सरकारी खजानेसे पैसा निकाले । हम सब हिन्दी हैं, मगर धर्म हमारी अपनी चीज है । सोमनाथके जीर्णोद्धारके लिये हिन्दू ओ पैसा खुशीसे देंगे, अुसीसे काम चलाया जायगा । पैसा नहीं मिलेगा, तो वह काम पड़ा रहेगा । में यह सुनकर खुश हुआ ।

### बुराओीके लिये पैसा न दिया जाय

हमारी बहुतसी सिक्ख और हिन्दू लड़कियोंको पाकिस्तानमें भगाकर ले गये हैं । अुन्हें वापस लानेकी कोशिश हो रही है । जिन्हें जबरन बिगाड़ा गया है, मेरी नजरमें न अुनका धर्म बिगड़ा है, न कर्म । धर्मपलटा तो जबरन हो ही नहीं सकता । मुझसे कहा गया है कि अगर अेक अेक हजार रुपया अेक अेक लड़कीके लिये दिया जाय, तो अुन्हें निकालना ज्यादा आसान होगा । में तो अैसा कभी नहीं कर सकता । अपनी लड़कीके लिये में कभी अिस तरह पैसा नहीं दूँगा । पैसा माँगनेवालेसे में कहूँगा — तू भले मेरी लड़कीको मार डाल । अुसकी रक्षा भगवानको करनी है, तो करेगा । मगर में तेरी दगाबाजीके लिये तुझे पैसा नहीं दूँगा । लड़कियोंको लानेके लिये किराया वगैराका ओ खर्च हो, वह तो हम करें, मगर गुण्डोंको कभी पैसे न दें । हमारे यहाँ भी कुछ मुसलमान लड़कियाँ रखी हुओी हैं । क्या हम यह कह सकते हैं कि अितने पैसे दो, तब लड़कियाँ मिलेंगी ? दोनों तरफकी सरकारोंका धर्म है कि लड़कियोंको ढूँढ निकालें और अुन्हें लौटा दें । ओ हुकूमत अैसा नहीं करती अुसे डूब मरना चाहिये । ओ गुण्डे पैसा माँगते हैं, अुन्हें सरकारको सजा देने चाहिये और अुनके पापके लिये

माफी माँगनी चाहिये। लड़कियोंको रखनेवाले अन्हें लौटाकर सच्चे दिलसे तोबा करें, तभी वे शुद्ध हो सकते हैं।

### काठियावाड़ शान्त है

काठियावाड़के बारेमें जो कुछ मैंने सुना था, वह आपको सुना दिया। आज सरदार आये थे। मैंने अन्हसे कहा, आपने बातें तो बड़ी-बड़ी कीं। आपने कहा था कि काठियावाड़में किसी मुसलमान बच्चेको भी कोअी छू नहीं सकता। मगर वहाँ तो लूटना, आग लगाना, मारकाट, लड़कियाँ अड़ाना वगैरा चलता है। अन्होंने कहा, 'जहाँ तक मैं जानता हूँ, और मैं सही जानता हूँ, यह सब खबरें दुरंस्त नहीं हैं। काठियावाड़के हिन्दू बिगड़े थे। वे कहाँ नहीं बिगड़े? कुछ लूट वगैरा भी हुआ। मगर अन्हसे दबा दिया गया है। मेरे भाषणके बाद तो वहाँ कुछ भी नहीं हुआ। किसीका खून नहीं हुआ, किसीकी लड़की नहीं अड़ानी गयी। कांग्रेसवालोंने अपनी जानको खतरेमें डालकर मुसलमानोंके जानमालकी रक्षा की है। जब तक मैं हूँ, काठियावाड़में गुण्डागिरी नहीं चल सकती।' मुझे यह सुनकर खुशी हुआ।

७९

२९-११-'४७

### दिल्लीमें शराबखोरी

मैंने कल आपसे कहा था कि कलका दिन सिक्खोंके लिअे बड़ा अवसर था। अगर कलसे अन्होंने सचमुच नया जीवन शुरू कर दिया है और गुरु नानकके कहनेके अनुसार चलते हैं, तो जो बातें आज दिल्लीमें हो रही हैं, वे होनी नहीं चाहियें। मैंने आज अखबारमें देखा और सुन भी चुका था कि दिल्लीमें शराबखोरी बहुत बढ़ रही है। अगर नया पन्ना शुरू हुआ है, तो शराब तो पहलेसे भी कम खपनी चाहिये। शराब पीकर आदमी पागल बनता है, और अन्हके पीछे पीछे अनेक बुराभियाँ आती हैं।

## मस्जिदोंका नुकसान

कभी मस्जिदोंको यहाँ नुकसान पहुँचाया गया है। कभी मस्जिदोंके मन्दिर बनाये गये हैं। मिलिटरीकी चौकी रहे, तब वहाँसे लोग हट जाते हैं। मिलिटरी जाती है, तो फिर वापस आ जाते हैं। अगर लोगोंको सचमुच अमन चाहिये, तो उन्हें अपने आप मूर्तियाँ उठा लेना है। उन्हें कहना है कि मस्जिद तो मस्जिद ही रहे। अगर लोग भले बन जाते हैं, तो अितनी मिलिटरी और पुलिसकी जरूरत ही नहीं रहती।

## भगाओ हुआ लड़कियाँ

हमारी बहुतसी लड़कियाँ पाकिस्तानवाले उड़ा ले गये हैं। उन्हें वापस लाना है, मगर पैसे देकर नहीं। दूसरी लड़कियोंको हमें अपनी माँ-बहन समझना चाहिये। मगर मैंने सुना है कि पूर्व पंजाबमें मुसलमान-लड़कियोंके बेहाल करते हैं। मैं आशा रखता हूँ कि अिसमें कुछ अतिशयोक्ति होगी। अिन्सान अितना गिर कैसे सकता है? अगर कलसे सिक्खोंने नया पन्ना खोला है, तो अिस किस्मकी चीजें बन्द होनी चाहियें। यहाँ हम बुराअी नहीं करते, तो अिससे क्या हुआ, मेरा भाअी गुनाह करे, तो मैं गुनाहगार हूँ अैसा मैं महसूस करता हूँ। समुद्रके बिन्दु अलग नहीं किये जा सकते। वे साथ रहते हैं, तो बड़े बड़े जहाज अपनी छातीपर उठा लेते हैं; अलग रहते हैं, तो सूख जाते हैं।

## कण्ट्रोल

अब कण्ट्रोलकी बात लूँ। चीनीपरसे कण्ट्रोल उठ गया है। मेरी अुम्मीद है कि कपड़े और खुराकपरसे भी उठ जायगा। तब हमारा धर्म क्या होगा? चीनीके बड़े बड़े कारखाने हैं। चीनीपरसे कण्ट्रोल उठनेका यह अर्थ नहीं होना चाहिये कि अिन कारखानोंके मालिक जितने पैसे लोगोंसे छीन सकते हैं, छीन लें। हिन्दुस्तानके अधिकतर लोग गुड़ खाते हैं। गुड़ देहातोंमें बनता है। खानेमें स्वादिष्ट रहता है; मगर चायमें लोग गुड़ नहीं डालते। अगर चीनीके दाम खूब बढ़ जायँ, तो आम लोग चीनी नहीं खा सकेंगे। चीनीके कारखाने चन्द लखपतियोंके

हाथमें हैं । अन्हें निश्चय करना चाहिये कि आज्ञाद हिन्दुस्तानमें तो वे शुद्ध कौड़ी ही कमायेंगे । व्यापारमें जितनी सबाँध है, उसे दूर करेंगे । मानो कि चीनीका दाम अेकदम बढ़ जाता है । तो उसका अर्थ यह होगा कि कल तक जो व्यापारी १०% नफा लेता था, वह आज ५०% लेने लगा है । मेरी समझमें तो ५% से ज्यादा नफा लेना ही नहीं चाहिये । कण्ट्रोल अुठनेसे चीनीके दाम बढ़नेका डर सिद्ध न हो, तो दूसरे अंकुश अपने आप निकल जायेंगे । गन्ना किसान बोता है । उसे तो पूरा दाम मिलना ही चाहिये । अिस कारणसे चीनीके दाम बहुत ज्यादा नहीं बढ़ सकते । व्यापारी अपना हिसाब साफ रखे । वह साफ बता दे कि अितना किसानकी जेबमें गया । उसकी जेबमें ५% से अधिक नहीं गया । चीनीके कारखानोंके मालिकोंके बाद छोटे व्यापारी रहते हैं । वे अगर बेहद दाम बढ़ा दें, तो भी जनता मर जाती है । तो अन्हें भी सीधा आना है ।

### शौककी चीजोंपर टैक्स लगाया जाय

अेक भाअी तीसरे दरजेका किराया बढ़ानेकी शिकायत करते हैं । वह लिखते हैं कि अगर हुकूमतको ज्यादा पैसेकी जरूरत हो, तो अैसी चीजोंपर टैक्स बढ़ाना चाहिये जिनकी जीवन-निर्वाहके लिअे जरूरत नहीं; जैसे कि तम्बाकू वगैरा । आज हमारे हाथमें करोड़ों रुपये आ गये हैं । अिसलिअे हम करोड़ों खर्च कर डालें, यह ठीक नहीं । हमें अेक अेक कौड़ी फूँक-फूँककर खर्च करनी चाहिये और देखना चाहिये कि यह पैसा हिन्दुस्तानकी झोंपड़ीमें जाता है या नहीं ? सच्चे पंचायत-राजमें हम लोगोंसे जो लेते हैं, उससे १० गुना अन्हें वापस मिलना चाहिये । देहातोंकी सफाअी, सेहत, सबके बनाना वगैरापर पैसा खर्च होना है । देहाती जब समझ लेंगे कि अुनका पैसा अुन्हींपर खर्च हो रहा है, तो वे खुशीसे टैक्स देंगे ।

### होमगार्ड

मिलिटरीपर भी कमसे कम खर्च करना पड़ेगा । कलसे मिलिटरी पैसे लेनेवाली नहीं, लोगोंकी अपनी बनेगी । जो मिलिटरी अपने आप

बनेगी, वह अपनी रक्षा करेगी, अपने पड़ोसीकी और अपने देहातकी रक्षा करेगी, और इस तरह हिन्दुस्तानकी भी रक्षा करेगी । अंग्रेज चले गये हैं, अंग्रेजियत नहीं गयी । उसे भी जाना है ।

८०

३०-११-'४७

### आसन लाजिये

प्रार्थना-सभामें लड़कियाँ ठण्डे पत्थरोंपर बैठती हैं । मैंने अन्हें अखबार बिछाकर बैठनेको कहा । इस बारेमें हम लोग लापरवाह रहते हैं । यह अच्छा नहीं । हमें नाजुक नहीं बनना चाहिये, मगर साथ ही साथ बिना कारण ठण्डी जमीनपर बैठनेकी भी जरूरत नहीं है । हमारे देशका पुराना तरीका यह था कि लोग हर जगह आसन ले जाते थे । आज हम उसे भूल गये हैं । मगर वह रिवाज अच्छा था । आसन सूनी हो, सनका हो, चाहे घासका, या अेक पुराना अखबार ही हो । उसे सबको अपने साथ लेकर आना अच्छा है । डॉक्टर लोग कहते हैं कि जहाँ जमीन बहुत ठण्डी लगे, वहाँ बैठना अच्छा नहीं । बहुत मोटे कपड़े पहने हों, तो अलग बात है । हमारी बहनें जो मामूली साड़ी-सलवार पहनती हैं, वह काफी नहीं ।

### काठियावाड़से तार

मेरे पास आज काठियावाड़के बारेमें बहुतसे तार आये हैं । काठियावाड़में जो घटनाओं घटी कही जाती हैं, अुनके बारेमें मैंने आपको सुनाया था । पाकिस्तानके अखबारोंमें जो खबरें आती हैं, अुन्हें वहाँके हजारों लोग पढ़ते हैं । अुनकी हम अवगणना नहीं कर सकते । अगर खबरें झूठी सिद्ध होती हैं, तो झूठ लिखनेवालोंके लिअे शर्मकी बात है । सरदारजीने कहा, ऐसी बनी बनायी बातें लोगोंको सुनाना अच्छा नहीं । मगर मैं समझता हूँ कि मैंने जो किया, अच्छा ही किया । राजकोटसे अेक तार आया है, जिसमें लिखा है कि “ आप परेशान हैं कि

काठियावाड़में क्या हुआ।” मैं काठियावाड़में पैदा हुआ। १७ साल तक वहीं रहा। बाहर पढ़नेके लिये नहीं गया—मेरे पिताने मुझे मेजा नहीं। अहमदाबादके आगे नहीं जा सका। काठियावाड़में मैं सबको पहचानता हूँ। यह काठियावाड़ी भाभी लिखते हैं कि वहाँके हिन्दू बिगड़े तो सही, कुछ मुसलमानोंको रंज पहुँचाया, कुछ मकान ढाये-जलाये गये; मगर हमने जिस चीजको आगे बढ़ने नहीं दिया। जो मुख्य कांग्रेसवाले थे, उनमें ढेबरभाभी भी हैं। वे मेहनत न करते, तो सब मुसलमानोंके मकान जला दिये जाते और अन्हें मारा भी जाता। मगर कांग्रेसवालोंने बड़ा काम किया। अन्होंने मुसलमानोंकी खातिर अपनी जानको खतरमें डाला। ढेबरभाभीपर हमला हुआ। वह वहाँके बड़े वकील हैं। वह तो बच गये, मगर दूसरे लोगोंको चोट लगी। ठाकुर साहबने और पुलिसने भी अमन कायम करनेमें कांग्रेसका हाथ बैठाया। जिससे मुसलमान बच गये। हिन्दू महासभाने और राष्ट्रीय स्वयंसेवक-संघने मुसलमानोंको भगानेका निश्चय किया था। मगर वे ऐसा कर नहीं पाये। वह दोस्त लिखते हैं : “यहाँ तो हम बेफिकर हैं। दूसरी जगह क्या हुआ, उसका पता निकालकर आपको तार देंगे।”

कुछ मुसलमानोंका भी तार है। वे अहसानमन्द हैं कि कांग्रेसने उनकी और उनकी जायदादकी रक्षा की। बम्बईसे कुछ मुसलमानोंका तार आया है। वे लिखते हैं कि काठियावाड़में बहुत कुछ हुआ है और हो रहा है। बम्बईसे आनेवाले तारको कहाँ तक महत्त्व दिया जाय, मैं नहीं जानता। काठियावाड़वाले मुझे धोखा नहीं दे सकते।

भावनगरके महाराजाका भी अेक तार है। भावनगरमें मैं तीन चार माह रह चुका हूँ। कभी बार गया हूँ। महाराजा मुझे अच्छी तरह पहचानते हैं। लिखते हैं कि आप बेफिकर रहिये। हम जाग्रत हैं। हिन्दू जनता जाग्रत है। हम मुसलमानोंको कोअी नुकसान नहीं होने देंगे।

जूनागढ़से मुसलमानोंका अेक तार है। वे कहते हैं कि आपको धोखा दिया जा रहा है। अेक कमीशन बैठाकर जाँच कीजिये कि हम सतये जाते हैं या नहीं। लेकिन अैसी हर बातके लिये कमीशन बन नहीं सकता। काठियावाड़के लिये तो मैं खुद ही कमीशन-जैसा हूँ।



काठियावाड़ में चाँदू वह कर सकता है । वहाँवालोंको मैं धमका सकता हूँ । वे मेरी सब बात मानें, या न मानें, मगर सुनते जरूर हैं । बिहारी लोग भी मेरी बात सुनते हैं । वहाँके लिअे भी मैं कमीशन-सा हूँ । मुझे लगे कि कोअी बात ठीक नहीं हुआ, तो मैं अन्हें साफ कह देता हूँ । हिन्दू धर्मको बचानेका तरीका यह नहीं है कि बुराअीका बदला बुराअीसे दो । अगर कुछ बुराअी होती है, तो हुकूमतको बताओ । असे गुनाहगारोंको सजा करने दो ।

## हिन्दू महासभा और आर० अेस० अेस० से अपील

हिन्दू महासभा और राष्ट्रीय स्वयंसेवक-संघ दोनों हिन्दू संस्थाअें हैं । अुनमें काफ़ी पढ़े-लिखे लोग भी हैं । मैं अुन्हें अदबसे कहूँगा कि किसीको सताकर धर्म नहीं बचाया जा सकता । अगर वे कुछ करते हैं, तो अिलजाम सब हिन्दू और सिक्खोंपर आता है । अिसी तरहसे पाकिस्तानमें जो बुराअी होती है, अुसकी जिम्मेदारी सब मुसलमानोंपर पड़ती है । जो बेगुनाह हैं, जिन्होंने किसीको सताया नहीं, अुन्हें अपने भाअियोंके गुनाहपर पदचात्ताप करना है ।

## मस्जिदोंमें मूर्तियाँ

सरदार पटेल ढाअी हुआ या जिन्हें किसी तरहका भी नुकसान पहुँचा है, अैसी मस्जिदोंकी हिफाजत कर रहे हैं । कअी मस्जिदोंमें मूर्ति रखकर अुन्हें मन्दिर बनाया गया है । मूर्ति पत्थरकी होती है, लोहेकी, सोने-चाँदीकी या मिट्टीकी होती है । मगर जब तक अुसकी प्राण-प्रतिष्ठा नहीं होती, तब तक वह पूजाके लायक नहीं होती । पाक हाथोंसे मूर्तिकी प्रतिष्ठा होनी चाहिये और पाक हाथोंसे अुसकी पूजा होनी चाहिये, तब अुसमें प्राण आते हैं । कर्नाट प्लेसके पास अेक मस्जिदमें हनुमानजी बिराजते हैं । वे पूजाके लायक नहीं । पूजाके लिअे अुनकी प्राण-प्रतिष्ठा होनी चाहिये । अुन्हें हकसे बैठना चाहिये । अैसे जहाँ-तहाँ मूर्ति रखना धर्मका अपमान करना है । अुससे मूर्ति भी बिगड़ती है और मस्जिद भी । मस्जिदोंकी रक्षाके लिअे पुलिसका पहरा क्यों होना चाहिये ? सरदारको पुलिसका पहरा क्यों रखना पड़े ? हम अुन्हें कह दें

कि हम अपनी मूर्तियाँ खुद झुठा लेंगे, मस्जिदोंकी मरम्मत कर देंगे । सरकारको यह सब करना पड़े, यह हमारे लिये शर्मकी बात है । हम हिन्दू मूर्तिपूजक होकर अपनी मूर्तियोंका अपमान करते हैं और अपना धर्म बिगाड़ते हैं । सिक्ख मूर्तिपूजक नहीं । वे गुरु ग्रन्थसाहबकी पूजा करते हैं । ग्रन्थसाहबको किसी मस्जिदमें रखा हो ऐसा मैंने सुना नहीं । अगर ऐसा किया है, तो ग्रन्थसाहबका अपमान किया है । गुरुग्रन्थ गुरुद्वारेमें ही रखे जा सकते हैं । मैं तो वहाँ खादी बिछाऊँ । दूसरे लोग रेशम वगैरा बिछाते हैं । रेशम भी बिछाना हो, तो हाथका ही बना रेशम बिछावें । फूल चढ़ावें । पूजा करनेवाला पाक आदमी हो, तब सच्ची पूजा होती है ।

एक मुसलमान मेरे पास परेशान होकर आया । वह एक आधा जला कुरान शरीफ़ अदबसे कपड़ेमें लपेटकर लाया । खोलकर मुझे दिखाया और चला गया । उसकी आँखोंमें पानी था, पर मुँहसे वह कुछ बोला नहीं । जिसने कुरान शरीफ़का अपमान करनेकी कोशिश की, उसने अपने धर्मका अपमान किया । उसके सामने मुसलमान मारपीट करके कहीं कुरान शरीफ़ रखना चाहें, तो वे कुरान शरीफ़का अपमान करेंगे ।

सिक्ख अगर गुरु नानकके दिनसे सचमुच साफ हो गये, तो हिन्दू अपने आप साफ हो जायेंगे । हम बिगाड़ते ही न जायें; हिन्दू धर्मको धूलमें न मिलावें । अपने धर्मको और देशको हम आज मटियामेट कर रहे हैं । अश्वर हमें इससे बचा ले !

### ‘अगर’का अिस्तेमाल क्यों करते हैं ?

कभी मित्र नाराज होते हैं कि मैं “अगर यह सही है तो” कहकर क्यों कोअी निवेदन करता हूँ । मुझे पहले तय कर लेना चाहिये कि बात सही है या नहीं । मैं मानता हूँ कि जब जब मैंने “अगर” अिस्तेमाल किया है, मैंने कुछ गँवाया नहीं । जो काम अुस समय मेरे हाथमें था, अुसे फायदा ही हुआ है । अिस वक्तकी चर्चा काठियावाड़के बारेमें है । मित्र लोग कहते हैं कि मैंने काठियावाड़के बारेमें मुसलमानोंपर ज्यादातियोंके झूठे बयानको मशहूरी दी है । अधिकतर अिलजाम सरासर झूठे थे । जो थोड़ी बहुत गड़बड़ हुअी भी, अुसे फौरन काबूमें लाया गया । लेकिन मेरे “अगर”के साथ अुन अिलजामोंका जिक्र करनेसे सचाअीको कोअी नुकसान नहीं पहुँचा । काठियावाड़के सत्ताधीश और कांग्रेस जिस हद तक सचाअीपर खड़े रहे हैं, अुतना ही अुन्हें फायदा हुआ है । मगर मित्र लोग कहते हैं : अिसमें कोअी शक नहीं कि सचाअी आखिरमें जाहिर होकर रहती है, मगर अुससे पहले नुकसान तो हो ही जाता है । जिन्हें सच-झूठकी कुछ पड़ी नहीं, अैसे बेअीमान लोग “अगर” को तो छोड़ देते हैं और मेरे कथनको अपनी बात सिद्ध करनेके लिये पेश करते हैं । अिस तरह झूठको फैलाया जाता है । मैं अिस तरहकी चालवाजीसे आगाह हूँ । जब जब अिस तरहकी चालाकी खेलनेकी कोशिश की गअी है, वह निष्फल हुअी है । और अैसा करनेवाले बेअीमान लोग जनतामें झूठे साबित हुअे हैं । मैं “अगर” कहकर जिन अिलजामोंका जिक्र करता हूँ, अुनसे किसीको घबरानेकी जरूरत नहीं । शर्त सिर्फ यह है कि जिनपर अिलजाम लगाया जाता है, वे सचमुच अिलजामसे सर्वथा मुक्त हों ।

जिससे अलटी स्थितिका विचार कीजिये । काठियावाड़की ही मिसाल लीजिये । अगर पाकिस्तानके बड़े बड़े अखबारोंमें लिखे अिलजामोंकी तरफ मैं ध्यान न देता—खासकर जब पाकिस्तानके प्रधान मंत्रीने भी कहा कि अिलजाम मूलमें सही हैं—तो मुसलमान तो अुन अिलजामोंको वेदवाक्य ही माननेवाले थे । मगर अब भले मुसलमानोंके मनमें अुनकी सचाओके बारेमें शक है ।

### सच्चे बनिये

मैं चाहता हूँ कि अिस घटना परसे काठियावाड़के और दूसरे मित्र यह पाठ सीखें कि हम अपने घरमें तो किसी तरहकी गड़बड़ होने नहीं देंगे । टीकाका स्वागत करेंगे—चाहे वह कड़वी टीका ही क्यों न हो । अधिक सच्चे बनेंगे और जब कभी भूल देखनेमें आयेगी, अुसे सुधारेंगे । हम यह सोचनेकी गलती न करें कि हम कभी भूल कर ही नहीं सकते । कड़वीसे कड़वी टीका करनेवालेके पास हमारे खिलाफ कोअी न कोअी सच्ची या काल्पनिक शिकायत रहती है । अगर हम अुसके साथ धीरज रखें, जब कभी मौका आवे अुसकी भूल अुसे बतावें, और हमारी गलती हो तो अुसे सुधारें, तो हम टीका करनेवालेको भी सुधार सकते हैं । अैसा करनेसे हम कभी रास्ता नहीं भूलेंगे । अिसमें शक नहीं कि समता तो रखनी ही होगी । समझदारी और शनाख्तकी हमेशा जरूरत रहती है । जानबूझकर शरारतकी ही खातिर जो बयान दिये जाते हैं, अुनकी तरफ ध्यान नहीं देना चाहिये । मैं मानता हूँ कि लम्बे अभ्याससे मैं शनाख्त (विवेक) करना थोड़ा-बहुत सीख गया हूँ ।

आज हवा बिगड़ी हुअी है । अेक दूसरेपर अिलजाम ही अिलजाम लगाये जाते हैं । अैसी हालतमें यह सोचना कि हम गलती कर ही नहीं सकते, मूर्खता होगी । हम अैसा दावा कर सकें, यह खुशकिस्मती आज कहाँ ? अगर मेहनत करके हम झगड़ेको फैलनेसे रोक सकें, और फिर अुसे जड़मूलसे अुखाड़ फेंकें, तो बहुत है । अगर हम अपने दोष देखने और सुननेके लिये अपनी आँखें और कान खुले रखें, तभी हम अैसा

कर सकेंगे । कुदरतने हमें ऐसा बनाया है कि हम अपनी पीठ नहीं देख सकते । उसे तो दूसरे ही देख सकते हैं । इसलिये अकलमन्दी यही है कि जो दूसरे देख सकते हैं, उससे हम फायदा उठावें ।

### सत्यकी खोज

कल प्रार्थनामें आते समय मुझे जूनागढ़से जो लम्बा तार मिला, उसकी बात कल पूरी नहीं हो सकी । कल मैंने उसपर सरसरी नजर ही डाली थी । आज उसे ध्यानपूर्वक पढ़ गया हूँ । तार मेजनेवाले कहते हैं कि जिन अिलजामोंका मैंने पहले दिन जिक्र किया था, वे सब सच्चे हैं । अगर यह सही है, तो काठियावाड़के लिये बहुत बुरी बात है । अगर जो अिलजाम साधियोंने स्वीकार किये हैं और मैंने छापे हैं, उनको बढ़ानेकी कोशिश की गयी है, तो तार मेजनेवालोंने पाकिस्तानको नुकसान पहुँचाया है । वे मुझे निमन्त्रण देते हैं कि मैं खुद काठियावाड़में जाऊँ और अपने आप सब चीजोंकी तहकीकात करूँ । मैं समझता हूँ, वे जानते हैं कि मैं आज ऐसा नहीं कर सकता । वे अेक तहकीकाती कमीशन माँगते हैं । मगर इससे पहले उनहें केस तैयार करना चाहिये । मैं मान लेता हूँ कि उनका हेतु जूनागढ़को या काठियावाड़को बदनाम करना नहीं है । वे सच निकालना चाहते हैं और अल्पमतके जान-माल व अिज्जतकी रक्षाका पूरा प्रबन्ध चाहते हैं । वे जानते हैं और हरअेक आदमी जानता है कि अखबारी प्रचार, खास करके जब वह पूरा पूरा सच न हो, न तो जानकी रक्षा कर सकता है, न मालकी और न अिज्जतकी । तीनोंकी रक्षा आज हो सकती है । उसके लिये तार मेजनेवालोंको सचायीपर कायम रहना चाहिये और हिन्दू मित्रोंके पास जाना चाहिये । वे जानते हैं कि हिन्दुओंमें उनके मित्र हैं । वे यह भी जानते हैं कि अगरचे मैं काठियावाड़से बहुत दूर बैठा हूँ, मगर यहाँसे भी उनका काम कर रहा हूँ । मैंने जानबूझकर यह बात छेड़ी और इस बारेमें मैं सब सच्ची खबरें अिकट्टी कर रहा हूँ । मैं सरदार पटेलसे मिला हूँ । वे कहते हैं कि जहाँ तक उनके हाथकी बात है, वे कौमी झगड़ा नहीं होने देंगे और जहाँ कहीं कोअी मुस्लिम भाअी-बहनोंसे बदतमीजी करेगा, उसे कड़ी सजा दी जायगी । काठियावाड़के कार्यकर्ता,

जिनके मनमें कोअी पक्षपात नहीं, सचाओको ढूँढनेकी और काठियावाडके मुसलमानोंको जो तकलीफ पहुँची हो, उसको दूर करनेकी पूरी कोशिश कर रहे हैं । उन्हें मुसलमान सुतने ही प्यारे हैं, जितनी कि अपनी जान । क्या मुसलमान सुनकी मदद करेंगे ?

८२

२-१२-'४७

### पानीपतका दौरा

आज मैं पानीपत गया था । अिरादा था कि ४ बजे तक वापिस आ जाऊँगा, मगर काम अितना निकल आया कि आ नहीं सका । मैं क्यों पानीपत गया था ? अुम्मीद थी, और अभी तक वह अुम्मीद टूटी नहीं है कि अगर हम मुसलमानोंको वहाँ रख सके, तो हमारे लिअे, हिन्दुस्तानके लिअे और पाकिस्तानके लिअे अच्छा होगा । दुःखी शरणार्थी जब तक अपने अपने घरोंको नहीं लौटते, तब तक दुःखी ही रहनेवाले हैं । मुसलमानोंका भी वही हाल है ।

### दो मंत्री

अच्छा हुआ कि डॉ॰ गोपीचन्द और सरदार सुवर्णसिंघ भी पानीपत आ गये । मुझे पता नहीं था कि वे आनेवाले हैं । मगर वे तो पूर्व पंजाबके हैं । हकसे वहाँ आ सकते हैं । देशबन्धु गुप्ताने कहला भेजा था कि वह बीमार हैं; नहीं आ सकेंगे । मगर आखिरमें वह भी आ गये । पानीपतमें सुनका घर है ।

मैंने मुसलमानोंसे अलगसे बातें कीं । दोनों मिनिस्टर हाजिर थे । मुसलमानोंने कहा — “जब आप पहली दफा आये थे, तब फिजा अच्छी थी । सो हमने कहा था कि हम यहीं रहेंगे । मगर बादमें फिजा बिगड़ी । आज यहाँ हमारी जान, माल या अिज्जत सुरक्षित नहीं ।” मैंने सुनसे कहा कि जिनके मनमें विश्वप्रेम भरा है, वे तो यही कहेंगे

कि हम यहाँ पड़े हैं। घर रहा तो क्या, और गया तो क्या ? जान रही तो क्या, और गयी तो क्या ? मगर हम अपना मान नहीं जाने देंगे। जो लोग अपने मानके लिये, अपनी अिज्जतके लिये जान और माल देनेके लिये तैयार रहते हैं, उनका मान कोभी हरण नहीं कर सकता। अिसके बाद दुःखी शरणार्थियोंसे भी मैंने बातें कीं। तीन बजे तक उनसे बातें हुईं। बादमें दुःखी लोगोंसे हम मिले। वहाँ तो वे शरणार्थी ही कहलाते हैं। करीब २० हजार लोग अिकट्टे हुए थे। सभामें मैंने कुछ सुनाया। बादको डॉ० गोपीचन्द भी बोले। उनके बाद जब सरदार सुवर्णसिंघ खड़े हुए, तो लोगोंने चीखना शुरू कर दिया। वे चिल्ला चिल्लाकर कहते थे — “मुसलमानोंको यहाँसे हटा दो। मुसलमानोंको यहाँसे जाना ही चाहिये।” अिसपर शरणार्थियोंके प्रतिनिधि उन्हें शान्त करनेके लिये अुतरे। अेक भाअीने पंजाबीमें अेक भजन गाया। सब लोग चुप हो गये। उसके बाद उन्होंने लोगोंको पंजाबीमें डाँटा। फिर सरदार सुवर्णसिंघ खड़े हुए और पंजाबीमें बोले। लोगोंके चिल्लानेका हेतु सरदार साहबका अपमान करनेका नहीं था। वे यह कहना चाहते थे कि हमने आपका बहुत सुन लिया। अब आप हमारी बात सुनिये। सरदार साहबने पंजाबीमें कहा कि दो चीजें हम जरूर कर सकते हैं और करेंगे। हम वहशी नहीं हैं। पाकिस्तान अिम बारेंमें कुछ करे या न करे, मगर हमारे यहाँ जो मुसलमान लड़कियाँ भगाअी गयी हैं, उन्हें जहाँ भी हों वहाँसे लाना होगा और वापस लौटाना ही होगा। अिसी तरह जिन्हें जबरदस्ती सिक्ख या हिन्दू बनाया गया है, उन्हें बाकानून अैसा नहीं समझा जायगा। वे लोग मुसलमान होकर ही यहाँ रहेंगे। सरदार साहबने यह भी कहा कि हम मस्जिदोंकी रक्षा करेंगे। हुकूमत जान-मालकी जितनी रक्षा कर सकती है करेगी। मगर सब लोग लूटमार करने लगें, तो हुकूमत क्या कर सकती है ? क्या सबको गोलीसे अुड़ा दे ? हमारी आज्ञाअी लली है। हम लोगोंको समझावेंगे कि हमारी आबरू आपके हाथमें है। हुकूमत आपकी है, हमारी नहीं। आप लोगोंने हमें हुकूमतमें मेजा है। अिसलिये आप सब हमारी मदद करें।

अिसमें काफी समय गया । हमारे लोग गुस्सा भी कर लेते हैं । और बादमें ठण्डे भी पड़ जाते हैं । मैने बहुतसी सभाओंमें ऐसा देखा है । आजादीकी लड़ाईके वक्त भी ऐसा होता था ।

### शरणार्थियोंकी शिकायतें

बादमें अुन लोगोंके प्रतिनिधि आये । अुन्हें काफी शिकायत करनी थी । सो अुन्हें मेरे साथ मोटरमें लिया । मोटरमें मुझे आराम लेना था, लेकिन नहीं लिया । अुन्होंने सुनाया कि सबके सब दुःखी बड़े रंजमें हैं । कुछ डेरे वगैरा लगे हैं, मगर खुराक जैसी होनी चाहिये वैसी नहीं होती । पूर्व पंजाबके गवर्नर साहब आये थे । वह अिस बारेमें देखभाल कर रहे हैं । दुःखी लोगोंके लिअे जो कपड़े आते हैं, अुनमेंसे अच्छे कपड़े गायब हो जाते हैं । हमें फटे-पुराने मिलते हैं । जो चीज शरणार्थियोंके लिअे भेजी जाती है, वह अुन्हींको मिलनी चाहिये । कुछ दिन पहले दो आदमी मर गये थे । अुन्हें जलानेके लिअे दिनभर तलाश करनेपर भी लकड़ी नहीं मिली । अुन्हें आखिर दफनाना पड़ा । फिर कोअी भी चीज शरणार्थियोंमें बड़े माने जानेवालोंको मिल जाती है और गरीब बेचारे अैसेके अैसे ही रह जाते हैं ।

मैने अुन्हें कहा कि आप अपनी सब शिकायतें लिखकर दें । अगर किसी अिलजामकी सच्चाईके बारेमें आपको शक हो, तो अुसके सामने ‘अगर’ लगा दीजिये । आखिर सब व्यवस्था करनेवाले लोग तो सेवाभावी नहीं होते । अिससे बड़ी गड़बड़ी पैदा हो जाती है ।

अेक छोटेसे लड़केने मेरे सामने आकर अपना स्वेटर निकाल दिया और बड़ी बड़ी आँखें निकालकर मुझसे कहने लगा — ‘मेरे बापको मार डाला है । अुसे दिला दो ।’ मैं कैसे दिला दूँ ? अेक दिन तो सबको जाना ही है न ? मैं भी अुस लड़के जैसा छोटा रहता, तो मेरी भी वही हालत होती । शरणार्थियोंके प्रतिनिधिने कहा कि शरणार्थियोंमें कअी अच्छे लोग भी हैं । अुनके हाथमें सब अिन्तजाम दे दिया जाय । डी० सी० सिर्फ अूपरसे देखभाल करें । आज तो जो दूध बच्चोंके लिअे आता है, अुसे दूसरे पी जाते हैं । कमेटी बनी हुअी है, मगर अुसमें सब सेवाभावी नहीं हैं । मैने अुन्हें कहा कि आप लोग शान्ति रखें ।



रहनेके लिअे तम्बू वगैरा कुछ भी मिल जायँ और खाने-कपड़ेकी व्यवस्था हो जाय, तो काफी है । आज चौथी चीज कहीं भी मिल नहीं सकती ।

यह सब मैंने आपको असिलिअे सुनाया कि आप यह जानें कि हिन्दमें आज कैसे कैसे बेअीमानीके खेल चल रहे हैं । आज यहाँ हमारी हुकूमत है या नहीं ? अगर हमारी हुकूमत है, तो वह जो कहे, सो हमें करना चाहिये । जवाहरलालजीने किसी भाषणमें कहा है—मुझे प्राअिम मिनिस्टर क्यों कहते हैं ? मुझे तो पहले नम्बरका सेवक कहिये । अगर हिन्दुस्तानके सब हाकिम अैसे सेवक बन जायँ, तो अुसका नकशा ही पलट जाय । तब मौज-शौकका सवाल ही नहीं रहता । सारे सेवक हर समय लोगोंका ही खयाल करेंगे । तभी हमारे देशमें रामराज्य कायम हो सकता है और पूरी आजादी आ सकती है । आजकी आजादी तो मुझे चुभती है ।

## ८३

३-१२-'४७

### वादोंकी अहमियत

आज मेरे पास कुछ भाअी आ गये थे । वैसे तो कअी लोग आते रहते हैं, मगर कुछ खास कहनेका रहता है, तब आपसे अुसका जिक्र करता हूँ । अिन भाअियोंने कहा कि हमारे प्रधानोंने अेक वक्त जो कहा था, अुसका वे आज भंग कर रहे हैं । मैं नहीं जानता कि अुन्होंने अैसा क्या किया ? मैंने अुनसे कहा कि आपको जो बताना है, सो मुझे बताअिये । मैं हुकूमत नहीं हूँ, मगर जिन लोगोंके हाथमें हुकूमत है, अुनसे कह सकता हूँ । अैसे अिलजामोंकी जब सावधानीसे जाँच की जाती है, तो वे अक्सर गैरसमझसे पैदा हुअे साबित होते हैं । लोगोंको अैसा क्यों लगता है कि मंत्रियोंने कही अेक बात थी और वे करते दूसरी बात हैं ? मुझपर भी यह बीती है । मैंने जानबूझकर कमी किसीको धोखा नहीं दिया । मगर

अस जगतमें बहुतसी दुःखकी चीजें गैरसमझमेंसे निकलती हैं । मैंने अेक बात कही, मगर सुननेवालेपर असका असर दूसरा हुआ और गैरसमझ पैदा हुआ । हमें अेक वचन भी बेकार नहीं कहना चाहिये । दिलकी बात जबानपर आवे, जबानकी कर्ममें अुतरे । तभी हम अेकवचनी बन सकते हैं ।

आज हमारे हाथमें राजकी बागडोर है, करोड़ों रुपये हमारे हाथमें आ गये हैं । हम बहुत सावधान बनें । नम्रता और विवेकसे काम लें, अुदंडतासे नहीं । किसीको अैसा कहनेका मौका न मिले कि जब हुकूमत लेनी थी, तब तो अेक बात करते थे, अब दूसरी करते हैं । अपने वचनकी हमें कदर करनी चाहिये । चार बजे आनेका कहा और शामतक पहुँचे ही नहीं । यह वचनभंग हुआ । वचनपर कायम रहनेकी बात खासकर हुकूमतके लिये ही नहीं, बल्कि सबके लिये है । जो हम कर नहीं सकते, अुसे कहेँ नहीं और किसी बातको बढ़ाकर न कहेँ ।

### सिंधके हरिजन

सिंधसे अेक डॉक्टर भाभी लिखते हैं : “ यहाँ हरिजन बेहाल हो रहे हैं । अगर यहाँ अकेले हरिजन ही रह जायँ और दूसरे लोग चले जायँ, तो हरिजनोंको या तो मरना है, या गुलामीकी जिन्दगी बसर करना और आखिरमें मुसलमान होना है । यहाँकी हुकूमत बहुतसी बातें कहती है, मगर अुनके मातहत लोग अुनपर अमल नहीं करते । ” यह बहुत बुरी बात है । मगर हिन्दुस्तानमें भी तो आज अैसा बन गया है । सरदार और जवाहरलालजी कहते हैं कि सब मुसलमानोंकी हिफाजत करना है, ताकि किसीको डरके मारे भागना न पड़े । मगर लोग नहीं मानते । कल ही मैंने आपको पानीपतकी बात सुनायी । हमारे यहाँ जब अैसा चलता है, तो पाकिस्तानको मैं क्या कहूँ ? कहते हैं, हरिजन वहाँसे आना चाहते हैं, मगर अुन्हें आने नहीं देते । जो लोग पाखाना वगैरा साफ नहीं करते थे, अुन्हें भी यह काम करना पड़ता है । आज तो भंगी चाहे, तो बैरिस्टर बन सकता है । हमें भंगी चाहिये असलिये अुसे भंगीका काम करना ही पड़ेगा, यह बुरी बात है । जगजीवनरामजीने कहा है कि हरिजनोंको पाकिस्तानसे आ जाना चाहिये । जो आना चाहते

हैं, खुन्हें पाकिस्तान सरकारको आने देना चाहिये; नहीं तो खुन्हें वहाँ आजादीकी जिन्दगी बसर करने देना चाहिये । वह ऐसा कोअी काम न करे, जिससे हिन्दू और सिक्खोंके दिलोंपर हमेशाकी चोट रह जाय । मजबूर करके किसीका धर्मपलटा नहीं करवाना चाहिये और न किसीकी लड़कीको भगाना चाहिये । सरदार सुवर्णसिंघने कहा कि हम ऐसी चीजोंको बरदाश्त नहीं करेंगे । जो लोग ऐसा कहते हैं कि हमने अपने आप धर्मपलटा किया है, वह भी आज मानने-जैसा नहीं है ।

### फिर काठियावाड़के बारेमें

काठियावाड़से दो किस्मकी बातें आती हैं । अेक तरफसे कहते हैं कि यहाँ कुछ खास बनाव बना ही नहीं । जो कुछ हुआ, उसमें कांग्रेसवालोंका कुछ भी हिस्सा नहीं था । वह राष्ट्रीय स्वयंसेवक-संघ और हिन्दू महासभावालोंका काम था । आज आर० अेस० अेस० और हिन्दू महासभावालोंका तार आया है कि हमने तो कुछ किया ही नहीं । तो मैं किसकी बात मानूँ ? कुछ मुसलमानोंके तार आते हैं कि मुझे काठियावाड़के बारेमें पहले जो खबर मिली थी, वह सच्ची थी । मैं तो कहूँगा कि अगर हिन्दुओंसे गफलत हो गयी है, तो वे कह दें कि हमसे ज्यादाती हो गयी । जिसमें छिपाना क्या था ? मुसलमानोंसे अगर अतिशयोक्ति हो गयी है और काठियावाड़में जबरदस्ती धर्मपलटा करवाना, लड़कियाँ छुड़ाना वगैरा कुछ बना ही नहीं, तो मुसलमानोंको अितनी दुरुस्ती करनी चाहिये । अगर हिन्दू महासभाने और आर० अेस०अेस० ने सचमुच कुछ किया ही नहीं, तो खुन्हें मैं धन्यवाद दूँगा । आज तो मैं जानता ही नहीं कि सच बात क्या है । सच निकालनेकी कोशिश कर रहा हूँ ।

### दक्षिण अफ्रीकाके हिन्दुस्तानी

दक्षिण अफ्रीकाके बारेमें विजयलक्ष्मी पण्डितने कहा : है “यू० अेन० ओ० मैं हमारी हार तो हुअी । जीतके लिअे जो दो-तिहाअी मत मिलने चाहियें, सो नहीं मिले । मगर काफ़ी लोग हमारे साथ थे । बहुमत हमारी तरफ था । अगर सच हमारी तरफ है, तो हमारी जीत ही है । दक्षिण अफ्रीकाके हिन्दुस्तानी निराश न हों ।”

मगर विजयलक्ष्मी पण्डित जो नहीं कह पायीं, वह मैं आपको सुना दूँ। अन्यायसे लड़नेका सुवर्ण अुपाय मैंने दक्षिण अफ्रीकामें ही ढूँढा था। मान लीजिये कि हम यू० अेन० ओ० में जीत जाते और जनरल स्मट्स दक्षिण अफ्रीकाके हिन्दुस्तानियोंकी सारी माँगें मंजूर कर लेते, लेकिन वहाँ रहनेवाले गोरे नहीं मानते, तो हम क्या कर सकते थे ? आजकल हमारे ही देशमें ऐसी बातें हो रही हैं। पाकिस्तानसे हिन्दुओंको और हिन्दुस्तानसे मुसलमानोंको भगाया जा रहा है। बन्नूमें अभी भी बहुतसे हिन्दू और सिक्ख हैं। दूसरी जगहोंपर भी थोड़े-बहुत पड़े हैं। वे वहाँ बाहर नहीं निकल सकते। निकलें, तो मरना होगा; भीतर रहें, तो खाना नहीं मिलता। मैंने यहाँके मुसलमानोंसे कहा कि सच्ची हार आप खुद ही खा सकते हैं। दूसरा कोअी आपको नहीं खिला सकता। आप साफ कह दें कि हम तो यहीं रहेंगे। यहीं पैदा हुअे, यहीं बड़े हुअे, यहीं रहेंगे — और अिज्जतके साथ रहेंगे। यह चीज सबपर लागू होती है।

दक्षिण अफ्रीका हबिशियोंका मुल्क है। वहाँ बाहरसे गये हुअे बोअर लोगोंको यहाँसे गये हुअे हिन्दुस्तानियोंसे ज्यादा हक नहीं हैं। मगर यूरोपियनोंने हबिशियोंको दबा दिया और दक्षिण अफ्रीकामें रहनेवाले हिन्दुस्तानियोंसे अुनके बुनियादी हक छुड़ा लिये। हिन्दुस्तानका मामला यू० अेन० ओ० के सामने रखना बिल्कुल ठीक है। मगर यदि यू० अेन० ओ० दक्षिण अफ्रीकाके हिन्दुस्तानियोंको अिन्साफ नहीं देता या नहीं दे सकता, तो क्या अुन्हें अपने हकोंके लिअे लड़ना नहीं चाहिये ? मेरी रायमें अुन्हें लड़ना चाहिये मगर हथियारोंके जोरसे नहीं। सच्चा और अेकमात्र हथियार सत्याग्रह या आत्मबलका है। आत्मा अमर है। शरीर नाशवान है।

अगर दक्षिण अफ्रीकाके हिन्दुस्तानियोंमें हिम्मत और अपनी अिज्जतका खयाल है, तो वे आत्मबलके सहारे अपने बुनियादी हकोंके लिअे लड़ेंगे।

### विदेशोंमें प्रचार क्यों ?

काठियावाड़की बात मैंने कल भी की थी । आज मेरे पास शामलदास गांधीका तार आया है । कल श्री देबरभाजीका तार आया था । दोनों कहते हैं कि मेरे पास बहुत अतिशयोक्ति भरी खबरें आती हैं । वहाँ औरतें खुड़ाती ही नहीं गयीं । और जहाँ तक वे जानते हैं, एक भी खून वहाँ नहीं हुआ । सरदार पटेलके जानेके बाद तो कुछ भी नहीं हुआ । जिसके पहले थोड़ी लूटपाट और दंगा हुआ था । शामलदासको मेरे कहनेकी चोट लगी । लगनी ही चाहिये थी । वह खुद बम्बईसे काठियावाड़ चले गये हैं । वहाँ और तहकीकात करके मुझे ज्यादा खबर देंगे ।

अधर अमेरिका, अीरान और लन्दनसे मेरे पास तार आते रहे हैं, जिनमें लिखा था कि काठियावाड़में मुसलमानोंपर बड़ा अत्याचार किया गया है । जिस तरहका प्रचार करना सच्चे लोगोंका काम नहीं । जिस वारेमें अीरानका हिन्दुस्तानके साथ क्या ताल्लुक ?

शामलदास गांधी कहते हैं, 'मेरे पास हिन्दू-मुसलमानका भेद नहीं ।' तो जो मुसलमान भाजी मुझे लिखते हैं उनका मैं पूरा पूरा साथ देना चाहता हूँ । मगर शर्त यह है कि वे सचाईकी राहपर हों । वे अतिशयोक्तिभरी खबरें विदेशोंमें भेजें, सारी दुनियामें शोर मचावें, यह मुझे बुरा लगता है । हिन्दुस्तानमेंसे भी मेरे पास तार आते हैं । उन्हें तो मैं बरदाश्त कर लेता हूँ । लेकिन जब विदेशोंसे तार आते हैं, तो मुझे लगता है कि यह तो बहुत हुआ । उससे मुझे चोट लगती है ।

### अच्छी खबर

होशंगाबादसे एक मुसलमान भाजीका खत आया है । उन्होंने लिखा है कि वहाँ गुरु नानकके जन्म-दिनपर सिक्खोंने मुसलमानोंको

बुलाया और उनसे कहा कि आप हमारे भाभी हैं । आपसे हमारा कोअी झगड़ा नहीं है । मुझे यह जानकर खुशी हुअी । होशंगाबाद वही जगह है, जहाँ स्टेशनपर अेक घटना हो गअी थी । होशंगाबादमें गुरु नानकके जन्मदिनपर सिक्खोंने जैसा किया, वैसा सब जगह लोग करें, तो आज हमपर जो काला धब्बा लग गया है, अुसे हम धो सकेंगे ।

### साम्प्रदायिक व्यापारी मण्डल

व्यापारी मण्डलवाली बात आगे चल रही है । मैंने अिशारा तो किया था कि मारवाड़ी और यूरोपियन व्यापारी मण्डल रहें, तो मुसलमान चेम्बर क्यों न रहे ? अेक मारवाड़ी भाअीने मुझे लिखा है कि हम हैं तो मारवाड़ी, मगर हमारे चेम्बरमें दूसरे भी आ सकते हैं । मैंने अुनसे पूछा है कि आपके चेम्बरमें गैरमारवाड़ी कितने हैं और हिन्दू कितने हैं ? अुनका खत अंग्रेजीमें है । मुझे यह बुरा लगता है । अुनकी रिपोर्ट भी अंग्रेजीमें है । क्या मैं अंग्रेजी ज्यादा जानता हूँ ? मेरा दावा है कि जितनी मैं अपनी जबान जानता हूँ, अुतनी अंग्रेजी कभी नहीं जान सकता । माँका दूध पीनेके समयसे जो जबान सीखी, अुससे ज्यादा अंग्रेजी — जिसे १२ बरसकी अुमरसे सीखना शुरू किया — मुझे कैसे आ सकती है ? अेक हिन्दुस्तानीके नाते जब कोअी मेरे बारेमें यह सोचता है कि मैं अपनी जबानसे अंग्रेजी ज्यादा जानता हूँ, तो मुझे शरम मालूम होती है ।

हम अपने आपको धोखा न दें, तो यूरोपियन चेम्बरवाले भी अैसा दावा कर सकते हैं कि हमारे चेम्बरमें सब लोग आ सकते हैं । मगर अिससे काम नहीं चलता । अगर सब कोअी आ सकते हैं, तो अलग अलग चेम्बर रखनेकी जरूरत क्या ? यूरोपियनोंसे मेरा कहना है कि वे हिन्दुस्तानी बनकर रहें । अगर वे हिन्दुस्तानी बनकर रहें और हिन्दुस्तानके भलेके लिअे काम करें, तो हम अुनसे बहुत कुछ सीख सकते हैं । वे बड़े होक्षियार व्यापारी हैं । अुन्होंने अपना सारा व्यापार बन्दूकके जोरसे नहीं, बल्कि बुद्धिकी शक्तिसे बढ़ाया है ।

## बर्माके प्रधान मंत्री

बर्माके प्रधान मंत्री मुझसे मिलने आ गये थे। वह बड़े नम्र और सज्जन हैं। उनसे मैंने कहा, आप हमारे यहाँ आये, यह अच्छी बात है। हमारा मुल्क बड़ा है, हमारी सभ्यता प्राचीन है। मगर आज हम जो कर रहे हैं, उसमें आपके सीखने जैसा कुछ नहीं है। हमारे देशमें गुरु नानक हुआ। उन्होंने सिखाया कि सब दोस्त बनकर रहें। सिक्ख मुसलमानोंको भी अपना दोस्त बनावें और हिन्दुओंको भी। हिन्दुओं और सिक्खोंमें तो फर्क ही क्या है? आज ही मास्टर तारासिंघका बयान निकला है। उन्होंने कहा है, जैसे नाखूनसे मांस अलग नहीं किया जा सकता, वैसे ही हिन्दू और सिक्ख अलग नहीं किये जा सकते। गुरु नानक खुद कौन थे? हिन्दू ही थे न? गुरु-ग्रन्थसाहब वेद, पुराण वगैराके उपदेशोंसे भरा पड़ा है। बातें तो कुरानमें भी वही हैं। हिन्दू धर्मके 'वेदके पेट'में सब धर्मोंका सार भरा हुआ है। वर्ना कहना पड़ेगा कि हिन्दू धर्म अकेल है, सिक्ख धर्म दूसरा, जैन धर्म तीसरा और बौद्ध धर्म चौथा। नामसे सब धर्म अलग अलग हैं, मगर सबकी जड़ अकेल है। हिन्दू धर्म अकेल महासागर है। जैसे सागरमें सब नदियाँ मिल जाती हैं, वैसे हिन्दू धर्ममें सब धर्म समाविष्ट हो जाते हैं। लेकिन आज हिन्दुस्तान और हिन्दू अपनी विरासतको भूल गये मालूम होते हैं। मैं नहीं चाहता कि बर्मावाले हिन्दुस्तानसे भाभी-भाभीका गला काटना सीखें। आज हम अपनी सभ्यताको नीचे गिरा रहे हैं। लेकिन बर्मावालोंको हमारे इस काले वर्तमानको भूल जाना चाहिये। उन्हें यही याद रखना चाहिये कि हिन्दुस्तानकी ४० करोड़ प्रजाने बिना खून बहाये आजादी हासिल की है। हो सकता है कि अंग्रेज थके हुआ थे। मगर उन्होंने कहा है कि 'हिन्दुस्तानियोंकी लड़ाई अनोखी थी। उन्होंने हमसे दुश्मनी नहीं की। बन्दूकका सामना बन्दूकसे नहीं किया। उन्होंने हमें ताराज नहीं किया। ऐसे लोगोंपर क्या हम हमेशा मार्शल लॉ चलाते रहें? यह नहीं हो सकता।' सो वे हिन्दुस्तान छोड़कर चले गये। हो सकता है कि हमने कमजोरीके कारण हथियार नहीं उठाया। अहिंसा कमजोरीका

हथियार नहीं । वह बहादुरोंका हथियार है । बहादुरोंके हाथमें ही वह सुशोभित रह सकता है । तो आप हमारे जंगलीपनकी नकल न करें । हमारी खूबियोंका ही अनुकरण करें । आपका धर्म भी आपने हमसे लिया है । हिन्दुस्तान आजाद हुआ, तो बर्मा और लंका भी आजाद हुअे । जो हिन्दुस्तान बिना तलवार अुठाये आजाद हुआ, अुसमें अितनी ताकत होनी चाहिये कि बिना तलवारके वह अुसको कायम भी रख सके । यह मैं अिसके बावजूद कह रहा हूँ कि हिन्दुस्तानके पास सामान्य फौज है, हवाअी फौज है, जलसेना बन रही है । और यह सब बढ़ाअी जा रही है । मुझे विश्वास है कि अगर हिन्दुस्तानने अपनी अहिंसक शक्ति नहीं बढ़ाअी, तो न तो अुसने अपने लिये कुछ पाया और न दुनियाके लिये । हिन्दुस्तानका फौजीकरण होगा, तो वह बरबाद होगा और दुनिया भी बरबाद होगी ।

८५

५-१२-'४७

### मुसलमानोंका लौटना

मुझे प्रार्थनामें आते समय जो लम्बे खत दिये जाते हैं, अुन्हें मैं अुसी समय पढ़कर जवाब नहीं दे सकता । जवाब देने जैसा हो, तो वह दूसरे दिन ही दिया जा सकता है । अभी अेक भाअीने खत दिया । अुसे मैंने अूपर अूपरसे देखा है । वह लिखते हैं कि 'आपने लियाकत साहबके साथ बात की, अुसपर भाषण भी दे डाला, मगर काठियावाड़में तो कुछ हुआ ही नहीं ।'

काठियावाड़में कुछ हुआ ही नहीं, यह बात गलत है । मगर पाकिस्तानके अखबारोंमें जो छपा, वह गलत और भयानक था । अुनमें अिलजाम यह था कि सरदारने वहाँके लोगोंको भड़काया । मगर सरदारके वहाँ जानेके बाद कुछ हुआ ही नहीं । जिन मुसलमानोंने मुझे पहले तार दिया था, अुन्हींका आज तार आया है कि हमने जो तार भेजा



था, उसमें अतिशयोक्ति थी और पाकिस्तानके अखबारोंमें जो छपा था, वह गलत था । यहाँ सब मुसलमान दहशतमें रहते हैं, यह बात भी गलत थी ।

मुसलमानोंने माना था कि पाकिस्तान बननेके बाद जो मनमें आवेगा, करेंगे । मगर वह हो सकता है, तो सिर्फ पाकिस्तानमें ही । हिन्दुस्तानके मुसलमान तो अेक तरहसे गिरे पड़े हैं । गिरे हुअेको लात क्या मारना ? हिन्दुस्तानमें मुसलमान समुद्रमें बड़े बूँदके समान हैं । अिसी तरह पाकिस्तानमें थोड़ेसे हिन्दू और सिक्ख हैं । अुन्हें वहाँसे भगा दिया गया । वे हट गये, हालाँ कि हटना नहीं चाहते थे । आज भी अुन सिक्खोंका खत था कि हम तो वहीं जाना चाहते हैं । लायलपुरकी नहरके किनारे हजारों अेकड़ जमीनका बगीचा मैं छोड़कर आऊँ, तो मेरे मनमें भी होगा कि अपनी जमीनका कब्जा लूँ । सो हिन्दुओं और सिक्खोंको गुस्सा आया कि हम तो बेहाल पड़े हैं और यहाँ मुसलमान खुशहाल हैं । अुन्होंने मुसलमानोंको मारना और भगाना शुरू किया । मगर बुराअीकी नकल करना हैवानियत है । मैं फिर मुसलमान भाअियोंसे कहूँगा कि वे अपनी तकलीफको दुगुना, डेढ़गुना करके न बतावें । दुनियामें ढिँढोरा पीटनेसे क्या फायदा ? दुनिया क्या करनेवाली है ? वह काठियावाड़के मुसलमानोंको वचा नहीं सकती । बहुत करे, तो आखिरमें सजा दे । जिस डोमिनियनने दोष किया है, उसकी आजादी छीन ले । मगर जो मर गये हैं, वे वापस आनेवाले नहीं हैं । हम हमेशा बुराअीको घटावें और भंलाअीको बढ़ावें, तभी काम कर सकते हैं ।

६ से १३ तारीख तक मैं मुलाकात देना नहीं चाहता हूँ । अिससे कोअी यह न समझे कि मैं बीमार हूँ या मुझे शौकके लिअे समय चाहिये । अिस हफ्तेमें तालीमी संघ, कस्तूरबा-ट्रस्ट, चरखा-संघ, और प्रामोथोग-संघकी सभा है । मैं तो सेवाग्राम जा नहीं सकता, सो सभा यहाँ होगी । अुन्हें वक्त तो देना ही चाहिये । यहाँका काम भी करना ही है । मगर बहुतसे लोग मुझे देखनेके लिअे आते हैं । मैं जानवर जैसा बन गया हूँ । सो अितने दिनोंके लिअे यह बन्द करना चाहता हूँ ।

## कण्ट्रोल

आजकल बात चल रही है कि कपड़ेका और खुराकका अंकुश छूट जानेवाला है। सब कहते हैं, अच्छा है; जल्दी छूटे। मगर छूटनेपर हमारा फ़र्ज क्या होगा? व्यापारियोंका फ़र्ज क्या होगा? अंकुश छूटनेपर सब कुछ अंनुके हाथोंमें रहेगा। तो क्या वे लोगोंको लूटना शुरू कर देंगे? अगर अंकुश छूटता है, तो अुसमें मेरा भी हाथ है। मैंने अितना प्रचार किया है। मगर मैं अितना भी कहूँ कि हुकूमतको जो चीज नहीं जँचती, अुसे हुकूमत कर नहीं सकती। मैं चाहता नहीं कि वह अैसा करे। मैं तो तर्क कर लेता हूँ कि आज अगर १० मन अन्न है, तो अंकुश अुठनेपर २० मन हो जायगा। जिसे लोग दबाकर बैठ गये हैं, वह सब बाहर आ जायगा। आज किसानोंको पूरे दाम नहीं मिलते हैं, असलिअे वे अन्न नहीं निकालते। सरकार जबरदस्तीसे निकाल सकती है: निकाल रही है। व्यापारी लोग पुरानी हुकूमतमें मनमाने दाम लेते थे। लोगोंको लूटते थे। अब अुन्हें अेक कौड़ी भी अस तरह लेना पाप समझना चाहिये। मुझे आशा है कि किसान अन्न बाहर निकालेंगे और व्यापारी शुद्ध कौड़ी कमायेंगे। तब सबको खाना-कपड़ा मिल जायगा। अगर कुछ कमी रहेगी, तो लोग अपने आप कम हिस्सा लेंगे। मैं यह नहीं चाहता कि अंकुश अुठनेसे लोग भूखों मरने लेंगे। अगर लोग अपना फ़र्ज नहीं समझते, खुद अपनेपर अंकुश नहीं लगाते, तो हमारी हुकूमतको हट जाना होगा। व्यापारी अगर अपना ही पेट भरे, दूसरोंको मरने दें, तब हमारी हुकूमत रहकर क्या करे? क्या वह नफाखोरोको गोलीसे अुड़ा दे? अैसी ताकत हमारे पास है नहीं। हमारी ३०-४० सालकी तालीम अससे अुलटी रही है। गोली चलाकर राज्य चल नहीं सकता। वह राज्य खोनेका रास्ता है। आशा तो यह है कि अंकुश अुठानेपर लोग साफ दिलसे हुकूमतकी सेवा करेंगे। हुकूमत सब कुछ खुद ही करना चाहे, तो वह कर नहीं सकती। वह पंचायत-राज न होगा, रामराज्य नहीं होगा। लोग खुद अपनेपर अंकुश रखें, ताकि हुकूमत और सिविल सर्विसवाले कहें कि अंकुश अुठाय़ा, तो अच्छा ही हुआ। आज तो सिविल सर्विसवाले कहते हैं कि गांधी क्या समझे?

अंकुश खुठनेसे कीमतें अितनी बढ़ जायँगी कि लोगोंको भूखे और नंगे रहना होगा । मैं ऐसा बेवकूफ नहीं । मैं सिविल सर्विसमें नहीं गया, हुकूमत मैंने नहीं चलायी, मगर लाखों-करोड़ों लोगोंको पहचानता हूँ । उसपरसे मैं कह सकता हूँ कि क्या होना चाहिये । कण्ट्रोल खुठनेसे अगर कालाबाजार बन्द हो गया, तो सबका डर निकल जायगा ।

कपड़ेका कण्ट्रोल निकालना और भी आसान है । अपने लिअे पूरी खूराक पैदा कर सकनेके बारेमें शक है । मगर किसीने यह नहीं कहा कि हम अपने लिअे पूरे कपड़े नहीं बना सकते । हमारे पास हमारी जरूरतसे ज्यादा कपास होती है, मगर मिल तो आप सबके घरमें पड़ी है । अीश्वरने आपको दो हाथ दिये हैं । चरखा चलाअिये । लोग कातें और कपड़ा पहनें । कपासको बाहर बेचना हुकूमत रोक सकती है । मिलोंका कब्जा भी ले सकती है । मगर मिलोंका कपड़ा जिस हद तक कम पड़ता है, अतना तो हम कात लें और बुन लें । जुलाहे तो बहुत पड़े हैं, मगर अुन्हें मिलका सूत बुननेका शौक हो गया है । आज लाचारीकी हालतमें तो हम हाथका सूत बुनें । पीछे भले सब मिलें जल जायँ, तो भी यहाँ कपड़ेकी कमी नहीं होनी चाहिये । कपड़ेपर अंकुश रखना अज्ञानकी सीमा है । मैं तो अनाजके अंकुशको भी मूर्खता मानता हूँ । जैसे ही अंकुश खुठेगा, किसान कहेंगे कि हम तो लोगोंके लिअे बोते हैं । कोअी वजह नहीं कि जहाँ आज आधासेर अनाज अुगता है, वहाँ कल पूरा अेक सेर न अुग सके । मगर अुपज बढ़ानेके तरीके हमें किसानोंको सिखाने हैं । उसके साधन अुन्हें देने हैं । अगर हुकूमतकी सारी मशीन अुधर लग जाय, तो फिर न किसीको भूखे रहनेकी जरूरत है, न नंगे रहनेकी । हमारे यहाँ आज पूरा अन्न नहीं, पूरा दूध नहीं, पूरा कपड़ा नहीं ! यह सब हमारे अज्ञानके कारण है ।

## सच्चे पड़ोसी बननेकी शर्त

आपने सुब्बालक्ष्मी बहनका भजन और धुन सुनी । उनका स्वर बहुत मीठा है । प्रार्थना और रामधुनमें हरअेकको राममें खो जाना चाहिये ।

मैंने आपसे कहा था कि मैं १५ मिनटसे ज्यादा नहीं बोलूँगा । मगर मुझे पता चला कि कल ही २५ मिनट हो गये थे । यह मेरे लिअे शरमकी बात है ।

कलका अेक खत मेरे पास है । उसमें अेक भाअीने लिखा है कि मैं तो भोलाभाला हूँ । दुनिया मुझे धोखा देती है । मुझे वह भाअी सावधान करते हैं कि 'पाकिस्तानमें कितना जुल्म हुआ है । हमारे यहाँ तो हिन्दुओं और सिक्खोंने सिर्फ बदला लिया है । हम कुछ भी न करें, तो भी पाकिस्तानके लोग भले बननेवाले नहीं । हमारे मकान गये, जायदाद गअी । वह सब थोड़े वापस आनेवाले हैं ?' लेकिन मैं यह नहीं मानता । छोटे-बड़े सबको मकान जानेका समान दुःख होता है । करोड़पतिको अपना महल जितना प्यारा है, अुतनी ही गरीबको अपनी झोंपड़ी प्यारी है । मैं तो तब तक चैनसे नहीं बैठ सकता, जब तक अेक अेक हिन्दू और सिक्ख अिज्जत व सलामतीके साथ अपने घर नहीं पहुँच जाता । जो मर गये, सो मर गये । जो मकान जल गये, सो तो जल गये । कोअी हुकूमत अुन्हें वैसेके वैसे बनवाकर वापस नहीं दे सकती । जो कुछ बच रहा है, वही लौटा दिया जाय, तो काफी है । लाहोरमें, लायलपुरमें और पाकिस्तानकी दूसरी जगहोंमें हिन्दुओं और सिक्खोंके मकानों और जमीनोंपर मुसलमान कब्जा करके बैठ गये हैं, अुन्हें खाली करना ही होगा । अगर यूनियनमें हम शरीफ बन जायें, तो पाकिस्तानको भी शरीफ बनना ही होगा । वहाँवाले अपनी नाक कटाकर

बैठ जायँ, तो क्या हम भी अपनी नाक कटा लें? अन्सान गलतीका पुतला है। और धर्मका भी पुतला है। अगर वह अपनी गलती सुधार ले, तो धर्मका पुतला रह जाता है।

काठियावाड़में जो नुकसान हुआ है, उसके बारेमें वहाँकी हुकूमतको या मध्यवर्ती हुकूमतको सुनाना ठीक है। मगर अमेरिकाको क्या सुनाना था? हिन्दुओं और सिक्खोंको कभी यह नहीं कहा गया था कि पाकिस्तान बन जानेपर तुम्हारा सब कुछ छीन लिया जायगा, जला दिया जायगा। तो पाकिस्तान और हिन्दुस्तानके बहुमतवाले अपने बुरे कामोंके लिये पछतावें और अल्पमतवालोंसे माफी माँगें। इससे दोनों अेक दूसरेके दुश्मन बननेके बजाय अच्छे पड़ोसी बनेंगे। आज हमारा मुँह काला हो रहा है। हमने अपनी आजादी शराफतसे ली है। इसलिये हमें उसे शराफतसे कायम भी रखना चाहिये। गुंडागिरीसे हम उसे खो देंगे। हम यूनियनमें ऐसा काम करें कि सारी दुनिया हमें शरीफ कहे। बादमें पाकिस्तानको भी शरीफ बनना ही होगा। मुझे लोग सुनाते हैं कि अे० आअी० सी० सी० में लोगोंको अपने अपने घर लौटानेके बारेमें जो ठहराव पास किया गया, वह तो सिर्फ अेक ढोंग है। कोअी नहीं मानता कि हिन्दू और सिक्ख अिज्जत और आबरूके साथ अपने घरोंको वापस लौट सकते हैं। वहाँसे वे गरीब होकर आये हैं, गरीब बनकर ही अुन्हें वापस नहीं लौटना है। वहाँके लोगोंको अिन्हें यह कहकर बुलाना है, 'मेहरबानी करके आप लोग वापस आ जाअिये। हमारा दीवानापन अब मिट गया है। अब हम शराफतसे चलना चाहते हैं।' ऐसा हो तो आज सब बात सुधर जाय। मैं यह मानता ही नहीं कि अे० आअी० सी० सी० का वह ठहराव निरा ढोंग है। हिन्दुओं और सिक्खोंको अपने घरों और जमीनोंपर लौटना ही है। लायलपुरमें फिर सिक्ख भाअियोंको अपनी खेती चलाना है। यही मेरा सपना है। अीश्वर मुझे अुठा ले, तो बात अलग है। लेकिन, अगर दिल्लीमें मैं अपना ख्वाब पूरा न कर सका, तो दूसरी जगहकी बात क्या? अगर मैं यहाँ सफल न हो सका, तो दूसरी जगह कैसे सफल होनेकी अुम्मीद करूँ? यहाँ हम भले बनें, वहाँ पाकिस्तानवाले भले बनें।

अपनी अपनी गलतियाँ मानें और सुधारें, तब तो हम पड़ोसीका धर्म पाल सकते हैं। हम पास पास पड़े हैं। हमारी सरहद मिलीजुली-सी है, फिर दुश्मनी कैसी ?

## ८७

७-१२-'४७

### भगाओ हुआ औरतें

आज मैं अेक नाजुक सवालके बारेमें बात करना चाहता हूँ। कुछ बहनें यूनियनसे अेक कान्फरेन्समें शामिल होनेके लिये लाहोर गयी थीं। उसमें कुछ मुसलमान बहनें भी आयी थीं। कान्फरेन्समें इस बातकी चर्चा हुयी कि जिन हिन्दू और सिक्ख औरतोंको पाकिस्तानमें मुसलमान बुड़ा ले गये हैं और जिन मुसलमान औरतोंको हिन्दुओं और सिक्खोंने बुड़ाया है, उन्हें अपने-अपने घर कैसे लौटाया जाय। यह भारी सवाल कैसे हल हो ? कहा जाता है कि पाकिस्तानमें २५ हजार हिन्दू और सिक्ख औरतें बुड़ायी गयी हैं और पूर्व पंजाबमें १२ हजार मुसलमान औरतें बुड़ायी गयी हैं। कुछ लोग कहते हैं कि यह तादाद अितनी बड़ी नहीं है। भले तादाद इससे कुछ कम हो, लेकिन मेरे लिये तो अेक भी औरतका बुड़ाया जाना बहुत बुरा है। ऐसी बातें क्यों होती हैं ? किसी भी औरतको इसलिये बुड़ाना और बिगाड़ना कि वह हिन्दू, सिक्ख या मुसलमान है, अधर्मकी हद है। जिन औरतोंको अपने-अपने घर लौटानेके पेचीदा सवालको हल करनेके लिये ही लाहोरमें यह कान्फरेन्स हुयी थी। राजा गजनफरअली और दूसरे लोग भी उसमें हाजिर थे। श्रीमती रामेश्वरी नेहरू और मृदुला बहनने मुझे यह सुनाया कि कान्फरेन्समें यह तय किया गया कि ऐसी औरतोंको लोगोंके घरोंसे बाहर निकाला जाय। इसके लिये कुछ बहनें पुलिस और फौजके साथ पाकिस्तान और पूर्व पंजाबमें जायें और बन्द की हुयी औरतोंको बाहर निकालनेका काम करें। मेरी रायमें इस तरीकेसे

काम पूरा नहीं हो सकेगा । फिर यह भी कहा जाता है कि कुछ झुझाई हुई औरतें अपने घरोंको लौटना नहीं चाहतीं । अन्होंने अपना धर्म बदलकर मुसलमानोंसे शादियाँ कर ली हैं । लेकिन मैं इस बातमें विश्वास नहीं करता । न तो ऐसे धर्म-पलटको सही माना जाय और न ऐसे निकाहको कानूनी करार दिया जाय । औरतोंके साथ जो कुछ हुआ, वह वहशियाना बरताव था । राजा गजनफरअलीने कान्फरेन्समें कहा कि दोनों उपनिवेशोंमें काला काम हुआ है । किसने ज्यादा किया और किसने कम, किसने पहले किया और किसने बादमें ? इस सवालमें जानेकी जरूरत नहीं । जरूरत इस बातकी है कि जिन औरतोंको जबरन झुड़ाया गया है, अन्हें दूसरोंके घरोंसे निकालकर उनके घरोंको लौटाया जाय ।

मेरे विचारसे यह काम पुलिस और फौजकी मददसे नहीं हो सकेगा । यह काम हुकूमतोंका है । मेरा यह मतलब नहीं कि हुकूमतोंने यह काम कराया । पाकिस्तानमें मुसलमानोंने यह काम किया और यूनियनमें हिन्दुओं और सिक्खोंने । वे ही लोग ऐसी औरतोंको लौटा दें । उनके घरके लोगोंको अन्हें आदरतासे वापस रख लेना चाहिये । उन बहनोंने खुद कोअी बुरा काम नहीं किया । मजबूर होकर वे बुरे लोगोंके हाथोंमें पड़ गयीं । उनके बारेमें यह कहना कि वे समाजमें रहने लायक नहीं, गलत बात है । बड़ीसे बड़ी निर्दयता है ।

२५ या १२ हजार औरतोंको अक तरफसे निकालना और दूसरी तरफ पहुँचाना पुलिस या फौजसे होनेका नहीं । इसके लिअे जनमत तैयार करनेकी जरूरत है । अितनी औरतोंको कम-से-कम अितने ही आदमियोंने झुड़ाया होगा । क्या वे सब गुण्डे थे ? मैं मानता हूँ कि दिमागका समतोल खोकर पागल बन जानेवाले शरीफ लोगोंने गुण्डोंका यह काम किया है । आज तो दोनों हुकूमतें पंगु हैं । अन्होंने अितना अधिकार लोगोंपर नहीं जमाया कि औरतोंको फौरन वापस लाया जा सके । ऐसा न होता तो पूर्व पंजाबमें तो यह सब बननेवाला ही नहीं था । हमारी तीन महीनेकी आजादी कैसे अितनी मजबूत बने ? पाकिस्तानने जहर फैलाया, ऐसा कहकर मैं अपनी बहनोंको बचा नहीं सकता । दोनों

तरफ हुकूमत इस कामको हाथमें ले । अपनी सारी ताकत इसमें लगादे और मरने तकके लिअे तैयार रहे । तभी यह काम हो सकता है । दोनों तरफकी सरकारें दूसरे लोगों या संस्थाओंकी मदद ले सकती हैं । लेकिन यह काम अितना बड़ा है कि सरकारके सिवा दूसरा कोअी अिसे पूरा कर ही नहीं सकता ।

## ८८

८-१२-'४७

### मुस्लिम संस्थाकी चेतावनी

अेक मुस्लिम सोसायटी मुझे चेतावनी देती है कि मुझे हिन्दू या मुसलमानोंकी बातें मानकर दलीलमें नहीं अुतरना चाहिये । बेहतर यह होगा कि मैं पहले तहकीकात करूँ और बादमें जो करना हो, सो करूँ । सोसायटी आगे चलकर मुझे सलाह देती है कि मुझे काठियावाड़ जाकर खुद सब कुछ देखना चाहिये । मैं कह चुका हूँ कि आज मैं वह नहीं कर सकता । मुझे दिल्लीमें और दिल्लीके आसपास अपना धर्म-पालन करना चाहिये । सलाहकार यह भूल जाते हैं कि अपने मिठासके तरीकेसे मैं शिकायत करनेवालोंके पाससे जहाँ तक आवश्यक था, वहाँ तक अुनकी शिकायत वापस खिंचवा सका हूँ । अिसमेंसे सीखनेका तो यह है कि जहाँ सचाअीके खातिर सचाअी निकालनेका प्रयत्न रहता है, वहाँ परिणाम अच्छा ही आता है । अिस चीजको बहुत बार आजमाया जा चुका है । अैसी बातोंमें धीरजकी और लगकर काम करनेकी बहुत जरूरत रहती है ।

### सिंधके दुःखभरे पत्र

सिंधसे मेरे पास दुःखभरे पत्र आया ही करते हैं । सबसे आखिरका खत कराचीसे आया है । अुसमें लिखा है कि “ खून तो नहीं हो रहे, पर हिन्दू अिज्जत-आबरूसे यहाँ रह नहीं सकते । यूनियनसे आये हुअे



मुसलमान जब जी चाहे हिन्दुओंके घरोंमें आ घुसते हैं और आरामसे कहते हैं, हम यहाँ रहने आये हैं । उनके हाथमें सत्ता नहीं है, पर हम उन्हें ' ना ' कहनेकी हिम्मत नहीं कर सकते । जैसे किस्से काफी संख्यामें देखनेमें आते हैं । चन्द महीने पहलेका कराची आज स्वप्न-सा हो गया है । ” यह एक लम्बे खतका सारांश है । मैं मानता हूँ कि यह खत विश्वास करनेके लायक है । यह बताता है कि वहाँ अन्धाधुन्धी मची हुअी है । यह तो आदमीका लहू सुखा-सुखाकर मारनेकी बात हुअी । साथ ही इसमें आत्माका भी हनन होता है । पाकिस्तानवालोंसे मेरा अनुरोध है कि वे इस अन्धाधुन्धीको रोकेँ । यह एक ऐसी बीमारी है जिससे जितनी जल्दी छुटकारा पाया जाय, उतना ही अच्छा है ।

### फिर कण्ट्रोलके बारेमें

चीनीपरसे अंकुश उठ गया है । अन्नपरसे, दालोंपरसे और कपड़ेपरसे जल्दी ही उठ जायगा । अंकुश उठानेका मूल हेतु यह नहीं है कि कीमतें अकदम कम हों । आज तो असल हेतु यह है कि हमारा जीवन स्वाभाविक बने । ऊपरसे लादा हुआ अंकुश हमेशा बुरा होता है । हमारे देशमें वह और भी बुरा है, क्योंकि हमारी करोड़ोंकी आबादी है और वह एक विशाल देशमें फैली हुअी है, जो १९०० मील लम्बा और १५०० मील चौड़ा है । यहाँ देशके वेंटवारेको सामने रखनेकी जरूरत नहीं । हम फौजी कौम नहीं हैं । हम अपनी खुराक खुद पैदा करते हैं, या यों कहिये कि कर सकते हैं; और हमारी जरूरतके लिअे काफी कपास पैदा करते हैं । जब अंकुश उठ जायगा, लोग आज्ञादी महसूस करेंगे । उन्हें गलतियाँ करनेका अधिकार रहेगा । यह प्रगतिका पुराना तरीका है : आगे बढ़ना, गलतियाँ करना और उन्हें सुधारते जाना । किसी बच्चेको रूअीमें लपेटकर ही रखा जाय, तो या तो वह मर जायगा, या बढ़ेगा ही नहीं । अगर आप चाहते हैं कि वह तगड़ा आदमी बने, तो आपको उसे सिखाना होगा कि वह सब किस्मके मौसमको बर्दाश्त कर सके । इसी तरह हुकूमत अगर हुकूमत कहलानेके लायक है, तो उसे लोगोंको सिखाना है कि कमीका सामना कैसे किया जाय । उसे

लोगोंको बुरे मौसमका और जीवनकी दूसरी मुसीबतोंका अपनी संयुक्त कोशिशसे सामना करना सिखाना है । बिना अन्नकी मेहनतके, जैसे जैसे अन्न जिन्दा रखनेमें मदद नहीं करना है ।

### कण्ट्रोल हटानेका मतलब

अिस तरह देखा जाय, तो अंकुश हटानेका अर्थ यह है कि हुकूमतके चन्द लोगोंकी जगह करोड़ोंको दूरन्देशी सीखना है । हुकूमतको जनताके प्रति नअी जिम्मेदारियाँ अुठानी होंगी, ताकि वह जनताके प्रति अपना कर्ज पूरा कर सके । गाड़ियों वगैराकी व्यवस्था सुधारनी होगी । अुपज बढ़ानेके तरीके लोगोंको बताने होंगे । अिसके लिअे खुराक-विभागको बड़े जमीदारोके बजाय छोटे छोटे किसानोंकी तरफ ज्यादा ध्यान देना होगा । हुकूमतको अेक तरफसे तो सारी जनताका भरोसा करना है, और दूसरी तरफसे अन्नके कामकाजपर नजर रखना है, और हमेशा छोटे छोटे किसानोंकी भलाअीका ध्यान रखना है । आज तक अन्नकी तरफ कोअी ध्यान नहीं दिया गया । मगर करोड़ोंकी जनतामें बहुमत अिन्हीं लोगोंका है । अपनी फसलका अुपयोग करनेवाला भी किसान खुद है । फसलका थोड़ासा हिस्सा वह बेचता है और अुसके जो दाम मिलते हैं, अन्नसे जीवनकी दूसरी जरूरी चीजें खरीदता है । अंकुशका परिणाम यह आया है कि किसानको खुले बाजारसे कम दाम मिलते हैं । अिसलिअे अंकुश अुठनेसे किसानको जिस हद तक अधिक दाम मिलेंगे, अुस हद तक खुराककी कीमत बढ़ेगी । खरीदारको अिसमें शिकायत नहीं होनी चाहिये । हुकूमतको देखना है कि नअी व्यवस्थामें कीमत बढ़नेसे जो नफा होगा, वह सबका सब किसानकी जेबमें जावे । जनताके सामने रोज रोज या हफ्ते-के-हफ्ते यह चीज स्पष्ट करनी होगी । बड़े बड़े मिल-मालिकों और बीचके सौदागरोंको हुकूमतके साथ सहकार करना होगा और हुकूमतके मातहत काम करना होगा । मैं समझता हूँ कि यह काम आज हो रहा है । अिन चन्द लोगों और मण्डलोंमें पूरा मेलजोल और सहकार होना चाहिये । आज तक अन्होंने गरीबोंको चूसा है और अन्नमें आपस आपसमें भी स्पर्धा चलती आअी है । यह सब दूर करना होगा, खास करके खुराक

और कपड़ेके बारेमें । अिन चीजोंमें नफा कमाना किसीका हेतु नहीं होना चाहिये । अंकुश अुठनेसे अगर लोग नफा कमानेमें सफल हो सके, तो अंकुश अुठानेका हेतु निष्फल जायेगा । हम आशा रखें कि पूँजीपति अिस मौकेपर पूरा सहकार देंगे ।

८९

९-१२-'४७

आज मैं चरखा-संघके ट्रस्टियोंकी सभामें गया था । वहाँ आध घंटे तक कस्तूरबा-संघकी बहनोंके साथ बातें कीं । मगर अुसके बारेमें समय रहा, तो अंतमें आपको बताझूँगा ।

### वायु-परिवर्तन

अखबारोंमें यह छपा है कि सरदार पटेल और मैं पिलानी हवा खाने जा रहे हैं । लेकिन सरदारके पास आज हवा खानेका समय कहाँ है ? रातको सोनेको मिलता है, वही बस है । मेरा भी वही हाल है । लेकिन अितना बुरा नहीं । क्योंकि सरदार पटेलके हाथोंमें हुकूमत है । और फिर आज दिल्लीकी हवा सुन्दर है । दूसरी जगह हवा खाने कहाँ जाना था ? आप जानते हैं कि मुझे तो दिल्लीमें करना है या मरना है । अखबारवाले अैसी हवाअी बातें क्यों करते होंगे ? यह भी अफवाह चलती है कि क्योंकि हम दोनों पिलानी जा रहे हैं, अिसलिअे वहाँ बहुतसा आटा, दाल, चावल, चीनी वगैरा भेजनेकी व्यवस्था हो रही है । अिससे बाजारमें सनसनाटी-सी छा गअी है । दो आदमियोंके लिअे कितनी खुराककी जरूरत हो सकती है ? अिस तरह गप हाँकनेसे क्या फायदा हो सकता है ? क्या वे यह बताना चाहते हैं कि हम खानेके लिअे ही जिन्दा रहते हैं ? या क्या हम अेक रिसाला लेकर बाहर जाते हैं ? सरदार पटेल मिसकीन ( गरीब ) आदमी हैं । आपके सब मंत्री मिसकीन हैं, हालाँ कि वे आलीशान मकानोंमें रहते हैं । मगर मेरे जैसा मिसकीन आदमी भी तो अेक आलीशान मकानमें पड़ा

है। दूसरा मकान ढूँढने कहाँ जाऊँ ? अच्छा तो यह होगा कि हम सब मिट्टीके झोंपड़ोंमें रहें। मगर अन्हें तैयार करना भी आज तो आसान काम नहीं है। तो ऐसी गप बुझानेके पहले अखबारवालोंने सरदार साहबसे या मुझसे पूछ क्यों न लिया ?

### खूनसे बदतर

अेक सिंधी भाओी लिखते हैं कि जिन सिंधी डॉक्टरने कुछ दिन पहले सिंधके हरिजनोंकी तकलीफोंके बारेमें मुझे लिखा था, और जिसका जिक्र मैंने प्रार्थना-सभामें किया था, अन्हें पकड़ लिया गया है। हरिजनोंके दूसरे बहुतसे सेवकोंको भी पकड़ लिया गया है। वहाँ खून नहीं होते, मगर यह सब खूनसे बदतर है। अिस तरह लोगोंको पकड़ना और परेशान करके मारना बहुत बुरा है। पाकिस्तानकी हुकूमतको मैं सावधान करना चाहता हूँ कि ऐसी ही बातें चलती रहीं, तो वहाँ कार्यकर्ता कब तक रह सकते हैं ? मैं सुनता हूँ कि जो लोग हरिजनोंको मदद दे सकते हैं, अन्हें वहाँके हाकिम अपने यहाँ रहने ही नहीं देना चाहते।

### कस्तूरबा-ट्रस्टकी बहनोंसे

अब मैं कस्तूरबा-ट्रस्टकी बहनोंके साथ मेरी जो बातें हुआँ, अन्हें सुना दूँ। कस्तूरबा-निधिका हेतु है सात लाख गाँवोंकी स्त्रियों और बच्चोंकी सेवा। हजारों औरतें भगाओी गओी हैं। अेक तरफसे हिन्दू और सिक्ख औरतें और दूसरी तरफसे मुसलमान औरतें। किसने ज्यादा भगाओी, यह सवाल छोड़ दिया जाय। कम-से-कम बारह बारह हजार लड़कियाँ दोनों तरफके लोग ले गये हैं। कस्तूरबा-संघ अिस बारेमें क्या कर सकता है ? संघको नामके लिअे कुछ नहीं करना है। अुसे जो कुछ करना है, कामके ही लिअे करना है। संघकी करीब करीब सब सेविकायें शहरसे आओी हैं। संयोगसे कोओी कोओी बहनें देहातसे मिली भी हैं तो ऐसी जिनका शहरोंने स्पर्श किया है। आज तो ऐसा सिलसिला बन गया है कि गाँवोंसे कच्चा माल लाकर शहरोंमें बेचा जाता है और करोड़ों रुपये पैदा किये जाते हैं। देहातवालोंकी जेबमें बहुत थोड़ा पैसा जाता है। बाकी सब शहरके पैसेदार लोगोंकी जेबोंमें जाता है, मानो

शहर गाँवोंको चूसनेके लिये ही बने हों ! अिसे कैसे टाला जाय ? जो बहनें सेविकाका काम करना चाहती हैं, अुन्हें गाँवोंमें शहरोंकी हवा या सभ्यता लेकर नहीं जाना चाहिये । मोटर, रागरंग, खूबसूरत कपड़े, दाँत साफ करनेके लिये विदेशी या देशी दूध-ब्रश और पेस्ट या मंजन, सुन्दर वूट, वगैरा लेकर गाँवोंमें जानेसे गाँवोंकी सेवा नहीं हो सकती । हम ऐसा करेंगे, तो देहातोंको खा जायँगे । शहर देहातोंके मातहत रहें, देहातोंको समृद्ध और खुशहाल बनावें । गाँवोंमें पैसा भेजनेके लिये, वहाँकी सभ्यताको बढ़ानेके लिये शहरोंका अुपयोग होना चाहिये । अगर सेविकाओंको गाँवोंका शोषण रोकना है, तो अुन्हें देहाती ढाँचेमें ढलकर काम करना होगा । अुसी तरहके सुधार करने होंगे । देहाती जीवनमें बड़ी सुन्दरता और कला भरी पड़ी है । कभी तरहके अुद्योग हैं । परिचमने हमारे देहातोंसे नमूने लिये हैं । शहरोंसे हम सिर्फ अच्छी और नीतिवर्धक चीजें ही देहातमें ले जायँ, बाकी सब छोड़ दें । हम देहाती बनकर देहातमें जायँ, तभी वहाँकी स्त्रियों और बच्चोंको अूपर अुठानेमें मदद दे सकते हैं ।

९०

१०-१२-'४७

### चरखेका अर्थ

कल मैने आप लोगोंको बताया था कि मैं चरखा-संघकी सभामें गया था । वहाँ बहनोंसे भी बातें की थीं । आज भी हरिजन-निवासमें तालीमी संघकी मीटिंगमें गया था । मगर अुसकी बात छोड़कर चरखा-संघकी बात आपसे करना चाहता हूँ । चरखा-संघ कपाससे शुरू करके तुनाअी, धुनाअी, कताअी, कपड़ा बुनाअी, वगैरा सारी क्रियाओं सिखाता है । यह काम ऐसा है कि सब अिसे कर सकते हैं । यह काम सब करें, तो करोड़ोंको धन्धा मिल जाता है और देहातोंमें मुफ्त कपड़ा बन जाता है । यहाँ मुफ्तका अर्थ है, अपनी मेहनतसे । अगर अपनी कपास भी पैदा कर ली

जाय, तो करीब करीब कुछ खर्च ही नहीं रहता। जिससे दो फायदे होते हैं : कपड़ेके पैसे बचते हैं और अद्यम होता है। यह अद्यम भी कलामय अद्यम होता है। मैंने कहा था कि अगर हम पागल न बन जाते, तो कपड़ेका घाटा हमारे देशमें हो ही नहीं सकता था। अंक भी मिल न रहे, तो भी हम अपनी जरूरतका कपड़ा तैयार कर सकते हैं। चरखा-संघने चरखेके मारफत करोड़ों रुपये देहातमें बाँट दिये हैं। मगर जो चरखेका असल काम था, वह नहीं हो सका। चरखेको मैंने अहिंसाका प्रतीक कहा है। अगर सब देहात चरखामय हो जाते और चरखे द्वारा समृद्ध व खुशहाल बनते, तो देशमें जो कुछ आज चल रहा है, वह चलनेवाला नहीं था।

मुझसे कहा गया है कि चरखेके जरिये अपना कपड़ा पैदा करके देहात कपड़ेका घाटा पूरा कर सकते हैं। करोड़ों रुपये भी बचा सकते हैं। मगर सिर्फ कपासके दाम देने पड़ें, तो भी खादी जापानके केलिकोसे महँगी पड़ती है। पर यह हिसाब सच्चा हिसाब नहीं है। मिलोंको सल्तनतकी मदद मिलती है। उन्हें हर तरहका सुभीता दिया जाता है। आज सब जगह धनपतिकी चलती है, हलपतिकी नहीं। मुझे धनपतियोंसे द्वेष नहीं। उनमेंसे अकेके घरमें ही मैं पड़ा हूँ। मगर उनका रवैया अलग है और मेरा अलग। मुझे मिलोंमें कोअी रस नहीं। मैंने सोचा था कि शायद उनके मारफत चरखेका काम हो सके। मगर वह हुआ नहीं। मिलोंमें गरीबोंका काम नहीं होता, यह हमें नम्रतासे कबूल कर लेना चाहिये। सभी लोग कहते तो यही हैं कि वे गरीबोंकी सेवा करना चाहते हैं, देहातोंको ऊपर अठाना चाहते हैं। मगर मेरी दृष्टिमें आज जिसका अकेमात्र रास्ता चरखा है। समाजवादी भाअी गरीबोंको आगे लानेकी बात करते हैं। मेरी नजरमें सच्चा समाजवाद हलपतियोंको ऊपर अठानेमें है। समाजवादी क्रान्ति तो जब होगी तब होगी, मगर अितना तो आज कर सकते हैं कि वे देहातमें जाकर लोगोंको बतावें कि अपनी जरूरतकी खादी बनाओ और पहनो।

## चरखा और साम्प्रदायिक मेल

जबसे मैं हिन्दुस्तानमें आया हूँ, तबसे यही बात कर रहा हूँ । मगर मैं हर गाँवमें चरखेका गुंजन नहीं पैदा कर सका । अगर वह हो जाता, तो कौमी झगड़ा हो ही नहीं सकता था । आज तो सब तरफसे यही सुनायी देता है कि मुसलमानोंको यूनियनसे निकाल दो । बहुतसे मुसलमान दिल्ली छोड़कर चले गये हैं । जो थोड़े रह गये हैं, उन्हें भगानेकी बात की जा रही है । क्या दिल्लीको हिन्दूमय कर देंगे ? सब मुसलमानोंके चले जानेके बाद क्या मस्जिदोंमें हिन्दू जाकर रहेंगे ? मैं मानता हूँ कि हम ऐसे पागल नहीं बनेंगे । अगर बने, तो हिन्दुओंका नाश हो जायगा ।

## जियो और जीने दो

अजमेरमें मुसलमानोंकी अेक बड़ी दरगाह है । वहाँ हिन्दू-मुसलमान दोनों नजर चढ़ाया करते थे । हिन्दू-मुसलमानोंमें कोअी झगड़ा न था । कभी होता भी था, तो जल्दी मिट जाता था । सुनता हूँ कि वहाँपर खासा झगड़ा चल रहा है । काफ़ी मुसलमानोंको डराकर भगा दिया गया है । जो रह गये, उनमेंसे कअी मार डाले गये । आसपासके देहातोंमें भी झगड़ेका जहर फैल रहा है । अगर यह सही है, तो बहुत बुरी बात है । अीश्वर हमें सन्मति दे कि हम हिन्दू धर्मके नाश करनेवाले न बनें ! अिस दुनियामें अगर हमें जिन्दा रहना है, तो हमें सबको जिन्दा रखना होगा । सब मुसलमानोंको भगा देने, मार डालने या गुलाम बनाकर रखनेका मतलब हिन्दू धर्मको बरबाद करना है । अिसी तरह पाकिस्तानमें सब हिन्दुओं और सिक्खोंको भगा देना, मार डालना या गुलाम बनाकर रखना अिस्लामका नाश करना है । कहते हैं कि “विनाशकाले विपरीत-बुद्धिः” । अीश्वर हम सबकी बुद्धिको विपरीत होनेसे बचावे !

### कुरानकी आयत

प्रार्थना शुरू होनेसे पहले अेक भाअीने नम्रतासे कुरान शरीफकी नअी या पुरानी आयतका अर्थ बतानेको कहा । प्रार्थनाके बाद अुसका अुत्तर देते हुअे गांधीजीने कहा — कुरानकी आयतका नया अर्थ तो हो नहीं सकता । कुरान शरीफ तो मुहम्मद साहबके जमानेमें अुतरा था । जो हिस्सा प्रार्थनामें पढ़ा जाता है, वह बहुत दुर्लभ माना जाता है । वह तो अेक तरहसे मंत्र ही है । हम अुसका अर्थ जानें या न जानें, जब वह शुद्ध हृदयसे और शुद्ध अुच्चारसे पढ़ा जाता है, तो कानोंको अच्छा लगता है । अुसका भावार्थ यह है कि शैतानसे बचनेके लिअे हम अल्लाहकी पनाह लेते हैं । अल्लाह रहीम है । वह अकबर है । शैतानसे हमें बचा सकता है । वह किसीका बेटा नहीं, न कोअी अुसका बेटा है । आखिरमें प्रार्थना करते हैं कि अल्लाह हमें अुसके हुक्मपर चलने-वालोंके रास्तेपर ले जाय, भूले-भटके और गुमराह लोगोंके रास्तेपर नहीं । आप मुझे पूछ सकते हैं कि तब मुसलमान क्यों अितने बिगड़े हुअे हैं ? वे क्यों मिथ्याचरण करते हैं ? अिसपर मैं सिर्फ अितना ही कहूँगा कि बाअिबिलमें जो कुछ लिखा है, अुसपर अीसाअी कहाँ चलते हैं ? पश्चिमके लोग तो अितने विद्वान हैं, फिर भी वे बाअिबिलके अुपदेशपर नहीं चलते । हिन्दू कहाँ अुपनिषदोंपर आचरण करते हैं ? “ अीशावास्यमिदं सर्वम् ” अिस श्लोकपर हम विचार करें । सब कुछ अीश्वरको अर्पण करके हम भोग करें । किसीके धनकी अिच्छा तक न करें । अगर सारा संसार अिसके मुताबिक चले, सब नहीं तो कम-से-कम हिन्दू और सिक्ख ही चलें, तो नकशा बदल जाय । मगर अैसा नहीं होता । व्यक्ति ही अिन बातोंपर अमल करते हैं । अैसे व्यक्ति मुसलमानोंमें भी हैं । सब मुसलमान बुरे नहीं हैं और सब हिन्दू देवता नहीं । हमारी प्रार्थनामें



पहले बुद्धदेवका स्तवन होता है, फिर कुरानकी आयत और जन्दावस्ताका मंत्र पढ़ा जाता है। जिसके बाद हम श्लोक सुनते हैं, फिर भजन सुनते हैं; तो भी हमारा दिल साफ क्यों नहीं होता ?

### मुस्लिम शान्ति-मिशनकी गारण्टी

आज मेरे पास कुछ मुसलमान भाभी आ गये थे। वे यू० पी० के थे और पश्चिम पंजाबका दौरा करके आये थे। उन्होंने मुझे जो बातें सुनायीं, उन्हें लिखकर देनेके लिये मैंने उनसे कहा। उन्होंने यह लिखकर दिया :

“युक्तप्रान्तके शान्ति-दलने दो मर्तबा पश्चिम पंजाबका दौरा किया। पहली मर्तबा वह एक महीना और दूसरी मर्तबा एक हफ्ता घूमा। अब वहाँकी हालत पहलेसे अच्छी है। पहलेके मुकाबले अवाम और हुकूमत दोनों अमनके लिये कोशिश कर रहे हैं। चुनावे पश्चिम पंजाबकी सरकार खादिशमन्द है कि जो गैरमुस्लिम वहाँ जिस वक्त रहते हैं, वे वहीं रहें और जो वहाँसे चले गये हैं, वे वापस आयें। सरकारने यह हिदायत जारी की है कि जो गैरमुस्लिम पश्चिम पंजाब वापस आयेंगे, उनको उनकी मिलिकियत और जायदादपर कब्जा दिया जायगा और जो गैर-मुस्लिम भाभी आयेंगे और रहेंगे, उनकी पूरी हिफाजत की जायगी और उनको कारोबारकी हर तरहसे सहूलियत दी जायगी। अगर बावजूद सिन्नत-समाजतके कोअी गैरमुस्लिम वहाँ रहने या वापस जानेका खादिशमन्द न हो, तो उसे अपनी जायदाद बदलने या फरोख्त करनेका पूरा हक है। बलवा-फसाद करनेवालोंको हुकूमत सख्त सजा दे रही है और आनेवालोंकी हिफाजतके लिये हर तरहकी तदबीर और अतिहात बरत रही है। शान्ति-दलने वहाँके अवाम और सरकारको जिस बातके लिये आमादा और तैयार कर लिया है कि पाकिस्तानकी हुकूमतका यह फर्ज है कि वह गैरमुस्लिमकी अिज्जत-आबरूकी पूरी जिम्मेवारी ले। चुनावे सरकार और अवाम दोनों जिसके लिये तैयार हैं। युक्तप्रान्तीय शान्ति-दलके सदस्य गैरमुस्लिम

भाजियोंसे गुजारिश करते हैं कि जो भाजी पश्चिम पंजाबमें बसना चाहते हैं, हम अउनके साथ चलकर अउनको वहाँ बसानेके लिये तैयार हैं । हम अपनी जानसे ज्यादा अउनकी जिम्मेवारी लेते हैं और अउनको पूरा अितमीनान कराके हम वहाँसे वापस आयेंगे । ”

अगर यह बात सही है, तो मैं अिसको बहुत अच्छी खबर मानता हूँ । मैंने अउनसे कहा कि मैं यह चीज सबके सामने रख दूँगा । अगर बादमें यह बात सही न निकली, तो बहुत बुरा होगा । मैंने अउनसे कहा कि मॉडल टाअउनमें हिन्दुओंके कितने बड़े बड़े मकान पड़े हैं ? लाहोर और दूसरी जगहोंमें हिन्दुओंके कितने स्कूल, कॉलेज और गुरुद्वारे हैं ? क्या वे सब हिन्दुओंको वापस मिल जायेंगे ? अन्होंने कहा कि सब लोग अिस चीजपर राजी नहीं हुअे हैं, मगर हुकूमत राजी हुअी है कि हिन्दुओंको कतल नहीं किया जायगा ।

अगर यह सब सच है, तो मेरी अुम्मीदसे ज्यादा काम हुआ है । मुझे आशा नहीं थी कि अितनी जल्दी यह सब हो सकेगा । मुझे अिसके बारेमें तहकीकात करनी चाहिये । अगर यह बात पक्की निकली, तो ही हिन्दुओंके वापस लौटनेका सवाल अुठेगा ।

९२

१२-१२-’४७

### शरणार्थियोंकी तकलीफें

अेक भाजी लिखते हैं : ‘ आपने कल प्रार्थनामें कहा था कि अब हिन्दू और सिक्ख पाकिस्तान वापस जाना शुरू कर सकते हैं । मैं तो आज ही जाना चाहता हूँ । यहाँ तो शरणार्थियोंके लिये कुछ होता ही नहीं । तकलीफ ही तकलीफ है । ’ यह सही है कि शरणार्थियोंको यहाँ तकलीफ है । मगर यह प्रश्न अितना बड़ा है कि पूरी कोशिश करते हुअे भी सरकार सबको सन्तोष नहीं दे सकती । आज मैं किसीको

पाकिस्तान जानेकी सलाह नहीं दे सकता । मैंने तो यह कहा था कि मैं पहले तहकीकात करूँगा और मुस्लिम भाजियोंने मुझे जो बताया है वह सही होगा, तो जल्दसे जल्द जो लोग लौटना चाहते हैं, उनके लौटनेका अन्तिम जाम किया जायगा ।

### दूसरा पहलू

काठियावाड़के मुसलमानोंने अपनी शिकायतें बहुत कुछ वापस खींच लीं, यह कअी लोगोंको चुभता है । मेरे पास अक ब्रह्मदेशसे और दूसरा बम्बयीसे गुस्साभरा खत आया है । उनमें नाम नहीं दिये गये हैं, लेकिन लिखनेवाले मुसलमान भाजी हैं । वे लिखते हैं कि काठियावाड़के बारेमें सब शिकायतें सच्ची थीं । लेकिन बिना नामके खतोंको मैं कितना वजन दे सकता हूँ ? काठियावाड़के बारेमें अगर वे मानते हैं कि वहाँ मुसलमानोंपर कअी तरहके जुल्म हुअे ही हैं, तो वे अपना नाम, पता, वगैरा मुझे दें । मैं काठियावाड़के लोगोंसे तहकीकात करनेके लिअे कह सकता हूँ ।

अजमेरसे कुछ हिन्दुओंका खत आया है । उसमें लिखा है कि जैसी खबरें अजमेरके बारेमें छपी हैं, वैसा कुछ यहाँपर हुआ नहीं । जो झगडा हुआ, वह भी हिन्दुओंने शुरू नहीं किया । मुसलमानोंने शुरू किया था ।

अक और भाजी लिखते हैं कि 'आपने प्रार्थना-सभामें अिस बातका जिक्र किया था कि सरदार पटेल कहते हैं कि सोमनाथके मन्दिरके जीर्णोद्धारके लिअे सरकारी खजानेसे पैसा खर्च नहीं किया जायगा । लेकिन अैसा क्यों ? सरकारी खजानेसे खर्च करनेमें हर्ज ही क्या है ?' लेकिन मैं तो मानता हूँ कि जब अक जातिके लिअे अिस तरह सरकारी खजानेसे पैसा खर्च किया जाय, तो दूसरी जातियोंके लिअे भी किया जाना चाहिये । पर सरकारी खजाना अितना बोझ नहीं अुठा सकता । यह सब मैंने आपको अिसलिअे सुनाया कि आप यह जान लें कि अुलटा मत रखनेवाले लोग भी यहाँ हैं ।

## कलकत्तेका हुल्लड़

कलकत्तेके हुल्लड़की खबर आपने अखबारोंमें पढ़ी होगी। आज हवा ऐसी बन गयी है कि लोग मानने लगे हैं कि हुल्लड़ मचाकर सब कुछ हासिल किया जा सकता है। अंग्रेज सरकारसे हमने ३० साल तक लड़ाई लड़ी। मगर वह हुल्लड़बाजीकी लड़ाई नहीं थी, ठीकी ताकतकी लड़ाई थी। हमारी समझमें किसीने गलती भी की हो, तो उसके सामने जबरदस्ती क्या करना था ? अखबारोंमें आया है कि हुल्लड़ करनेवालोंमें विद्यार्थी लोग भी थे। उनका तो यह तरीका नहीं हो सकता। किसीको असेम्बलीमें जानेसे रोकना ठीक नहीं। असेम्बलीमें मेम्बर जो कानून लाते हैं वह अगर हमें पसन्द न हो, तो हमें उसका विरोध बाकानून करना चाहिये। हुल्लड़से हम हुकूमत नहीं चला सकते। अंग्रेजोंके जमानेमें जब हमारे लोग हुल्लड़ करते थे, तो उसके सामने मैं उपवास करता था। आज तो हमारी ही हुकूमत है। उसके रास्तेमें रोड़े अटकाना ठीक नहीं। अगर वह टीअर गैस छोड़ती है, तो हम शिकायत करते हैं। वह लाठी चलाती है, तो शिकायत होती है। आजादीका अर्थ यह नहीं है कि हम तूफान करें, तो भी सजा नहीं हो सकती। बाकानून जो हो सकता है, किया जाय। आप अखबारोंमें लिखिये, लोकमत तैयार कीजिये। यह तरीका निकम्मा है, ऐसा कोई सिद्ध नहीं कर सकता। आपने अभी अिसे अजमाया ही कहाँ है ? हमारी आजादी अभी तीन महीनेकी तो बच्ची है। मैं आपसे नम्रतासे कहता हूँ कि अगर पढ़े-लिखे लोग ऐसी बातें करने लगे, तो हिन्दुस्तानका कारबार रुक जायगा। लोगोंको खुराक देना, कपड़ा पहुँचाना, दूसरी सहुलियतें देना, वगैरा कुछ भी काम नहीं हो सकेगा। क्या हम हिन्दुस्तानी सिर्फ मिटाना ही सीखे हैं, बनाना नहीं ? अीश्वरकी कृपा है कि सबने हुल्लड़में हिस्सा नहीं लिया। अगर सब लेते, तो भी जो वहशियाना चीज है, वह अच्छी नहीं बन जाती। लोग समझ लें कि हुकूमत हमारी है। उससे कुछ मदद न मिले, तो भी उन्हें हुल्लड़ नहीं करना चाहिये।

### चरखेका सन्देश

जब मैं हरिजन-निवास जाता था, तब वहाँकी बातोंके बारेमें रोज थोड़ा थोड़ा आपको बताना चाहता था। पर मैं ऐसा कर न सका। आज आपको फिरसे चरखेकी बात सुनाना चाहता हूँ। वहाँपर यह संवाद चला था — चरखेका क्या महत्त्व है? मैं क्यों उसपर अतिना जोर देता हूँ?

जब मैंने पहले पहल चरखेकी बात शुरू की थी, तब मुझे यह पता नहीं था कि पंजाबमें चरखेका काफी प्रचार था। लेकिन जब मैं वहाँ गया, तो वहाँकी बहनोंने मेरे सामने सूतके ढेर लगा दिये थे। बादमें पता चला कि गुजरात-काठियावाड़में भी अेकाध जगह चरखा चलता था। गायकवाड़की रियासतमें बीजापुर नामका अेक गाँव है। वहाँ गंगाबहन भटकती हुअी जा पहुँची थीं। उन्हें पता था कि मैं चरखेके पीछे बीवाना हूँ। वहाँ परदेवाली चन्द राजपूत औरतें चरखा चलाती थीं। गंगाबहनने उन्हें पूनी देकर उनसे सूत खरीदना शुरू किया। उस समय बहुत कम दाम दिये जाते थे। बादमें तो हमने काफी प्रगति कर ली। उस समय हमें अितनी ही कल्पना थी कि खादीके जरिये हम बहनोंका पेट भर सकेंगे। और उनका पेट कहाँ बड़ा होता है? दो पैसेकी जगह तीन पैसे मिल गये कि वे खुश हो जाती थीं।

बादमें मैंने समझ लिया कि चरखेमें तो बड़ी ताकत भरी है। वह ताकत अहिंसाकी ताकत है। अेक तरफ तो हिंसाकी, मिलिटरीकी ताकत और दूसरी तरफ बहनोंके पवित्र हाथोंसे चरखा चलानेसे पैदा होनेवाली अहिंसाकी जबरदस्त ताकत। असलिये मैंने चरखेको अहिंसाका प्रतीक कहा है। अगर सब लोग अस चीजको समझते, तो चरखेको जला न देते।

अके समय सारी दुनियामें चरखा चलता था । कपासका जितना कपड़ा बनता था, सब हाथका बनता था । हिन्दुस्तानमें ढाकाकी मलमल और शबनम सब जगह प्रसिद्ध हो गयी थीं । सबकी आँखें खुनपर लग गयी थीं । कपासमेंसे अितना खूबसूरत कपड़ा पैदा हो सकता है, अिसपर सबको ताज्जुब होता था । अुस रोचक अितिहासको मैं छोड़ देता हूँ । मगर अुस वक्त चरखा गुलामीका प्रतीक था । बहनोंको मजबूर किया जाता था कि अितना सूत तो देना ही होगा और अपने मालिकोंसे वे यह नहीं कह सकती थीं कि अितने कम दाम पर हम सूत नहीं कातेंगी । तंगीमें पेट भर जाय, अितना दाम भी तो अुन्हें नहीं मिलता था । औरतोंको लूटा जाता था । अुस करुण अितिहासको भी मैं छोड़ देता हूँ । । मगर जो चरखा गुलामीका प्रतीक था, वही आजादीका प्रतीक बना । हिंसाके जोरसे नहीं, बल्कि अहिंसाके जोरसे । अलीभायी चरखेकी कुकड़ीको अहिंसक वम कहा करते थे । अपने हाथोंसे सूत कातना, कपड़ा बनाना, पैसा बचाना और चरखेमेंसे ताकत पैदा करना — यही चरखेका रहस्य है ।

१९१७ में चरखा शुरू हुआ । १९१७ में मेरा पंजाबका दौरा हुआ । आजादी तो हमने ले ली, पर जो आँधी और तूफान आज देशमें चल रहा है, अुसका क्या ? हमने चरखा चलाया, पर अुसे अपनाया नहीं । बहनोंने मुझपर मेहरबानी करके चरखा चलाया । मुझे वह मेहरबानी नहीं चाहिये । अगर वे समझ लेतीं कि अुसमें क्या ताकत भरी है, तो आज जो हालत है वह होनेवाली नहीं थी । अगर हमें अहिंसक शक्ति बढ़ाना है, तो फिरसे चरखेको अपनाना होगा और अुसका पूरा अर्थ समझना होगा । तब तो हम तिरंगे झंडेका गीत गा सकेंगे । आज हमारे तिरंगे झंडेमें चरखेका चक्र ही रह गया है । अुसमें दूसरा अर्थ भी भर दिया गया है । वह अच्छा है । मगर पहले जब तिरंगा झंडा बना था, तब अुसका अर्थ यही था कि हिन्दुस्तानकी सब जातियाँ मिलजुलकर काम करें और चरखेके द्वारा अहिंसक शक्तिका संगठन करें । आज भी अुस चरखेमें अपार शक्ति भरी है । अंग्रेज चले गये हैं, मगर हमारा लश्करका खर्च बढ़ गया

है । यह शर्मकी बात है । अितने साल अहिंसासे काम लिया, अब हमारी आँखें लश्करपर लगी हैं । क्योंकि हम चरखेको भूल गये हैं, इसीलिए हम आपसमें लड़ते हैं । अगर सब भाभी-बहन दुबारा चरखेकी सच्ची ताकतको समझकर उसे अपनावें, तो बहुत काम बन जायं । जब मैं पंजाब गया था, तब वहाँके सिक्ख और मुसलमान भाबियोंने मुझसे कहा था— ‘चरखा चलाना तो औरतोंका काम है । मर्दोंके हाथमें तो तलवार रहती है ।’ बादमें कुछ पुरुषोंने चरखा चलाया था, मगर उसे अपनाया नहीं । आज अगर सब भाभी-बहन चरखेको जला दें, खादीको फेंक दें, तो मुझे उसकी परवाह नहीं । लेकिन अगर उसे रखना है, तो समझ-बूझकर रखें । अहिंसा बहादुरीकी पराकाष्ठा—आखिरी सीमा है । अगर हमें यह बहादुरी बताना हो, तो समझ-बूझसे, बुद्धिसे चरखेको अपनाना होगा । ४० करोड़की आबादीमें से छोटे बच्चोंको छोड़ दीजिये । फिर भी अगर ५-७ बरससे ऊपरके बच्चे और बड़ी उमरके सब तन्दुरुस्त लोग कातें, तो हिन्दुस्तानमें कपड़ेकी कमी कभी नहीं हो सकती और करोड़ों रुपये बच जाते हैं । मगर वह सब भूल जाजिये । सबसे बड़ी चीज यह है कि करोड़ोंके अेक साथ काम करनेसे जो शक्ति पैदा होती है, उसका सामना कोअी शस्त्र-बल नहीं कर सकता । मैं यह सिद्ध न कर सकूँ, तो दोष मेरा है, अहिंसाका नहीं । मेरी तपश्चर्या अधूरी है, अहिंसाकी शक्तिमें कमी कमी नहीं आ सकती । उस शक्तिका प्रदर्शन चरखे द्वारा हो सकता है, क्योंकि चरखा करोड़ोंके हाथोंमें रखा जा सकता है । और उससे किसीको नुकसान नहीं हो सकता । करोड़ों आदमी मिल नहीं चला सकते, दूसरा कोअी धन्धा नहीं कर सकते । चरखेमें नीतिशास्त्र भरा है, अर्थशास्त्र भरा है और अहिंसा भरी है ।

### अेक दोस्ताना काम

मुझे अेक खत मिला है । अुसमें अेक भाअी लिखते हैं कि 'अेक मुसलमान भाअीको मजबूर होकर पाकिस्तान जाना पड़ा है । वह अपनी मेहनतकी कमाअीका कुछ सोना-चाँदी मेरे पास छोड़ गये हैं । क्या आप बता सकते हैं कि यह सोना-चाँदी असली मालिकके पास कैसे मेजा जाय ?' अगर वह भाअी लिख भेजें, तो मैं हुकूमतसे कहूँगा कि वह मालिकके पास अुसकी मिलिकयत मेजनेका अिन्तजाम करदे । मैंने अिसका जिक्र अिसलिअे किया है कि हम जान लें कि हममें अब भी अैसे शरीफ आदमी पड़े हैं । अिस भाअीके दिलमें खयाल भी नहीं आया कि चलो दोस्त तो गया, अुसका माल हड़प कर जायँ । अुसे अमानतको लौटानेकी फिकर है । अगर हम सब भले बन जायँ, तो सब अच्छा ही होनेवाला है ।

### नअी तालीम

मैंने आपसे वादा किया था कि हरिजन-निवासमें जब मैं जाता था, तब वहाँ जो चर्चा होती थी, अुसके बारेमें आपको थोड़ासा बता दूँगा । आज मैं आपको नअी तालीमके बारेमें कुछ कहना चाहता हूँ । नअी तालीमको शुरू हुअे आठ साल हुअे हैं । अिस संस्थाका अुद्देश्य राष्ट्रको नये आधारपर शिक्षा देना है । अुसके लिअे यह कोअी लम्बा समय नहीं है । बुनियादी तालीमका आम तौरपर यह अर्थ किया जाता है कि दस्तकारीके जरिये शिक्षा देना । मगर यह कुछ अंश तक ही ठीक है । नअी तालीमकी जड़ अिससे गहरी जाती है । अुसका आधार है, सत्य और अहिंसा । व्यक्तिगत जीवन और सामाजिक जीवन, दोनोंमें ये ही अुसके आधार हैं । विद्या वह, जो मुक्ति दिलानेवाली हो — 'सा विद्या या विमुक्तये ।' झूठ और हिंसा तो बन्धनकारक हैं । अुनका शिक्षामें



कोअी स्थान नहीं हो सकता । कोअी धर्म यह नहीं सिखाता कि बच्चोंको असत्य और हिंसाकी शिक्षा दो । सच्ची शिक्षा हरअेकको सुलभ होनी चाहिये । वह चन्द लाख शहरियोंके लिअे ही नहीं, मगर करोड़ों देहातियोंके लिअे सुपयोगी होनी चाहिये । अैसी शिक्षा कोरी पोथियोंसे थोड़े मिल सकती है ! असुका फिरकेवाराना मजहबसे भी कोअी ताल्लुक नहीं हो सकता । वह तो धर्मके अुन विस्वव्यापी सिद्धान्तोंकी शिक्षा देती है, जिनमेंसे सब सम्प्रदायोंके धर्म निकले हैं । यह शिक्षा तो जीवनकी किताबमेंसे मिलती है । असुके लिअे कुछ खर्च नहीं करना पड़ता और अुसे ताकतके जोरसे कोअी छीन नहीं सकता । आप पूछ सकते हैं कि बुनियादी तालीमका काम करनेवाले भाअी क्या अैसे सत्य और अहिंसामय बन चुके हैं ? मैं निवेदन करूँगा कि मैं अैसा नहीं कह सकता । मैं यह थोड़े ही बता सकता हूँ कि किसके दिलमें क्या है । हिन्दुस्तानी तालीमी संघके अध्यक्ष डॉ० जाकिरहुसैन हैं । श्री आर्यनायकम् और आशादेवी असुके मंत्री हैं । अुन्होंने यह कमी नहीं कहा कि वे सत्य और अहिंसामें विस्वास नहीं रखते । अगर अुनका सत्य और अहिंसामें विस्वास न हो, तो अुनका तालीमी संघसे हट जाना ही मुनासिब होगा । नअी तालीमके शिक्षक सत्य और अहिंसाको पूरी तरह माननेवाले हों, तभी वे सफलता पा सकेंगे । तब वे कठोरसे कठोर व्यक्तियोंको चुम्बकके मानिन्द खींच सकेंगे । अुनमें वे सब गुण होने चाहियें, जो स्थितप्रज्ञके बताये गये हैं, और जो आप रोज प्रार्थनाके संस्कृत श्लोकोंमें सुनते हैं । तालीमी संघको कांग्रेसने जन्म दिया, मगर अभी वह कांग्रेस जैसा कहाँ बना है ? कांग्रेसमेंसे मैं निकल गया, सरदार भी निकल जायँ, जवाहरलाल भी चले जायँ, जितने वहाँ आज काम करते हैं, वे सब मर जायँ, तो भी कांग्रेस थोड़े ही मरनेवाली है ! वह तो जिन्दा ही रहनेवाली है । मगर तालीमी संघके बारेमें आज अैसा नहीं कह सकते । अुसे अैसा बनना है । हर संस्थाको अैसा बनना चाहिये कि व्यक्ति निकल जायँ, तो भी असुका काम बन्द न हो, बल्कि बराबर बढ़ता और फैलता जाय ।

### शर्मनाक नाफरमानी

अखबारोंमें यह पढ़कर मुझे दुःख हुआ कि शरणार्थियोंने ६ म्युनिसिपल स्कूलोंके मकानोंपर कब्जा कर लिया है और दिल्ली म्युनिसिपल कमेटीकी पूरी कोशिशोंके बावजूद भी अन्हें खाली नहीं किया। कमेटी अिन मकानोंको खाली करवानेके लिअे पुलिसकी मदद लेने जा रही है।

यह रिपोर्ट विश्वासके लायक लगती है। यह किस्सा शर्मनाक अन्धाधुन्धीका अेक नमूना है। यूनियनकी राजधानीमें अैसी चीजें हरअेकके लिअे शर्मका कारण हैं। मैं आशा करता हूँ कि कब्जा करनेवाले अपनी बेवकूफीके लिअे पछतायेंगे और अपने आप स्कूलोंके मकान खाली कर देंगे। अगर अैसा न हुआ, तो आशा है कि अुनके दोस्त अुनको समझा सकेंगे और सरकारको अपनी धमकीपर अमल नहीं करना पड़ेगा। शरणार्थियोंके सामने यह आम शिकायत है कि अितना दुःख सहन करनेके बाद भी वे समझदार, गंभीर और मेहनती कार्यकर्ता नहीं बने। हम सब आशा करते हैं कि आम तौरपर सब शरणार्थी और खास तौरपर स्कूलोंपर कब्जा करनेवाले भाअी प्रायश्चित्त करके अिस शिकायतको गलत साबित कर देंगे।

### अन्धाधुन्धी और रिश्वतखोरी

शनिवारको मैंने कलकत्तेकी दंगाखोरीका जिक्र किया था। वहाँ शरारत करनेवाले शरणार्थी नहीं थे। अुसकी भूमिका भी अलग थी। सब नेताओंका, चाहे वे किसी भी खयाल या पार्टीके हों, यह फर्ज है कि वे हिन्दुस्तानकी अिज्जतकी दिलोजानसे रक्षा करें। अगर हिन्दुस्तानमें अन्धाधुन्धी और रिश्वतखोरीका राज चले, तो हिन्दुस्तानकी अिज्जत बच नहीं सकती। मैंने यहाँ रिश्वतखोरीका जिक्र अिसलिअे किया है, कि अराजकता और रिश्वतखोरी दोनों अेक ही कुटुम्बकी हैं। कअी विश्वासपात्र जरियोंसे

मुझे पता लगा है कि रिश्ततखोरी बढ़ रही है। तो क्या हिन्दुस्तानका हर आदमी अपना ही खयाल करेगा और हिन्दुस्तानकी भलाही कोभी नहीं सोचेगा ?

### आश्वासन निरी चालाकी है

अेक भाभी लिखते हैं — “मैंने अभी आपकी कलकी प्रार्थनाका भाषण रेडियोपर सुना। उसमें आपने कहा है कि यू० पी० के कुछ मुसलमान भाबियोंने, जो लाहोर जाकर आये हैं, आपको यह विश्वास दिलाया है कि गैरमुस्लिम और खासकर हिन्दू वहाँ जाकर अपना कारबार शुरू कर सकते हैं। पहली बात तो यह है कि हिन्दुओंको ही बुलाना और सिक्खोंको नहीं बुलाना यह चालाकी है; और सिक्खों और हिन्दुओंमें फूट डलवानेकी चाल है। अिस तरहका आश्वासन धोखेबाजी है, मजाक है। शायद आप जैसे लोग ही ऐसे मुसलमानोंकी बातोंमें आ सकते हैं। मैं आपको ११ दिसम्बरके ‘हिन्दुस्तान टाइम्स’ की अेक कतरन भेजता हूँ। उससे आपको पाकिस्तान-सरकारकी सचाही और साफदिलीका पता चल जायगा। यह पढ़कर भी क्या आप यह मानेंगे कि जो मुसलमान आपके पास आते हैं, वे अीमानदार हैं ? वे सिर्फ अितना ही बताना चाहते हैं कि पाकिस्तान-सरकार अल्पमतवालोंके प्रति न्याय करती है और पाकिस्तानमें सब ठीक-ठीक चल रहा है। अगरचे वाक्यात अिससे अुलटे हैं। अगर वे मुसलमान आपके पास आवें, तो कृपा करके अुन्हें यह कतरन दिखाअियेगा। मैं विश्वास रखता हूँ कि आप भूले नहीं होंगे कि २० नवम्बरको जो हिन्दू और सिक्ख अपनी कीमती चीजें बैंकोंसे निकलवाने लाहोर गये थे, अुनका क्या हाल हुआ था। हिन्दुस्तानी मिलिटरीपर, जिसकी रक्षामें ये लोग गये थे, मुसलमानोंने हमला किया। पाकिस्तानी अफसरोंके सामने यह वाक्या हुआ। मगर अुन्होंने दंगाखोरोंको रोकनेकी कोअी कोशिश नहीं की। कतरनमें लिखा है :—

“लाहोर ‘सिविल और मिलिटरी गजट’ अखबारमें हाल ही में अेक रिपोर्ट छपी थी कि गैरमुस्लिम व्यापारी और दूकानदार, जो दंगोंके दिनोंमें भाग गये थे, धीरे धीरे महीनोंका बन्द पड़ा अपना

कारोबार फिरसे चलानेकी आशासे वापस आ रहे हैं । मगर उनकी दूकानें वगैरा वापस करनेसे पहले उनसे ऐसी नामुमकिन शर्तोंपर दस्तखत कराये जाते हैं कि कभी निराश होकर वापस चले गये हैं । फिरसे बसानेवाला कमिशनर अिन शर्तोंपर दूकानें खोल देता है :—

१. बिक्रीका पूरा हिसाब रखा जाय ।
२. बिना अिजाजत मालिक कुछ भी माल या रुपया दूसरी जगह न ले जाय ।
३. अपनी दूकानको चालू धन्धा रखनेका वचन दे ।
४. बिक्रीसे जितनी कमाओ हो, वह रोजकी रोज बैंकमें जमा की जाय; बिना अिजाजत अुसमेंसे कुछ भी निकाला न जाय ।
५. दूकानदार कायमी तौरपर लाहोरमें ही रहेंगे ।

“मुसलमानोंपर ऐसी कोओ शर्त नहीं है, तो हिन्दुओंपर क्यों ? हिन्दू कहते हैं कि अिन शर्तोंका वे पालन न कर सकेंगे, सो निराश होकर वापस चले जाते हैं ।”

### विश्वाससे विश्वास पैदा होता है

तो निराशाकी बात तो मैं पहले ही कर चुका हूँ । यह खबर सही हो, तो भी जरूरी नहीं कि अुन मुसलमान भाअियोंने मुझसे जो कहा, वह सर्वथा रद्द हो जाता है । अुन्हें न सिर्फ अपना नाम रखना है, बल्कि यूनियनमें वे जिनके नुमाअिन्दा हैं अुनका और पाकिस्तानका भी, जिसने अुन्हें यह सब आश्वासन दिया, नाम रखना है । मैं यह भी कह दूँ कि वे भाओी मुझसे मिलते रहते हैं । आज भी वे आये थे । मगर मेरा मौन था और मैं अपनी प्रार्थनाका भाषण लिख रहा था, अिसलिअे अुनसे मिल न सका । अुन्होंने मुझे संदेशा भेजा है कि वे निकम्मे नहीं बैठे रहे । अिस मिशनका काम कर रहे हैं । पत्र लिखनेवाले भाओीको मेरी सलाह है कि जरूरतसे ज्यादा शक न करें और बहुत ज्यादा नाजुकबदन न बनें । विश्वास रखनेसे वे कुछ खोनेवाले नहीं हैं । अविश्वास आदमीको खा जाता है । वे सँभलकर चलें । मेरी तरफसे तो अितना ही कहना है कि मैंने जो कुछ किया है, अुसका मुझे अफसोस

नहीं। मैंने तो सारी जिन्दगी खुली आँखोंसे विश्वास किया है। मैं अिन मुसलमान भाअियोंका भी तब तक विश्वास करूँगा, जब तक कि यह साबित नहीं हो जाता कि वे झूठे हैं। विश्वासमेंसे विश्वास निकलता है। अुससे दगाबाजीका सामना करनेकी ताकत मिलती है। अगर दोनों तरफके लोगोंको अपने घरोंको वापस जाना है, तो अुसका रास्ता यही है जो मैंने अख्तियार किया है, और जिसपर मैं चल रहा हूँ।

### डर ठीक नहीं

पत्र लिखनेवाले भाअीकी यह शंका कि यह निमंत्रण हिन्दुओं और सिक्खोंमें फूट डलवानेकी चाल है, ठीक नहीं है। मैंने मुसलमान भाअियोंसे कहा भी था कि अुनकी बातका ऐसा खतरनाक अर्थ भी निकल सकता है। अुन्होंने जोरोंसे अिन्कार किया कि ऐसा कुछ मतलब अुसमें है ही नहीं। वापस जानेवालोंके लिये रास्ता साफ करनेमें मैं कोअी बुराअी नहीं देखता। अिस बातसे अिन्कार नहीं हो सकता कि पाकिस्तानमें सिक्खोंके सामने जहर ज्यादा है, मगर अिसमें भी शक नहीं कि हिन्दुओं और सिक्खोंको साथ साथ तैरना या डूबना है। अुनके मनमें कोअी बुरे अिरादे नहीं होने चाहियें। साजिशबाजोंके बीच अीमानदारीका भाअीचारा नहीं हो सकता।

### अखंड हिन्दुस्तानका नागरिक

पूर्व पाकिस्तानसे अेक भाअी लिखते हैं — “हिन्दुस्तानके दो टुकड़े हो जानेके बाद भी आप अपने आपको अेक हिन्दुस्तानका बाशिन्दा कैसे कहते हैं? आज तो जो अेक हिस्सेका है, वह दूसरेका हो नहीं सकता।” कानूनके पण्डित कुछ भी कहें, वे मनुष्योंके मनपर राज नहीं कर सकते। अिस मित्रको भी यह कहनेसे कौन रोक सकता है कि वह सारी दुनियाका बाशिन्दा है। कानूनकी दृष्टिसे ऐसा नहीं है, और हरअेक मुल्कके कानूनके मुताबिक कअी मुल्कोंमें अुसे कोअी घुसने भी नहीं देगा। जो आदमी मशीन नहीं बन गया है, जैसे कि हममेंसे कअी लोग नहीं बने हैं, अुसे कानूनन हमारी क्या हस्ती है, अिसकी फिक्र क्या? जब तक

नैतिक दृष्टिसे हम सही रास्तेपर हैं, हमें फिक करनेकी जरूरत नहीं । हम सबको जिस चीजसे बचना है, वह तो यह है कि हम किसी मुल्कके प्रति या किसी मुल्कके लोगोंके प्रति बैरभाव न रखें । मिसालके तौरपर मुसलमानोंके प्रति या पाकिस्तानके प्रति बैरभाव रखकर कोअी भी पाकिस्तानका और यूनियनका बाशिन्दा होनेका दावा नहीं कर सकता । अगर ऐसा बैरभाव आम तौरपर फैल जाय, तो दोनोंमें लड़ाी ही होनेवाली है । हरअेक मुल्क अैसे बाशिन्दोंको, जो अपने मुल्ककी तरफ दुश्मनी रखते हैं और दुश्मन मुल्ककी मदद करते हैं, दगाबाज और बेवफा करार देगा । वफादारीके हिस्से या टुकड़े नहीं किये जा सकते ।

९६

१६-१२-'४७

### अंकुश हटानेका नतीजा

कहा जाता है कि खाने-पहननेकी चीजोंपर जो अंकुश रहा है, वह जा रहा है । उसका परिणाम मेरे सामने ब्रजकिशनजीने रख दिया है । मैंने सोचा कि आपके सामने भी वह रख दूँ । पहले गुड़ रुपयेका अेक सेर आता था, अब आठ आने सेर मिलने लगा है । यह बड़ी बात है । कोअी कारण नहीं है कि अिससे भी कम दाम नहीं होने चाहियें । जब मैं लड़का था, तब तो अेक आनेका सेर भर गुड़ आता था । अिसी तरह जो शक्कर पहले ३४ रुपये मन थी, वह अब २४ रुपये मन हो गअी है । मूँग, शुद्ध और अरहरकी दाल अेक रुपयेकी १४ छटाक मिलती थी, वह अब रुपयेकी डेढ़ सेर हो गअी है । अिसी तरह चना २४ रुपये मन था और अब १८ रुपये मन हो गया है । गेहूँ काले बाजारमें ३४ रुपये मन था, वह अब २४ रुपये मन हो गया है । यह सब मुझे अच्छा लगता है । मुझे लोग कहते थे कि 'आप अर्थशास्त्र नहीं जानते; भावकी चढ़-अुतर नहीं समझते । आप तो महात्मा ठहरे । आप कहते हैं कि अंकुश अुठा

दो । मगर उसका नतीजा भोगना पड़ेगा गरीबोंको । गरीबोंको मरना पड़ेगा ।' मगर आज तो ऐसा लगता है कि गरीबोंको मरना नहीं तरना है । बाजरे और मक्कीपरसे भी अंकुश खुठना चाहिये । बहुतसे लोग वही खाते हैं । डॉ० राजेन्द्रप्रसादने कहा है कि धीरे धीरे सब अंकुश खुठ जायेंगे । ऊपरके आँकड़ोंपरसे लगता है कि वे खुठने ही चाहियें । दियासलाओंके आज बड़े ऊँचे दाम हैं । कण्ट्रोल खुठनेपर वे जरूर गिरेंगे । आज तो दियासलाओंका बकस अेक आनेका अेक आता है । पहले अेक आनेके १२ मिलते थे । दाम अगर बढ़ने हैं, तो वे मेहनत करनेवालोंके घर जायँ । मगर अिस कारणसे दाम बहुत नहीं बढ़ते । बहुत दाम बढ़नेका कारण होता है तिजारत करनेका पाजीपन । हमने बहुत आपत्तियाँ सहन कीं । अब आजादी आ गयी । अब तो हम कहीं न कहीं शुद्ध काम करें ! शुद्ध कौड़ी कमावें ! दाम बढ़नेका डर अिसलिअे रहता है कि हम पाजी हैं, दगाबाज हैं, ताजिर (व्यापारी) लोग शुद्ध कौड़ी कमाना नहीं जानते । यह सब कहते मुझे शरम आती है । अैसी हालतमें पंचायत-राज कैसे कायम हो सकता है ? हम सबको सिविल सर्विसके सिपाही बनना है । हम लोगोंके लिअे ही जिन्दा रहें, तो हमारे लोगोंमें जो अेक तरहका पाजीपन और दगाबाजी आ गयी है, वह निकल जायेगी । हम सीधे हो जायेंगे । मेरे पास कुछ तार आये हैं कि बम्बईकी तरफ अंकुश खुठनेसे कुछ गोलमाल चलता है । दूसरी तरफसे तार आते हैं कि जो हुआ वह शुभ काम है । यह होना ही चाहिये था ।

## तनखाहें और सिविल सर्विस

मेरे पास शिकायत आती है कि सिविल सर्विसपर अितना खर्च क्यों किया जाता है ? लेकिन सिविल सर्विसको अेकदम हटा नहीं सकते । हटा दें तो काम कैसे चले ? कुछ लोग तो चले गये । अिसलिअे जो लोग रह गये हैं, उनसे ज्यादा काम लेना पड़ता है । सरदार पटेलने उन्हें धन्यवाद भी दिया है । जो लोग धन्यवादके लायक हैं, उन्हें धन्यवाद मिले, तो मुझे कोअी शिकायत नहीं हो सकती । मगर सच्ची

सिविल सर्विस तो हम लोग हैं । हम जितना विश्वास सिविल सर्विसके लोगोंपर रखते हैं, उतना अगर अपने आपपर रखें, तो हम बहुत आगे बढ़ सकते हैं । अगर हम दगा करें, तो जैसे सिविल सर्विसको सजा होती है, वैसे ही हमें भी सजा हो । अमुक काम सौंपकर कहा जाय कि अितना काम आपको करना ही है । जिस तरह सारी प्रजाको हम जिम्मेदार समझते हैं । जिन्हें पार्लमेन्टरी सेक्रेटरी बनाते हैं, उन्हें भी दरमाहा देना पड़ता है और सिविल सर्विसवालोंको भी । जब कांग्रेसके हाथमें करोड़ोंका कारोबार नहीं था, तब तो हम किसीको दरमाहा नहीं देते थे । दरमाहा देना, मकान देना और पार्लमेन्टरी सेक्रेटरी बनाना, यह मुझे तो चुभता है । कांग्रेसका काम हमेशा सेवा करना रहा है । पहले हमें आजादी हासिल करनी थी । अब हिन्दुस्तानको बूँचा उठाना है । यह देखना है कि हिन्दू, सिक्ख, मुसलमान, पारसी, अीसाअी सब लोग यहाँ शान्तिसे रहें । जिस कामके लिये हम क्या पैसे दें ? आज तक नहीं देते थे, तो अब कैसे दें ? १४ अगस्तके बाद हमने देशको कितना आगे बढ़ाया है ? कितना पानी गिरा, कितनी उपज बढ़ी ? कितने उद्योग बढ़े ? जिसका हिसाब तो लीजिये । पैसे क्या कर सकते हैं ? हिन्दूका काम बढ़े, नाम बढ़े और दाम बढ़े, तब तो बात है । तब देहाती भी महसूस करेंगे कि कुछ हो रहा है । ऐसा न हो और हम खर्च बढ़ाते जायँ, यह कैसे हो सकता है ? हर पेढ़ीको अपनी आमदनी और खर्चका हिसाब रखना पड़ता है । आमदनी खर्चसे ज्यादा हो, तो अच्छा लगता है । लेकिन जिससे उलटी बात हो, तो चिन्ता होती है । हिन्दुस्तान अेक बड़ी पेढ़ी है । आज हमारे पास पैसे हैं, जिसलिये हम नाचते हैं । मगर हम सँभलकर नहीं चलेंगे, तो वे रहनेवाले नहीं हैं ।



### जबरदस्तीसे कब्जा

अेक भाअी, जो सियालकोटमें रहते थे, लिखते हैं कि पहले तो पंजाब अेक था; सो अुनका मकान पूर्व पंजाबमें था और वह व्यापार पश्चिम पंजाबमें करते थे । पश्चिम पंजाबसे अुन्हें भागना पड़ा । पूर्व पंजाबमें आकर देखा कि अुनके मकानमें सरकारी अमलदार रहते हैं । अुन्होंने बहुत कोशिश की कि मकान खाली हो जाय, पर यह हो न सका । अुन्हें अपने घरमें सिर्फ दो कमरे रहनेको मिले । वह पूछते हैं — क्या हुकूमतको अुनका मकान खाली करवानेमें अुनकी मदद नहीं करनी चाहिये ? क्या यह अच्छा होगा कि अिसके लिअे अुन्हें कोर्टमें जाना पड़े ? मैं मानता हूँ कि हुकूमतको अुनका मकान खाली करवानेमें अुनकी मदद करनी चाहिये, ताकि अुन्हें कोर्टमें जानेकी जरूरत न पड़े । मकानमें रहनेवाले भाअी सरकारी अमलदार हैं, अिसलिअे अुनका मकान खाली करवाना सरकारके लिअे आसान होना चाहिये । यहाँ भी दुःखी लोग मकानोंका कब्जा ले बैठे हैं । ताला भी तोड़ लेते हैं । मकान-मालिक अपने मकानमें रहना चाहे, तब कोअी सरकारी अमलदार अुसमें कैसे रह सकते हैं ? शरणार्थी मनमें आवे वैसा करने बैठ जाते हैं । और, अगर वह मकान मुसलमानका हुआ, तब तो कहना ही क्या ? लेकिन अैसा करके वे न अपना भला करते हैं, न हिन्दुस्तानका । चोरी, लूटमार वगैरा करके क्या कभी किसीका भला हो सकता है ?

### मीठी बातें

लोग मुझे रोज सुनाते हैं कि पाकिस्तानवाले मीठी बातें भले करें, मगर वहाँ कोअी हिन्दू या सिक्ख अिज्जत-आबरूके साथ नहीं रह सकता । अगर अैसा ही सिलसिला चलता रहा, तो पाकिस्तानमें कोअी हिन्दू-सिक्ख नहीं रह जायगा । आखिरमें मुसलमान आपस

आपसमें लड़ेंगे । अिसी तरह हमारे यहाँसे सब मुसलमान निकाले जायें, तो वह भी बुरा है । हमने तो कभी कहा ही नहीं कि हिन्दुस्तान सिर्फ हिन्दुओंका ही है । आवाज अुठी थी कि मुसलमानोंके लिअे अलग जगह चाहिये । मगर अैसा किसीने नहीं कहा कि वहाँ मुसलमानोंके सिवा कोअी रह नहीं सकेगा । १५ अगस्त आअी । आवाज अुठी कि पाकिस्तानमें सबको रखना है । मुझे वह अच्छा लगा । पर अुसपर अमल न हो सका । दोनों तरफ खून-खच्चर वगैरा चलता रहे, तो आखिरमें दोनोंका संहार ही होना है ।

### लौटनाकी शर्तेँ

अेक दूसरे भाअी लिखते हैं कि “ मुझे लाहोरसे भागना पड़ा, मगर जब आपने कहा कि सबको अपने घर लौटना ही है, तब मैं वापस पश्चिम पंजाबमें गया । वहाँपर मेरी जमीन और मकान दूसरोंको मिल चुके थे । मैंने बहुत कोशिश की, मगर मुझे वे वापस मिल नहीं सके । अैसी हालतमें लोग कैसे वापस जा सकते हैं ? ” मैंने तो आज किसीको कहा ही नहीं कि वापस जाना है । जब मौका आयेगा, तब मुसलमान भाअी अुनके साथ जायेंगे, और जरूरत होगी, तो मैं भी जाऊँगा । आज तो सब बात ही बात है । मगर हमेशा अैसा रहनेवाला नहीं । कहना अेक और करना दूसरा, यह कब तक चल सकता है ? आज तो शरणार्थियोंको तैयारी ही रखना है । जब तक मैं यह न कहूँ कि फलानी तारीखको जाना है, तब तक वे रवाना नहीं होंगे । मेरे मनमें नहीं था कि अितनी जल्दी वापस जानेकी बात भी निकल सकती है । निकली सो अच्छा लगता है । मगर फिजा बदलनेमें कुछ समय तो लगेगा ही । अभी तो तजवीज ही चल रही है । मेरी अुम्मीद है कि जब सब तैयारी हो जावेगी, तब पाकिस्तानवाले गाड़ी भेजकर कह देंगे कि अितने हजार आदमी आवें ।

### पूर्व अफ्रीकाके हिन्दुस्तानी

अब पूर्व अफ्रीकाकी बात करूँगा । वहाँ नैरोबी नामका अेक शहर है । अुसे बनानेमें सिक्खोंने बड़ा हिस्सा लिया है । सिक्ख जैसे-तैसे

लोग नहीं, बड़ी काबिल कौम हैं । वे मेहनत करनेवाले हैं । वहाँ खूब मेहनत करके अन्होंने रेलें बनायीं, मगर अब वहाँ जा नहीं सकते । मजदूरी कर सकते हैं, मगर वहाँ रह नहीं सकते । अिस बारेमें वहाँ कानून भी बना है । अभी वह पास नहीं हुआ । अस कानूनमें हिन्दुस्तानियोंके हक बहुत कम कर दिये हैं । पंडित जवाहरलालजी तो फॉरेन मिनिस्टर और प्राअिम मिनिस्टर हैं । अुनको वहाँके हिन्दुस्तानियोंने तार दिया है और अस तारकी नकल मुझे भेजी है । वे लिखते हैं कि हिन्दुस्तानके आजाद होनेके बाद भी हिन्दुस्तानियोंके अैसे हाल हो सकते हैं ? मोम्बासा ब्रिटिश लोगोंकी हुकूमतमें है । वहाँ हिन्दुस्तानियोंका यह हाल क्यों ? पूर्व अफ्रीकामें हमारे काफी ताजिर ( व्यापारी ) पड़े हैं । हिन्दू और मुसलमान दोनों हर जगहसे वहाँ गये हैं । अुन लोगोंने पैसा भी काफी कमाया है । लेकिन हब्शी लोगोंके साथ तिजारत करके कमाया है, लूटकर नहीं । अंग्रेजोंसे और यूरोपके दूसरे लोगोंसे पहले हमारे लोग वहाँ गये थे । अन्होंने वहाँ बड़े बड़े मकान बाँधे, तिजारत बनायी । वे सबके साथ मिल-जुलकर रहे । अन्होंने हमेशा शुद्ध कौड़ी ही कमायी, अैसा नहीं कहा जा सकता । मगर अन्होंने किसीपर जबरदस्ती भी नहीं की । वे लिखते हैं कि यह बिल रुकना चाहिये । मैं भी मानता हूँ कि वह रुकना चाहिये । मगर अुसे रोकनेकी आज हमारी ताकत नहीं । आपसमें दुश्मनी करके हम आज अपनी शक्तिको क्षीण कर रहे हैं । हमारे पास अेक ही बल है । वह है—हमारा नैतिक बल । अुसे खोकर हम कहाँ जावेंगे ? राक्षसी बलके सामने दैवी बल ही टिक सकता है । मैं आशा रखता हूँ कि पूर्व अफ्रीकाकी सरकार समझ जायेगी कि अुसे हिन्दुस्तानको दुश्मन नहीं बनाना चाहिये । जवाहरलालजीसे तो जो हो सकेगा, वह सब करेंगे ही ।

## भ्रमसे भरी दलील

आज मेरे पास अेक खत आया है । अुसीके बारेमें आपसे बात करना चाहता हूँ । खत लिखनेवाले भाभी मुझसे पूछते हैं : “ आपने तो कहा है कि हिन्दुस्तान सबका मित्र है । तब आप अंग्रेजों और मुसलमानोंमें फर्क कैसे करते हैं ? अंग्रेजीका आप विरोध करते हैं और अुर्दूका पक्षपात । आपका प्रार्थना-सभामें यह कहना कि आपको दुःख होता है कि लोग अभी भी आपको अंग्रेजीमें लिखते हैं, मुझे चुभता है । मुझे अिससे दुःख होता है । आपने कहा है कि क्या सर तेजबहादुर सप्रू अुर्दू भूल सकते हैं ? लेकिन मैं आपसे कहता हूँ कि मद्रासकी तरफ करीब करीब सब लोग अंग्रेजी जानते हैं । क्या वे अंग्रेजी भूल सकते हैं ? ” दुःखका कारण आम तौरपर आदमीकी बेखबरी और अज्ञान होता है । अिन भाभीके प्रश्नोंसे मुझे आश्चर्य हुआ । मैने कहा है कि हम सारी दुनियाके मित्र हैं और सारी दुनिया हमारी मित्र है । लेकिन अिसके साथ भाषाका क्या सम्बन्ध है ? वे पूछते हैं कि अगर मुझे अुर्दूका अेतराज नहीं, तो अंग्रेजीका क्यों ? यह प्रश्न भारी अज्ञानका सूचक है । अुर्दूका मैं विरोध नहीं करता यह सही है । अुर्दू अंग्रेजीकी तरह परदेशी भाषा नहीं । वह तो यहीं बनी है और मुझे अिस बातका फल है । अुर्दू मुगलोंके वक्त फौजकी भाषा थी । फौजमें जो हिन्दू-मुसलमान थे, वे हिन्दुस्तानी थे । मुगल बादशाह बाहरसे आये थे, मगर हिन्दुस्तानके हो गये थे । हमें प्रान्तीय भाषाओंको मिटाना नहीं, अुन्हें भव्य बनाना है । मगर अुसके साथ साथ हमारी राष्ट्रभाषा क्या होगी, यह भी सोचना है । हिन्दुस्तानमें १४ भाषाअें चलती हैं । अिनके सिवा कअी दूसरी भाषाअें भी बोली जाती हैं, जो अितनी आगे नहीं बढ़ी हैं । अलग अलग प्रान्तोंको आपसमें व्यवहार करनेके लिअे कौनसी

भाषाका आश्रय लेना होगा? मैं जब बैरिस्टर होकर आया था, तब तो लड़का ही था। दो बरस हिन्दुस्तानमें रहकर दक्षिण अफ्रीका चला गया और वहाँ २० बरस रहा। जबसे मैं दक्षिण अफ्रीकासे हिन्दुस्तान लौटा, तभीसे कहता रहा हूँ कि हमारी राष्ट्रभाषा वही हो सकती है, जिसे हिन्दू और मुसलमान बोलते हैं, और अर्दू और नागरी लिपिमें लिखते हैं। अंग्रेजी कभी हमारी राष्ट्रभाषा नहीं हो सकती। मैं अर्दू लिपिका समर्थन करता हूँ और अंग्रेजीका नहीं, जिसमें आश्चर्य क्या हो सकता है? तुलसीदासकी भाषाको आप मूल अर्दू भाषा कह सकते हैं। बादमें उसमें अरबी-फारसी शब्द भर दिये गये। तुलसीदासके हम सब भक्त हैं। तुलसीदासने जो लिखा, सो आपके लिखे लिखा, मेरे लिखे लिखा। उन्होंने अरबी-फारसीके शब्द भी लिये। मगर वे शब्द आम तौरपर प्रचलित थे।

### निरा अज्ञान

लाला लाजपतराय पंजाबके शेर थे। वह चले गये। मैं उनका मित्र था। मैं अक्सर उनसे मजाक किया करता था कि तुम हिन्दी कब बोलोगे और देवनागरी कब लिखोगे? वह जवाब देते थे कि यह होनेवाला नहीं है। वह आर्यसमाजी थे। उनके घरमें हमेशा हवन होता था। अर्दूके वह बड़े विद्वान थे। शीघ्रतासे लिख सकते थे। घंटों तक अर्दूमें और अंग्रेजीमें बोल सकते थे। पर हिन्दी नहीं जानते थे। उनके साथ बात करते समय मुझे चुन चुनकर अरबी-फारसीके शब्द अस्तिमाल करने पड़ते थे। ऐसा नहीं है कि मुसलमान मेरे ज्यादा दोस्त हैं और हिन्दू कम। मेरे पास सब समान हैं। जो मेरे लड़के-लड़की माने जाते हैं, वे खुतने ही मेरे प्यारे हैं जितने कि देशके दूसरे लड़के-लड़की। धर्म हमें यही सिखाता है। यह सीधी बात है। हिन्दी-साहित्य-सम्मेलनका मैं दो बार सभापति बना था। वहाँ भी मैंने अंग्रेजीका विरोध किया था। लोगोंने तालियाँ बजायी थीं। आज मैं जब अर्दूका पक्ष लेता हूँ, तो कम हिन्दू नहीं हो जाता। जो अर्दूका द्वेष करते हैं और अंग्रेजीका पक्षपात करते हैं, वे कम हिन्दू हैं। अंग्रेजोंके जमानेमें भी मैं वही बातें करता था। मैं न तो अंग्रेजोंका

दुश्मन हूँ और न अंग्रेजीका । मगर सब चीजें अपनी अपनी जगहपर अच्छी लगती हैं । अंग्रेजी दुनियाकी, और व्यापारकी भाषा है, हमारी राष्ट्र-भाषा नहीं । अंग्रेजी राज्य तो यहाँसे गया, लेकिन अंग्रेजी भाषाका और अंग्रेजी सभ्यताका असर नहीं गया । यह बड़े दुःखकी बात है । पत्र लिखनेवाले भाभी मद्रासको जानते नहीं । यहाँके बनिस्बत वहाँ ज्यादा लोग अंग्रेजी जानते हैं । मगर मैं बहुत दिनों पहले जब मद्रास गया था, तब महात्मा नहीं बना था । तांगेवाला मेरी अंग्रेजी नहीं समझा, मगर मेरी टूटी-फूटी हिन्दुस्तानी समझकर वह मुझे नटेसनजीके घरपर ले गया था । दक्षिणमें मुख्यतः चार भाषाएँ चलती हैं — तामिल, तेलगू, मलयालम और कन्नड़ । मगर सब जगह टूटी-फूटी हिन्दुस्तानीसे काम चल जाता है । तो लोग मुझे राष्ट्रभाषामें लिखें, प्रान्तीय भाषामें लिखें । अंग्रेजीमें क्या लिखना ? हिन्दुस्तानी अर्द्ध और हिन्दीके संगमसे बनती है, जैसे कि गंगा-जमुनाके संगमसे त्रिवेणी बनती है । अर्द्धका अर्थ है अरबी और फारसीसे भरी भाषा । हिन्दी संस्कृतसे भरी भाषा है । हिन्दुस्तानीमें सब प्रचलित शब्द होते हैं । व्याकरण तो एक ही (हिन्दी) होगा । हिन्दुस्तानीमें अरबी, फारसी, संस्कृतके प्रचलित शब्द आयेंगे । उसमें अंग्रेजीके शब्द भी आयेंगे, जैसे रेलगाड़ी, कोर्ट वगैरा । उससे हमें नफरत नहीं । लेकिन हिन्दुस्तानी जाननेवाला अगर मुझे अंग्रेजीमें लिखे, तो उसके खतको मैं फेंक दूँगा । मेरा लड़का मुझे अंग्रेजीमें लिखे, तो उसके खतको फेंक दूँगा । मगर अंग्रेज तो अंग्रेजीमें लिखेंगे ही । ऐसी सादी और सरल बातको हम क्यों नहीं समझ सकते ? कारण यह है कि हम अपना धर्म-कर्म सब भूल गये हैं । जो विकृति पैदा हो गयी है, उससे हमें अश्वर बचावे ।

### अधर्म

अजमेरमें जो कुछ हुआ, उसे आप याद करें । यहाँ मुसलमानोंको मारकर हम हिन्दू धर्मकी रक्षा नहीं कर सकेंगे । मैं दो चार दिनका मेहमान हूँ । बादमें आप लोग मेरी बातोंको याद करेंगे । अगर मुसलमान कहें कि पाकिस्तानमें मुसलमानोंके सिवा कोअी नहीं रहेगा, तो वे अिस्लामको दफना देंगे । अिसी तरह अगर बाअिबिलको माननेवाले

अीसाअी या कुरानको माननेवाले मुसलमान कहें कि हम ही अहले-किताब हैं, तो यह बात गलत है। सब धर्म भलाअी सिखाते हैं, बुराअी और दुश्मनी नहीं।

९९

१९-१२-'४७

### जसरा गाँवका दौरा

आज मैं गुड़गाँवकी तरफ गया था। वहाँपर मेव लोग पड़े हैं। कुछ अलवरसे जबरन भगाये गये हैं, कुछ भरतपुरसे। अुनकी मस्जिदें वगैरा ढा दी गयी हैं। डॉ० गोपीचन्द भार्गव भी मेरे साथ गये थे। अुन लोगोंने अपनी कहानी सुनायी। हिन्दू भी काफी थे। देखनेमें ऐसा लगता था कि अिनमें कुछ वैमनस्य है ही नहीं। मगर वह है। मेव लड़ाके होते हैं। मगर अब डर गये हैं। कअी पाकिस्तान चले गये हैं। कअी अिस सोचमें हैं कि अुन्हें जाना चाहिये या रहना चाहिये। डॉ० गोपीचन्दने अुन्हें सुना दिया कि जो रहना चाहते हैं, वे जरूर रह सकते हैं। जहाँ तक मैं समझता हूँ और जिन्दा हूँ, मुझसे तो यह बर्दाश्त ही नहीं होनेवाला है कि लाखों लोग अपना घर छोड़कर बेघर बने रहें। लाखोंको दोनों तरफसे घर छोड़कर भागना पड़ा, यह वहशियाना बात थी। किसने शुरू किया, किसने ज्यादा किया, अिसका खयाल छोड़ दें; नहीं तो दुश्मनी मिट ही नहीं सकती। मजबूरीसे किसीको भागना न पड़े, अितना ही आपको देखना है। जो डर गये हैं और जाना चाहते हैं, वे भले जावें। वहाँ कअी बहनें भी थीं। किसीके पास तम्बू है, तो किसीके पास नहीं। वे वापस तो तभी जा सकते हैं, जब अलवर और भरतपुरके लोग अुन्हें बुला लें। कअी लोग कहते हैं कि मेव लोग तो गुनाह करनेवाले हैं। अगर ऐसा भी हो, तो क्या गुनाह करनेवालोंको मार डालेंगे? सीधा रास्ता तो अुन्हें सुधारना और शराफत सिखाना है।

## कीमतेँ और अंकुशका हटना

अेक भाजीका तार है कि आपने तो कहा था कि चीनीका भाव गिर गया है, मगर यहाँ तो बड़ा है । असका जवाब यह है कि किसी जगहपर खास कारणसे भाव भले बड़ा हो, मगर दूसरी जगहोंपर कम हुआ है । दिल्लीमें शक्करका भाव कम हुआ है । शक्कर तो चीनीसे अच्छी होती है ।

## पेट्रोलपर अंकुश

अेक जगहसे दूसरी जगह माल ले जानेमें कठिनायी होती है । डॉ० मथायी कहते हैं कि अुनके पास माल ढोनेके डिल्लों और कोयलेकी कमी है । ये दिक्कतेँ दूर करनेकी कोशिश हो रही है । आश्चर्यकी बात है कि जब रेल नहीं थी, तब हमारा काम चलता था । मगर अब रेल है, मोटर है, हवायी जहाज हैं, तो भी हमारे हाथ-पाँव फूल जाते हैं । रेलके अलावा लोगोंको और सामानको अधर-अुधर ले जानेका जरिया मोटर है । मगर मोटर तो पेट्रोलसे ही चल सकती है । और पेट्रोलपर अंकुश है । पेट्रोलका अंकुश अुठा दिया जाय, तो लारियोंवाले लारियाँ चला सकते हैं । नमकका कण्ट्रोल छूटा, मगर नमकका भाव बढ़ा । आज नमक मिलना मुश्किल हो गया है । ऐसा ही पेट्रोलके बारेमें हो सकता है । मगर मुझे तो अुसमें हर्ज नहीं है । पेट्रोल ऐसी चीज नहीं, जिसकी सबको जरूरत हो । और लारियाँ चलने लगें, तो नमककी कमी पूरी हो सकती है । अेकपर कण्ट्रोल रखना और अेक पर नहीं, यह चल नहीं सकता । हमें अेक ही नीति रखनी चाहिये और देखना चाहिये कि लोग क्या करते हैं । काले बाजारमें तो पेट्रोल सबको मिलता ही है । कभी लोग अुसे काला बाजार कहते भी नहीं, क्योंकि वह तो दिन दहाड़े चलता है । पेट्रोलके पीछे खूब रिश्तखोरी चलती है । सैकड़ों रुपये अफसरोंको देने पड़ते हैं । अेक बुराअीमेंसे अनेक बुराअियाँ निकलती हैं । पेट्रोल खानेकी चीज नहीं । हरअेकके अुपयोगकी चीज नहीं । हुकूमतको अपने कामके लिये जितने पेट्रोलकी जरूरत है, अुतना रख ले और बाकीपरसे अंकुश हटा ले । परिणाममें



अगर बाजारमें पेट्रोल बिकना बन्द हो जाय, तो उससे मुझे कोअी अफसोस न होगी । हिन्दुस्तानका कारोबार उससे बन्द होनेवाला नहीं है । हिन्दुस्तान 'मर नहीं जायगा; जिन्दा ही रहेगा ।

### मिश्र खाद

हमारे यहाँ पूरी खुराक पैदा नहीं होती, क्योंकि हमारी जमीनको पूरी खाद नहीं मिलती । हम खाद बाहरसे लाते हैं । उससे रुपया बरबाद होता है । जमीन भी बिगड़ती है । मीराबहनने यहाँ अेक कान्फरेन्स बुलायी थी । वह किसान बन गयी है । उसे गाय प्रिय है । जितने उसे आदमी प्रिय हैं, उतने ही जानवर भी प्रिय हैं । गायको वह मित्र जैसी समझती है । अपनी खुराक छोड़कर उसे खुराक देगी, सब तरहकी सेवा करेगी । उसने कान्फरेन्सकी बात निकाली । पीछे उसमें सर दातारसिंह और राजेन्द्रबाबू वगैरा भी आये । उन्होंने कुछ प्रस्ताव पास करके बताया है कि खाद कैसे बन सकता है । लोग जानवरोंके मलको कचरेके साथ मिलाकर जब खाद बनाते हैं, तब पता नहीं चलता कि वह खाद है । उसे हाथमें ले लो, तो बदबू नहीं आती । कचरेमेंसे करोड़ों रुपये बन सकते हैं । वे लोग पैसेके प्रलोभनसे नहीं आये थे । सेवा-भावसे आये थे । दो तीन दिन बैठे । राजेन्द्रबाबू प्रधान थे । उनके प्रस्तावोंका निचोड़ यह था कि हम कचरेमेंसे करोड़ों रुपये कैसे बना सकते हैं, और अेक मनकी जगह दो मन, चार मन धान कैसे पैदा कर सकते हैं । मीराबहन चली गयी है । वह हरिद्वारके पास बैठकर यही काम करेगी । मैंने सोचा कि जिस बारेमें आपको भी बता दूँ ।

## बुजदिली छोड़ दो

यह दुःखकी बात है कि दिल्लीमें थोड़े पैमानेपर फिर गोलमाल शुरू हो गया है। अगर यहाँके हिन्दू और सिक्ख या पाकिस्तानसे आये हुअे दुःखी लोग यह नहीं चाहते कि मुसलमान यहाँ रहें, तो उन्हें साफ साफ यह कह देना चाहिये। हुकूमतको भी साफ साफ कह देना चाहिये कि वह मुसलमानोंकी रक्षा नहीं कर सकती। हमारे लिअे यह शरमकी वान होगी। अिसमें हिन्दू धर्म और सिक्ख धर्मका अस्त है। अुसी तरह अगर पाकिस्तानमें हिन्दुओं और सिक्खोंको आरामसे रहने न दिया जाय, तो अुसमें अिस्लामका अस्त है। हिन्दू धर्म तो हिन्दुस्तानमें ही है। दिल्लीसे बहुतसे मुसलमान तो भगा दिये गये हैं। जो बाकी हैं, अुन्हें तरह तरहसे परेशान किया जाता है। यह बुरी बात है। अगर हम बहादुर बनें, शरीफ बनें, तो मुसलमान या किसीका भी डर रखनेकी जरूरत नहीं। आपने अभी भजनमें सुना — मीरा भक्तको देखकर खुश होती थी, और जगतको देखकर रोती थी। भक्तको देखकर अुसके मनमें भी भक्ति पैदा होती थी। अगर आप भले हैं, तो दूसरोंको भले बनना ही होगा। मुसलमान अगर कहें कि हिन्दू बुरे हैं, अुन्हें मारो-काटो, तो यह गलत है। अिसी तरह हिन्दू अगर मुसलमानोंको बुरे समझकर मारकाट करें, तो वह भी गलत है। बुरा अपनी बुराअीसे खुद मर जायगा। यहाँपर मुसलमान हिन्दुओंसे डरें और पाकिस्तानमें हिन्दू मुसलमानोंसे डरें, यह असह्य होना चाहिये। हमने बातें तो बड़ी बड़ी की हैं, और आज भी करते हैं कि हमारे यहाँ सब आरामसे रह सकते हैं। मगर अैसा होता नहीं। अगर हमारी हुकूमतको सच्ची बनना है, तो सरकारी अफसरों और पुलिस वगैरा सबको ठीक तरहसे चलना होगा। आज तो हुकूमतकी जो बागडोर हमारे हाथमें आ गयी है, वह छूट रही है।

## ग्रामोद्योग

मगर आज मैं आपसे ग्रामोद्योगके बारेमें बात करना चाहता हूँ । जब मैं हरिजन-बस्ती जाता था, तब वहाँ ग्रामोद्योग-संघकी भी सभा हुआ थी । उस बारेमें मैं आपको कुछ कह नहीं सका । मैंने कभी बार कहा है कि चरखा मध्य-बिन्दु है, सूर्य है और दूसरे ग्रामोद्योग उसके अर्ध-गिर्द घूमनेवाले ग्रह हैं । अगर सूर्य नहीं चलता, तो ग्रह नहीं चल सकते । आपके झंडेमें चक्र है । उसे सुदर्शन चक्र कहो या अशोकका धर्मचक्र कहो, वह चरखेकी निशानी है । जैसे सूर्य न हो, तो ग्रह नहीं रह सकते, उसी तरह मैं मानता हूँ कि अगर ग्रह न रहें, तो सूर्यको भी कुछ न कुछ नुकसान होगा । मगर अिसे मैं वैज्ञानिक दृष्टिसे सिद्ध नहीं कर सकता ।

ग्रामोद्योग-संघ चला तो कांग्रेसकी तरफसे, मगर वह है स्वावलम्बी । चक्कीका अुद्योग बन्द होनेसे आज अच्छा आटा नहीं मिलता । क्या सब जगहोंपर आटा पीसनेकी मशीन जायगी ? क्यों जाय ? दिल्लीके आसपास बहुतसे देहात हैं । दिल्लीको अुनका आश्रय लेना है और अुनको आश्रय देना है । तब वह खूबसूरत चीज बन जाती है और दोनों अेक दूसरेको समृद्ध बनाते हैं । सुनता हूँ कि दिल्लीमें बहुतसे कारीगर मुसलमान थे । अुनके जानेसे लोगोंको बहुत कठिनायी हो रही है । पानीपतमें बहुतसे मुसलमान कम्बल बनानेका काम करते थे । अुनके जानेसे वह अुद्योग भी अस्त-सा हो गया है । नये हिन्दू कारीगर वह धन्धा नये सिरेसे सीखें, तबकी बात तब है । कभी धन्धे आम तौरपर हिन्दू करते थे, कभी मुसलमान । दोनों तरफसे कारीगरोंके चले जानेसे हिन्दुस्तान और पाकिस्तान दोनों आज डूब रहे हैं ।

## पूँजी और मेहनत

कल मैंने आपको खादकी बात सुनायी थी । गोबर, कचरे, मनुष्यके मल वगैरामेंसे खूबसूरत और सुगन्धित खाद मिल सकती है । उसे आप संदूकमें रख सकते हैं । जैसे धूलसे सन्दूक नहीं बिगड़ता, वैसे अिससे भी नहीं बिगड़ता । यह सुनहली चीज है । धूलमेंसे धान

पैदा करनेकी बात है । दिल्लीमेंसे ही कितना कचरा अिकट्टा होता है ? मगर दिल्ली तो अेक शहर है । हिन्दुस्तानके ७ लाख देहातोंमें पशु और अिन्सान मैला निकालते हैं । अपनी जगहपर वह सुनहली चीज है । खाद बनाना भी अेक ग्रामोद्योग है । चरखा ग्रामोद्योग है । वह तभी चल सकता है, जब करोड़ों अुसमें हिस्सा लें, मदद दें । तभी बड़ा नतीजा आ सकता है । यह पूँजी और श्रमका बुनियादी मेद है । हरिजन-सेवक-संघ, ग्रामोद्योग-संघ, गोसेवा-संघ, तालीमी-संघ, चरखा-संघ, सब गरीबोंकी सेवाके लिये हैं । पंचायत-राज हिमालयसे नहीं अुतरनेवाला है । जनता अुसकी नींव है । नींव मजबूत हो, तभी अुसपर बड़ा मकान बन सकता है । अिन पाँचों संघोंका काम करके आपको यह नींव मजबूत करनी है । नहीं तो आज यादवी तो चल ही रही है । यादव आपस आपसमें लड़ मरे थे । यादव-स्थलीको रोकना है, तो आपको रचनात्मक कार्यक्रमपर जोर देना चाहिये ।

१०१

२२-१२-'४७

### धार्मिक स्थलोंको बिगाड़ा न जाय

यहाँसे आठ-दस मीलके फासलेपर महरोलीमें कुतबुद्दीन बख्तियार काकी चिश्तीकी दरगाह है । वह पवित्रतामें अजमेरकी दरगाहसे दूसरे नम्बरपर मानी जाती है । अिन दरगाहोंपर न सिर्फ मुसलमान जाते थे, बल्कि हजारों हिन्दू और दूसरे गैरमुस्लिम भी वहाँ पूज्यभावसे जाया करते थे । पिछले सितम्बरमें यह दरगाह हिन्दुओंके गुस्सेका शिकार बनी । आसपासमें रहनेवाले मुसलमान अपने ८०० साल पुराने घरोंको छोड़नेपर मजबूर हुअे । अिस किस्सेका जिक्र करनेका कारण अितना ही है कि दरगाहके प्रति वफादारी और प्रेम रखते हुअे भी वहाँ कोअी मुसलमान नहीं है । हिन्दुओं, सिक्खों, वहाँके सरकारी अफसरों और हमारी सरकारका यह फर्ज है कि वे जल्दीसे जल्दी पहलेकी तरह अुस दरगाहको खोलकर यह कलंकका टीका धो डालें । यह चीज

दिल्लीमें और दिल्लीके अिर्द-गिर्दके मुसलमानोंकी सब धार्मिक जगहोंको लागू होती है । वक्त आ गया है कि दोनों तरफकी सरकार सख्तीके साथ अपनी-अपनी अकसरियतके सामने यह साफ कर दे कि अब धार्मिक स्थलोंको अपमान बर्दाश्त नहीं किया जायगा, चाहे वह स्थल छोटा हो, चाहे बड़ा । अिन स्थलोंको जो नुकसान किया गया है, उसकी मरम्मत होनी चाहिये ।

### यूनियनके मुसलमानोंका फर्ज

मुस्लिम लीगकी सभाने कराचीमें जो फैसला किया है, उसे देखते हुअे मुसलमान मुझे पूछते हैं कि जो लोग लीगके मेम्बर हैं वे, जो सभा लखनऊमें मौलाना आजाद बुला रहे हैं, उसमें जावें या न जावें ? क्या मुस्लिम लीगके मेम्बरोंकी जो सभा मद्रासमें होनेवाली है, उसमें भी वे जावें ? हर हालतमें यूनियनमें रहनेवाले मुस्लिम लीगके मेम्बरोंका क्या खैया होना चाहिये ? मेरे दिलमें कोअी शक नहीं कि अगर अुन्हें व्यक्तिगत या जाहिर निमंत्रण मिले, तो अुन्हें लखनऊकी मीटिंगमें जाना चाहिये; और मद्रासकी मीटिंगमें भी । दोनों जगह अुन्हें अपने विचार निर्भयतासे और खुली तरह जाहिर करने चाहियें । अगर अुन्होंने पिछले ३० सालमें हिन्दुस्तानकी अहिंसाकी लड़ाीका अभ्यास किया है, तो अुन्हें अिस बातसे घबराहट नहीं होनी चाहिये कि यूनियनमें वे अकलियतमें हैं, और पाकिस्तानकी अकसरियत अुनकी कोअी मदद नहीं कर सकती । यह चीज समझनेके लिअे अुन्हें अहिंसामें विश्वास रखनेकी जरूरत नहीं कि अकलियतको, चाहे वह कितनी ही छोटी क्यों न हो, अपनी अिज्जत और अिन्सानको जो भी प्रिय और निकट लगता है अैसा सब कुछ बचानेके लिअे डर रखनेका कभी कोअी कारण नहीं रहा । अिन्सान अैसा बना है कि अगर वह अपने बनानेवालेको समझ ले और यह समझ ले कि मैं अुसी भगवानका प्रतिबिम्ब हूँ, तो दुनियाकी कोअी ताकत अुसके स्वमानको छीन नहीं सकती । अुसके स्वमानका हनन अगर कोअी कर सकता है तो वह खुद ही कर सकता है । जिन दिनों मैं ट्रान्सवालकी जबरदस्त हुकूमतके साथ लड़ रहा था, मेरे अेक अंग्रेज मित्रने मुझे जोहान्सबर्गमें कहा — “ मैं हमेशा अकलियतका साथ देना पसन्द करता

हूँ, क्योंकि अकलियत आम तौरपर कभी गलती नहीं करती है। और करती भी है, तो उसे सुधारा जा सकता है। मगर अकसरियतको सत्ताका मद होता है, जिसलिसे उसे सुधारना कठिन होता है।” अगर अकसरियतसे हथियारोंकी ओक तरफा ताकतका मतलब हो, तो भी जिस दोस्तकी बात सही थी। हम अपने कड़वे अनुभवपरसे जानते हैं कि मुट्ठीभर अंग्रेज कैसे यहाँ हथियारोंकी ताकतसे अकसरियत बने बैठे थे और सारे हिन्दुस्तानको दबाये हुअे थे। हिन्दुस्तानके पास हथियार नहीं थे, और रहते, तो हिन्दुस्तानी उनका अिस्तेमाल नहीं जानते थे। यह दुःखकी बात है कि हमारे मुल्कमें अंग्रेजोंकी हुकूमतसे हिन्दुओं और सिक्खोंने पाठ नहीं सीखा। यूनियनके मुसलमानोंको पश्चिम और पूर्वमें अपनी अकसरियतका झूठा घमण्ड था। आज वे उस बोझसे मुक्त हो गये हैं। अगर वे अकलियतमें रहनेके गुणोंको समझेंगे, तो वे अपने तरीकेसे अिस्लामकी खूबियोंका प्रदर्शन कर सकेंगे। उन्हें याद रखना चाहिये कि अिस्लामका अच्छेसे अच्छा जमाना हजरत मुहम्मदके मक्केके दिनोंमें था। कान्सटेनटेनकी शाहंशाहीके वक्तसे आसाआ धर्मका अस्त होने लगा। मगर जिस दलीलको यहाँ में लम्बाना नहीं चाहता। मेरी सलाहका आधार मेरा पक्का अकीदा है। जिसलिसे अगर मेरे मुस्लिम मित्रोंके मनमें जिस चीजपर विश्वास नहीं है, तो बेहतर होगा कि वे मेरी सलाहको फेंक दें।

### कांग्रेसके बन जाअिये

मेरी रायमें उन्हें कांग्रेसमें आनेके लिसे तैयार रहना चाहिये। मगर जब तक कांग्रेसमें उनको हार्दिक स्वागत न मिले, और समानताका बरताव न मिले, तब तक वे कांग्रेसमें भर्ती होनेकी अर्जी न करें। सिद्धान्तके तौरपर तो कांग्रेसमें अकसरियत और अकलियतका सवाल सुठता ही नहीं। कांग्रेसका कोआ धर्म नहीं, ओकमात्र मानवताका धर्म है। उसमें हरओक स्त्री-पुरुष समान है। कांग्रेस धर्मके आधारपर खड़ी न की गअी ओक शुद्ध राजनीतिक संस्था है, जिसमें सिक्ख, हिन्दू, मुसलमान, आसाआ, पारसी, यहूदी, सब बराबर हैं। कांग्रेस हमेशा अपने कहनेपर अमल नहीं कर सकी। जिससे कभी कभी मुसलमानोंको

लगा है कि वह तो मुख्यतः सर्वण हिन्दुओंकी ही संस्था है । जो भी हो, जब तक खींचतान जारी है, मुसलमान बाअिज्जत अलग खड़े रहें । जब अुनकी सेवाओंकी कांग्रेसको जरूरत होगी, वे कांग्रेसमें आ जावेंगे । अुस वक्त तक जिस तरह मैं कांग्रेसका हूँ, वे कांग्रेसके रहें । कांग्रेसका चार आनेका मेम्बर न होते हुअे भी कांग्रेसमें मेरी हैसियत है, त अुसका कारण यह है कि जबसे १९१५ में मैं दक्षिण अफ्रीकासे आया हूँ, मैंने वफादारीसे कांग्रेसकी सेवा की है । हरअेक मुसलमान आजसे अैसा कर सकता है । तब वे देखेंगे कि अुनकी सेवाओंकी भी अुतनी ही कदर होती है, जितनी कि मेरी सेवाओंकी ।

आज हरअेक मुसलमान लीगवाला और अिसलिअे कांग्रेसका दुश्मन समझा जाता है । बदकिस्मतीसे लीगका शिक्षण ही अैसा रहा है । आज तो दुश्मनीका तनिक भी कारण नहीं रहा । कौमवादके जहरसे मुक्त होनेके लिअे चार महीनेका अरसा बहुत छोटा अरसा है । अिस दुःखी देशका दुर्भाग्य देखिये कि हिन्दुओं और सिक्खोंने जहरको अमृत समझ लिया और लीगी मुसलमानोंके दुश्मन बने । आँटका जवाब पत्थरसे देकर अुन्होंने कलंकका टीका मोल लिया, और मुसलमानोंके बराबर हो गये । मेरा मुसलमान अकलियतसे अनुरोध है कि वे अिस जहरीले वातावरणसे अूपर अुठें, अुनके बारेमें जो वहम भर गये हैं, अुन्हें अपने आदर्श बरतावसे वे गलत सिद्ध करें और बता दें कि यूनियनमें अिज्जत-आबरूसे रहनेका अेक यही तरीका है कि वे मनमें किसी तरहकी चोरी न रखकर हिन्दुस्तानके शहरी बनें ।

अिसमेंसे यह परिणाम निकलता है कि लीग राजनीतिक संस्थाके रूपमें नहीं रह सकती । अिसी तरह हिन्दू-महासभा, सिक्ख-सभा और पारसी-सभा भी नहीं रह सकतीं । धार्मिक संस्थाओंके रूपमें वे भले रहें । तब अुनका काम अन्दरूनी सुधार करना होगा, धर्मकी अच्छी चीजें हूँढना और अुनपर अमल करना होगा । तब वातावरणमेंसे जहर निकल जायगा और ये संस्थाअें अेक दूसरीके साथ भलाभी करनेमें मुकाबला करेंगी । वे अेक दूसरीके प्रति मित्रभाव रखेंगी और स्टेटकी मदद करेंगी । अुनकी राजनीतिक महत्त्वाकांक्षाअें तो कांग्रेसके ही द्वारा पूर्ण हो सकती

हैं, चाहे वे कांग्रेसमें हों या न हों । जब कांग्रेस, जो कांग्रेसमें हैं, खुन्हींका विचार करेगी, तो उसका क्षेत्र बहुत संकुचित हो जायगा । कांग्रेसमें तो आज भी बहुत कम लोग हैं । लेकिन कांग्रेसकी आज कोअी बराबरी नहीं कर सकता, तो उसका कारण यह है कि वह सारे हिन्दुस्तानकी जुमाअिन्दगीका प्रयत्न कर रही है । वह गरीब-से-गरीब, और दलित-से-दलितकी सेवाको अपना ध्येय बनाये हुआ है ।

१०२

२३-१२-'४७

### प्रार्थनाका समय

अेक भाअी सूचना करते हैं कि अब तो सर्दी बढ़ गअी है । प्रार्थना ५॥ बजेके बदले ५ बजे की जाय । सर्दी तो बढ़ी है, पर दिन भी २१ दिसम्बरसे अेक अेक मिनट बढ़ेगा । तो भी अगर आप चाहते हैं, तो प्रार्थना कलसे ५ बजे होगी

### बहावलपुरके गैरमुस्लिम

आज मुझे तीन बातें कहनी हैं । बहावलपुरसे लोग आये हैं । वे परेशानीमें पड़े हैं । वे कहते हैं कि वहाँ जितने हिन्दू-सिक्ख हैं, उन्हें बुला लो, नहीं तो वे कट जायेंगे । दो आदमी आज मेरे पास आये थे । उन्होंने कहा कि “ अगर अुनके लिअे कुछ नहीं होगा, तो हम गवर्नर जनरलके मकानके सामने भूख-हड़ताल करेंगे । ” अैसा करनेसे अगर बहावलपुरके हिन्दू-सिक्ख जिन्दा रह सकें, तो अलग बात है । पर आज गवर्नर जनरलमें बल नहीं है । अुनकी पीठपर आज ब्रिटिश सल्तनतका बल नहीं है । हमारे बलसे वह खड़े रहते हैं । आप आन्दोलन भले करें । लेकिन अैसे अुपवास करनेसे कोअी फायदा नहीं है । बहावलपुरके नवाब साहबसे मैं कहूँगा कि वहाँके हिन्दू-सिक्ख जहाँ चाहें वहाँ अुन्हें भेज दिया जाय, नहीं तो अुनके धर्मका पतन है । नवाब साहबके



होते हुअे वहाँ क्या क्या हो गया, उसमें मैं नहीं जाना चाहता । बहावलपुर बना तो है सिक्खोंसे । वे लोग आलसी नहीं हैं । मगर बहावलपुरमें काफी लोग मारे गये, काफी काटे गये । और जो बाकी रहे हैं, वे भी आरामसे नहीं हैं, तो वहाँ कैसे रह सकते हैं ? नवाब साहबको अलान करना चाहिये कि जो वहाँ हैं, उनको भेजनेका प्रबन्ध जब तक नहीं होता, तब तक हम उनकी पूरी रक्षा करेंगे । उनका बाल भी बाँका नहीं होगा । उनके रोटी-रूपड़ोंका अन्तिम भी कर देना चाहिये । जो हुआ, सो हुआ । वह पागलपन था । लेकिन भविष्यको सँभालें ।

### पाकिस्तानके शरणार्थी

स्टेड्समेनमें छपा है कि लाहोरमें जो दुःखी लोग शरणार्थियोंके कैम्पमें पड़े हैं, वे बहुत बुरी हालतमें हैं । गन्दगीकी वजहसे वहाँ कॉलरा (हैजा) और शीतला जैसे रोग फैले हुअे हैं । सर्दीमें वे आकाशके नीचे पड़े हैं । वे खुलेमें भले रहें, मगर उनके पास पानीसे बचनेका, ओढ़नेका, और खानेका सामान तो होना ही चाहिये । वह नहीं है, तो उन्हें मरना ही है । सियालकोटसे भंगी बुलाते हैं । मगर वहाँके स्वास्थ्य-अफसर कहते हैं कि “मैं लाचार बन गया हूँ । मैं पूरा काम उनसे ले नहीं सकता ।” पाकिस्तानमेंसे या यहाँसे लोग जान बचानेको भागे हैं, तो जहाँ गये हैं, वहाँ उन्हें कुछ भी सुख तो हो । पाकिस्तानकी हुकूमतके अफसरोंको यह देखना है कि दुःखी लोगोंको यह कहना ही नहीं चाहिये कि हमें सफाई करनेवाले दो, खाना पकानेवाले दो । अगर सभी कामोंके लिये नौकर मिलेंगे तब वे क्या काम करेंगे ? उसमें उनका पतन है । उन्हें शरणार्थियोंको दृढ़तासे कहना चाहिये कि अपना काम आप करो । कैम्प साफ करनेका काम उनका है । शरणार्थियोंको अग्रिम करना ही चाहिये । शराफतसे रहना चाहिये । पाकिस्तानके मुसलमान शरणार्थियोंके बारेमें अितनी चिन्ता प्रकट करनेके लिये आप मुझे माफ करेंगे । मैं उनमें और यूनियनके हिन्दू-सिक्ख शरणार्थियोंमें कोअी फर्क नहीं कर सकता ।

### नोआखालीकी खबर

मेरे पास प्यारेलालजी आ गये हैं । वे मेरे मंत्री हैं । मेरे कहनेसे नोआखालीमें रहते हैं और बड़ा काम कर रहे हैं । वहाँ जो

लोग काम कर रहे हैं, वे अपनी जानपर खेल रहे हैं । वहाँ उनके रहनेसे हिन्दुओंको बड़ा सहारा मिलता है, और मुसलमान भी समझ गये हैं कि ये भले लोग हैं और मेल करानेके लिये आये हैं । अक जगह मन्दिरको ढा दिया गया था । यह तो झगड़ेकी बात हुई । उसके बाद कहना कि हिन्दू यहाँ रहें, निकम्मी बात है । मुसलमान अिसे समझ गये और मन्दिर फिरसे बनाना तय हुआ । कौन बनावे, यह सवाल खुठा । प्यारेलालजीने मुसलमानोंको बताया — गुनाह आपने किया है, कफ़ारा ( प्रायश्चित्त ) भी आपको करना है । उन्होंने कबूल किया । मन्दिर उन लोगोंने बनाया और कहा — आप अिसमें आरामसे पूजा कर सकते हैं । मन्दिरमें देवकी प्राण-प्रतिष्ठा भी हो गयी । अमलदारोंने अिस काममें बड़ा हिस्सा लिया । अगर सब जगह ऐसा हो, तो सारे हिन्दुस्तानकी शकल बदल जावे । रास्ता अक ही है । हम सब अपने धर्मपर कायम रहें — अपने धर्मका पालन करें ।

## १०३

२४-१२-'४७

### क्या वह अहिंसा थी ?

मेरे पास हमेशा सिक्ख भायी आते रहते हैं । मैं अखबारोंमेंसे थोड़ा पढ़ लेता हूँ । मिलने आनेवाले लोग भी मुझे सुनाते रहते हैं । वे लोग कहते हैं कि मैं तो सिक्खोंका दुश्मन बन गया हूँ । उन्होंने अिसकी परवाह न की होती, अगर मेरी बात हिन्दुस्तानके बाहर कुछ-न-कुछ वजन न रखती । दुनिया मानती है कि हिन्दूने अहिंसाके, शान्तिके जरिये आजादी ली है । अगर ऐसा ही होता, तो मुझे बहुत अच्छा लगता । मगर पंगु और नामदोंसे अहिंसा चल नहीं सकती । यह पंगुपन और गूँगापन शारीरिक नहीं । शरीरसे पंगु बननेवाले तो अीश्वरकी मददसे अहिंसापर खड़े रह सकते हैं । अक बच्चा भी अहिंसापर खड़ा रह सकता है — जैसे प्रह्लाद । ऐसा हुआ या नहीं, मैं नहीं जानता । पर

कहानी बन गयी है कि प्रह्लादने अपने पिताको साफ कह दिया था कि मेरी कलमसे रामके सिवा कुछ निकलेगा ही नहीं । मेरे सामने १२ बरसका बच्चा प्रह्लाद आज भी खड़ा है । मगर जो आदमी आत्मासे लूला है, पंगु है, अंधा है, वह अहिंसाको समझ नहीं सकता । अहिंसाका पालन कर नहीं सकता । मैंने गलतीसे यह सोच लिया था कि हिन्दुस्तानकी आजादीकी लड़ाई अहिंसक लड़ाई थी । लेकिन पिछली घटनाओंने मेरी आँखें खोल दी हैं कि हमारी अहिंसा असलमें कमजोरोंका मन्द विरोध था । अगर हिन्दुस्तानके लोग सचमुच बहादुरीसे अहिंसाका पालन करते, तो वे अितनी हिंसा कभी न करते ।

### गुस्सा ठीक नहीं

सिक्ख भाजियोंके गुस्सेपर मुझे हँसी आती है । सिक्खों और हिन्दुओंमें मैं फर्क नहीं समझता । गुरु ग्रंथसाहब मैंने पढ़ा है । सिक्ख कहते हैं कि मैं गुरु गोविन्दसिंघके बारेमें क्या समझूँ? अगर मैं अिस दिशामें अज्ञान होता, तो अुनके बारेमें मैंने जो लिखा है, वह नहीं लिख सकता था । मैं किसीका दुश्मन नहीं हूँ । अुन्हें समझना चाहिये कि जब मैं सिक्खोंकी शराबखोरी या जुआ खेलनेकी बात करता हूँ, तो वह सारे सिक्खोंपर लागू नहीं होती । हिन्दुओंमें भी अैसे बहुत लोग पड़े हैं । मगर जहाँ सिक्खोंकी तलवार नहीं चलनी चाहिये, वहाँ चलती है यह बुरी बात है । बुरा बरताव करनेवाला कोअी भी क्यों न हो, वह अीश्वरके सामने गुनाह करता है ।

### क्रिस्मसकी बधाअियाँ

आज २४ दिसम्बर है, कल २५ । क्रिस्मस अीसाअियोंके लिअे वैसे ही त्योहार है, जैसी हमारे लिअे दीवाली । न दीवाली, नाचरंगके लिअे हो सकती और न क्रिस्मस । जीसस काअिस्टके नामसे यह चीज बनी है । अिस मौकेपर सारे अीसाअी भाजियोंको मैं बधाअी देता हूँ और आशा करता हूँ कि वे अपने जीवनमें जीसस काअिस्टके अुपदेशोंपर अमल करेंगे । मैं नहीं चाहता कि कोअी हिन्दू, मुसलमान या सिक्ख यह चाहे कि हिन्दुस्तानके थोड़ेसे अीसाअी बरबाद हो जायँ, या अपना

धर्म बदल डालें। 'धर्म-पलटा' शब्द मेरी डिक्शनरीमें ही नहीं है। मैं चाहता हूँ कि हर आसाआ अच्छा आसाआ बने। हर हिन्दू अच्छा हिन्दू बने। वह हिन्दू धर्मकी मर्यादा और संयमका पालन करे और उसमें जो तपश्चर्या बतायी गयी है, उसे अपने सामने रखकर जीवन व्यतीत करे। उसी तरह मैं चाहता हूँ कि एक मुसलमान अच्छा मुसलमान बने और सिक्ख अच्छा सिक्ख बने। पाजी हिन्दू अगर मुसलमान बने, तो वह अच्छा मुसलमान हो नहीं सकता। अगर मैं अच्छा हिन्दू बनता हूँ और आसाआको अच्छा आसाआ बननेकी प्रेरणा देता हूँ, तो मैं अपने धर्मका प्रचार करता हूँ।

आसाआ लोग जीसके धर्मपर कायम रहें। दुनियामें धर्मकी वृद्धि हो। मैंने अखबारोंमें देखा है कि चूँकि अब आसाआ धर्म या दूसरे किसी धर्मको राजसे पैसेकी मदद नहीं मिलनेवाली है, बाहरसे भी बहुत पैसे नहीं आनेवाले हैं, असलिये हिन्दुस्तानके ७५ फी सदी गिरजे बन्द हो जायेंगे। हमारे यहाँके ज्यादातर आसाआ गरीब हैं। उनके पास पैसे नहीं हैं। मगर पैसेसे धर्म नहीं चलता। आसाआओंको खुश होना चाहिये कि पैसेकी यह बला उनसे दूर हुयी। हजरत अमरके घर एक बार बहुतसा अनाम-अकराम आ गया। वह बहुत गंभीर होकर अपनी बीवीसे कहने लगे कि यह बला आ गयी है। पता नहीं, अब मैं अपने धर्मपर कायम रह सकूँगा या नहीं। भगवान तो हमारे पास पड़ा है। उसे हम पहचानें। सबसे बड़ा गिरजाघर है ऊपर आकाश और नीचे धरतीमाता। खुलेमें क्या मैं भगवानका नाम नहीं ले सकता? भगवानकी पूजाके लिये न सोना चाहिये, न चाँदी। अपने धर्मका पालन हम खुद ही कर सकते हैं, और खुद ही उसका हनन कर सकते हैं।

### काश्मीरका सवाल

काश्मीरमें जो कुछ हो रहा है, उसके बारेमें थोड़ा बहुत मुझे और आपको मालूम है। अके चीजकी तरफ मैं आपका ध्यान खींचना चाहता हूँ। अखबारोंमें आ गया है कि यूनियन और पाकिस्तान काश्मीरके बारेमें फैसला करनेका किसीको निमंत्रण दें। यह पंच नियुक्त करनेकी बात हुआ। कहाँ तक ऐसा चलेगा कि पाकिस्तान और यूनियन आपसमें फैसला कर ही नहीं सकते? कहाँ तक हम आपसमें लड़ते रहेंगे? काश्मीर और जम्मू अके हैं। वहाँ मुसलमानोंकी अधिकता है। काश्मीरके दो टुकड़े करें, तो यह टुकड़े करनेकी बात कहाँ जाकर रुकेगी? हिन्दुस्तानके दो टुकड़े हुअे, अितना बस है। बससे ज्यादा है। हिन्दुस्तानको अीश्वरने अके बनाया, उसके टुकड़े मनुष्य कैसे कर सकता था? पर वह हुआ। लीग और कांग्रेस अलग अलग कारणोंसे अुसमें राजी हुआँ। आज काश्मीरके टुकड़े करें, तो दूसरी रियासतोंके क्यों नहीं?

काश्मीरमें झगड़ा क्यों हुआ? कहा जाता था कि हमला करनेवाले डाकू हैं, लुटेरे हैं। वे बाहरसे आते हैं। 'रेडर्स' हैं। मगर जैसे जैसे वक्त बीतता है, वैसे वैसे पता चलता है कि ऐसा नहीं है। अुर्दके कुछ अखबार यहाँ आ जाते हैं। मैं थोड़ा-बहुत खूद पढ़ सकता हूँ। कुछ मुझे आसपासवाले सुना देते हैं। आज 'जमीदार' नामके अखबारमेंसे मुझे थोड़ा सुनाया गया। 'जमीदार'के अेडीटरको मैं पहचानता हूँ। अुनकी जवानपर कभी लगाम नहीं रही। अब तो अुन्होंने खुल्लमखुल्ला निमंत्रण दिया है कि सब मुसलमान काश्मीरपर हमला करनेके लिये भर्ती हों। डोगरोंको, सिक्खोंको, सबको अुन्होंने गालियाँ बी हैं। काश्मीरकी लड़ाकीको जिहाद कहा है। मगर जिहादमें तो मर्यादा होती है —

संयम होता है। यहाँ तो कुछ भी नहीं है। जो कुछ चल रहा है, वह होना नहीं चाहिये। क्या वह यह चाहते हैं कि हिन्दू, सिक्ख और मुसलमान हमेशा अलग ही रहें? मुसलमान अगर हिन्दुओं और सिक्खोंको मारें-काटें, फिर भी हमारा धर्म क्या है? वह मैं आपको रोज बतलाता हूँ। हिन्दू और सिक्ख कभी बदला न लें।

सीधी बात यह है कि काश्मीरपर पाकिस्तानकी ही चढ़ाई है। हिन्दुस्तानका लड़कर वहाँ गया हुआ है, मगर चढ़ाई करनेको नहीं। वह महाराजा और शेख अब्दुल्लाके बुलानेपर वहाँ गया है। काश्मीरके सच्चे महाराजा शेख अब्दुल्ला हैं। हजारों मुसलमान उनपर फिदा हैं।

### जम्मूकी घटना

अपना गुनाह हरअेकको कबूल कर लेना चाहिये। जम्मूके सिक्खों और हिन्दुओंने या बाहरसे आये हुअे हिन्दुओं और सिक्खोंने वहाँ मुसलमानोंको काटा। काश्मीरके महाराजा अिंग्लैण्डके राजाकी तरह नहीं हैं। उनकी रियासतमें जो भी बुरा-भला होता है, उसकी जिम्मेदारी उनके सिरपर है। वहाँ काफी मुसलमान कतल किये गये। काफी लड़कियाँ अुड़ाई गयीं। शेख अब्दुल्ला साहबने बचानेकी कोशिश की। जम्मूमें जाकर अुन्होंने बहस की, लोगोंको समझाया। काश्मीरके महाराजाने अगर गुनाह किया है, तो अुन्हें या जिस किसीने गुनाह किया है, उसे हटानेकी बात में समझता हूँ। पर काश्मीरके मुसलमानोंने क्या गुनाह किया है कि उनपर हमला होता है?

### पाकिस्तानका अभिमान

पाकिस्तानकी हुकूमतसे मैं अदबसे कहना चाहता हूँ कि आप कहते हैं कि अिस्लामकी सबसे बड़ी ताकत पाकिस्तान है। मगर आपको उसका फख तभी हो सकता है, जब आपके यहाँ अेक-अेक हिन्दू-सिक्खको अिन्साफ मिले। पाकिस्तान और हिन्दुस्तानको आपसमें बैठकर फैसला करना चाहिये, लेकिन तीसरी ताकतके मारफत नहीं। दोनों तरफके प्रधान बैठकर बातें करें। महाराजा अपने आप समझकर अलग बैठ जायें और लोगोंको फैसला करने दें। शेख अब्दुल्ला तो

असमें होंगे ही । मगर महाराजा समझ लें और कह दें कि यह हुकूमत मेरी नहीं, काश्मीरके लोगोंकी है । यहाँके लोग जो चाहें, सो करें । काश्मीर, काश्मीरके मुसलमानों, हिन्दुओं और सिक्खोंका है, मेरा नहीं । महाराजा और अउके प्रधान अलग हो जाते हैं, तो शेख साहब और अउकी आरजी हुकूमत रह जाती है । सब बैठकर आपस-आपसमें फैसला करें । असमें सबका भला है । यूनियन सरकारने काश्मीरकी मदद की, तो वहाँकी प्रजाके खातिर; महाराजाके खातिर नहीं । कांग्रेस प्रजाके विरुद्ध किसी राजाका पक्ष नहीं ले सकती । राजाओंको प्रजाका ट्रस्टी बनकर रहना है । तभी वे रह सकते हैं ।

### गजनवीको फिरसे बुलाना

अेक अुर्दू मैगजीनमें आज मैंने अेक शेर देखा । वह मुझे चुभा । असमें कहा है — ‘ आज तो सबकी जबानपर सोमनाथ है । जूनागढ़ वगैराका बदला लेनेके लिअे गजनीसे किसी नये गजनवीको आना होगा । ’ यह बहुत बुरा है । यूनियनके किसी मुसलमानकी कलमसे ऐसी चीज नहीं निकलनी चाहिये । अेक तरफसे मित्रभाव और वफादारीकी बातें और दूसरी तरफसे यह ? मैं तो यहाँ यूनियनके मुसलमानोंकी हिफाजतके लिअे जीवनकी बाजी लगाकर बैठा हूँ । मैं तो यही कहूँगा; क्योंकि मुझे बुराअीका बदला भलाअीसे देना है । आप लोगोंको यह सुनाया, ताकि आप ऐसी चीजोंसे बहक न जायें । गजनवीने जो किया था, बहुत बुरा किया या । अिस्लाममें जो बुराअियाँ हुअी हैं, अुन्हें मुसलमानोंको समझना और कबूल करना चाहिये । काश्मीर, पटियाला वगैराके हिन्दू-सिक्ख राजाओंको अउके यहाँ जो बुराअी हुअी हो, अुसे कबूल कर लेना चाहिये । असमें कोअी शरम नहीं । गुनाह कबूल करनेसे वह हलका होता है । यूनियनमें बैठकर मुसलमान अगर अपने लड़कोंको सिखावें कि गजनवीको आना है, तो असका मतलब यह हुआ कि हिन्दुस्तानको और हिन्दुओंको खा जाओ । अिसे कोअी बर्दाश्त करनेवाला नहीं । दोनों आपसमें मिलकर चाहे कुछ भी करलें । अगर यह शरारतभरा शेर अेक महत्त्वपूर्ण मैगजीनमें न छपा होता, तो मैं असका जिक्र भी न करता ।

## तिबिया कॉलेज

आज मैं आपको यहाँके तिबिया कॉलेजके बारेमें अेक बात सुनाना चाहता हूँ । अस कॉलेजके जन्मदाता हकीम अजमलखाँ थे । आज कमनसीबीसे हम मुसलमानोंको दुश्मन मानकर बैठ गये हैं । मगर जब तिबिया कॉलेज बना था, तब ऐसा नहीं था । हिन्दू राजाओं और मुसलमान नवाबोंने और हिन्दू-मुस्लिम जनताने असके लिअे पैसा दिया था । हकीम साहब बड़े तबीब ( डॉक्टर ) थे । वह अस कॉलेजको चलाते थे । असका अेक ट्रस्ट भी बना था । ट्रस्टमें हिन्दू और मुसलमान दोनों थे । डॉ० अन्सारी भी असके ट्रस्टियोंमें थे । आज कुछ हिन्दू सज्जन मेरे पास आये थे । अन्होंने पूछा कि तिबिया कॉलेजका क्या होगा ? अगर तिबिया कॉलेज बन्द हो, तो मैं समझता हूँ कि हमारे लिअे बहुत दुःख और शरमकी बात होगी । आज तो वह बन्द पड़ा है । कॉलेज करोलबागमें है । हमने बहुतसे मुसलमानोंको अपने पाजीपनसे भगा दिया । मगर दिल्लीमें आज मुसलमान कहाँ रह सकते हैं और कहाँ नहीं रह सकते, यह बड़ा प्रश्न है । दूसरोंको मिटानेकी चेष्टा करनेवालोंको खुद मिटना होगा । यह जीवनका कानून है । यह अपने आपको और अपने धर्मको मिटानेकी बात है ।

## भगायी हुअी औरतें

दूसरी बात जो मैं कहना चाहता हूँ, वह पहले कह चुका हूँ । मगर वह बार-बार कही जा सकती है । हजारों हिन्दू और सिक्ख लड़कियोंको मुसलमान भगा ले गये हैं । मुसलमान लड़कियोंको हिन्दुओं और सिक्खोंने भगाया है । वे सब कहाँ हैं ? अुनका पता भी नहीं है । लाहोरमें सबने मिलकर यह फैसला किया था कि सारी भगायी हुअी हिन्दू, सिक्ख और मुसलमान औरतोंको निकाला जाय । मेरे पास



पटियाला और काश्मीरसे भगायी हुयी मुसलमान लड़कियोंकी ओक लम्बी लिस्ट आयी है । उनमेंसे कअी अच्छे और मशहूर घरोंकी लड़कियाँ हैं । अगर वे लड़कियाँ मिलें, तो उन्हें वापस लेनेमें कोअी कठिनायी नहीं होगी । लेकिन हमारे हिन्दू लोग खोअी हुअी हिन्दू और सिक्ख लड़कियोंको आदरसे वापस लेंगे या नहीं, यह बड़ा प्रश्न है । अगर उनके साथ किसीने निकाह भी कर लिया, उन्होंने अिस्लाम भी कबूल कर लिया, तो भी मेरे विचारसे वे मुसलमान नहीं हुअीं । उन्हें मैं आदरसे अपने पास रखूँगा । उनकी जो सन्तान होगी, उसे भी आदरसे रखूँगा । वे दिलसे तो नहीं बिगड़ीं । अगर वे दुष्टोंके पंजेमें फँस गयीं, तो मेरे मनमें उनके प्रति घृणा नहीं हो सकती, रहम ही हो सकता है । समाजको उन्हें वापस ग्रहण करना ही चाहिये । अगर उन्हें आदरसे वापस नहीं लेना हो, तो उन्हें लोगोंके घरोंसे निकालनेकी चेष्टा ही क्यों की जाय ? किसी लंपटने उनपर जबरदस्ती की और उन्हें हमल रह गया, तो क्या उन्हें मैं ठुकरा दूँ ? नहीं, उन्हें मैं अपनी गोदमें बिठाऊँगा ।

ऐसी जो लड़कियाँ हिन्दू थीं, वे हिन्दू रहेंगी; और जो सिक्ख थी, वे सिक्ख रहेंगी । बच्चोंका धर्म माँका ही धर्म रहेगा । बड़े होकर वे स्वेच्छासे भले किसी धर्ममें चले जायँ । सुनता हूँ कि कअी लड़कियाँ आज कहती हैं कि हम वापस नहीं जाना चाहतीं । क्योंकि उन्हें डर है कि उनके माँ-बाप या पति उनकी तौहीन करेंगे । जिन लड़कियोंके रिश्तेदार हैं, उन्हें ऐसी लड़कियोंको आदरपूर्वक वापस लेना चाहिये । जिनका कोअी नहीं है, उन्हें हम कोअी धन्धा सिखा दें, ताकि वे अपने पाँवोंपर खड़ी रह सकें । मेरे पास ऐसी कोअी लड़की आ जायगी, तो उसे मैं लाकर आपके सामने यहाँ बिठाऊँगा । जैसा जिन लड़कियोंका आदर है, वैसा ही उसका भी होगा । वह मेरी गोदमें बैठेगी । अगर मैं बेहरम बन जाऊँ, तो मैं हिन्दू नहीं रह जाऊँगा । गुंडा मुसलमान हो या हिन्दू, वह बुरा है । मुसलमान लड़कियोंको हमें वापस करना चाहिये और पंचके सामने अपने गुनाहका कफ़कारा ( प्रायश्चित्त ) करना चाहिये । यह लिस्ट देखकर मैं काँप उठता हूँ । जम्मूमें भी यही हुआ । मर्दों और बूढ़ी औरतोंको मार

डाला और जवान लड़कियोंको झुठा ले गये । मैं नहीं जानता कि वे कहाँ हैं । अगर मेरी आवाज वहाँ तक पहुँच सकती हो, तो मेरा अन्न लोगोंसे अनुरोध है कि अन्न सब लड़कियोंको वे लौटा दें ।

### सौदा नहीं

कहते हैं कि काफी हिन्दू और सिक्ख लड़कियाँ किसी पीरके यहाँ पड़ी हैं । वह कहते हैं कि अन्हें किसी तरहका नुकसान नहीं पहुँचाया जायगा । मगर हम अन्हें तब तक वापस नहीं करेंगे, जब तक हमारी मुसलमान लड़कियाँ वापस नहीं आयेंगी । लेकिन ऐसी चीजोंमें सौदा क्या ? हमें दोनों तरफसे सब लड़कियाँ अपने आप लौटा देनी चाहियें । वही आराम और शराफतसे रहनेका रास्ता है । नहीं तो हमारा मुल्क ४० करोड़ गुंडोंका मुल्क बन जायगा ।

१०६

२७-१२-'४७

### विचार, वाणी और कर्मका मेल

मुझे बड़ा हर्ष होता है कि आज मैं इस देहात में आ सका । यहाँ आपने पंचायत-घर बना लिया, यह भी खुशीकी बात है । मगर प्रार्थनामें मानपत्र और हार क्या देना था ? प्रार्थना तो जीवनका नियम होना चाहिये और सुबह-शाम दोनों समय प्रार्थना करनी चाहिये । हम सोनेके समय भी अीश्वरको याद करें और कभी अपने स्वार्थका विचार न करें । प्रार्थनामें और क्या क्या भरा है, वह सब आज कहनेका समय नहीं है । प्रार्थनामें मानपत्र नहीं देना चाहिये, तो भी आपने दिया है तो आपका आभार मानता हूँ । अुसमें अहिंसा और सत्यका अुल्लेख है । मगर अुन्हें आचारमें न रखा जाय, तो अुनका नाम लेनेसे हम घातक बनते हैं । जबसे मैं दक्षिण अफ्रीकासे आया हूँ, हजारों देशांतोंमें गया हूँ । मैं समझता हूँ कि लोग काफी बातें कहनेके खातिर ही कहते हैं, काम नहीं करते । किसीने मानपत्र बना दिया और किसीने

तोतेकी तरह पढ़ दिया । कहना अेक और करना दूसरा, ऐसा काफी होता है । आज तो अेक तरफ हिन्दू और सिक्ख और दूसरी तरफ मुसलमान अेक दूसरेको मारने, काटने, भगानेमें लगे हैं । यहाँ मुसलमानोंकी आबादी ज्यादा नहीं होगी । थोड़े-बहुत जो कुछ पड़े हैं, वे क्या नुकसान करनेवाले हैं ? अुन्हें सताना हो या डराना हो, तो आप अहिंसाका नाम छोड़ दें । हम आज़ाद हुअे हैं, अुसका यह अर्थ नहीं कि मनमानी करें । अीश्वर मुझे झूठ बोलने या किसीको मारनेकी आज़ादी दे, क्या यह कोअी माँग सकता है ? वह अीश्वरकी प्रार्थना नहीं, शैतानकी बन्दगी होगी ।

### पंचायतका फ़र्ज़

आपने पंचायत-घर बनाया, अिसके लिअे मैं आपको मुबारकबाद देता हूँ । लेकिन अगर आपने यहाँ पंचायतका काम न किया, तो क्या फायदा ? पुराने जमानेमें यूनानसे, चीनसे, दूर दूरके देशोंसे मशहूर यात्री यहाँ आते थे । बड़ी बड़ी तकलीफें अुठाकर वे हमारे देशमें ज्ञान पानेके लिअे आते थे । अुन्होंने लिखा है कि हिन्दुस्तान अेक ऐसा मुल्क है, जहाँ कोअी चोरी नहीं करता, कोअी ताला नहीं लगाता, सब लोग शराफतसे रहते हैं । यह बात करीब दो हजार वर्ष पुरानी है । अुस वक्त सिर्फ चार वर्ग थे । आज तो अितने हो गये कि क्या कहना ! पंचायत-घर बनाकर आपने अपनेपर बड़ी जिम्मेदारी ले ली है । अिस पंचायतको आप सुशोभित करें । यहाँ आपसमें झगड़ा तो होना ही नहीं चाहिये । अगर झगड़ा हो, तो पंच अुसे निपटा दें । अेक साल बाद मैं आपसे पूछूँगा कि आपके यहाँसे कोअी कोर्टमें गया था ? अगर ऐसा हुआ, तो माना जायगा कि पंचायतने अपना काम नहीं किया । पंच परमेश्वरका काम करता है । आपकी कोर्ट अेक ही होनी चाहिये — वह है आपकी पंचायत । अिसमें अेक कौड़ीका खर्च नहीं और काम शीघ्रतासे हो जाता है । ऐसा होनेपर न तो पुलिसकी जरूरत होगी और न मिलिटरी की । और, न आप लोग रंभावा साहबको अैसे कामोंके लिअे तकलीफ देंगे ।

## मवेशीकी तरक्की

आपको देखना है कि मवेशीको पूरा खाना मिलता है या नहीं । गाय आज पूरा दूध नहीं देती, क्योंकि उसे पूरा खाना नहीं मिलता । आज दरअसल हिन्दू गायको काटते हैं, मुसलमान या दूसरे कोभी उन्हें नहीं काटते । हिन्दू गायको अच्छी तरह रखते नहीं और आहिस्ता आहिस्ता उसका कतल करते हैं । यह ज्यादा बुरा है । गायको हिन्दुस्तानमें जितना कष्ट उठाना पड़ता है, उतना दूसरे किसी देशमें नहीं । आज अेक गाय मुश्किलसे ३ सेर दूध दिन भरमें देती है । अेक सालके बाद अगर ६ सेर देने लगे, तो मैं समझूंगा कि आपने काम किया ।

## जमीनको उपजाऊ बनाइये

अिसी तरह आज जितना अन्न पैदा होता है, उससे दुगुना अगले साल पैदा करना चाहिये । सो कैसे, यह मीराबहनने बताया है । यहाँ जो कान्फरेन्स हुआ थी, उसमें यह बताया गया था कि मनुष्य और जानवरके मल और कचरेमेंसे सुनहरी खाद कैसे हो सकती है, और उससे जमीनकी उपज कैसे बढ़ सकती है ।

## आदर्श नागरिक बनिये

तीसरा खयाल आपको यह रखना है कि क्या यहाँके सब लोग स्वस्थ हैं ? भीतर और बाहरसे स्वस्थ हैं ? यहाँके रास्तोंपर धूल, गोबर, कचरा बिलकुल नहीं होना चाहिये । यह सब ऐसा काम है जिसमें बहुत खर्च नहीं होगा । मैं आशा करता हूँ कि सिनेमाघर यहाँ होगा ही नहीं । सिनेमामेंसे हम काफी बुराभी सीख सकते हैं । कहते हैं कि सिनेमा तालीमका जरिया बन सकता है । ऐसा जब होगा तब होगा, लेकिन आज तो उससे बुराभी हो रही है । मैं आशा रखता हूँ कि आपके यहाँ शराब, गाँजा या दूसरी नशीली चीजें नहीं होंगी । आपका देहात ऐसा नमूनेदार होना चाहिये कि उसे देखनेके लिये दिल्लीसे लोग आवें । लोग कहने लगे कि जहाँ ऐसा सादा जीवन बसर होता है, वहाँ हम भी जावें । मैं आशा करता हूँ कि आप अपने यहाँसे छुआछूतका भूत निकाल फेंकेंगे । यहाँ हिन्दू, सिक्ख, मुसलमान और

अीसाअी वगैरा सगे भाअियोंकी तरह रहेंगे । यह सब आप कर लेंगे, तो आप सच्ची आज्ञादीका सच्चा अर्थ अमलमें लाकर बता देंगे । सारा हिन्दुस्तान आपको देखने आयेगा । मेरी यह प्रार्थना है कि यह आशा सच साबित हो ।

१०७

२८-१२-'४७

### खुले मैदानमें सभाओं

आप जानते हैं कि मैं व्यापारियोंकी सभामें गया था । वे लोग मानते हैं कि कपड़ेपरसे अंकुश हट जाना चाहिये । मुझे तो अिसमें शक ही नहीं । सभा हाडिंज लायब्रेरीमें हुआ थी । वहाँ बड़ा हजूम था । प्रार्थनामें तो लोग भड़क भी जाते हैं कि कुरान शरीफ पढ़ा जायगा और अुससे वे अस्पृश्यसे हो जायेंगे; मगर अिस सभामें तो ऐसा कुछ था ही नहीं । सो बहुत लोग अिकट्टे हो गये थे । सभा अेक छोटे कमरेमें थी । भीड़ बाहर खड़ी थी । मेरे-जैसेके लिये आकाशके छप्परके नीचे ही सभा रखना अच्छा है । लोग अगर बहुत शोर करें और सभा न करने दें, तो मैं छोड़ दूँगा । शान्तिसे सुनें, तो मेरी बात सुनाऊँगा । मगर व्यापारी लोग बेचारे ऐसा नहीं कर सकते थे । अुन्हें कुछ अपना काम भी करना था । मुझसे सीखें, तो व्यापारी लोग भी अपना काम जाहिरमें करें । खुफिया क्या रखना ? भले सब लोग हमारा काम देखें । हम ऐसा करना सीखें, तो मकानोंकी झंझटमेंसे कुछ छूट जाते हैं । हमारे लोगोंको खुलेमें रहनेकी आदत हो जाय, तो जो लाखों शरणार्थी आये हैं, वे भी समझ जायेंगे । तंबू नहीं, तो वे घासफूसके झोंपड़ेमें रहेंगे ।

### कण्ट्रोलका हटना

मेरे पास अिस मतलबके काफी तार और खत रोजाना आते हैं कि अंकुश हटनेका चमत्कारिक असर हुआ है । कपड़ेका कण्ट्रोल नहीं

हटा, फिर भी दुवाल वगैरा बहुत सस्ते दामोंमें बिकते हैं । काले बाजारवाले लोगोंने समझ लिया है कि कण्ट्रोल खुठा नहीं, तो भी गांधी लोगोंकी आवाज सुनाता है और कण्ट्रोल खुठानेकी बात करता है, इसलिये कण्ट्रोल खुटेगा ही । और पीछे काले बाजारकी चीजें वहीं पड़ी रहेंगी । इसलिये वे सस्ते दामोंमें बेचने लगे हैं । सुनता हूँ कि चीनीके ढेर-के-ढेर पड़े हैं । अक रुपयेकी सेर भर चीनी मिलती है । सौदा होता है और रुपयेके १५ आने और १४ आने कर दिये जाते हैं । हर जगहसे मुझे तार मिल रहे हैं कि अंकुश खुठनेसे हमें आराम है । सच्ची दुआ तो करोड़ोंकी ही मिलनी चाहिये, क्योंकि मैं तो करोड़ोंकी आवाज खुठाता हूँ । इसलिये वह चलती भी है । आज मैं कहता हूँ कि मुसलमानोंको मत मारो । उन्हें अपना दुश्मन मत मानो । पर मेरी चलती नहीं । इसलिये मैं समझता हूँ कि वह करोड़ोंकी आवाज नहीं । मगर आप मेरी नहीं सुनते, तो बड़ी गलती करते हैं । आप जरा सोचें कि गांधीने अितनी बातें सही कहीं, तो क्या आज इसमें भूल कर रहा है ? नहीं, गांधी भूल नहीं करता । तुलसीदासने कहा है: धर्मका मूल दया है । वही मैं आपसे कहता हूँ । तुलसीदास पागल नहीं थे । उनका नाम सारे हिन्दुस्तानमें चलता है ।

लकड़ीपर अंकुश क्यों ? वह तो कोअी खानेकी चीज नहीं । जितनी लकड़ी चाहिये, खुतनी ही लोग जलावेंगे । अंकुश खुठानेसे कुछ ज्यादा जलानेवाले नहीं । सबको आरामसे लकड़ी मिल जायेगी । इसी तरह मुझसे कहा गया है कि पेट्रोलका अंकुश हटे, तो बहुत अच्छी बात होगी । मैं इस चीजको मानता हूँ । मेरी चले, तो पेट्रोलका अंकुश हट जाना चाहिये । उसमें गरीबोंको तो कोअी हानि है ही नहीं । खुलटे अंकुश रहनेसे गरीबोंको हानि है । रेलें हमारे पास अितनी हैं नहीं । नअी बनावें, तो करोड़ोंका खर्च हो । जितनी रेलें हैं, उनको तो हम हजम करें । अधर खुधरसे माल ले जानेके लिये सबकका अिन्तजाम हो जाता है । पेट्रोलपरसे अंकुश हटे, तो बस, लारी वगैराके चलनेसे अन्न, कपड़ा, नमक अक जगहसे दूसरी जगह आसानीसे ले जा सकते हैं । नमकका कर गया, मगर नमक महंगा हो गया है । कारण

यह है कि जहाँ नमक बनता है, वहाँसे उसे लानेका आज साधन नहीं । लोगोंने यह सीखा नहीं कि जहाँ हो सके, वहाँ नमक पैदा कर लें; नहीं तो समुद्रमें नमक बनानेकी क्या कठिनायी है ? नमकका दाम बढ़नेका दूसरा कारण यह है कि कभी लोगोंको नमक लानेका ठेका दे दिया गया है । वह गलती थी । ठेकेदार पैसे पैदा करते हैं, सो नमक महँगा हो गया है । इस रिवाजमें तबदीली करनी होगी और सब्जिके रास्ते सामान लानेकी सहूलियत पैदा करनी होगी । पेट्रोलपरसे अंकुश छुठाना होगा ।

१०८

२९-१२-'४७

### हकीम साहबकी यादगार

कल हकीम अजमलख़ाँ साहबकी वार्षिक तिथि थी । वह हिन्दुस्तानके हिन्दू, मुसलमान, सिक्ख, अिसाआ, पारसी, यहूदी सबके प्रिय थे । वह पक्के मुसलमान थे, मगर इस खूबसूरत देशके रहनेवाले सब लोगोंकी समान सेवा करते थे । उनकी मेहनतकी सबसे बढ़िया यादगार दिल्लीका मशहूर तिविया कॉलेज और अस्पताल था । वहाँपर हर श्रेणीके विद्यार्थी पढ़ते थे, और वहाँ यूनानी, आयुर्वेदिक और पश्चिमी डॉक्टरी सब सिखायी जाती थी । साम्प्रदायिकताके जहरके कारण यह संस्था भी, जिसमें किसी तरहकी साम्प्रदायिकताको स्थान न था, बन्द हो गयी है । मेरी समझमें इसका कारण अितना ही हो सकता है कि इस कॉलेजको बनानेवाले हकीम साहब मुसलमान थे, फिर वे चाहे कितने ही महान और भले क्यों न रहे हों और भले ही उन्होंने सबका मान सम्पादन क्यों न किया हो । काश उस स्वर्गवासी देशभक्तकी स्मृति, अगर वह हिन्दू-मुस्लिम-फसादको दफन नहीं कर सकती, कम-से-कम इस कॉलेजको तो नया जीवन दे सके ।

### खुलेमें सभाओं

कल मैंने जिक्र किया था कि हमारी सभाओं वगैरा खुलेमें, आकाशके मण्डपके नीचे हों । यह बहुत अिष्ट चीज है । अगर यह

आम रिवाज हो जाय, तो जिस कामके लिये विचारपूर्वक जगह वगैराका प्रबन्ध करना होगा। छोटे-बड़े शहरोंमें जिस कामके लिये मैदान रखने होंगे। अपनी आदतें हमें बदलनी होंगी। शोरकी जगह शान्ति और बेतरतीबीकी जगह करीनेसे बैठना सीखना होगा। हमारी आदतें सुधरेंगी, तो हम तभी बोलेंगे, जब हमें बोलना ही चाहिये। और, जब बोलेंगे तब हमारी आवाज सुतनी ही ऊँची होगी, जितनी कि सुस मौकेके लिये जरूरी होगी — सुससे ज्यादा कमी नहीं। हम अपने पड़ोसीके हकका मान रखेंगे, और व्यक्तिगत रूपसे या सामूहिक रूपसे कमी दूसरोंके रास्तेमें नहीं आयेगे। दूसरोंके कामोंमें दखल नहीं देंगे। ऐसा करनेके लिये हमें कभी बार अपने आपपर बहुत संयम रखना पड़ेगा। ऐसी सामाजिक व्यवस्थामें दिल्लीके सबसे ज्यादा कारोबारवाले हिस्सेमें आज जो शोर और गन्दगी देखनेमें आती है, वह नहीं मिलेगी। चाहे कितने ही बड़े हजूम क्यों न हों, धक्कमधक्का या फसाद नहीं होगा। हम ऐसा न सोचें कि जिस लक्ष्यको तो हम पहुँच ही नहीं सकते। किसी न किसी तबकेको जिस सुधारके लिये कोशिश करनी होगी। जरा विचार कीजिये कि जिस किस्मके जीवनमें कितना समय, कितनी शक्ति और कितना खर्च बच जायगा ?

## फिर काश्मीर

मैंने काश्मीर और वहाँके महाराजा साहबके बारेमें जो कुछ कहा है, सुसके लिये मुझे काफी डाँट खानी पड़ी है। जिन्हें मेरा कहना चुभा है, सुन्होंने मेरा निवेदन ध्यानपूर्वक पढ़ा है, ऐसा नहीं लगता। मैंने तो वह सलाह दी है, जो मेरी समझमें एक मामूलीसे मामूली आदमी दे सकता है। कभी कभी ऐसी सलाह देना फर्ज हो जाता है, और वही मैंने किया है। ऐसा क्यों ? जिसलिये कि मेरी सलाह अगर मानी जाती, तो महाराजा साहब ऊँचे सुठ जाते। सुनकी और सुनकी रियासतकी हालत आज आर्षाके लायक नहीं। काश्मीर एक हिन्दू राज है और सुसकी प्रजामें बहुत बड़ी अकसरियत मुसलमानोंकी है। हमलविर अपने हमलेको जिहाद कहते हैं। वे कहते हैं कि



काश्मीरके मुसलमान हिन्दू राजके जुल्मके नीचे कुचले जा रहे थे और वे खुनकी रक्षा करनेको आये हैं ।

शेख अब्दुल्ला साहबको महाराजाने ठीक वक्तपर बुलाया है । शेख साहबके लिअे यह काम नया है । अगर महाराजा खुन्हें अिस लायक समझते हैं, तो खुन्हें हर तरहका प्रोत्साहन मिलना चाहिये । मुझे यह स्पष्ट है और बाहरके लोगोंके सामने भी स्पष्ट होना चाहिये कि अगर शेख साहब अकसरियत और अकलियत दोनोंको अपने साथ न रख सके, तो काश्मीरको सिर्फ फौजी ताकतसे हमलावरोंसे बचाया नहीं जा सकता । महाराजा साहब और शेख साहब दोनोंने हमलावरोंका सामना करनेके लिअे यूनियनसे फौजी मदद माँगी थी ।

मेरे महाराजाको यह सलाह देनेमें कि वे अिंग्लैण्डके राजाकी तरह वैधानिक राजा रहें, और अपनी हुक्मत और डोगरा फौजको शेख साहब और खुनके संकटकालीन मंत्रिमंडलके कहनेके मुताबिक चलावें, आश्चर्यकी बात क्या है ? रियासतोंके यूनियनके साथ जुड़नेका शर्तनामा तो पहले जैसा ही है । वह राजाको अमुक हक देता है । मैने अेक सामान्य व्यक्तिकी हैसियतसे महाराजाको यह सलाह देनेका साहस किया है कि वे अपने आप अपने हकोंको छोड़ दें या कम कर दें और अेक हिन्दू राजाकी हैसियतसे वैधानिक कर्तव्यका पालन करें ।

अगर मुझे जो खबरें मिली हैं, खुनमें कोअी गलती हो, तो खुसे सुधारना चाहिये । अगर हिन्दू राजाके फ़र्जके बारेमें मेरे खयाल भूल भरे हों, तो मेरी सलाहको वजन देनेकी बात नहीं रहती । अगर शेख साहब मंत्रिमंडलके मुखियाकी हैसियतसे या अेक सच्चे मुसलमानकी हैसियतसे अपना फ़र्ज पूरा करनेमें गलती करते हों, तो खुन्हें अेक तरफ बैठ जाना चाहिये, और बागडोर अपनेसे बेहतर आदमीके हाथमें सौंप देनी चाहिये ।

आज काश्मीरकी भूमिपर हिन्दू धर्म और अिस्लामकी परीक्षा हो रही है । अगर दोनों सही तरीकेसे और अेक ही दिशामें काम करें,

तो मुख्य कार्यकर्ताओंको यश मिलेगा और कोअी खुनका यश, नाम और अिज्जत छीन नहीं सकेगा । मेरी तो यही प्रार्थना है कि अिस अंधकारमय देशमें काश्मीर रोशनी दिखानेवाला सितारा बने ।

यह तो हुआ महाराजा साहब और शेख साहबके बारेमें । क्या पाकिस्तान सरकार और यूनियन सरकार साथ बैठकर तटस्थ हिन्दुस्तानियोंकी मददसे दोस्ताना तौरपर अपना फैसला नहीं कर लेंगी ? क्या हिन्दुस्तानमें निष्पक्ष लोग रहे ही नहीं ? मुझे यकीन है, हमारा ऐसा दिवाला नहीं निकला है ।

### रुपयोंकी पहुँच

मुझे मथुरासे अेक बहनने पचास रुपयेका मनिआर्डर शरणार्थियोंके लिअे कम्बल खरीदनेके लिअे भेजा है । वह अपना नाम मुझे भी नहीं बताना चाहती और लिखती हैं कि प्रार्थना-सभामें मैं अपने भाषणमें अुन्हें पहुँच दे दूँ । मैं आभारके साथ अुनके पचास रुपयेकी पहुँच देता हूँ ।

### अचरज भरा विरोध

आश्चर्यकी बात है कि जिन रियासतोंके राजाओंने यूनियनमें जुड़ जानेका अिरादा जाहिर किया है, वहाँकी प्रजाकी तरफसे मुझे शिकायतके तार मिल रहे हैं । अगर किसी राजा या जागीरदारको यह लगे कि वह अकेला रहकर अपने आप अच्छी तरहसे अपना राज नहीं चला सकता, तो अुसे अलग रहनेपर कौन मजबूर कर सकता है ? जो लोग तारोंपर अिस तरह रुपया बिगाड़ते हैं, अुन्हें मेरी सलाह है कि वे ऐसा न करें । मुझे लगता है कि ऐसे तार भेजनेवालोंके बारेमें कुछ दालमें काला है । वे गृहमन्त्रीके पास सलाह लेने आवें ।

### यूनियनके मुसलमानोंको सलाह

कअी मुसलमान, खास तौरपर डाक और तारके महकमेवाले कहते हैं कि अुन्होंने प्रचारके खातिर यूनियनमें रहनेकी बात की थी । अब वे अपने विचार बदलना चाहते हैं । ऐसे मुसलमान भी हैं, जिन्हें नौकरीसे बरखास्त किया गया है । अुसका कारण तो मेरे खयालमें

यही होगा कि अ़ुनपर शक किया जाता है कि वे हिन्दुओंके विरोधी हैं। मेरी अ़ुन लोगोंके प्रति पूरी सहानुभूति है। मगर मैं महसूस करता हूँ कि सही तरीका यह है कि व्यक्तिगत किस्सोंमें यह शक कितना ही बेजा क्यों न हो, अ़ुसको क्षम्य समझा जाय और गुस्सा न किया जाय। मैं तो अपना पुराना आजमाया हुआ नुसखा ही बता सकता हूँ। सरकारी नौकरियोंमें बहुत थोड़े लोग जा सकते हैं। जिन्दगीका मकसद सरकारी नौकरी पाना कभी न होना चाहिये। जीवनके अ़िस क्षेत्रमें अ़ीमानदारीकी जिन्दगी बसर करना ही अ़ेकमात्र ध्येय हो सकता है। अगर आदमी हर तरहकी मेहनत-मजदूरी करनेको तैयार रहे, तो अ़ीमानदारीसे रोटी कमानेका जरिया तो मिल ही जाता है। मेरी सलाह यह है कि आज जो साम्प्रदायिक जहर हमपर सवार है, वह जब तक दूर न हो, तब तक मुक्ति नहीं। मैं समझता हूँ, मुसलमानोंके लिअे अपना स्वाभिमान रखनेके लिअे यह जरूरी है कि वे सरकारी नौकरियोंमें हिस्सा पानेके पीछे न दौड़ें। सत्ता सच्ची सेवामेंसे मिलती है। सत्ता पाकर बहुत बार अ़िन्सान गिर जाता है। सत्ता पानेके लिअे झगड़ा शोभा नहीं देता। अ़ुसके साथ ही साथ सरकारका यह फ़र्ज है कि जिन ख़ी-पुरुषोंके पास कोअी काम न हो, चाहे अ़ुनकी संख्या कितनी ही क्यों न हो, अ़ुनके लिअे वह रोजी कमानेका साधन पैदा करे। अगर अ़कलसे यह काम किया जाय, तो सरकारपर बोझ पड़नेके बदले अ़िससे सरकारको फ़ायदा होगा। मैं अ़ितना मान लेता हूँ कि जिनके लिअे काम ढूँढना है, वे शरीरसे स्वस्थ होंगे और कामचोर नहीं, बल्कि खुशीसे काम करनेवाले होंगे।

### आम जनताका निजाम

मैंने कलके भाषणमें कहा है कि हमारी सभ्यता कहाँ तक जानी चाहिये । हमें कब बोलना और कैसे चलना चाहिये कि करोड़ों आदमी साथ चलें, तो भी पूरी शान्ति रहे । ऐसी लश्करी तालीम हमें मिली नहीं । मैं यहाँसे जानेके बाद घूमता हूँ, तब लोग मुझे अधिर अधरसे देखनेकी कोशिश करते हैं । वे ऐसा न करें । प्रार्थनामें देख लिया, वह बस हुआ । वहाँ जो लाभदायक बातें सुनीं, उनपर वे मनन करें और अपने अपने घर चले जायें ।

### बहावलपुरके हिन्दू और सिक्ख

बहावलपुरके बारेमें अेक भाजी लिखते हैं कि मैं बहावलपुरके लिअे अेक बार कुछ और कहूँ । वहाँके नवाब साहबने तो कहा है कि उनके नजदीक उनकी सारी रैयत बराबर है । तो मैं क्या कहूँ कि यह सच्चा नहीं है ? अगर सचमुच उनके लिअे सारी रैयत अेक-सी है, तो उनको चाहिये कि अगर वे हिन्दू-सिक्खोंकी सँभाल नहीं कर सकते, तो उन्हें अपनी गाड़ीमें बिठाकर यहाँ भेज दें, और आरामसे आने दें । जब तक उनको वहाँसे लानेका प्रबन्ध नहीं होता, तब तक उनकी खानेकी, कपड़ेकी, और ओढ़नेकी व्यवस्था उन्हें अच्छी तरह कर देनी चाहिये । मुझे अुम्मीद है कि वे ऐसा करेंगे ।

### सिंधमें गैरमुस्लिम

मैं तो कायदे आजमसे कहना चाहता हूँ कि सिंधमें हिन्दुओंका रहना दुश्वार हो गया है । वहाँ हरिजन परेशान हैं । उनको भी वहाँसे आ जाने देना चाहिये । सिंध जैसा पहले था, वैसा आज नहीं है । अिस यूनियनसे जो मुसलमान वहाँ गये हैं, वे लोग वहाँके

हिन्दुओंको घर छोड़नेपर मजबूर करते हैं, सुनके घरोंमें घुस जाते हैं । अगर वे ऐसा करें, तो कौन हिन्दू वहाँ रह सकता है ? तब क्या पाकिस्तान अिस्लामिस्तान हो जायगा ? क्या अिसीलिअे पाकिस्तान बना है ? कोअी हिन्दू वहाँ चैनसे रह ही नहीं सकता, यह दुःखकी बात है ।

### विठोबाका मन्दिर

पंढरपुरमें विठोबाका मन्दिर है । महाराष्ट्रमें अिससे बड़ा मन्दिर कोअी नहीं है । वह मन्दिर हरिजनोंके लिअे वहाँके ट्रस्टियोंने खुशीसे खोल दिया है, ऐसा तार आया था । अब वे लिखते हैं कि बड़े बड़े ब्राह्मण पुजारी अिसपर नाखुश हैं और अनशन कर रहे हैं । यह सुनकर मुझको बहुत बुरा लगा । मैं वहाँ जा तो नहीं सकता, मगर यहाँसे दृढ़तासे कहना चाहता हूँ कि पुजारी लोग अपने आपको अीश्वरके पुजारी मानते हैं, लेकिन वे सच्चे तरीकेसे पूजा नहीं करते । आज तो वे लोगोंको लुटते हैं । विष्णु भगवान अैसे नहीं हैं कि कोअी भी सुनके पास जावे और वे दर्शन न दें । अीश्वरके लिअे सब अेक हैं । सो सुन पुजारी लोगोंको अनशन छोड़ना चाहिये और कहना चाहिये कि हम सब हरिजनोंके लिअे मन्दिर खोलनेमें राजी हैं । हमारी धर्मकी आँख खुल गयी है । मन्दिरमें जानेसे पापका नाश होता है, यह माना जाता है । अगर सच्चे दिलसे पूजा करें, तो पापका नाश होगा ही । अैसा थोड़े ही है कि पापी मन्दिरमें नहीं जा सकते और पुण्यशाली ही जा सकते हैं । तब वहाँ पाप धुलेंगे किसके ? जिन हरिजनोंको हमने ही अछूत बनाया है, वे क्या पापी हो गये ? मुझे आशा है कि अनशन करनेवाले समझ जायेंगे कि यह बात कितनी असंगत है ।

### बम्बअीमें रेशनिंग

बम्बअीमें चावल बहुत कम मिलते हैं । अेक हफ्तेमें अेक रतलसे ज्यादा नहीं मिलते । सो लोग काले बाजारसे चावल लेते हैं । अंकुश छूटनेपर भी सुस शहरमें अभी राहत नहीं मिली । अगर शहरी लोग अीमानदार बन जायँ, तो ये तकलीफें मिटनी ही हैं । लोगोंका पेट भर जाय, तो चोरीका कारण ही क्यों रहे ?

## दिल बदले बिना न लौटें

मेरे पास कभी खत आये हैं । सबका जवाब अभी नहीं दे सकूँगा । जिनका दे सकता हूँ, देता हूँ ।

अक भाअीने लिखा है कि सिन्धमें जब-हिन्दुओंपर सख्ती होती है और वहाँ हिन्दू और सिक्ख नहीं रह सकते, तो पंजाबमें या पाकिस्तानके और हिस्सोंमें फिरसे जाकर वे कैसे बस सकते हैं ? खत लिखनेवाले भाअीने मेरी अिस बाबतकी सब बातोंपर ध्यान नहीं दिया । कुछ मुसलमान भाअी पाकिस्तान होकर मेरे पास आये थे । अुन्होंने अुम्मीद दिलाअी थी कि जो हिन्दू और सिक्ख पाकिस्तानसे आ गये हैं, वे वहाँ वापिस जा सकेंगे, अैसी आशा होती है । मैंने वही आपसे कह दिया था । पर मैं यह भी कह चुका हूँ कि अभी वह वक्त नहीं आया । अभी मैं किसीको वापिस जानेकी सलाह नहीं दे सकता । जब वक्त आवेगा तब मैं कहूँगा । अभी तो सुनता हूँ कि सिन्धमें भी हिन्दू नहीं रह सकते । यह ठीक है । चितरालसे अक भाअी मेरे पास आये थे । अुन्होंने बताया कि वहाँ ढाअी सौके करीब हिन्दू-सिक्ख अभी पड़े हैं, जो निकलना चाहते हैं । सिन्धमें तो अभी बहुत हैं, हजारों हैं, जो वहाँसे निकलना चाहते हैं । वे सब जब तक नहीं आ जावेंगे, हिन्द सरकार चुप नहीं बैठेगी । वह कोसिश कर रही है ।

## शरणार्थियोंके लौटे बिना सच्ची शान्ति नहीं

पर आखिरमें तो मैं अुसी बातपर जमा हूँ । जब तक सब हिन्दू और सिक्ख भाअी, जो पाकिस्तानसे आये हैं, पाकिस्तान न लौट जावें और सब मुसलमान भाअी, जो यहाँसे गये हैं, यहाँ न लौट आवें, तब तक हम शान्तिसे नहीं बैठ सकते । मैं तो तब तक शान्तिसे बैठ ही

नहीं सकता । हो सकता है कि कोअी शरणार्थी भाअी यहाँ खुश हो, पैसा भी कमाने लगे । फिर भी अुसके दिलसे खुटक कभी नहीं जायगी । अुसे अपना घर तो याद आवेगा ही । दिलमें गुस्सा और नफरत भी रहेगी । हमने दोनोंने बुरा किया है । दोनों बिगड़े हैं । अिसीलिअे दोनों भोग रहे हैं । किसने पहले किया, किसने पीछे; किसने कम, किसने ज्यादा, यह सोचनेसे काम नहीं चलेगा । हम सब अपने अपने बिगाड़को नहीं सुधारेंगे, तो हम दोनों मिट जावेंगे । जब तक हिन्दुस्तान और पाकिस्तानमें दिलका समझौता नहीं होता, हमारा दोनोंका दुःख नहीं मिट सकता । दोनों अपना अपना बिगाड़ सुधार लें, तो हमारी बिगड़ी बाजी फिर सुधर जावे ।

### शरणार्थी और मेहनतकी रोटी

अुन्हीं भाअीने लिखा है कि शरणार्थियोंके कैम्पोंमें कुछ घरेलू धन्धे सिखाये जावें तो अच्छा है, जिससे वे कमाकर अपना खर्च निकाल सकें । मुझे यह बात बहुत अच्छी लगी । सब चाहेंगे तो मैं सरकारसे कहूँगा और सरकार बड़ी खुशीसे अिसका अिन्तजाम कर देगी । सरकारके तो अिससे करोड़ों रुपये बचेंगे । मैं चाहता हूँ कि जिस भाअीने खत लिखा है, वह अिसके लिअे आन्दोलन करें । सब शरणार्थियोंको राजी करें । शरणार्थी खुद यह कहें कि मुफ्तकी मिली खीरसे अपनी मेहनतका रुखा-सूखा टुकड़ा कहीं अच्छा है । अुससे अुनका मान बढ़ेगा । मर्यादा भी बचेगी ।

अभी तो अेक हिन्दू बहन मेरे पास आअी थी । कहती थी कि वह अपने घरका ताला बन्द करके कहीं गअी, तो पाँच छह सिक्खोंने आकर ताला तोड़ लिया और घरमें रहना शुरू कर दिया । बहनने आकर देखा, तो पुलिसमें रिपोर्ट लिखाअी । सुना है, कुछ सिक्ख पकड़े भी गये । अेक भाग गया । हिन्दुओं और दूसरोंने भी अैसी गन्धी बातें की हैं । अिनसे हमारे धर्मपर बड़ा कलंक लगता है । अैसी बातें बन्द होनी चाहियें । अुस बहनने मुझसे पूछा, क्या मैं घर छोड़ दूँ ? मैंने कहा — कमी नहीं । सिक्ख भाअी अपना मान रखें, अपनी

मर्यादासे रहें । हम सब अपनी मान-मर्यादासे रहें, तो सारा झगड़ा खत्म हो जावेगा ।

### पूरी प्रार्थनाका ब्रॉडकास्ट

अेक और खत आया है । उससे मैं और भी खुश हुआ । अेक भाभी लिखते हैं कि आपका रोजका भाषण तो सब रेडियोपर सुनते हैं, लेकिन प्रार्थना और भजन रेडियोपर सबको नहीं मिलते । वह भी सब सुन लें, तो अच्छा हो । रेडियो क्या कर सकता है, मैं नहीं जानता । रेडियो अगर भजन भी ले ले, तो मुझे अच्छा लगेगा । वह भाभी अपना नाम भी नहीं देना चाहते । पर मैं अेक बात यह भी कहना चाहता हूँ कि मैं जो रोज बोलता हूँ, जो बहस करता हूँ, वह भी प्रार्थना ही है । उसीका हिस्सा है । मेरा यह सब ही भगवानके लिये है । लड़कियाँ जो भजन गाती हैं, वह भगवानके लिये गाती हैं । फिर उसमें सुरकी मिठास हो या न हो, भक्ति तो है । जिन्हें सुरकी मिठास चाहिये उनके लिये रेडियोपर बहुतेरे गाने होते हैं । जिन्हें भक्तिकी मिठास चाहिये, उनके लिये ये भजन रेडियोपर जा सकें, तो लाभ ही होगा ।

### बढ़ाकर कहनेसे अपना ही मामला कमजोर

कुछ भाभियोंने जूनागढ़ और अजमेरकी बाबत मुझे तार भेजे हैं । जूनागढ़में, जो काठियावाड़में है, तो मैं पला हूँ । वहाँका हाल मैं कह चुका हूँ । अजमेरमें तो बहुत बुरी बातें हुयी हैं, जिसमें शक नहीं । वहाँ जलाया भी है, लूट भी हुयी, खून भी हुआ । पर बुरी बातको भी ज्यादा बढ़ाकर कहनेसे हम अपना मामला कमजोर कर लेते हैं । अिन तारोंमें बात बढ़ाकर कही गयी है । अजमेरमें दरगाह शरीफ तो ठीक है । जितना है, उतना कहिये । सरकार अमन कायम करनेकी कोशिश कर रही है । हम उसपर भरोसा करें । भगवानपर भरोसा करें । सब अपनी अपनी गलतियोंको ठीक नहीं करेंगे, तो हिन्दुस्तान और पाकिस्तान दोनों मिट जावेंगे ।



### आत्माकी खुराक

आज अंग्रेजी सालका पहला दिन है । आज अितने ज्यादा आदमियोंको यहाँ जमा देखकर मैं खुश हूँ । पर मुझे दुःख है कि बहनोंको बैठनेकी जगह देनेमें सात मिनट लग गये । सभामें अेक मिनट भी बेकार जानेका मतलब है कि करोड़ों जनताके बहुतसे मिनट बेकार गये । फिर तो हमारा खात्मा है न ? भाअियोंको चाहिये कि बहनोंको पहले जगह देना सीखें । जिस देशमें औरतोंकी अिज्जत नहीं, वह सभ्य नहीं । दोनोंको अपनी मर्यादा सीखनी चाहिये । यही मनु महाराजने बताया है । आज्ञावी मिल जानेके बाद, हम सबको और भी मर्यादाके साथ बरतना चाहिये । मैं शुम्मीद करता हूँ कि आगे अिससे भी ज्यादा लोग आवेंगे । पर जितने लोग आवें, वे प्रार्थनाकी भावना लेकर आवें । क्योंकि प्रार्थना ही आत्माकी खुराक है । भगवानके पाससे हमें जो खुराक मिल सकती है, वह और जगह नहीं मिल सकती । मैं शुम्मीद करता हूँ कि जो लोग आये हैं, वे सब यहाँ भी शान्ति रखेंगे और जाते वक्त घरोंको भी अपने साथ शान्ति ले जावेंगे ।

### हरिजन और शराब

यू० पी०में हालमें अेक हरिजन-कान्फरेन्स हुआ थी । कहते हैं अुसमें अेक वजीरने हरिजनोंको अुपदेश दिया कि आप गन्दे रहना, गन्दे कपड़े पहनना और शराब पीना छोड़ दें । अिसपर कोअी हरिजन बोल पड़ा कि जैसे सरकार ताड़ीके दरख्तोंको अुखाड़कर फिकवा सकती है और शराबकी सब दुकानें बन्द करा सकती है, वैसे ही वह गन्दे कपड़े भी फुँकवा दे । हम नंगे रहेंगे, पर गन्दे नहीं । मैं अुस हरिजन भाअीकी हिम्मतको सराहता हूँ । मैं तो ताड़ीका गुड़ बना लेता हूँ । पर मैं हरिजन भाअियोंसे कहूँगा कि असली अिलाज अुनके अपने हाथोंमें

है । शराब अगर दुकानपर बिकती भी हो, तब भी खुन्हें जहरकी तरह खुससे बचना चाहिये । सच यह है कि शराब जहरसे भी ज्यादा बुरी है । मजदूर लोग घरमें आकर जो दुःख देखते हैं, खुसे मुलानेके लिये शराब पीते हैं । जहरसे शरीर ही मरता है, शराबसे तो आत्मा सो जाती है । खुद अपने ऊपर काबू पानेका गुण ही मिट जाता है । मैं सरकारको सलाह दूंगा कि शराबकी दुकानोंको बन्द करके खुनकी जगह जिस तरहके भोजनालय खोल दे, जहाँ लोगोंको शुद्ध और हलका खाना मिल सके, जहाँ जिस तरहकी किताबें मिलें जिनसे लोग कुछ सीखें और जहाँ दूसरा दिल बहलानेका सामान हो । लेकिन सिनेमाको कोअी स्थान न हो । जिससे लोगोंकी शराब छूट सकेगी । मेरा यह कअी देशोंका तज्जुबा है । यही मैंने हिन्दुस्तानमें भी देखा और दक्षिण अफ्रीकामें भी देखा था । मुझे जिसका पूरा यकीन है कि शराब छोड़ देनेसे काम करनेवालोंका शारीरिक बल और नैतिक बल दोनों बहुत बढ़ जाते हैं, और खुनकी कमानेकी ताकत भी बढ़ जाती है । जिसलिये सन् १९२० से शराबबन्दी कांग्रेसके कार्यक्रममें शामिल है । अब जब हम आजाद हो गये हैं, सरकारको अपना वादा पूरा करना चाहिये और आबकारीकी नापाक आमदनीको छोड़नेके लिये तैयार हो जाना चाहिये । आखिरमें सचमुच आमदनीका भी नुकसान नहीं होगा, और लोगोंका तो बहुत बड़ा लाभ होगा ही । हमारे लिये तरक्कीका यही रास्ता है । यह हमें अपने आप अपने पुरुषार्थसे करना है ।

### नोआखालीका टोप

शुक्रवारकी शामको पानी बरस रहा था । गांधीजी अपना नोआखालीका टोप लगाये हुअे प्रार्थनाकी जगह पहुँचे । लोग टोपको देखकर कुछ हँसे । प्रार्थनाके बाद गांधीजीने कुछ हँसते हुअे कहा :

नोआखालीमें किसान लोग धूपसे बचनेके लिअे अिसे ओढ़ते हैं । मैं दो बातोंकी वजहसे अिसकी बड़ी कदर करता हूँ । अेक तो मुझे यह अेक मुसलमान किसानने भेंट की है । दूसरे यह छतरीका अच्छा काम देती है और अुससे सस्ती है, क्यौंकि सब गाँवकी ही चीजोंसे बनी है ।

### भजन

प्रार्थनामें जो भजन गाया गया है, आपने सुना कितना मीठा है ! पर यह भजन असलमें सुबहका है । अिसमें भगवानसे प्रार्थना की गयी है कि अुठकर अिन्तजारमें खड़े भक्तोंको दर्शन दो । यह सत्य है कि अीश्वर कभी सोता नहीं है । भजनमें तो भक्तके दिलकी भावना है ।

### अविश्वास बुजदिलीकी निशानी है

हालमें अलाहबादसे मेरे पास अेक खत आया है । मेजनेवाले भाअीने लिखा है कि थोड़ेसे भले लोगोंको छोड़कर किसी मुसलमान पर यह अेतबार नहीं किया जा सकता कि वह हिन्द सरकारका वफादार रहेगा — खासकर अगर हिन्दुस्तान और पाकिस्तानमें लड़ायी हुअी । अिसलिअे थोड़ेसे नैशनलिस्ट मुसलमानोंको छोड़कर और सब मुसलमानोंको निकाल देना चाहिये । मैं कहता हूँ कि हर आदमीको यही चाहिये कि जब तक कोअी बात अुसके खिलाफ साबित न हो, वह मुसलमानोंकी बातका अेतबार करे । अभी पिछले हफ्ते करीब अेक लाख

मुसलमान लखनबूमें जमा हुआ थे । उन्होंने साफ शब्दोंमें अपनी राष्ट्रभक्तिका ऐलान किया । अगर किसीकी बेवफाई या बेअमीनी साबित हो जावे, तो उसे गोलीसे मारा भी जा सकता है, गो कि यह मेरा तरीका नहीं है । पर फिजूलकी बेअेतबारी जहालत और बुजदिलीकी निशानी है । इसीसे साम्प्रदायिक नफरतें फैली हैं, खून बहे हैं, और लाखों बेघरबार किये गये हैं । यह अविश्वास जारी रहा, तो देशके अलग अलग टुकड़े हमेशाके लिये बने रहेंगे । और आखिरमें दोनों डोमिनियन नष्ट हो जायेंगे । भगवान न करे, अगर दोनोंमें लड़ाई छिड़ गयी, तो मैं तो जिन्दा रहना पसन्द न करूँगा । पर जो मेरी तरह लोगोंमें भी अहिंसामें विश्वास होगा, तो लड़ाई नहीं होगी और सब ठीक ही होगा ।

११३

३-१-'४८

### शान्ति अन्दरकी चीज है

शनिवारकी शामको गांधीजीकी प्रार्थना वेवल कैन्टीनमें हुयी । प्रार्थनाके बादकी अनुकी तकरीरको सुननेके लिये बहुत लोग वहाँ जमा हो गये थे । गांधीजीने कहा :

मुझे खुशी है कि आज मैं अपना बहुत दिनोंका वादा पूरा कर सका और इस कैम्पके शरणार्थियोंसे बातें कर सका । मुझे बड़ी खुशी है कि यहाँ जितने भाई हैं, सुतनी ही बहनें हैं । मैं चाहता हूँ आप सब मेरे साथ इस प्रार्थनामें शामिल हों कि हमारे मुल्कमें और दुनियामें फिरसे शान्ति और प्रेम कायम हो । शान्ति बाहरकी किसी चीजसे, जैसे दौलतसे या महलोंसे नहीं मिलती । शान्ति अपने अन्दरकी चीज है । सब धर्मोंने इस सच्चाईका ऐलान किया है । जब आदमीको इस तरहकी शान्ति मिल जाती है, तो उसकी आँखों, उसके शब्दों, और उसके कामों सबसे वह शान्ति टपकने लगती है ।

अिस तरहका आदमी झोंपड़ीमें रहकर भी सन्तुष्ट रहता है और कलकी चिन्ता नहीं करता । कल क्या होगा, यह भगवान ही जानते हैं । श्री रामचन्द्रको, जो हमारी तरह आदमी थे, यह पता नहीं था कि ठीक अुस वक्त जब अुनके गद्दीपर बैठनेकी आशा थी, अुन्हें वनवास दे दिया जायगा । पर वह जानते थे कि सच्ची शान्ति बाहरकी चीजोंपर निर्भर नहीं है । अिसलिअे वनवासके खयालका अुनपर कुछ भी असर न हुआ । अगर हिन्दू और सिक्ख अिस सचाअीको जानते होते, तो यह पागलपनकी लहर अुनपरसे फिर जाती, और मुसलमान चाहे कुछ भी करते, वे खुद शान्त रहते । अगर ये शब्द हिन्दुओं और सिक्खोंके दिलोंमें घर कर लें, तो मुसलमानोंपर तो अपने आप अुसका असर जरूर होगा ही ।

### कैम्प-जीवनका आदर्श

मैंने सुना है कि यह कैम्प कुछ अच्छी तरह चल रहा है । मैं यह बात तब तक पूरी तरह नहीं मान सकता, जब तक सब शरणार्थी मिलकर अिस कैम्पमें अुससे ज्यादा सफाअी और तरतीबी न रखें, जितनी दिल्ली शहरमें दिखाअी देती है । आपको जो मुसीबतें भोगनी पड़ी हैं, वह मैं जानता हूँ । आपमें से कुछ बड़े बड़े घरोंके लोग थे । पर आपके लिअे अुतने ही आरामकी अुम्मीद यहाँ करना फिजूल है । आप सबको सीखना चाहिये कि नअी जरूरतोंके मुताबिक अपनेको कैसे ढाला जाय, और जहाँ तक बन पड़े अिस हालतको ज्यादा अच्छा बनाना चाहिये । मुझे याद है, सन १८९९की बोअर-वारसे ठीक पहले अंग्रेज लोग ट्रान्सवालको छोड़कर वहाँसे नेटाल गये थे । वे जानते थे मुसीबतका कैसे सामना किया जावे । वे सबके सब बराबरीकी हैसियतसे रहते थे । अुनमें से अेक अिंजीनियर था और मेरे साथ बड़अीका काम करता था । हम सदियोंसे विदेशियोंके गुलाम रहे हैं, अिसलिअे हमने यह बात नहीं सीखी । अब जब हम आजाद हुअे हैं — और आजाबी कैसे अनमोल बरकत है — मैं अुम्मीद करता हूँ कि शरणार्थी भाअी-बहन अपनी अिस मुसीबतसे भी पूरा फायदा अुठावेंगे । वे अपने अिस कैम्पको अेक अैसा आदर्श कैम्प बना देंगे कि अगर सारी दुनियासे नहीं, तो

सारे हिन्दुस्तानसे लोग आ-आकर इसपर फल करें। प्रार्थनामें जो मंत्र पढ़ा गया है, उसका मतलब यह है कि हमारे पास जो कुछ है, हम सब भगवानके अर्पण कर दें और फिर जितनेकी हमें सचमुच जरूरत हो, उतना ही उसमें से ले लें। अगर हम इस मंत्रके अनुसार रहें, तो इस कैम्पमें ही नहीं, सारी दिल्लीमें, जो हालमें बदनाम हो गयी है, फिरसे नयी जान आ जावेगी और हमारे सबके जीवन अन्दरके सुखसे भर जावेंगे।

११४

४-१-'४८

### लड़ाईका मतलब

मैं चन्द मिनिट देरसे आया, क्योंकि पानी बरस रहा था। मुझे कहा गया कि प्रार्थनाकी जगह ४-५ आदमी हैं। क्या जाना है? मगर मैंने कहा कि ४-५ आदमी हों या २५, मुझे जाना ही है। यहाँ अितने ज्यादा आदमी आये हैं, उसके लिये मैं आप सबको धन्यवाद देता हूँ। मैं यह मानता हूँ कि आप यहाँ सिर्फ कुतूहलके लिये नहीं आये, बल्कि अीश्वरके भजनके लिये आये हैं। आजकल हर जगह ये बातें चलती हैं कि शायद पाकिस्तान और हिन्दुस्तानके बीचमें लड़ाई होगी। यह हमारी कमनसीबी है। हम दोनों आपसमें सुलहसे बैठ सकेंगे या नहीं? मैं इस बातसे हैरान हो गया कि पाकिस्तानने बयान निकाला है कि यूनियनने लड़ाई छेड़नेके लिये यू० अेन० ओ० के पास अपना केस भेजा है। यह कुछ अच्छी बात नहीं है। तब आप मुझे पूछ सकते हैं कि यूनियन यू० अेन० ओ० के पास गयी, वह क्या अच्छी बात है? मैं कहूँगा कि अच्छी भी है और बुरी भी। अच्छी इस वास्ते कि काश्मीरकी सरहदपर चढ़ाई होती रहती है, और ऐसा कहा जाता है कि उसमें पाकिस्तानका कुछ हाथ है। ऐसा नहीं है, पाकिस्तानके अितना कह देनेसे ही काम नहीं चलता। काश्मीर

३२१

यूनियनके पास मदद माँगे, तो यूनियनके लिअे मदद देना जरूरी हो जाता है । जिसमें गलती है या नहीं, यह तो अीश्वर ही जानता है ।

पाकिस्तानसे जो बयान निकला है, उसमें गलती है । उनका काम था कि बयान निकालनेसे पहले यहाँकी हुकूमतसे मशविरा करते । जाहिरमें कहते हैं कि हम मिलना चाहते हैं, लेकिन उस दिशामें कोअी ठोस कदम नहीं अुठाते । मैं पाकिस्तानके नेताओंसे यह कहूँगा कि जब देशके टुकड़े हो गये, तब किसी तरह लड़ाअी होनी ही नहीं चाहिये । धर्मके नामपर पाकिस्तान कायम हुआ । जिसलिअे उसको सब तरहसे पाक और साफ रहना चाहिये । गलतियाँ दोनों तरफ काफी हुआँ । मगर अब भी गलतियाँ करते ही रहें ? अगर हम दोनों लड़ेंगे, तो दोनों तीसरी ताकतके हाथमें चले जायेंगे । जिससे बुरी बात और क्या होगी ? दोनोंको अीश्वरको साक्षी रखकर आपसमें मिलना चाहिये । यू० अेन० ओ० के पास जो गया है, उसे कौन रोक सकता है ? अेक ही ताकत अब तो रोक सकती है — वह है दोनोंकी सद्भावना और मेलजोल । अगर हम अभी भी आपसमें समझ लें और यू० अेन० ओ० के पाससे केस अुठा लें, तो वह राजी ही होगी । वह कोअी खिलौना थोड़े ही है । मगर जब हम मजबूर हो जाते हैं, तभी उसके पास जाते हैं । मैं तो अभी भी अीश्वरसे प्रार्थना करूँगा कि वह हमें लड़ाअीसे बचाले । मगर यह समझौता दिलका होना चाहिये । अगर मनमें दुश्मनी बनी रहे, तो वह तो लड़ाअीसे बदतर है । उससे तो अच्छा यही होगा कि अीश्वर दोनोंको जी भरकर लड़ा दे । शायद उसमें से हमें कभी साफ होना होगा, तो होंगे ।

### बुजदिलीसे भी बुरा

दिल्लीमें कल रात जो हुआ, उससे हमें लज्जित होना चाहिये । कहा जाता है कि खारी बावड़ीमें दुःखी स्त्रियों और बच्चोंको आगे करके पुरुष लोग मुसलमानोंके खाली मकानोंमें चले गये और जहाँ मुसलमान रहते थे, वहाँ कब्जा लेनेकी कोशिश करने लगे । मगर पुलिस आअी और उसने टीअरगैस छोड़ी, तब शान्ति हुआी । शरणार्थी अपने दुःखसे

अितना तो सीखें कि मर्यादासे कैसे रहना चाहिये । अिस तरह अन्धाधुन्धी मचाकर हम अपनी हुकूमतको बेकार करते हैं । क्या यहाँ देश-विदेशके जो अेलची आये हैं, अुन्हें हमारा झगडा ही देखनेको मिलेगा ? अैसा हुआ, तो वे लोग कहेंगे कि हमको राज चलाना ही नहीं आता । अिस तरह औरतों और बच्चोंको आगे रखना अिन्सानियतकी बात नहीं है । पुराने जमानेमें लोग गायोंको आगे रखकर लड़ते थे, ताकि हिन्दू लड़ न सकें । लेकिन वह असभ्यताकी निशानी थी । हम अिस तरह औरतोंका दुरुपयोग करते हैं । अगर हिन्दुस्तानको आज़ाद ही रखना चाहते हैं, तो हमें अैसी चीज़ोंसे बचना चाहिये ।

११५

५-१-'४८

### अंकुश हटनेका नतीजा

मेरे पास बहुतसे खत और तार आ रहे हैं, जिनमें लोग अंकुश अुठनेपर मुझे मुबारकबाद देते हैं, और जिन चीज़ोंपर अभी अंकुश है अुसे भी हटानेको कहते हैं । अंग्रेजीमें लिखा हुआ अेक खत मैं यहाँ देता हूँ । खत लिखनेवाले भाअी अेक खासे अच्छे व्यापारी हैं । अुन्होंने मेरे कहनेसे अपने विचार लिखे हैं :—

“आपके कहनेके मुताबिक मैं चीनी, गुड़, शक्कर और दूसरी खानेकी चीज़ोंका आजका भाव और अंकुश अुठनेसे पहलेका भाव नीचे देता हूँ :

आजकलका भाव	नवम्बरमें अंकुश अुठनेसे पहलेका भाव
चीनी ३७॥ रु. मन	८० से ८५ रु. मन
गुड़ १३ से १५ रु. मन	३० से ३२ रु. मन
शक्कर १४ से १८ रु. मन	३७ से ४५ रु. मन
चीनीके क्यूब ॥३ आनेका अेक पैकेट	१॥ से १॥॥ रु. का अेक पैकेट
चीनी देशी ३० से ३५ रु. मन	७५ से ८० रु. मन



“आप देखते हैं कि चीनी आदिका भाव ५० फी सैकड़ा गिर गया है ।

### अनाज

गेहूँ १८ से २० रु. मन	४० से ५० रु. मन
चावल बासमती २५ रु. मन	४० से ४५ रु. मन
मकई १५ से १७ रु. मन	३० से ३२ रु. मन
चना १६ से १८ रु. मन	३८ से ४० रु. मन
मूँग २३ रु. मन	३५ से ३८ रु. मन
खुड़द २३ रु. मन	३४ से ३७ रु. मन
अरहर १८ से १९ रु. मन	३० से ३२ रु. मन

### दालें

चनेकी दाल २० रु. मन	३० से ३२ रु. मन
मूँगकी दाल २६ रु. मन	३९ रु. मन
खुड़दकी दाल २६ रु. मन	३७ रु. मन
अरहरकी दाल २२ रु. मन	३२ रु. मन

### तेल

सरसोंका तेल ६५ रु. मन	७५ रु. मन
-----------------------	-----------

### अूनी और रेशमी कपड़ा

“अंकुश निकल जानेके कारण बाजारमें बेतहाशा अूनी और रेशमी कपड़ा आ गया है । अूनी और रेशमी कपड़ेकी कीमत कमसे कम ५० फी सैकड़ा गिर गयी है । कभी अगह ६६ फी सैकड़ा भी गिरी है ।

### सूती कपड़ा और सूत

“अिस आशासे कि सूती कपड़े और सूतपरसे भी अंकुश जल्दी ही निकल जायेगा, कीमतें धीरे धीरे गिर रही हैं । अगर सूती कपड़े परसे पूरी तरह अंकुश खुटा लिया जाय, तो कीमत कमसे कम ६० फी सैकड़ा गिर जायगी, और कपड़ा भी ज्यादा अच्छा मिलने लगेगा ।

मिल-मालिकोंको अेक-दूसरेके साथ मुकाबला करना पड़ेगा । रेशमी और अूनी कपड़ेकी तरह, अंकुश अुठ जानेसे सूती कपड़ा भी ढेरों मिलने लगेगा । सूती कपड़ेपरसे अगर अंकुश अुठाया गया, तो अुसे सफल बनानेके लिअे कमसे कम तीन साल तक हिन्दुस्तानसे बाहर कपड़ा भेजनेकी मनाही होनी चाहिये ।

“सरकारी दफ्तरोंके आँकड़े तो जादूके खेल-से रहते हैं । वे खुराक और कपड़ेपरसे अंकुश अुठानेके रास्तेमें नहीं आने चाहियें ।

### पेट्रोलका रेशनिंग

“पेट्रोलपर अंकुश तो युद्धके कारण लगाया गया था । अब अुसकी जरूरत नहीं है । सच्ची बात तो यह है कि अिस कंट्रोलसे थोड़ीसी ट्रान्सपोर्ट कंपनियोंको फायदा पहुँच रहा है और वे अिसे रखना चाहती हैं । करोड़ों जनताका तो अिसके साथ कोअी सम्बन्ध ही नहीं है । यह कहनेकी जरूरत नहीं कि अेक अेक बस या ट्रकका मालिक, जिसके पास अेक ही रास्तेका लाअिसेन्स है, आज १०-१५ हजार रुपये हर महीने कमा रहा है । अगर पेट्रोलपर अंकुश न रहे और गाड़ियाँ चलानेमें किसी अेकके अिजारेका रिवाज न रहे, तो अेक गाड़ीका मालिक महीनेमें ३०० रु. से ज्यादा नहीं कमा सकता । आज तो पेट्रोलकी चिट्ठियोंकी तिजारत होती है । अेक लारीकी पेट्रोलकी चिट्ठी आज किसी ट्रान्सपोर्ट डीलरके पास १० हजारमें बेची जा सकती है । अगर पेट्रोलपरसे अंकुश हटा दिया जाय, तो खुराक, कपड़े और मकानोंका प्रश्न और कूअी दूसरे प्रश्न, जो आज देशके सामने हैं, अपने आप हल हो जावेंगे । पेट्रोलके रेशनिंगसे ट्रान्सपोर्ट कंपनियाँ पैसे कमा रही हैं और करोड़ों लोगोंका जीवन बरबाद हो रहा है ।

“अंकुश हटवाकर आप दुःखी जनताकी सेवा करें, तब यह देश चन्द खुशकिस्मतोंके रहने लायक ही नहीं, बल्कि करोड़ों बदकिस्मतोंके रहने लायक भी बनेगा । अंकुश लड़ाअीके जमानेके लिअे थे । आजाद हिन्दमें अुनका कोअी स्थान नहीं होना चाहिये ।”

मुझे लगता है कि अिन आँकड़ोंके सामने कुछ नहीं कहा जा सकता । हो सकता है कि यह बात मेरा अज्ञान मुझसे कहला रहा हो । अगर ऐसा है तो ज्यादा जानकार लोग दूसरे आँकड़े बताकर मेरा अज्ञान दूर करनेकी कृपा करें । मैंने ऊपर लिखी बातें मान ली हैं, क्योंकि जानकार लोगोंका मत भी इसी तरफ है ।

जब जनता किसी बातको मानती है और कोअी चीज चाहती है, तब लोकराजमें झिझकको कोअी स्थान नहीं रहता । जनताके प्रतिनिधियोंको जनताकी माँग ठीक रूपमें रखनी चाहिये, ताकि वह पूरी हो सके । जनताका मानसिक सहकार तो बड़ी-बड़ी लड़ाइयाँ जीतनेमें बहुत मदद दे चुका है ।

कहते हैं कि दुनियामें जितना पेट्रोल निकलता है, उसका अेक फी सैकड़ा ही हिन्दको मिलता है । इससे निराश होनेका कारण नहीं । हमारी मोटरें तो चलती ही हैं । क्या इसका यह मतलब है कि क्योंकि हम युद्ध करनेवाले लोग नहीं हैं, इसलिये हमें ज्यादा पेट्रोलकी जरूरत ही नहीं ? और अगर हमें ज्यादा जरूरत पड़े और दुनियामें जितना पेट्रोल निकलता है, उतना ही निकले, तो बाकी दुनियाके लिये पेट्रोल कम पड़ेगा ? टीकाकार मेरे घोर अज्ञानकी हँसी न करें । मैं तो प्रकाश चाहता हूँ । अगर मैं अपना अँधेरा छिपाऊँ, तो प्रकाश पा नहीं सकता । सवाल यह उठता है कि अगर हमारे हिस्सेमें बहुत कम पेट्रोल आता है, तो काले बाजारमें पेट्रोलका अटूट जखीरा कहाँसे आता है, और गाड़ियोंका फिजूल आना-जाना बिना किसी तरहकी रुकावटके कैसे चलता है ?

पत्र लिखनेवाले भाअीने जो हकीकत बयान की है, वह सच्ची हो, तो चौँकानेवाली चीज है । अंकुश अमीरोंके लिये आशीर्वाद रूप है, और गरीबके लिये लानत । और अंकुश रखा जाता है गरीबोंके खातिर । अगर अिजारेका रिवाज इसी तरह काम करता है, तो उसे अेक पल भी विचार किये बिना निकाल देना चाहिये ।

## कपड़ेका कण्ट्रोल

कपड़ेके बारेमें तो अगर खादीको, अिसे आजादीकी वर्दी कहा गया है, हम भूल नहीं गये, तो कपड़ेपर अंकुश रखनेके पक्षमें तो अेक भी दलील नहीं है । हमारे पास काफी रूअी है, और काफी हाथ हैं जो देहातोंमें चरखा और करघा चला सकते हैं । हम आरामसे अपने लिअे कपड़ा तैयार कर सकते हैं । न अुसके लिअे शोर-गुलकी जरूरत है, न मोटर-लारियोंकी । पुराने राजमें हमारी रेलोंका पहला काम फौजकी सेवा था, दूसरे नम्बरपर बन्दरगाहोंपर रूअी ले जाना, और वाहरसे बना कपड़ा भीतर ले आना था । जब हमारी केलिको, जिसे खादी कहते हैं, देहातोंमें बनती है, और वहीं खपती है, तब अिस केन्द्रीकरणकी कोअी जरूरत नहीं रहती । अपने आलस या अज्ञान, या दोनोंको छिपानेके लिअे हम अपने देहातोंको गाली न दें ।

११६

६-१-'४८

## यह दबाव बन्द होना चाहिये

मैंने सुना है कि बहुतसे शरणार्थी अभी भी खाली मुस्लिम-घरोंका कब्जा लेनेकी कोशिश कर रहे हैं और पुलिस भीड़को हटानेके लिअे टीअर-गैसका अिस्तेमाल कर रही है । यह सच है कि शरणार्थियोंको बड़ी मुसीबतका सामना करना पड़ता है । दिल्लीकी कड़ाकेकी सर्दीमें खुलेमें सोना बड़ा कठिन है । जब पानी गिरता है, तब खेमोंमें काफी हिफाजत नहीं हो सकती । अगर शरणार्थी मुस्लिम-घरोंको अपना निशाना न बनावें, तो मैं अुनके मकानोंके लिअे शोर मचानेको समझ सकता हूँ । मिसालके तौरपर वे बिड़ला-भवनमें आ सकते हैं और मुझे और अेक बीमार महिलाके साथ घरके मालिकोंको बाहर निकालकर अुसपर कब्जा कर सकते हैं । यह खुली और सीधी बात होगी, हालाँ कि भले आदमियोंको शोभा देनेवाली नहीं होगी । आज मुसलमानोंको जिस तरह दबाया और

अपने घरोंसे निकाला जा रहा है, वह बेअमीनी और असभ्यताका काम है । पहलेसे डरे हुअे मुसलमानोंको धमकाकर घरोंसे बाहर निकालना और फिर अुनके घरोंपर कब्जा कर लेना किसीके लिअे अच्छी बात नहीं होगी । अिससे किसीको फायदा नहीं होगा । मैने सुना है कि आज सरकारने दूसरी जगह शरणार्थियोंको थोड़े मकान देनेका सुभीता किया है, लेकिन वे मुसलमानोंके घरोंपर कब्जा करनेकी जिद करते हैं । अिससे साफ जाहिर होता है कि शरणार्थी अपनी जरूरतके कारण मुसलमानोंके घरोंपर कब्जा नहीं करते, बल्कि वे चाहते हैं कि दिल्लीसे मुसलमानोंको साफ कर दिया जाय । अगर आम लोग यही चाहते हैं, तो मुसलमानोंको टेढ़े तरीकेसे भगानेके बजाय अुनसे अैसा साफ कह देना कहीं बेहतर होगा । यूनियनकी राजधानीमें अैसा काम करनेका नतीजा अुन्हें समझ लेना चाहिये ।

### हड़तालोंका रोग

बम्बयीकी खबर है कि वहाँ जहाज-गोदामके और दूसरे मजदूर हड़ताल करनेकी बात साच रहे हैं । मैं सारे लोगोंसे अपील करता हूँ कि वे हड़ताल न करें, फिर भले वे कांग्रेसी हों, सोशलिस्ट पार्टीके हों — अगर सोशलिस्ट कांग्रेससे अलग माने जा सकें — या कम्युनिस्ट पार्टीके हों । आज हड़तालोंका वक्त नहीं है । अैसी हड़तालें हड़ताल करनेवालोंको और सारे देशको नुकसान पहुँचाती हैं ।

### सच्चा लोक-राज

औंधके राजा साहबने अपनी प्रजाको कअी बरस पहले अुत्तरदायी शासन दे दिया था । अुनके पुत्र अप्पा साहबने भी अपनी प्रजाकी सेवामें जिन्दगी लगा बी है । राजा साहब और दूसरे कुछ लोगोंने यूनियनमें मिल जानेकी योजनाको करीब करीब मान लिया है । सरदार पटेलने कहा है कि राजाओंको पेन्शन मिलेगी, लेकिन मेरा विश्वास है कि औंधके राजा साहब प्रज्ञापर बोझ नहीं बनेंगे । जो कुछ अुन्हें मिलेगा, अुसे वे प्रजाकी सेवा करके कमाना चाहेंगे । राजा साहबने मुझे लिखा है कि अुन्होंने अपने राजमें जो पंचायत तरीका चालू किया है, वह क्या राजके यूनियनमें मिल जानेपर भी जारी नहीं रह सकेगा ? राजा साहबसे

यह कहा गया है कि अन्तर्गत राजकीय युनियनमें मिल जानेपर वहाँकी हुकूमतका ढाँचा बाकीके हिन्दुस्तानके ढाँचेसे मिलना चाहिये । मेरी रायमें जहाँ लोग पंचायत-राज चाहते हैं, वहाँ उसे काम करनेसे रोक सकनेके लिये कोई कानून विधानमें नहीं है । औंध अक रियासतके नाते भले खतम हो जाय, लेकिन वहाँ औंध नामसे पुकारा जानेवाला गाँवोंका खास ग्रूप तो कायम रहेगा । ऐसा हर ग्रूप या अक कोअी मेम्बर अपने यहाँ पंचायत-राज रख सकता है, भले बाकीके हिन्दुस्तानमें वह हो या न हो । सच्चे हक फ़र्ज अदा करनेसे मिलते हैं । ऐसे हकोंको कोई छीन नहीं सकता । औंधमें पंचायत लोगोंकी सेवा करनेके लिये है । हिन्दुस्तानके सच्चे लोकराजमें शासनकी अकौअी गाँव होगा । अगर अक गाँव भी पंचायत-राज चाहता है, जिसे अंग्रेजीमें रिपब्लिक कहते हैं, तो कोई उसे रोक नहीं सकता । सच्चा लोकराज केन्द्रमें बैठे हुअे २० आदमियोंसे नहीं चल सकता । उसे हर गाँवके लोगोंको नीचेसे चलाना होगा ।

### आवक-जावकमें समतोल होना चाहिये

अक दोस्तने मुझे खत लिखा है । अकमें उन्होंने कहा है कि किसी भी सुखी और खुशहाल देशमें मालकी आवक और जावकमें समतोल होना चाहिये । अकलिये अकोंने सुझाया है कि हिन्दुस्तानको मालकी आवक अतनी सीमित कर देनी चाहिये कि वह अककी जावकसे कुछ कम रहे । अगर आजकी तरह चलता रहा, तो हिन्दुस्तानके साधन जल्दी ही खतम हो जायँगे । अकलिये अकोंने सुझाया है कि खिलौने और दूसरी ऐसी गैरजरूरी चीजें बाहरसे मँगाना बन्द कर दी जायँ । अकके अलावा, हिन्दुस्तान आज तक अपना कच्चा माल बाहर भेजता रहा है और बाहरसे तैयार माल मँगाता रहा है । अकसे आवक-जावकके समतोलको जरूर धक्का पहुँचेगा और हिन्दुस्तान कअी तरहसे गरीब हो जायगा । मैं खत लिखनेवाले भाअीकी यह बात मानता हूँ कि हिन्दुस्तानको ज्यादासे ज्यादा स्वावलम्बी बनना चाहिये, और हिन्दुस्तान और दूसरे देशोंके बीचका व्यापार हमेशा आपसी मददके असूलपर टिकना चाहिये, शोषणपर कभी नहीं ।

### गलत उपवास

मेरे पास बहुतसी चिट्ठियाँ आ गयी हैं । मुझे अपना भाषण १५ मिनटमें पूरा करना चाहिये । जिसलिसे हो सकेगा अतनी चिट्ठियोंका जवाब देनेकी कोशिश करूँगा ।

अक भायी लिखते हैं कि वे उपवास कर रहे हैं और उनका उपवास चालू रहेगा । ऐसा उपवास अधर्म है । जो आदमी अधर्म करना चाहे, उसे कौन रोक सकता है? मैंने काफी उपवास किये हैं । जिस बारेमें मैं काफी जानता हूँ । जिसलिसे मैं मानता हूँ कि मुझे पूछकर उपवास करना चाहिये ।

### विद्यार्थियोंकी हड़ताल

अखबारोंमें आया है कि ९ तारीखसे विद्यार्थी लोग हड़ताल करनेवाले हैं । यह बड़ी गलत बात है । हड़ताल करके अपना काम निकालना ठीक नहीं । मैंने काफी हड़तालें करवायी हैं और उनमें सफलता भी पायी है । लेकिन मैं जानता हूँ कि हरअक हड़ताल सच्ची नहीं होती, अहिंसक नहीं होती । विद्यार्थी-जीवनमें जिस तरह हड़तालें करना ठीक नहीं ।

### पाकिस्तानसे आये शरणार्थियोंकी शिकायतें

आज मेरे पास कभी दुःखी लोग आये थे । वे पाकिस्तानसे आये हुअे लोगोंके प्रतिनिधि थे । उन्होंने अपनी दुःखकी कहानी सुनायी । मुझसे कहा कि आप हममें दिलचस्पी नहीं लेते । लेकिन उन्हें क्या पता कि मैं आज यहाँ जिसलिसे पड़ा हूँ । मगर आज मेरी चीन हालत है । मेरी आज कौन सुनता है? अक जमाना था, जब लोग मैं जो कहूँ सो करते थे । सबके सब करते थे, यह मेरा दावा

तेनाका सेनापति था । आज मेरा जंगलमें रोना समझो । मगर धर्मराजने कहा था कि अकेले हो तो भी जो ठीक समझो, वही करना चाहिये । तो मैं कर रहा हूँ । जो हुकूमत चलाते हैं, वे मेरे दोस्त हैं । मगर मैं कहुँ उसके मुताबिक सब चलते हैं ऐसा नहीं है । वे क्यों चलें ? मैं नहीं चाहता कि दोस्तीके खातिर मेरी बात मानी जाय । दिलको रगे तभी माननी चाहिये । अगर मैं कहुँ उसी तरह सब चलें, तो आज, हिन्दुस्तानमें जो हुआ और हो रहा है, वह हो नहीं सकता था । मैं कोअी परमेश्वर तो हूँ नहीं । तो भी मुझसे दुःखी भाअी कहते हैं कि हमारे रहने, खाने और पहननेका कुछ प्रबन्ध तो होना चाहिये ।

### शरणार्थियोंका फ़र्ज

बात सही है । शरणार्थियोंने क्या गुनाह किया ? वे तो बेगुनाह हैं । हमारे भाअी हैं । मुझे जो मिलता है, वह अन्हें न मिले, यह अेन्साफ नहीं । अन्हें शिकायत करनेका हक है । मैं कहुँगा कि वे कान भले माँगें, मगर साथ साथ मैं अुनसे यह भी कहुँगा कि अुन्हें जो काम दिया जाय और अुनसे हो सके, सो अुन्हें करना चाहिये । जो घर मिले अुसमें रहना चाहिये । घास-फूसकी झोंपड़ी मिले, तो अुसमें ही आनन्दसे रहना चाहिये । वे ऐसा न कहें कि हमें महल ही चाहिये । जो खाना-कपड़ा मिले, अुसमें अुन्हें सन्तोष मानना चाहिये । घासके बेलौनोंसे रूअीकी गाड़ीका काम चल जाता है । अगर हम ऐसे सीधे हैं, तो अँचे चढ़ सकते हैं । मजदूर लिखना-पढ़ना नहीं कर सकता, अगर लिखने-पढ़नेवाला मजदूरी तो कर सकता है ।

### कराचीकी वारदातें

कराचीमें क्या हो गया, आपने अखबारोंमें देखा ही होगा । सिंधमें हेन्दू और सिक्ख आज रह नहीं सकते । जिस गुरुद्वारेमें वे लोग सिंधसे गानेके लिये रुके थे, उसी गुरुद्वारेपर हमला हुआ । हुकूमत कहती है कि वह लाचार हो गअी है । रोक नहीं सकी । पर दबानेकी कोशिश रती है । जिस तरह हुकूमतवाले लाचार हो जाते हैं, तो अुन्हें हुकूमत



छोड़ देनी चाहिये । फिर भले ही लोग लुटेरे बन जायें । यह बात मैं दोनों हुकूमतोंसे कहता हूँ । मेरी निगाहमें दोनों हुकूमतोंमें कोई फर्क नहीं है । पाकिस्तानी हुकूमत लोगोंको मरने दे, उसके पहले तो उसे खुद मरना है ।

११८

८-१-'४८

एक भाभी लिखते हैं कि उन्होंने कल साढ़े तीन बजे एक पत्र मुझे भेजा था । लेकिन अभी तक मुझे जवाब नहीं मिला । मेरे पास अतने खत आते हैं कि मैं सब पढ़ नहीं सकता । फिर वे अलग अलग भाषाओंमें रहते हैं । दूसरे लोग पढ़कर जो मुझे बताने जैसा होता है, सो बता देते हैं । किसी आवश्यक बातका जवाब रह गया हो, तो अिन भाभीको अपनी बात दोहरानी चाहिये थी ।

### हरिजन और शराब

एक भाभी पूछते हैं कि मैंने पिछले हफ्ते कहा था कि हरिजनोंको शराब छोड़नी चाहिये । तो क्या हरिजन ही छोड़ें और पैसेवाले या सोलजर वगैरा न छोड़ें ? सबके लिये एक कानून क्यों न बने ? यह प्रश्न पूछने जैसा नहीं है । दूसरे पाप करें, तो क्या हम भी पाप करें ? जो समझदार हैं, उनके लिये कानून क्यों चाहिये ? उनको सोच-समझकर अपने आप शराब छोड़ देनी चाहिये । हरिजन अनपढ़ हैं, वे मजदूरी करते हैं । उनको आराम या मन-बहलावका कोई साधन नहीं मिलता । इसलिये वे शराब पीकर अपना दुःख भूलना चाहते हैं । मगर पैसेवालों और सोलजरोको तो शराब पीनेका अितना भी कारण नहीं । फौजी लोग कहेंगे कि शराबके बिना उनका काम कैसे चल सकता है ? मगर मैं फौजको ही ठीक नहीं मानता, तो फिर शराबको क्या माननेवाला हूँ ? मगर फौजियोंमें भी मेरे काफी दोस्त हैं । उनमें हिन्दुस्तानी भी हैं और काफी अंग्रेज भी, जो शराब नहीं

पीते । शराबबन्दीका कानून ऐसा नहीं कहेगा कि पैसेवाले शराब पियें और हरिजन मजदूर न पियें ।

### विद्यार्थियोंमें सब पार्टियाँ हैं

अेक भाभी लिखते हैं कि विद्यार्थियोंकी हड़ताल होनेकी जो बात है, उसमें कांग्रेसी विद्यार्थी शामिल नहीं हैं । यह तो कम्युनिस्ट विद्यार्थियोंकी हड़ताल है । विद्यार्थियोंमें भी सब पार्टियाँ होती हैं । कांग्रेसी, कम्युनिस्ट, सोशलिस्ट वगैरा । मेरी सलाह तो सबके लिअे है । कांग्रेसके विद्यार्थी हड़तालमें शामिल नहीं हैं, तो वे बधाओके पात्र हैं । मगर कम्युनिस्ट पार्टीके विद्यार्थी हड़ताल कर सकते हैं, यह बात थोड़े ही है ! कम्युनिस्ट भाभी होशियार हैं, वे देशकी सेवा करना चाहते हैं । मगर अिस तरह देशकी सेवा नहीं होती । फिर विद्यार्थी किसी भी पार्टीका पक्ष क्यों लें ? विद्यार्थियोंका तो अेक ही पक्ष है । वह है विद्या सीखना । और वह भी देशके खातिर, अपना पेट भरनेके लिअे नहीं । हड़ताल उनके लिअे और देशके लिअे घातक है । काम निकालनेके दूसरे बहुतसे रास्ते हैं । पहले जब आजादी नहीं मिली थी, तब हड़तालें होती थीं । मैंने खुद कभी हड़तालोंमें हिस्सा लिया है और अुन्हें सफल बनाया है । मगर सब हड़तालों सचाओके खातिर होती हैं, सब अहिंसक होती हैं, ऐसा भी नहीं । आज हुकूमत हमारे हाथमें है । यह हड़तालोंका मौका नहीं । आज देशको ज्यादा विद्यार्थी और सच्चे विद्यार्थी चाहियें । अिसलिअे मेरी अुनसे बिनती है कि वे हड़ताल न करें ।

### सत्याग्रह क्यों नहीं ?

अेक प्रश्न आया है । अच्छा है । उसमें लिखा है कि आप बुरी वस्तुओंका त्याग करवाना चाहते हैं । खुद भी ऐसा करते हैं, यह अच्छा है । तब आप पाकिस्तान जाकर वहाँवालोंसे बुराओ क्यों नहीं छुड़वाते ? वहाँ जाकर आप सत्याग्रह क्यों नहीं करते ? यहाँ तो आपने काफी काम कर दिया । अब वहाँ भी जाअिये । मैंने अिसका जवाब दे दिया है । आज मैं किस मुँहसे पाकिस्तान जा सकता हूँ ? यहाँ

हम पाकिस्तानकी चाल चलें, तो वहाँके लोगोंको जाकर मैं क्या कहूँ ? वहाँ मैं तभी जा सकता हूँ, जब हिन्दुस्तान ठीक बन जाय और यहाँके मुसलमानोंको कुछ शिकायत न रह जाय । मुझे तो यहीं 'करना है या मरना है' । दिल्लीमें हिन्दू और सिक्ख पागल हो गये हैं । वे चाहते हैं कि यहाँके सब मुसलमानोंको हटा दिया जाय । बहुतसे तो चले गये । जो बाकी हैं उन्हें भी हटा दें, तो हमारे लिये लज्जाकी बात होगी । पाकिस्तानसे हिन्दू-सिक्ख आ जाना चाहते हैं, तो वहाँ सत्याग्रह कौन करे ? आज सत्याग्रह कहाँ रहा है ? सत्याग्रह नहीं है, तो अहिंसा भी नहीं है । अहिंसाको भी आज कौन मानता है ? आज सबको मिलिट्री चाहिये । हमने मिलिट्रीको अश्वरकी जगह दे दी है । जिसका मतलब है कि सब हिंसाके पुजारी बन गये हैं । हिंसाके पुजारी सत्याग्रह कैसे चला सकते हैं ? मेरी सुन, तो आज अखबारोंकी भी शकल बदल जाय । आज अखबारोंमें कितनी गंदगी भरी रहती है ? हम सत्याग्रहको भूल गये हैं । सत्याग्रह हमेशा चलनेवाली चीज है । मगर चलानेवाले सत्याग्रही भी तो चाहियें !

### यूनियनमें साम्प्रदायिकताको जगह नहीं

फिर वह भाभी कहते हैं कि जब तक यहाँसे मुसलमानोंको नहीं निकालेंगे, तब तक पाकिस्तानसे जो हिन्दू और सिक्ख आये हैं, उनके लिये जगह कहाँसे आयेगी ? मैं मानता हूँ कि जितने हिन्दू और सिक्ख पाकिस्तानसे आये हैं, करीब करीब उतने मुसलमान यहाँसे चले गये हैं । बाकी जो पड़े हैं, उन्हें हटानेकी चेष्टा हो रही है । यह सब पागलपनकी बात है । हिन्दूमें मुसलमानोंकी काफी तादाद पड़ी है । जिसलिये मौलाना साहबने लखनऊमें कान्फरेन्स बुलायी थी । उसमें ७० हजार लोग आये थे । जिस जमानेमें अितनी बड़ी मुसलमानोंकी सभा कहीं नहीं हुयी । उसके बारेमें अच्छी-बुरी बातें सुनी हैं । उन्हें मैं छोड़ देना चाहता हूँ । यहाँ जो मुसलमान हैं, उनके प्रतिनिधि उस कान्फरेन्समें गये थे । क्या हम उन मुसलमानोंको मार डालें या पाकिस्तान भेज दें ? मेरी जवानसे ऐसी चीज कभी नहीं निकलनेवाली है । हमें दुनियाकी बुराअियोंकी नकल थोड़े ही करनी है ।

## बहावलपुरका डेपुटेशन

आज मेरे पास बहावलपुरके लोग आये थे। मीरपुर (काश्मीर)के लोग भी आये थे। वे परेशान हैं। वे लोग अदबसे बातें करते थे। वे बैठे थे, अितनेमें पंडितजी आ गये। पंडितजीसे भी खुनकी बातचीत हुआ। मुझे अुम्मीद है कि कुछ न कुछ हो जायगा। पूरा हो जायगा, यह मैं नहीं समझता। आज लड़ाई छिड़ तो नहीं गयी है। मगर एक किस्मकी लड़ाई चल रही है। ऐसी हालतमें रास्ता निकालना, सबको वहाँसे निकालकर लाना बहुत कठिन है। जितना हो सकेगा, अुतना करेंगे। अितना करनेपर भी कोअी न बच सका या न लाया जा सका, तो क्या किया जाय? हमारे पास जितनी चाहिये अुतनी गाड़ियाँ नहीं हैं। काश्मीरका रास्ता खुला नहीं है। थोड़ासा रास्ता है, अुससे अितनी बड़ी तादादको लाना मुश्किल है। बहावलपुरकी बात सुनने लायक है। वहाँके लोगोंको भी यही कहूँगा कि एक अिन्सान जो कर सकता है, मैं कर रहा हूँ। वे लोग कहते हैं कि जो लोग दूसरे सूबोंसे आये हैं, वे यहाँ नौकरी वगैराके लिअे दरखास्त कर सकते हैं; लेकिन रियासतवाले नहीं। सरदार पटेलने कहा है कि ऐसा फर्क नहीं होगा, फिर भी होता है। मैं समझता हूँ कि ऐसा नहीं हो सकता। होना नहीं चाहिये। मैं पता लगाऊँगा। अिसमें कुछ गैरसमझ होगी। अगर ऐसा है, तो हुक्मतवालोंको अुसे तुरन्त सुधारना होगा।

## बहादुरी और धीरजकी जरूरत

कल मैंने बहावलपुरके बारेमें बात की थी। बहावलपुरमें जो मन्दिर था — मन्दिर तो आज भी है, पर किसी हिन्दूके हाथमें नहीं है, न हिन्दूकी वहाँ चल सकती है — उस मन्दिरके मुखिया आज मेरे पास आये थे। उन्होंने देखा था किस तरह वहाँ हिन्दू जान बचानेके लिये भागे थे। उन्होंने आकर मन्दिरमें शरण ली, पर वहाँ भी वे सुरक्षित नहीं थे। आखिर वहाँसे पिछले दरवाजेसे भागे। साथ मुखिया भी भागे। कितने ही मर गये। कभी औरतोंको बचाया। सबको नहीं बचा सके। जो वहाँ पड़े हैं, उनको बचानेके लिये वे कहते थे। मैंने कहा कि अन्सानसे जो हो सकता है, वह हो रहा है। मगर दो हुकूमतें बन गयी हैं। देशके दो टुकड़े हो गये हैं। अक राजमें दूसरे राजको दखल देनेका हक नहीं। फिर भी जो हो सकता है, वह सब कर रहे हैं। आज ऐसा मौका है कि हममें बहुत धीरज और बहादुरी होनी चाहिये। मौतसे डरना नहीं चाहिये। जो आदमी अपने मान और धर्मको बचानेके लिये मरनेको तैयार है, उसका अपमान हो नहीं सकता। मरना सबको है — आज या कल। जिसलिये मौतसे डरना क्या? आखिर हमें अीश्वरपर ही भरोसा रखना चाहिये। उसकी अच्छाके बिना कुछ हो ही नहीं सकता।

## रहनेके घरोंकी समस्या

आज मेरे पास कुछ दुःखी बहनें और भाभी आये थे। वे भिखारी नहीं हैं। उनके पास थोड़ा पैसा है। पास ही किसी मुसलमानकी कोठीमें वे तीन चार महीनोंसे हैं। मुसलमान डरसे भाग गया है। जहाँ मुसलमान भाभी गया है, वहाँसे ये हिन्दू भाभी आये हैं। मुसलमानने कहा मेरी कोठीमें जाकर रहो, सो रहने लगे। अभी

हुकूमतका हुक्म आया कि कोठी खाली कर दो । किसी दूसरी हुकूमतके अेलचीके लिअे असुकी जरूरत है । मैं मानता हूँ कि अुन्हें बाहरके अेलची वगैराके लिअे मकान चाहिये, तो वह खाली करना चाहिये । पर बदलेमें अुन्हें रहनेकी जगह मिलनी चाहिये । रोमायण वगैरामें पढ़ा है कि अुन दिनों मंत्रके जोरसे शहर खड़े हो जाते थे । आज वह हो नहीं सकता है । वह मंत्र हमारे पास नहीं है । पहले भी था या नहीं, वह भी मैं नहीं जानता । असिलिअे जो मकान हुकूमतको चाहिये, वह ले; लेकिन जिनसे ले, अुनके लिअे दूसरा अिन्तजाम तो होना चाहिये । अुन्हें सड़कपर बैठनेको कोअी हुकूमत नहीं कह सकती । पर मैं अुन्हें पूरी तसल्ली नहीं दे सका । मैंने कहा, मैं हुकूमत नहीं चलाता हूँ, हुकूमतका सिपाही भी नहीं हूँ । मेरा अपना घर भी नहीं । मैं मानता हूँ कि अुनकी बात सही नहीं है । अगर है, तो बड़े दुःखकी बात है । जो आदमी कानूनसे किसी मकानमें रहते हैं, अुनको अैसा नोटिस नहीं दिया जा सकता । जो छुटेरा होकर किसीके घरमें घुस बैठता है, अुसे तो निकालें नहीं तो क्या करें ? पर कानूनसे रहनेवालेको अैसे नहीं निकाल सकते ।

### अेक गलतफहमी

अेक भाअी लिखते हैं कि पहले मैंने कहा था कि बम्बअीमें अेक आदमीको अेक सेर चावल रोज मिलता है । मैंने अेक दिनका नहीं कहा था, अेक हफ्तेका कहा था । अेक सेर रोजका तो बहुत हुआ । वे कहते हैं अेक सेर नहीं, पाव सेर रोज मिलता है । मेरी निगाहमें वह भी अच्छा है । पहले अितना नहीं मिलता था । अेक हफ्तेका अेक सेर मिलता था । अगर मैंने अेक दिनका कहा है, तो वह भूल है । यह समझना चाहिये कि आज अेक सेर चावल रेशनमें कैसे दिये जा सकते हैं ?

### बिड़ला-भवनमें क्यों ?

दूसरे भाअी लिखते हैं — बिड़ला-भवनमें आप हैं, प्रार्थना होती है, पर गरीब नहीं आ सकते । पहले आप भंगी-बस्तीमें रहते थे ।

अब वहाँ क्यों नहीं रहते? यह ठीक है कि यहाँ गरीब नहीं आ सकते। मैं जब दिल्ली आया था, उस समय दिल्लीमें मारपीट चल रही थी। दिल्ली मरघट-सा लगता था। शरणार्थियोंसे भंगी-बस्ती भरी थी। सरदार पटेलने कहा, आपको वहाँ नहीं रख सकता। बिड़ला-भवनमें रहना है। सो यहाँ रहा। मेरे लिअे शरणार्थियोंको हटाना ठीक न था। और मैं अेक कमरेमें तो रह नहीं सकता। मेरे ऑफिसके कामके लिअे, साथियों वगैराके लिअे भी जगह चाहिये। मैं नहीं जानता कि अमी भंगी-बस्ती खाली है या नहीं। अगर हो, तो भी मेरा धर्म नहीं है कि मैं वहाँ चला जाऊँ। उसे दुःखियोंके लिअे खाली रखना चाहिये। यहाँ रहनेका मुझको शौक नहीं है। वहाँ रहनेका शौक जरूर है। यहाँ जितने गरीब आ सकते हैं आवें। आज यहाँ पड़ा हूँ, जिससे मुसलमानोंको जितनी तसल्ली दे सकूँ दूँ। उसके लिअे भी यहाँपर आना अच्छा है। यहाँ मुसलमान ज्यादा दिल-जमाअीसे आ-जा सकते हैं। शहरमें अितनी बेफिकरी नहीं रहती। हम अैसे पागल बन गये हैं। हुकूमतवालोंके लिअे भी यहाँ मेरे पास आना आसान है। भंगी-बस्तीमें जानेमें कुछ समय तो लगता है।

### सफेदपोश लुटेरे

अेक भाअी लिखते हैं कि यहाँ सफेदपोश लुटेरे बहुत बढ़ गये हैं। बाअिस्तिकल वगैरा लूटते हैं। अैसी लूट राजधानीमें हो, यह शरमकी बात है।

### अनुशासनकी जरूरत

भाषणसे पहले साधुके कपड़े पहने हुअे अेक भाअीने जिद की कि वे अपना खत गांधीजीको पढ़कर सुनावेंगे । गांधीजीको काफी दलील करके अुन्हें रोकना पड़ा । प्रार्थनाके बाद गांधीजीने भाषणमें कहा, यह देखने लायक बात है कि आज हम कहाँ तक गिर गये हैं । साधु होनेका, संयमका, गीता आदि पढ़नेका जो दावा करते हैं, वे अितना संयम क्यों न रखें ? अुन्हें अेक बार कहनेसे ही बैठ जाना चाहिये । अितनी दलील भी क्यों ? आजकल प्रार्थना-सभामें आम तौरसे सब लोग अितनी शान्ति रखते हैं, वह अच्छा लगता है ।

### बहावलपुरके भाअियोंसे

बहावलपुरके भाअियोंकी भी अैसी ही बात है । अपने दुःखकी बात कहिये, फिर प्रार्थनामें शान्त रहिये । मुझसे किसीने कहा था कि बहावलपुरवाले भाअी आज हमला करनेवाले हैं । प्रार्थनामें चीखते ही रहेंगे । मैंने कहा अैसा हो नहीं सकता । अुनका नमूना सबके सामने रखता हूँ । अुनके दुःखका मैं साक्षी हूँ । वे अितमीनान रखें कि वहाँके सब हिन्दू-सिक्ख आ जायेंगे । नवाब साहबका वचन है — अगरचे मैं नहीं जानता कि राजा लोगोंके वचनपर कितना भरोसा रखा जा सकता है । पर नवाब साहब कहते हैं : ' जो हो चुका सो हो चुका । अब यहाँपर हिन्दुओं और सिक्खोंको कोअी दिक् नहीं करेगा । जो जाना ही चाहेंगे, अुन्हें मेजनेका अिन्तजाम होगा । जो रहेंगे, अुन्हें कोअी अिस्लाम कबूल करनेकी बात नहीं कहेगा । ' हो सकता है, वहाँ सब सही सलामत हों । यहाँकी हुकूमत भी बेफिकर नहीं है । मैं आशा रखता हूँ, अभी वहाँ सब लोग आरामसे हैं । आप कहेंगे, वे आज ही क्यों नहीं आते ? लेकिन आपको समझना चाहिये कि



पहले मुल्क अेक था । अब हम दो हो गये हैं । वह भी अेक दूसरेके दुश्मन ! अपने देशमें परदेशी से बन गये हैं । सो जो हो सकता है, सो करते हैं । वहाँ तो सत्तर हजार हिन्दू-सिक्ख पड़े हैं । सिन्धमें और भी ज्यादा हैं । वे वहाँ सुरक्षित नहीं । कराचीसे अेक तार आया है । वह मैंने यहाँ आनेसे पहले पढ़ा । उसमें लिखा है कि अखबारोंमें जो आया है, उससे बहुत ज्यादा नुकसान वहाँ हुआ है । आज अैसा जमाना है कि हमें शान्ति और धीरज रखना है । हम धीरज खो दें, तो हार जायेंगे । हार शब्द हमारे कोषमें होना ही नहीं चाहिये । उसके लिये यह जरूरी है कि हम गुस्सेमें न आवें । गुस्सेसे काम बिगड़ता है । अैसे मौकेपर क्या करना चाहिये, सो हमें सोचना है । मैं तो आपको वह बताता ही रहता हूँ ।

### अीरान और हिन्दुस्तान

मेरे पास आज अीरानके अेलची आये थे । वे यहाँकी हुकूमतके मेहमान हैं । वे मिलने आये और कहने लगे कि “ अेक काम है । अीरान और हिन्दमें बड़ी पुरानी दोस्ती रही है । अीरानी और हिन्दी दोनों आर्य हैं । हम तो अेक ही हैं । ” यह है भी ठीक । जन्दा-वस्ताको देखें । उसमें बहुत संस्कृत शब्द हैं । हमारा व्यवहार भी साथ साथ रहा है । वे कहते हैं कि “ अेशियामें आप सबसे बड़े हैं । आपकी बदौलत हम भी चमक सकते हैं । हम दिलसे अेक होना चाहते हैं । ” गुरुदेव वहाँ गये थे । वे अीरानको देखकर खुश हो गये । अुन्होंने कहा — हमारे ही लोग वहाँ रहते हैं ।

अीरानके अेलचीने कहा, अीरान और हिन्दका सम्बन्ध नहीं बिगड़ना चाहिये । मैंने कहा, कैसे बिगड़ सकता है ? अुन्होंने बम्बअीका अेक किस्सा सुनाया । वहाँ काफी अीरानी हैं । चायकी दुकान रखते हैं । वहाँ काफी हिन्दू, मुसलमान, पारसी, अीसाअी जाते हैं । अुनकी चायमें कुछ खूबी है । वहाँ कुछ फसाद हुआ होगा । मैं नहीं जानता । सुनता हूँ कुछ अीरानी मारे गये । अीरानी मुसलमान तो हैं ही । अीरानी टोपी पहनते हैं । आज हम बीवाने बन गये हैं । किसीके

दिलमें हुआ होगा कि वे मुसलमान हैं, तो काटो उनको । अगर ऐसा हुआ है, तो बुरी बात है । मैंने पूछा, वहाँकी हुकूमतके बारेमें क्या कुछ कहना है ? उन्होंने कहा, वहाँकी हुकूमत तो शरीफ है । उन्होंने जल्दीसे सब ठीक कर लिया । यहाँकी हुकूमत भी बड़ी शरीफ है, ऐसा वे कहते थे । यहाँ जो मुसलमान भाभी हैं, उनके लिये गार्ड रखे गये हैं । उन्हें आदरसे रखते हैं । हुकूमतसे हमें कोअी शिकायत नहीं है । उन्होंने कहा कि अीरानमें भी हिन्दू, सिक्ख, मुसलमान सौदागर सब मिल-जुलकर रहते हैं । हिन्दसे बड़ा चढ़ाकर खबरें जाती हैं । उससे आगे क्या होगा, सो पता नहीं, मगर हम अिस बारेमें होशियार हैं ।

### खुद निर्णय कीजिये

अेक भाभी लिखते हैं — “आपने अनाज वगैराका अंकुश हटवा दिया और हटवानेकी कोशिश करते हैं । कअी लोग कहते हैं, यह अच्छा है । पर दरअसल ऐसा नहीं । मैं आपको जता देता हूँ । ” मैं अिन भाभीको जानता हूँ । मैंने उन्हें लिखा है — आपने कहा, तो अच्छा किया । पर मुझ तक लिखकर ही मौकूफ रखेंगे, तो हारेंगे । अेक तरफसे मुझे अितने मुबारकबादीके तार आते हैं । उनको मैं फेंक नहीं सकता । मैं भविष्यवेत्ता नहीं और न मेरे दिव्यचक्षु हैं । जितना अिन आँखोंसे देख सकूँ, कानोंसे सुन सकूँ, वही मेरे पास है । मेरे हाथ, पाँव, कान, आँख जनता है । आप अपने विचार सबसे कहें । धन्यवाद देनेवाले बहुत हैं । मगर मैं दूसरा पहलू भी जानता चाहता हूँ । मैं कहूँ अिसलिये आप कोअी बात न मानें । अपनी आँखोंसे देखें, सो करें; मेरे कहनेसे नहीं । २० महात्मा कहें, तो भी नहीं । तजरबेसे गलती करके आप सीखेंगे । जो ठीक लगे, सो करें । ऐसा करेंगे, तभी आप आज्ञादीको रख सकेंगे और उसके लायक बन सकेंगे ।

### प्रार्थना-सभामें शान्ति

कल ही मैंने आप लोगोंको धन्यवाद दिया कि प्रार्थनामें आप आवाज नहीं करते हैं। आवाजसे झगड़ेका मतलब नहीं। मगर बहनें आपसमें बातें करें, बच्चे चीखें, तो अन्हें प्रार्थनामें नहीं आना चाहिये। माताओं यदि बच्चोंको शान्त रहनेकी तालीम नहीं दें, तो अन्हें दूर खड़े रहना चाहिये। अीश्वर सब जगह है, ऐसा मानें। वह सब सुनता है, सर्वशक्तिमान है। हमारी बरदाश्त करता है। उसकी दयाका हम दुरुपयोग न करें। बहनोंसे मैं कहूँगा कि वे बूढ़ेको देखकर क्या करेंगी? उसकी आवाज सुननेको भी क्या आना था? मगर वह जो कहता है, उसमें कुछ तथ्य है, तो उसके मुताबिक सब चलें। तब तो कुछ फायदा हो सकता है।

### आन्ध्रका खत

मेरे पास आन्ध्र देशसे अेक करुण खत आया है। अेक नौजवानका और अेक बूढ़ेका खत है। बूढ़ेको मैं जानता हूँ, पर नौजवानको नहीं जानता। वे नौजवान भाभी लिखते हैं कि जबसे १५ अगस्तको आजादी आ गयी है, तबसे लोगोंको लगने लगा है कि वे मनमानी कर सकते हैं। पहले तो अंग्रेजोंका डर था। अब किसका डर है? आन्ध्रके लोग तगड़े हैं। अब आजाद हो गये, तो काबूके बाहर हो गये हैं। आजादी पानेको अन्होंने भी काफी बलिदान तो दिया है, मगर कांग्रेस आज गिरती जाती है। आज सबको नेता बनना है। पैसे पैदा करनेके प्रयत्न करने हैं। वे लिखते हैं कि तुम यहाँ आकर रहो। मुझे वह अच्छा लगता। मगर कैसे जाऊँ? आन्ध्रके लोगोंको मैं जानता हूँ। मेरे लिये सब जगहें अेकसी हैं। सारा हिन्दुस्तान मेरा है। मैं हिन्दुस्तानका हूँ। मगर आज दूसरे काममें पड़ा हूँ। मेरी

आवाज जल्दीसे जल्दी वहाँ पहुँच जाय, जिसलिअे यहाँ यह सब कह रहा हूँ । वे लिखते हैं, अेम० अेल० अे० और अेम० अेल० सी० लोग गन्दगी फैला रहे हैं । अुस गन्दगीको कम करनेके लिअे मेम्बरोंकी संख्या कम करनी चाहिये । गन्दगी कम होगी, तो अुसे हटाना आसान होगा ।

### सब पार्टियोंसे अपील

कम्युनिस्ट और सोशलिस्ट भाभी भी वहाँ पड़े हैं । वे लोग कांग्रेसपर हमला करके हिन्दुस्तानका कब्जा लेना चाहते हैं । अगर सब हिन्दुस्तानका कब्जा लेनेकी कोशिश करें, तो हिन्दुस्तानका क्या हाल होगा ? हिन्दुस्तान सबका है । हिन्द हमारा न बने, हम हिन्दके बने । हम सब हिन्दकी सेवा करें और वह भी निःस्वार्थ भावसे । यह हमारा पहले नम्बरका काम है । हम अपना पेट भरनेका न सोचें । अपने रिश्तेदारोंको नौकरी दिलानेकी कोशिश करें, तो काम बिगड़ जायगा ।

### आत्मघातो वृत्ति

मेरे पास चन्द मुसलमान भाभी आये थे । अुन्होंने कहा, पहले कांग्रेस हमें अूपर रखती थी, मगर अब हम कहाँ जायँ और कहाँ तक ये तकलीफें सहन करें ? जिससे बेहतर क्या यह न होगा कि हम चले जावें ? तब मारपीट और तौहीनसे तो बच जावेंगे । मैंने कहा, आप खामोश रहें । हुकूमत सब कोशिश कर रही है । अगर कुछ न हुआ, तो देखा जायगा । आखिरमें हम सबको भूलना है कि हम हिन्दू हैं, मुसलमान हैं, सिक्ख हैं या पारसी हैं । हम सब हिन्दुस्तानके रहनेवाले हिन्दी हैं । धर्म अपनी निजी बात है । अुसे राजनीतिक क्षेत्रमें न लावें । अगर हिन्दू बिगड़ते ही रहते हैं, तो वे अपने आप मर जायेंगे । किसीको अुन्हें मारनेकी जरूरत नहीं पड़ेगी । अुन्हें आत्महत्या करनी है, तो करें । आज मुसलमानोंको दबायें, कल किसी औरको; यह चल नहीं सकता । जो किसीको दबानेकी कोशिश करता है, वह खुद दब जाता है, यह जीवनका कानून है । हम सब हिन्दी हैं । हिन्दकी और हिन्दियोंकी रक्षा करते करते मर जावेंगे ।

### अूपरी शान्ति बस नहीं

लोग सेहत सुधारनेके लिअे सेहतके कानूनोंके मुताबिक अुपवास करते हैं । जब कभी कुछ दोष हो जाता है, और अिन्सान अपनी गलती महसूस करता है, तब प्रायश्चित्तके रूपमें भी अुपवास किया जाता है । अिन अुपवासोंमें करनेवालेको अहिंसामें विश्वास रखनेकी जरूरत नहीं । मगर ऐसा मौका भी आता है, जब अहिंसाका पुजारी समाजके किसी अन्यायके सामने विरोध प्रकट करनेके लिअे अुपवास करनेपर मजबूर हो जाता है । वह ऐसा तभी करता है, जब अहिंसाके पुजारीकी हैसियतसे अुसके सामने दूसरा कोअी रास्ता खुला नहीं रह जाता । ऐसा मौका मेरे लिअे आ गया है ।

जब ९ सितम्बरको मैं कलकत्तेसे दिल्ली आया था, तब मैं पश्चिम पंजाब जा रहा था । मगर वहाँ जाना नसीबमें नहीं था । खूबसूरत रौनकसे भरी दिल्ली अुस दिन मुर्दोंके शहरके समान दिखती थी । जैसे मैं ट्रेनसे अुतरा, मैंने देखा कि हरअेकके चेहरेपर अुदासी थी । सरदार, जो हमेशा हँसी-मजाक करके खुश रहते हैं, वे भी अुदासीसे बचे नहीं थे । मुझे अुस समय अिसका कारण मालूम नहीं था । वे स्टेशनपर मुझे लेनेके लिअे आये हुअे थे । अुन्होंने सबसे पहली खबर मुझे यह दी कि यूनियनकी राजधानीमें झगडा फूट निकला है । मैं फौरन समझ गया कि मुझे दिल्लीमें ही 'करना या मरना' होगा । मिलिटरी और पुलिसके कारण आज दिल्लीमें अूपरसे शान्ति है । मगर दिलके भीतर तूफान अुछल रहा है । वह किसी भी समय फूटकर बाहर आ सकता है । अिसे मैं अपनी करनेकी प्रतिज्ञाकी पूर्ति नहीं समझता, जो ही मुझे मृत्युसे बचा सकती है । मृत्युसे, जिसके समान दूसरा मित्र नहीं, मुझे बचानेके लिअे पुलिस या मिलिटरीके द्वारा रखी हुअी शान्ति ही बस

नहीं । मैं हिन्दू, सिक्ख और मुसलमानोंमें दिली दोस्ती देखनेके लिये तरस रहा हूँ । कल तो ऐसी दोस्ती थी । मगर आज बड़े-से-बड़े मुसलमानकी जिन्दगी हिन्दू या सिक्खकी छुरी, गोली, या बमसे सुरक्षित नहीं है । यह ऐसी बात है, जिसको कोअी हिन्दुस्तानी देशभक्त (जो अिस नामके लायक है) शान्तिसे सहन नहीं कर सकता ।

### अपवासका निर्णय

मेरे अन्दरसे आवाज तो कअी दिनोंसे आ रही थी । मगर मैं अपने कान बन्द कर रहा था । मुझे लगता था कि कहीं यह शैतानकी यानी मेरी कमजोरीकी आवाज तो नहीं है ! मैं कभी लाचारी महसूस करना पसन्द नहीं करता । किसी सत्याग्रहीको पसन्द नहीं करना चाहिये । अपवास तो आखिरी हथियार है । वह अपनी या दूसरोंकी तलवारकी जगह लेता है । मुसलमान भाअियोंके अिस सवालका कि 'अब वे क्या करें' मेरे पास कोअी जवाब नहीं । कुछ समयसे मेरी यह लाचारी मुझे खाये जा रही थी । अपवास शुरू होते ही यह मिट जावेगी । मैं पिछले तीन दिनोंसे अिस बारेमें विचार कर रहा हूँ । आखिरी निर्णय बिजलीकी तरह मेरे सामने चमक गया है, और मैं खुश हूँ । कोअी भी अिन्सान, जो पवित्र है, अपनी जानसे ज्यादा कीमती चीज कुरबान नहीं कर सकता । मैं आशा रखता हूँ और प्रार्थना करता हूँ कि मुझमें अपवास करने लायक पवित्रता हो । नमक, सोडा और खट्टे नीबूके साथ या अिन चीजोंके वगैर पानी पीनेकी छुट मैं रखूँगा । अपवास कल सुबह पहले खानेके बाद शुरू होगा । अपवासका अरसा अनिश्चित है । और जब मुझे यकीन हो जायगा कि सब कौमोंके दिल मिल गये हैं, और वह बाहरके दबावके कारण नहीं मगर अपना अपना धर्म समझनेके कारण, तब मेरा अपवास छूटेगा ।

### हिन्दुस्तानके मानमें कमी

आज हिन्दुस्तानका मान सब जगह कम हो रहा है । अेशियाके हृदयपर और उसके द्वारा सारी दुनियाके हृदयपर हिन्दुस्तानका साम्राज्य आज तेजीसे गायब हो रहा है । अगर अिस अपवासके निमित्तसे हमारी

आँखें खुल जाय, तो यह सब वापस आ जायगा । मैं यह विश्वास रखनेका साहस करता हूँ कि अगर हिन्दुस्तानकी आत्मा खो गयी, तो तूफानोंसे दुःखी और भूखी दुनियाकी आशाकी आँखकी किरणका लोप हो जायगा ।

### अीश्वर अकमात्र सलाहकार

कोअी मित्र या दुश्मन, अगर अैसे कोअी हैं, तो मुझपर गुस्सा न करें । कअी अैसे मित्र हैं, जो मनुष्य-हृदयको सुधारनेके लिये अुपवासका तरीका ठीक नहीं समझते । वे मेरी बरदाश्त करेंगे और जो आजादी वे अपने लिये चाहते हैं, वह मुझे भी देंगे । मेरा सलाहकार अकमात्र अीश्वर है । मुझे किसी और की सलाहके बिना यह निर्णय करना चाहिये । अगर मैंने भूल की है, और मुझे अुस भूलका पता चल जाता है, तो मैं सबके सामने अपनी भूल स्वीकार करूँगा और अपना कदम वापस लूँगा । मगर अैसी संभावना बहुत कम है । अगर मेरी अन्तरात्माकी आवाज स्पष्ट है, और मैं दावा करता हूँ कि अैसा है, तो अुसे रद नहीं किया जा सकता । मेरी प्रार्थना है कि मेरे साथ अिस बारेमें दलील न की जाय और जिस निर्णयको बदला नहीं जा सकता, अुसमें मेरा साथ दिया जाय । अगर सारे हिन्दुस्तानपर या कम-से-कम दिल्लीपर अिसका ठीक असर हुआ, तो अुपवास जल्दी भी छूट सकता है । मगर जल्दी छूटे या देरसे छूटे, या कभी भी न छूटे, अैसे मौकेपर किसीको कमजोरी नहीं बतानी चाहिये ।

मेरे जीवनमें कअी अुपवास आये हैं । मेरे पहले अुपवासोंके वक्त टीकाकारोंने कहा है कि अुपवासने लोगोंपर दबाव डाला और अगर मैं अुपवास न करता, तो जिस मकसदके लिये मैंने अुपवास किया, अुसके स्वतंत्र गुण-दोषके विचारसे निर्णय विरुद्ध जानेवाला था । अगर यह साबित किया जा सके कि मकसद अच्छा है, तो विरुद्ध निर्णयकी क्या कीमत है ? शुद्ध अुपवास भी शुद्ध धर्मपालनकी तरह है । अुसका बदला अपने आप मिल जाता है । मैं कोअी परिणाम लानेके लिये अुपवास नहीं करना चाहता । मैं अुपवास करता हूँ, क्योंकि मुझे करना ही चाहिये ।

## मृत्यु ही सुन्दर रिहाओ

मेरी सबसे यह प्रार्थना है कि वे शान्त चित्तसे जिस उपवासका तटस्थ वृत्तिसे विचार करें, और अगर मुझे मरना ही है, तो शान्तिसे मरने दें। मैं आशा रखता हूँ कि शान्ति तो मुझे मिलने ही वाली है। हिन्दुस्तानका, हिन्दू धर्मका, सिक्ख धर्मका और इस्लामका बेबस बनकर नाश होते देखनेके बनिस्बत मृत्यु मेरे लिये सुन्दर रिहाओ होगी। अगर पाकिस्तानमें दुनियाके सब धर्मोंके लोगोंको समान हक न मिलें, उनकी जान और माल सुरक्षित न रहें और यूनियन भी पाकिस्तानकी नकल करे, तो दोनोंका नाश निश्चित है। इस हालतमें इस्लामका तो हिन्दुस्तान और पाकिस्तानमें ही नाश होगा—बाकी दुनियामें नहीं—मगर हिन्दू धर्म और सिक्ख धर्म तो हिन्दुस्तानके बाहर हैं ही नहीं।

जो लोग दूसरे विचार रखते हैं, वे मेरा जितना भी कड़ा विरोध करेंगे, अतनी मैं उनकी अिज्जत करूँगा। मेरा उपवास लोगोंकी आत्माको जागृत करनेके लिये है, उसे मार डालनेके लिये नहीं। जरा सोचिये तो सही, आज हमारे प्यारे हिन्दुस्तानमें कितनी गन्दगी पैदा हो गयी है। तब आप खुश होंगे कि हिन्दुस्तानका एक नम्र पूत, जिसमें अितनी ताकत है, और शायद अितनी पवित्रता भी है, जिस गन्दगीको मिटानेके लिये कदम अुठा रहा है। और अगर उसमें ताकत और पवित्रता नहीं हैं, तब वह पृथ्वीपर बोझ रूप है। जितनी जल्दी वह अुठ जाय और हिन्दुस्तानको जिस बोझसे मुक्त करे, अतना ही उसके लिये और सबके लिये अच्छा है।

मेरे उपवासकी खबर सुनकर लोग दौड़ते हुअे मेरे पास न आवें। सब अपने आसपासका वातावरण सुधारनेका प्रयत्न करें, तो बस है।

### आन्ध्रके दो पत्र

मैंने कल आपसे आन्ध्रसे आये हुअे दो खतोंका जिक्र किया था। पत्र लिखनेवाले वृद्ध मित्र देशभक्त कौंडा वेंकटप्पैया गारु हैं। मैं उनके खतसे कुछ हिस्सा यहाँ देता हूँ—

“राजनीतिक और आर्थिक प्रश्नोंके सिवा, एक बड़ा पेचीदा सवाल यह है कि कांग्रेसके लोगोंका नैतिक पतन हो गया



है । दूसरे प्रान्तोंके बारेमें तो मैं बहुत कुछ नहीं कह सकता, मगर मेरे प्रान्तमें हालत बहुत खराब है । राजनीतिक सत्ता पाकर लोगोंके दिमाग ठिकाने नहीं रहे । लेजिस्लेटिव असेम्बली और लेजिस्लेटिव कौंसिलके कभी मेम्बर जिस मौकेका अपने लिये पूरा-पूरा फायदा उठानेकी कोशिश कर रहे हैं ।

“ वे अपनी जान-पहचानका फायदा उठाकर पैसा बना रहे हैं और मजिस्ट्रेटोंकी कचहरियोंमें पहुँचकर न्यायके रास्तेमें भी रुकावट डालते हैं । डिस्ट्रिक्ट कलेक्टर और दूसरे माल-अफसर भी आज्ञावीसे अपना फर्ज अदा नहीं कर सकते । कौंसिलके मेम्बर खुसमें दखल-अन्दाजी करते हैं । कोअी अमीमानदार अफसर लम्बे वक्त तक अपनी जगहपर रह नहीं सकता — उसके खिलाफ मिनिस्ट्रोंके पास रिपोर्ट पहुँचायी जाती है और मिनिस्टर जैसे बेखुसूल और खुदगर्ज लोगोंकी बातें सुनते हैं । स्वराज्यकी लगन अेक ऐसी चीज थी कि जिसके कारण सभी स्त्री-पुरुष आपके नेतृत्वको मानने लगे थे । मगर मकसद हल हो जानेपर अधिकतर कांग्रेसी लड़वैयोंके नैतिक बन्धन छूट गये हैं । बहुतसे पुराने योद्धा आज उनका साथ दे रहे हैं, जो लोग हमारी हलचलके कट्टर विरोधी थे । अपना मतलब निकालनेके लिये वे लोग आज कांग्रेसमें अपना नाम लिखवा रहे हैं । मसला दिन-ब-दिन ज्यादा पेचीदा बनता जा रहा है । नतीजा यह है कि कांग्रेसकी और कांग्रेस सरकारकी बदनामी हो रही है । लोगोंका कांग्रेसपरसे विश्वास उठ रहा है । अभी अभी यहाँ म्युनिसिपैलिटीके चुनाव हुआ था । ये चुनाव बताते हैं कि कितनी तेजीसे जनता कांग्रेसके काबूसे बाहर जा रही है । चुनावकी पूरी तैयारी करनेके बाद गंतूरमें लोकल बोर्डस् ( स्थानीय संस्थाओं ) के मंत्रीका फौरी संदेशा आनेसे चुनाव रोक लिये गये ।

“ मैं समझता हूँ कि करीब दस सालसे यहाँ सब सत्ता अेक नियुक्त की हुअी कौंसिलके हाथोंमें रही है । और अब करीब

अेक सालसे म्युनिसिपैलिटीका कामकाज अेक कमिश्नरके हाथोंमें है । अब ऐसी बात चलती है कि सरकार शहरकी म्युनिसिपैलिटीका कारोबार सँभालनेके लिये कौंसिल नियुक्त करेगी ।

“ मैं बूढ़ा हूँ । टॉग टूट गयी है । लकड़ीके सहारे लँगड़ाते-लँगड़ाते घरमें थोड़ा-बहुत चलता फिरता हूँ । मुझे अपना कोअी स्वार्थ नहीं साधना है । अिसमें शक नहीं कि जिलेकी और प्रांतकी कांग्रेस कमेटी जिन दो पार्टियोंमें बँटी हुअी है, अुनके मुख्य मुख्य कांग्रेसवालोंके सामने मैं कड़े विचार रखता हूँ । और मेरे विचार सब लोग जानते हैं । कांग्रेसमें फिरकेवाजी, लेजिस्लेटिव कौंसिलके मेम्बरोकी पैसे बनानेकी प्रवृत्ति और मंत्रियोंकी कमजोरीके कारण जनतामें बलवेकी वृत्ति पैदा हो रही है । लोग कहते हैं कि अिससे तो अंग्रेजी हुकूमत बहुत अच्छी थी, और वे कांग्रेसको गालियाँ भी देते हैं । ”

आन्ध्रके और दूसरे प्रान्तोंके लोग अिस त्यागी सेवकके कहनेकी कीमत करें । वे ठीक कहते हैं कि जिस बेअीमानीका जिक्र अुन्होंने किया है, वह सिर्फ आन्ध्रमें ही नहीं पायी जाती । मगर वे आन्ध्रके बारेमें ही अपना निजी अभिप्राय दे सकते हैं । हम सब सावधान बनें ।

### बहावलपुरवाले धीरज रखें

अपने बहावलपुरके मित्रोंको मुझे यह कहना है कि वे धीरज रखें । सरदार पटेल आज दोपहरको मेरे पास आये थे । मेरा मौन था और मैं बहुत काममें था । अिसलिये अुनसे बात न कर सका । अुनके आफिसके श्री शंकर मेरे पास आनेवाले थे । मगर कामके कारण न आ सके । अिसलिये मैं आपका केस अुनके सामने न रख सका ।

मेरी अुम्मीद है कि मैं १५ मिनटमें जो कहना है कह सकूँगा । बहुत कहना है, इसलिये शायद कुछ ज्यादा समय भी लगे ।

आज तो मैं यहाँ आ सका । पहला दिन है और आज तो खाना भी खाया है । सुबह साढ़े नौ बजे खाना शुरू किया, मगर बहुत लोग आये थे, सो ११ बजे पूरा कर सका । मगर कलसे शायद मैं यहाँ तक नहीं पहुँच सकूँगा । अगर आप चाहते हैं कि प्रार्थना तो होनी ही चाहिये, तो आप आवें । लड़कियाँ या कमसे कम अेक लड़की आ जायेगी और प्रार्थना करेगी ।

### बहावलपुरके शरणार्थी

कल मैंने लिखा था कि सरदारके वहाँसे श्री शंकर कामके बोझके कारण मेरे पास नहीं आ सके, उसमें गैरसमझी थी । वे बहावलपुरके बारेमें मेरे पास आनेवाले थे । मगर मणिबहनने मुझे बताया कि नहीं आ सकेंगे । आज उन्होंने कहा कि उनका मतलब अितना ही था कि श्री शंकर दो बजे नहीं आ सकते । दूसरे समय आ सकते थे । मैं यह नहीं समझा था । इसमें कोअी बड़ी बात नहीं । मैं आशा नहीं रखता कि सरकारी नौकर प्राजिवेट व्यक्तियोंके पास आवें । मगर अुन्हें यह चीज चुमी, इसलिये यह स्पष्टीकरण कर दिया ।

### कौन गुनहगार है ?

मेरे पास आज सारे दिनमें काफी लोग आये थे । सब अेक ही सवाल पूछते हैं कि किसने गुनाह किया है ? किसके विरोधमें फाका है ? कहाँ तक चलेगा ? किसपर अिलजाम है ? मैं अिलजाम देनेवाला कौन ? किसीपर अिलजाम नहीं है । अगर मैं अिस फाकेमेंसे जिन्दा न अुठ सका, तो अिलजाम मुझपर ही है । मैं नालायक सिद्ध होअूँ

और अीश्वर मुझे झुठा ले, तो खुसमें बड़ी बात क्या ? मगर आज हिन्दू अपने धर्मका पालन नहीं करते, खुसका मुझे दुःख है । अगर सब मुसलमानोंको यहाँसे हटानेकी आबोहवा पैदा कर दें, तब हिन्दू-सिक्खोंने अपने धर्मको और हिन्दूको दगा दिया ऐसा समझना चाहिये । यह समझने लायक बात है । लोग मुझे पूछते हैं, क्या मुसलमानोंके लिये यह फाका है ? बात ठीक है । मैंने तो हमेशा अकलियतोंका, दबे हुआका पक्ष लिया है । आज यहाँके मुसलमानोंको मुस्लिम लीगका सहारा नहीं रहा । हिन्दुस्तानके दो टुकड़े हुअे । जहाँ भी थोड़े लोग बिना सहारेके रह जाते हैं, उनको मदद करना मनुष्य मात्रका धर्म है । यह फाका दरअसल आत्मशुद्धिके लिये है । सबको शुद्ध होना है । सब शुद्ध नहीं होते हैं, तो मामला बिगड़ जाता है । मुसलमानोंको भी शुद्ध होना है । ऐसा नहीं कि हिन्दू-सिक्ख शुद्ध हो जायँ और मुसलमान नहीं । मुसलमान भी शुद्ध और सच्चे नहीं बनेंगे, तो मामला बिगड़ेगा । यहाँके मुसलमान भी बेगुनाह नहीं हैं । सबको अपना गुनाह कबूल कर लेना चाहिये । मैं मुसलमानोंकी खुशामद करनेके लिये फाका नहीं करता हूँ । मैं तो सिर्फ अीश्वरकी ही खुशामद करनेवाला हूँ । जब देशके टुकड़े नहीं हुअे थे, खुससे पहले ही हिन्दू, मुसलमान और सिक्खोंके दिलोंके टुकड़े हो गये थे । मुस्लिम लीग तो गुनहगार है, पर दूसरे मुसलमानोंने, हिन्दुओंने और सिक्खोंने भी गलतियाँ की हैं । तीनोंको अगर दिली दोस्त बनना है, तो उन्हें साफदिल बनना होगा । उनके बीचमें सिर्फ अीश्वर ही साक्षी रहे । आज हम धर्मके नामसे अधर्मी बन गये हैं । हम तीनों धर्मसे गिर चुके हैं ।

फाका मुसलमानोंके नामसे शुरू हुआ है । सो उनपर ज्यादा जिम्मेदारी आती है । उनको निश्चय करना है कि उन्हें हिन्दू-सिक्खोंके साथ दोस्त बनकर, भाभी बनकर रहना है । यूनियनके प्रति वफादार रहना है । वफादार हैं, ऐसा कहनेसे काम नहीं होता है । मैं तो उनके कामोंसे देख लेता हूँ ।

सरदारकी बातें मेरे पास आती हैं । मुझे मुसलमान लोग कहते हैं कि “ आप और जवाहरलालजी तो अच्छे हैं; मगर सरदार अच्छे नहीं हैं । ” यह कहाँकी बात है ? ऐसी बात करेंगे, तो काम कैसे चलेगा ? वे हाकिम हैं । सब मिलकर हुकूमत चलाते हैं । वे आपके नौकर हैं । सबकी साथ जिम्मेदारी है, तभी तो कैबिनेट बनती है । सरदार अगर कोअी गलती करते हैं, तो मुझसे कहिये । मैं तो उनको सब कुछ कह सकता हूँ । सरदारने क्या कहा है, यह बतानेमें अर्थ नहीं । सरदारने क्या गुनाह किया, सो बताअिये । जितनी जवाबदारी पूरी कैबिनेटकी है, अतनी ही आपकी भी है; क्योंकि कैबिनेट आपके प्रतिनिधियोंकी है ।

मुसलमानोंको निर्भय और बहादुर बनना है — अेक खुदाका ही भरोसा रखना है । न गांधीका, न जवाहरलालका, न सरदारका, न कांग्रेसका और न लीगका । खुदाके नामसे वे यहाँ रहेंगे और खुदाके नामपर मरेंगे । हिन्दू-सिक्ख कितना भी बुरा काम करें, मगर वे बुराअी न करें । मैं तो आपके साथ पड़ा हूँ । आपके साथ मरूँगा । आज मरनेके लिअे तो पड़ा ही हूँ । मुझको सुनाते हैं कि सरदार काफी कड़वी बातें कह देते हैं । मैंने उनको कअी दफा कहा है कि आपकी जवानमें काँटा है । मगर मैं जानता हूँ कि उनके दिलमें काँटा नहीं है । उनका हृदय शुद्ध है । वे खरी बात सुनानेवाले हैं । कलकत्तेमें और लखनअूमें अुन्होंने कहा है कि “ मुसलमान यहाँ रह सकते हैं, मगर मैं लीगी मुसलमानोंपर अेतबार नहीं कर सकता । ” वे कहते हैं कि कल तक जो मुसलमान दुश्मन थे, वे आज दोस्त बन गये, यह मैं कभी नहीं मानूँगा । अुन्हें शक लानेका पूरा अधिकार है । अस शकका आप सीधा अर्थ करें । मैंने कहा है कि शक जब साबित होता है, तब असको काटें — मगर पहलेसे अुन्हें बुरा मानकर कुछ न करें ।

### हिन्दू-सिक्खोंका फर्ज

तब हिन्दू-सिक्ख क्या करें ? कैबिनेट क्या करे ? मैं अकेला रहूँगा, तब भी अेक ही बात कहूँगा । जो बंगाली भजन ‘ अेकला चल रे ’,

अभी गाया गया, वह गुरुदेवका बनाया हुआ है । मुझे वह बहुत प्रिय है । नोआखालीकी यात्रामें वह करीब करीब रोज गाया जाता था । उसका अर्थ है, “ तेरे साथ कोअी भी नहीं आता है, तो भी तू अकेला ही चलता जा । तेरे साथ अीश्वर तो है । ” हिन्दू-सिक्ख अगर सच्चे नहीं बनते हैं और अुनमें अितनी बहादुरी नहीं है कि अितने थोड़े मुसलमानोंको हिफाजतसे रखें, तो मैं जीकर क्या कलूंगा ? मैं तो यही कहूंगा कि पाकिस्तानमें अगर सभी सिक्खों और हिन्दुओंको काट डालें, तो भी यहाँ अेक भी मुसलमानको हम न काटें । कमजोरको मारना बुजदिली है ।

### दिल्लीकी जाँच

तब फाका छूटनेकी शर्त क्या है ? शर्त यह है कि हिन्दुस्तानके और हिस्सोंमें कुछ भी हो, मगर दिल्ली बुलन्द रहे, शान्त रहे । दिल्लीका जाहोजलाल आबाद रहे । मुसलमान बेखटके दिल्लीमें घूम सकें । सुहरावर्दी साहब, जो गुंडोंके सरदार माने जाते हैं, वे भी अकेले बेखटके घूम सकें । रातको भी चले जायँ, तो अुन्हें कुछ डर न रहे । अैसा हो जाय, तो मेरा फाका छूट जायेगा । आज तो सुहरावर्दी साहबको मैं प्रार्थनामें नहीं ला सकता । अुनका कोअी अपमान करे, तो वह मेरा अपमान होगा । यह मुझसे सहन नहीं होगा । अिसलिअे मैं अुन्हें नहीं लाता । सुहरावर्दी कैसे भी हों, अितना मैं कह सकता हूँ कि कलकत्तेमें अुन्होंने मेरा पूरा साथ दिया । मुसलमान हिन्दुओंके मकान दबाकर बैठ गये थे, वहाँसे अुन्होंने मुसलमानोंको खींच खींचकर निकाला था ।

मैं हिन्दुस्तानकी, हिन्दुओंकी, मुसलमानोंकी, पारसियोंकी, अीसाअियोंकी — किसीकी भी नदामत ( शरमिन्दगी ) नहीं चाहता हूँ । हम सब सच्चे बनें, तब हिन्दू अँचा अुठेगा ।

### तारोंका ढेर

हिन्दुस्तानसे और दूसरे देशोंसे मेरे पास तारपर तार आ रहे हैं । मेरी रायमें अउनमेंसे कअी वजनदार हैं, और मुझे अपने निश्चय पर मुबारकबाद देते हैं और अीश्वरके हाथमें सौंपते हैं । कुछ दूसरे लोग बहुत मीठी भाषामें प्रार्थना करते हैं कि अुपवास छोड़ बीजिये । हम अपने पड़ोसियोंके प्रति, चाहे अुनका कोअी भी धर्म हो, मित्रभाव रखेंगे और आपने अुपवास करते समय जो सन्देश दिया है, अुसपर पूरी तरह अमल करनेकी कोशिश करेंगे । तारोंका ढेर हर घंटे बढ़ता ही जाता है । मैंने प्यारेलालजीसे कहा है कि अुनमेंसे कुछ तार चुनकर प्रेसको दें । तार मेजनेवाले हिन्दू, मुसलमान, सिक्ख और दूसरे जिन लोगोंने मुझे आश्वासन दिया है — अुनमेंसे कअी तो गिरोहों और अेसोसियेशनों ( समाजों ) के प्रतिनिधि हैं — वे सब अच्छी तरह अपना वचन पूरा करेंगे, तो मेरे अुपवासको छोटा करनेमें काफी मदद करेंगे । मृदुलाबहन, जो लाहोरमें पाकिस्तानके सत्ताधीशों और सामान्य मुसलमानोंके सम्पर्कमें हैं, मुझे पूछती हैं — “ यहाँ लोग कहते हैं कि अिस तरफ क्या किया जा सकता है ? आप पाकिस्तानमें अपने मुसलमान मित्रोंसे क्या आशा रखते हैं ? अिनमें पोलिटिकल पार्टियोंके मेम्बर और सरकारी नौकर भी शामिल हैं । ” मुझे खुशी है कि अैसे मुसलमान मित्र भी हैं, जिन्हें मेरी सेहतकी चिन्ता है, और वे मृदुलाबहनने जो सवाल पूछा है, वैसी जिज्ञासा रखते हैं । सब सन्देश मेजनेवालोंको और पाकिस्तानसे सवाल पूछनेवाले भाजियोंको मैं कहना चाहता हूँ कि यह अुपवास तो आत्मशुद्धिके लिये है । जो लोग अुपवासके मकसदके साथ हमदर्दी रखते हैं, वे सब आत्मशुद्धि करें, चाहे वे पाकिस्तानके सरकारी नौकर हों, किसी पोलिटिकल पार्टीके मेम्बर हों या दूसरे लोग हों ।

## पाकिस्तानसे दो शब्द

पाकिस्तानमें मुसलमानोंने गुनाह किया है। कराचीमें जो हुआ सो तो आप सुन ही चुके हैं। सिक्खोंपर मुसलमानोंने हमला किया और बहुतसे बेगुनाह सिक्ख भाभी मारे गये। कभी लूटे गये और कभियोंको अपने घर छोड़कर भागना पड़ा। अब खबर आभी है कि गुजरात स्टेशनपर गैरमुस्लिम शरणार्थियोंकी गाड़ीपर हमला हुआ। वे बेचारे सरहद्दी सूबेसे अपनी जान बचानेको आ रहे थे। बहुतसे मारे गये। कभी लड़कियाँ खुड़ा ली गयीं। यह सब दुःखद समाचार है। पाकिस्तानमें ऐसा होता ही रहे, तो यूनियन कहाँ तक उसको बरदाश्त करेगा? मेरे जैसा अक आदमी फाका करे या १०० महात्मा फाका करें, तो भी यूनियनवालोंके दिलमें गुस्सा पैदा हो जायगा। पाकिस्तानमें मुसलमानोंको परिस्थितिको सुधारना है। वे हिम्मतके साथ कहें कि हम तब तक चैन नहीं लेंगे, जब तक हिन्दू और सिक्ख वापस आकर आरामसे हमारे बीच नहीं रहते। यह उनके (पाकिस्तानके) गुनाहका प्रायश्चित्त या कफ़ारा होगा।

मान लीजिये कि हिन्दुस्तानमें चारों तरफ आत्मशुद्धिकी लहर दौड़ जाय, तो पाकिस्तान पाक बन जायगा। तब वह अक ऐसा राज्य बनेगा, जिसमें पुराने दोष और बुराभियाँ लोग भूल जायेंगे। पुराने भेदभाव दफना दिये जायेंगे। अक अदनासे अदना अन्सान भी पाकिस्तानमें वही अज्जत पायेगा, और उसी तरह उसका जान-माल सुरक्षित रहेगा, जैसे कि कायदे आजम जिन्नाका। ऐसा पाकिस्तान कभी मर नहीं सकता। तब, उसके पहले नहीं, मुझे अफसोस होगा कि मैंने पाकिस्तानको अक 'पाप' कहा। मुझे डर है कि आज तो मुझे जोरोंसे यह कहना ही होगा कि पाकिस्तान 'पाप' है। मैं अिस पाकिस्तानका दुश्मन हूँ। मैं उस 'पाक' पाकिस्तानको कागजपर नहीं, पाकिस्तानके भाषण देनेवालोंके भाषणोंमें नहीं, बल्कि हरअक मुसलमानके रोजाना जीवनमें देखनेके लिअे जिन्दा रहना चाहता हूँ। जब ऐसा होगा, तब यूनियनके रहनेवाले भूल जायेंगे कि कभी पाकिस्तानमें और यूनियनमें दुश्मनी थी। और अगर मैं भूल नहीं करता, तो यूनियन



गर्वके साथ पाकिस्तानकी नकल करेगा । अगर मैं तब जिन्दा हुआ, तो यूनियनवालोंसे कहूँगा कि वे भलाभी करनेमें पाकिस्तानसे आगे बढें । हम यूनियनवालोंको आज शरमके साथ कहना पड़ता है कि हमने पाकिस्तानकी बुराभीकी झटसे नकल की । अुपवास तो अेक बीजी है । और यह अिसी बातके लिये है कि पाकिस्तान और हिन्दुस्तान भलाभी करनेमें अेक दूसरेके साथ मुकाबला करें ।

### मेरा सपना

जब मैं नौजवान था और पॉलिटिक्स (राजनीति) के बारेमें कुछ नहीं जानता था, तबसे मैं हिन्दू-मुसलमान वगैराके हृदयोंके अैक्यका सपना देखता आया हूँ । मेरे जीवनके संध्याकालमें अपने अुस स्वप्नको सिद्ध होते देखकर मैं छोटे बच्चेकी तरह नाचूँगा । तब पूरी जिन्दगी तक, जिसे हमारे बुजुर्गोंने १२५ साल कहा है, जीनेकी मेरी खाहिश फिरसे जिन्दा हो जायगी । अैसे स्वप्नकी सिद्धिके लिये अपना जीवन कुरबान करना कौन पसन्द नहीं करेगा ? मेरा स्वप्न सिद्ध होगा, तब हमें सच्चा स्वराज मिलेगा । तब कानूनकी नजरसे और भूगोलकी नजरसे हम भले दो राज्य रहें, मगर हमारे रोजके जीवनमें हम दो नहीं होंगे । हमारा दिल अेक होगा । यह नज़्ज़ारा मेरे लिये और आपके लिये भी अितना भव्य है कि वह सच्चा हो नहीं सकता । तो भी अेक मशहूर चित्रकारके अेक मशहूर चित्रमें बताये हुअे बच्चेकी तरह मुझे तब तक सन्तोष नहीं होगा, जब तक मैं अुसे पा न लूँ । अिससे कमके लिये मैं जिन्दा नहीं हूँ और न जिन्दा रहना चाहता । पाकिस्तानसे सवाल पूछनेवाले भाअी, जहाँ तक हो सके, अिस मकसदके नजदीक पहुँचनेमें मेरी मदद करें । जब हम मकसदपर पहुँच जाते हैं, तब वह मकसद नहीं रहता । मगर अुसके नजदीक जरूर जा सकते हैं । हरअेक अिन्सान अिस मकसद तक पहुँचनेके लायक बननेके लिये आत्मशुद्धि कर सकता है ।

जब मैं १८९६में दिल्ली या आगरेका किला देखने गया था, तब मैंने वहाँ अेक दरवाजेपर यह शेर पढ़ा था, “अगर कहीं जन्नत है, तो यहाँ है, यहाँ है, यहाँ है ।” किला अपने जाहोजलालके बावजूद मेरी रायमें जन्नत न था । मगर मुझे निहायत खुशी होगी, अगर पाकिस्तान अिस

लायक बने कि अुसके हरअेक दरवाजेपर यह शेर लिखा जा सके । ऐसी जन्नतमें, चाहे वह पाकिस्तानमें हो या यूनियनमें, न कोअी गरीब होगा, न भिखारी । न कोअी अूँचा होगा, न नीचा । न कोअी करोड़पति मालिक होगा, न आधा भूखा नौकर । न शराब होगी, न कोअी दूसरी नशीली चीज । सब अपने आप खुशीसे और गर्वसे अपनी रोटी कमानेके लिअे मेहनत मजदूरी करेंगे । वहाँ औरतोंकी भी वही अिज्जत होगी, जो मर्दोंकी, और औरतों और मर्दोंकी अस्मत और पवित्रताकी रक्षा की जायेगी । अपनी पत्नीके सिवा हरअेक औरतको अुसकी अुमरके मुताबिक हरअेक धर्मके पुरुष माँ, बहन और बेटी समझेंगे । वहाँ अस्पृश्यता नहीं होगी और सब धर्मोंके प्रति समान आदर रखा जायगा । मैं आशा रखता हूँ कि जो यह सब सुनेंगे या पढ़ेंगे, वे मुझे क्षमा करेंगे कि जीवन देनेवाले सूर्य देवताकी धूपमें पड़े पड़े मैं अिस काल्पनिक आनन्दकी लहरमें बह गया । जो शंकाशील हैं, अुन्हें मैं विश्वास दिलाना चाहता हूँ कि मेरे मनमें जरा भी अिच्छा नहीं कि अुपवास जल्दी छूटे । अगर मेरे जैसे मूर्खके खयाली सब्जबाग कभी फलित न हों, और अुपवास कभी भी न छूटे, तो अुसमें जरा भी हर्ज नहीं । जहाँ तक जरूरी हो, वहाँ तक अिन्तजार करनेकी मुझमें धीरज है । मगर मुझे बचानेके ही लिअे लोग कुछ भी करेंगे, तो मुझे दुःख होगा । मेरा यह दावा है कि अुपवास अीश्वरकी प्रेरणासे शुरू हुआ है, और अगर और जब अीश्वरकी अिच्छा होगी, तभी छूटेगा । अुसकी अिच्छाको न कोअी आज तक टाल सका है, न कभी टाल सकेगा ।

## मौत दुःखोंसे छुटकारा दिलाती है

गांधीजीने अपने विस्तरपर लेटे हुअे जो मौखिक सन्देश दिया, वह इस प्रकार है :—

मेरे लिअे यह अेक नया अनुभव है । मुझको इस तरहसे लोगोंको सुनानेका कभी अवसर नहीं आया है, न मैं चाहता था । मैं इस वक्त जिस जगहपर प्रार्थना हो रही है, वहाँ नहीं जा सकता । इसलिअे प्रार्थनामें जो लोग आये हैं, वहाँ तक मेरी आवाज यहाँसे नहीं पहुँच सकती । फिर भी मैंने सोचा कि आप लोगों तक, जिधर आप बैठे हैं, मेरी आवाज पहुँच सके, तो आपको आश्वासन मिलेगा और मुझको बड़ा आनन्द होगा । जो मैंने लोगोंके सामने कहनेको तैयार किया है, वह तो लिखवा दिया है । ऐसी हालत कल रहेगी कि नहीं, मैं नहीं जानता ।

आप लोगोंसे मेरी अितनी ही प्रार्थना है कि हरअेक आदमी, दूसरे क्या करते हैं, उसे न देखे और जितनी आत्मशुद्धि कर सकता है, करे । मुझे विश्वास है कि जनता बहुत प्रमाणमें आत्मशुद्धि कर लेगी, तो उसका हित होगा और मेरा भी हित होगा । हिन्दुस्तानका कल्याण होगा और सम्भव है कि मैं जल्दीसे, जो अपवास चल रहा है, उसे छोड़ सकूँ । मेरी फिक किसीको नहीं करनी है । फिक अपने लिअे की जाय—हम कहाँ तक आगे बढ़ रहे हैं, और देशका कल्याण कहाँ तक हो सकता है, इसका ध्यान रखें । आखिरमें सब अिन्सानोंको मरना है । जिसका जन्म हुआ है, उसे मृत्युसे मुक्ति मिल नहीं सकती । ऐसी मृत्युका भय क्या, शोक भी क्या करना ? मैं समझता हूँ कि हम सबके लिअे मृत्यु अेक आनन्ददायक मित्र है,

हमेशा धन्यवादके लायक है; क्योंकि मृत्युसे अनेक प्रकारके दुःखोंमेंसे हम अेक समय तो निकल जाते हैं ।

### रुला रुलाकर मारना

अपने लिखित सन्देशमें गांधीजीने कहा :—

कल शामकी प्रार्थनाके दो घंटे बाद अखबारवालोंने मुझे सन्देश भेजा कि अुन्हें मेरे भाषणके बारेमें कुछ बातें पूछनी हैं । वे मुझसे मिलना चाहते थे, मगर मैंने दिनभर काम किया था । प्रार्थनाके बाद भी काममें फँसा रहा । अिसलिये थकान और कमजोरीके कारण अुन्हें मिलनेकी मेरी अिच्छा नहीं हुअी । अिसलिये मैंने प्यारेलालजीसे कहा कि अुनसे कहो कि मुझे माफ करें और जो सवाल पूछने हों वे लिखकर कल सुबह नौ बजे बाद मुझे दे दें । अुन्होंने अैसा ही किया है ।

पहला सवाल यह है — “आपने अुपवास अैसे वक्त शुरू किया है, जब कि यूनियनके किसी हिस्सेमें कुछ झगडा हो ही नहीं रहा ।”

लोग जबरदस्ती मुसलमानोंके घरोंका कब्जा लेनेकी बाकायदा, निश्चयपूर्वक कोशिश करें, यह क्या झगडा नहीं कहा जायगा ? यह झगडा तो यहाँ तक बढ़ा कि फौजको अिच्छा न रहते हुअे भी अश्रुगैस अिस्तेमाल करनी पड़ी और भले हवामें हों, मगर कुछ गोलियाँ भी चलानी पड़ीं; तब कहीं लोग हटे । मेरे लिये यह सरासर बेवकूफी होती कि मैं मुसलमानोंका अैसे टेढ़ी तरहसे निकाला जाना अाखिर तक देखता रहता । अिसे मैं रुला रुलाकर मारना कहता हूँ ।

### सरदार पटेल

दूसरा प्रश्न यह है — “आपने कहा है कि मुसलमान भाअी अपने डरकी और अपनी अपुरक्षितताकी कहानी लेकर आपके पास आते हैं, तो आप अुन्हें कोअी जवाब नहीं दे सकते । अुनकी शिकायत यह है कि सरदार, जिनके हाथोंमें गृह-विभाग है, मुसलमानोंके खिलाफ हैं । आपने यह भी कहा है कि सरदार पटेल पहले आपकी हाँ-में-हाँ मिलाया करते थे, आपके जी-हुजूर कहलाते थे; मगर अब अैसी

हालत नहीं रही । जिससे लोगोंके मनपर यह असर होता है कि आप सरदारका हृदय पलटनेके लिये अपवास कर रहे हैं । आपका अपवास गृह-विभागकी नीतिकी निन्दा करता है । अगर आप जिस चीजको साफ करेंगे, तो अच्छा होगा । ”

मैं समझता हूँ कि मैं जिस बातका साफ जवाब दे चुका हूँ । मैंने जो कहा है, उसका एक ही अर्थ हो सकता है । जो अर्थ लगाया गया है, वह मेरी कल्पनामें भी नहीं आया था । अगर मुझे पता होता कि ऐसा अर्थ किया जा सकता है, तो मैं पहलेसे जिस चीजको साफ कर देता ।

कभी मुसलमान दोस्तोंने शिकायत की थी कि सरदारका रुख मुसलमानोंके खिलाफ है । मैंने कुछ दुःखसे उनकी बात सुनी, मगर कोई सफाई पेश न की । अपवास शुरू होनेके बाद मैंने अपने ऊपर जो रोकथाम लगा रखी थी, वह चली गयी । जिसलिये मैंने टीकाकारोंको कहा कि सरदारको मुझसे और पंडित नेहरूसे अलग करके और मुझे और पंडित नेहरूको खामखाह आसमानपर चढ़ाकर वे गलती करते हैं । जिससे उनको फायदा नहीं पहुँच सकता । सरदारके बात करनेके ढंगमें एक तरहका अक्खड़पन है, जिससे कभी कभी लोगोंका दिल दुख जाता है, अगरचे सरदारका अिरादा किसीको दुःखी बनानेका नहीं होता । उनका दिल बहुत बड़ा है । उसमें सबके लिये जगह है । सो मैंने जो कहा उसका मतलब यह था कि अपने जीवनभरके वफादार साथीको एक बेजा अिलजामसे बरी कर दूँ । मुझे यह भी डर था कि सुननेवाले कहीं यह न समझ बैठें कि मैं सरदारको अपना जी-हुजूर मानता हूँ । सरदारको प्रेमसे मेरा जी-हुजूर कहा जाता था, जिसलिये मैंने सरदारकी तारीफ करते समय कह दिया कि वे अितने शक्तिशाली और मनके मजबूत हैं कि वे किसीके जी-हुजूर हो ही नहीं सकते । जब वे मेरे जी-हुजूर कहलाते थे, तब वे ऐसा कहने देते थे, क्योंकि जो कुछ मैं कहता था, वह अपने आप उनके गले अुतर जाता था । वे अपने क्षेत्रमें बहुत बड़े थे । अहमदाबाद म्युनिसिपैलिटीमें अुन्होंने शासन चलानेमें बहुत काबलीयत बतायी थी ।

मगर वह अितने नम्र थे कि अन्होंने अपनी राजनीतिक तालीम मेरे नीचे शुरू की। अन्होंने अिसका कारण मुझे बताया था कि जब मैं हिन्दुस्तानमें आया था, अुन दिनों जिस तरहका राजकाज हिन्दुस्तानमें चलता था, अुसमें हिस्सा लेनेका अुनका मन नहीं होता था। मगर अब जब सत्ता अुनके गले आ पड़ी, तब अन्होंने देखा कि जिस अहिंसाको वे आज तक सफलतापूर्वक चला सके, अुसे अब नहीं चला सकते। मैंने कहा है कि मैं समझ गया हूँ कि जिस चीजको मैं और मेरे साथी अहिंसा कहा करते थे, वह सच्ची अहिंसा नहीं थी। वह तो नकली चीज थी और अुसका नाम है मन्द विरोध। हाँ, किके हाथोंमें मन्द विरोध किसी कामकी चीज है? जरा सोचिये तो सही कि अेक कमजोर आदमी जनताका प्रतिनिधि बने, तो वह अपने मालिकोंकी हँसी और बेअिज्जती ही करवा सकता है। मैं जानता हूँ कि सरदार कमी अन्हें सौपी हुअी जिम्मेदारीको दगा नहीं दे सकते। वे अुसका पतन बरदाश्त नहीं कर सकते।

### अुपवासका मकसद

मैं अुम्मीद करता हूँ कि यह सब सुननेके बाद कोअी अैसा खयाल नहीं करेंगे कि मेरा अुपवास गृह-विभागकी निन्दा करनेवाला है। अगर कोअी अैसा खयाल करनेवाला है, तो मैं अुससे कहना चाहता हूँ कि वह अपने आपको नीचे गिराता है और अपने आपको नुकसान पहुँचाता है, मुझे या सरदारको नहीं। मैं जोरदार लफ्जोंमें कह चुका हूँ कि कोअी बाहरी ताकत अिन्सानको नीचे नहीं गिरा सकती। अिन्सानको नीचे गिरानेवाला अिन्सान खुद ही बन सकता है। मैं जानता हूँ कि मेरे जवाबके साथ अिस वाक्यका कोअी ताल्लुक नहीं है। मगर यह अेक अैसा सत्य है कि अुसे हर मौकेपर दोहराया जा सकता है।

मैं साफ लफ्जोंमें कह चुका हूँ कि मेरा अुपवास यूनियनके मुसलमानोंकी खातिर है। अिसलिअे वह यूनियनके हिन्दुओं और सिक्खों और पाकिस्तानके मुसलमानोंके सामने है। अिस तरहसे यह अुपवास

पाकिस्तानकी अकलियतकी खातिर भी है । जो विचार मैं पहले समझा चुका हूँ, उसीको यहाँ थोड़ेमें दोहरानेकी कोशिश कर रहा हूँ ।

मैं यह आशा नहीं रख सकता कि मेरे-जैसे अपूर्ण और कमजोर इन्सानका फाका दोनों तरफकी अकलियतोंको सब तरहके खतरोंसे पूरी तरह बचानेकी ताकत रखे । फाका सबकी आत्म-शुद्धिके लिये है । उसकी पवित्रताके बारेमें किसी तरहका शक लाना गलती होगी ।

### अल्टे अर्थकी गुंजाइश नहीं

तीसरा सवाल यह है — “ आपका उपवास ऐसे वक्तपर शुरू हुआ है, जब संयुक्त राष्ट्रीय संघकी सुरक्षा-समिति बैठनेवाली है । साथ ही अभी ही कराचीमें फसाद हुआ है और गुजरात ( पंजाब ) में कत्लेआम हुआ है । हम नहीं जानते कि विदेशके अखबारोंमें अिन वाक्यातकी तरफ कहाँ तक ध्यान दिया गया है । इसमें शक नहीं कि आपके उपवासके सामने ये वाक्यात छोटे लगने लगे हैं । पाकिस्तानके प्रतिनिधियोंके पिछले कारनामोंसे हम समझ सकते हैं कि वे जरूर इस चीजसे फायदा उठावेंगे और दुनियाको कहेंगे कि गांधीजी अपने हिन्दू अनुयायियोंसे, जिन्होंने हिन्दुस्तानमें मुसलमानोंकी जिन्दगी आफतमें डाल रखी है, पागलपन छुड़वानेके लिये उपवास कर रहे हैं । सारी दुनियामें सच्ची बात पहुँचनेमें तो देर लगेगी । इस दरमियान आपके उपवासका यह नतीजा आ सकता है कि संयुक्त राष्ट्रीय संघपर हमारे विरुद्ध प्रभाव पड़े । ”

अस सवालका लम्बा चौड़ा जवाब देनेकी जरूरत थी । दुनियाकी हुकूमतों और दुनियाके लोगोपर, जहाँ तक मैं जानता हूँ, मैं यह कहनेकी हिम्मत करता हूँ कि उपवासका असर अच्छा ही हुआ है । बाहरके लोग, जो हिन्दुस्तानके वाक्यातको निष्पक्षपातसे देख सकते हैं, मेरे फाकेका अल्टे अर्थ नहीं लगावेंगे । फाका यूनियनसे और पाकिस्तानके रहनेवालोंसे पागलपन छुड़वानेके लिये है ।

अगर पाकिस्तानमें मुसलमानोंकी अकसरियत सीधी तरहसे न चले, वहाँके मर्द और औरतें शरीफ न बनें, तो यूनियनके मुसलमानोंको बचाया नहीं जा सकता । मगर मुझे खुशी है कि मृदुला बहनके कलके सवालपरसे

ऐसा लगता है कि पाकिस्तानके मुसलमानोंकी आँखें खुल गयी हैं और वे अपना फ़र्ज समझने लगे हैं ।

संयुक्त राष्ट्रीय संघ यह जानता है कि मेरा फाका खुसे ठीक निर्णय करनेमें मदद देनेवाला है, ताकि वह पाकिस्तान और हिन्दुस्तानका अचित पथ-प्रदर्शन कर सके ।

१२६

१६-१-'४८

### अश्वरकी कृपा

गांधीजीने बिस्तरपर लेटे हुअे जो मौखिक सन्देश दिया, वह अिस प्रकार है :—

मुझे आशा तो नहीं थी कि आज भी मैं बोल सकूँगा । लेकिन यह सुनकर आप खुश होंगे कि कल मेरी आवाजमें जितनी शक्ति थी, खुसे आज मैं ज्यादा महसूस करता हूँ । अिसका मतलब तो यही किया जाय कि अश्वरकी बड़ी कृपा है । चौथे रोज मुझमें, जब मैंने फाका किया है, अितनी शक्ति नहीं रहती है । लेकिन आज तो रहती है । मेरी खुम्मीद तो ऐसी है कि अगर आप सब लोग आत्म-शुद्धि करनेका यज्ञ करते रहेंगे, तो बोलनेकी मेरी शक्ति आखिर तक रह सकती है । मैं अितना तो कहूँगा कि मुझे किसी प्रकारकी जल्दी नहीं है । जल्दी करनेसे हमारा काम नहीं बनता है । मैं परम शान्तिमें हूँ । मैं नहीं चाहता कि कोअी अधूरा काम करे और मुझे सुना दे कि ठीक हो गया है । साराका सारा जब यहाँ ठीक होगा, ो सारे हिन्दुस्तानमें ठीक होगा । अिसलिअे मैं समझता हूँ कि जब अिर्द-गिर्दमें, सारे हिन्दुस्तानमें और सारे पाकिस्तानमें शान्ति नहीं हुअी, तो मुझे जिन्दा रहनेमें दिलचस्पी नहीं है । ये अिस यज्ञके मानी हैं ।

### सच्ची सद्भावना

गांधीजीका लिखित सन्देश :—

किसी जिम्मेदार हुकूमतके लिअे सोच-समझकर किये हुअे अपने किसी फैसलेको बदलना आसान नहीं होता । मगर तो भी हमारी



हुकूमतने, जो हर मानेमें जिम्मेदार हुकूमत है, सोच-समझकर और तेजीसे अपना तय किया हुआ फैसला बदल डाला है। उसको काश्मीरसे लेकर कन्याकुमारी तक और कराचीसे लेकर आसामकी हृद तक सारे मुल्कको मुबारकबाद देना चाहिये। मैं जानता हूँ कि दुनियाके सब लोग भी कहेंगे कि ऐसा बड़ा काम हमारी हुकूमतके जैसी बड़े दिलवाली हुकूमत ही कर सकती थी। जिसमें मुसलमानोंको सन्तुष्ट करनेकी बात नहीं है। यह तो अपने आपको सन्तुष्ट करनेकी बात है। कोअी भी हुकूमत, जो बहुत बड़ी जनताकी प्रतिनिधि है, बेसमझ जनतासे तालियाँ पिटवानेके लिअे कोअी कदम नहीं अुठा सकती। जहाँ चारों तरफ पागलपन फैला हुआ है, वहाँ आपके बड़ेसे बड़े नेता बहादुरीसे अपना दिमाग ठण्डा रखकर जो जहाज चला रहे हैं, अुसे क्या वे डूबनेसे न बचावें ?

हमारी हुकूमतने क्यों यह कदम अुठाया ? जिसका कारण मेरा अुपवास था। अुपवाससे अुनकी विचारधारा ही बदल गअी। अुपवासके बिना वे, कानून अुनसे जितना करवाता, अुतना ही करनेवाले थे। मगर हिन्दुस्तानकी हुकूमतका यह कदम सच्चे मानोंमें दोस्ती बढ़ाने और मिठास पैदा करनेवाली चीज है। जिससे पाकिस्तानकी भी परीक्षा हो जायगी। नतीजा यह आना चाहिये कि न सिर्फ काश्मीरका बल्कि हिन्दुस्तान और पाकिस्तानमें जितने मतभेद हैं, अुन सबका बाअिज्जत आपस आपसमें फैसला हो जावे। आजकी दुर्दमनीकी जगह दोस्ती ले। न्याय कानूनसे बढ़ जाता है। अंग्रेजीमें अेक घरेलू कहावत है, जो सदियोंसे चलती आअी है। अुसमें कहा है कि जहाँ मामूली कानून काम नहीं देता, वहा न्याय हमारी मदद करता है। बहुत वक्त नहीं हुआ जब कानूनके लिअे और न्यायके लिअे वहाँ अलग अलग कचहरियाँ हुआ करती थीं। जिस तरहसे देखा जाय, तो जिसमें कोअी शक नहीं कि हिन्दुस्तानकी हुकूमतने जो किया है, वह सब तरहसे ठीक है। अगर मिसालकी जरूरत है, तो मेकडोनल्ड अेवार्ड (निर्णय) हमारे सामने है। वह सिर्फ मेकडोनल्डका निर्णय न था, बल्कि सारे ब्रिटिश मंत्रि-मण्डलका और दूसरी गोलमेज-परिषदके अधिकतर सदस्योंका भी निर्णय था। मगर

यरवदाके अपवासने रातोंरात वह निर्णय बदल दिया । मुझे कहा गया है कि यूनियनकी हुकूमतके अिस बड़े कामके कारण तो अब मैं अपना अपवास छोड़ दूँ । काश कि मैं अपने दिलको ऐसा करनेके लिये समझा सकता !

### अपवासका अच्छेसे अच्छा जबाब

मैं जानता हूँ कि अुन डॉक्टर लोगोंकी चिन्ता, जो अपनी अच्छासे काफी त्याग करके मेरी देखभाल कर रहे हैं, जैसे अपवास लम्बा होता जाता है, वैसे बढ़ती जाती है । मेरे गुरदे ठीक तरहसे काम नहीं करते । अुन्हें अिस चीजका खतरा नहीं कि मैं आज मर जाऊँगा । मगर अपवास लम्बा चला, तो हमेशाके लिये शरीरकी मशीनको जो नुकसान पहुँचेगा, अुससे वे डरते हैं । मगर डॉक्टर लोग कितने ही होशियार क्यों न हों, मैंने अुनकी सलाहसे अपवास शुरू नहीं किया । मेरा रहनुमा और मेरा हकीम अेकमात्र अीश्वर रहा है । वह कभी गलती नहीं करता और वह सर्वशक्तिमान है । अगर अुसे मेरे अिस कमजोर शरीरसे कुछ और काम लेना होगा, तो डॉक्टर लोग कुछ भी कहें, वह मुझे बचा लेगा । मैं अीश्वरके हाथोंमें हूँ । अिसलिये मैं आशा करता हूँ कि आप विश्वास रखेंगे कि मुझे न मौतका डर है, न अपंग होकर जिन्दा रहनेका । मगर मुझे लगता है कि अगर देशको मेरा कुछ भी अपुयोग है, तो डॉक्टरोंकी अिस चेतावनीके परिणाम-स्वरूप लोगोंको तेजीके साथ मिलकर काम करना चाहिये । अितनी मेहनतसे आजादी पानेके बाद हमें बहादुर तो होना ही चाहिये । बहादुर लोग, जिनपर दुश्मनीका शक होता है, अुनपर भी विश्वास रखते हैं । बहादुर लोग अविश्वासको अपनी शानके खिलाफ समझते हैं । अगर दिल्लीके हिन्दू, मुसलमान और सिक्खोंमें ऐसी अेकता स्थापित हो जाय कि हिन्दुस्तान और पाकिस्तानके बाकी हिस्सोंमें आग भड़के, तो भी दिल्ली शान्त रहे, तब मेरी प्रतिज्ञा पूरी हो जायगी । खुशकिस्मतीसे हिन्दुस्तान और पाकिस्तान दोनों तरफके लोग अपने आप समझ गये लगते हैं कि अपवासका अच्छेसे अच्छा जबाब यही है कि दोनों अपनिवेशोंमें ऐसी दोस्ती पैदा हो, जिससे हर धर्मके लोग दोनों तरफ बिना किसी खतरेके

आ-जा सकें और रह सकें । आत्म-शुद्धिके लिये अितना तो कम-से-कम होना ही चाहिये ।

हिन्दुस्तान और पाकिस्तानके लिये दिल्लीपर बहुत ज्यादा बोझ डालना ठीक न होगा । यूनियनके रहनेवाले भी आखिर तो अिन्सान हैं । हमारी हुकूमतने लोगोंके नामसे अेक बहुत बड़ा अुदार कदम अुठाया है और अुसको अुठाते समय अुसकी कीमतका खयाल तक नहीं किया । अिसका जवाब पाकिस्तान क्या देगा ? अिरादा हो तो रास्ते तो बहुत हैं, मगर क्या अिरादा है ?

१२७

१७-१-'४८

**मेरी जिन्दगी भगवानके हाथमें है**

गांधीजीने बिस्तरपर लेटे लेटे माइक्रोफोनपर ३ मिनट भाषण दिया । अुन्होंने कहा :—

अीश्वरकी ही कृपा है कि आज पाँचवाँ दिन है, तो भी मैं बगैर परिश्रमके आपको दो शब्द कह सकता हूँ । जो मुझको कहना है, वह तो मैंने लिखवा दिया है, जिसे प्रार्थना-सभामें सुशीला बहन सुना देगी ।

अितना है कि जो कुछ भी आप करें, अुसमें परिपूर्ण शक्ति होनी चाहिये । अगर वह नहीं है, तो कुछ भी नहीं है । अगर आप मेरा खयाल रखें कि अिसे कैसे जिन्दा रखा जाय, तो बड़ी भारी गलती करनेवाले हैं । मुझको जिन्दा रखना या मारना किसीके हाथसे नहीं है । वह अीश्वरके हाथमें है, अिसमें मुझे कोअी शक नहीं है; किसीको भी शक नहीं होना चाहिये ।

अिस अुपवासका मतलब यह है कि अन्तःकरण स्वच्छ हो और जागृत हो । अैसा करें, तभी सबकी भलाअी है । मुझपर दया करके आप कुछ न कीजिये । जितने दिन अुपवासके काट सकता हूँ, काटूँगा । अीश्वरकी अिच्छा होगी, तो मर जाऊँगा ।

मैं जानता हूँ कि मेरे काफी मित्र दुःखी हैं और सब कहते हैं कि आज ही अणुपवास क्यों न छोड़ा जाय । आज मेरे पास ऐसा सामान नहीं है । ऐसा मिल जाय, तो नहीं छोड़नेका आग्रह नहीं करूँगा । अहिंसाका नियम है कि मर्यादापर कायम रहना चाहिये । अभिमान नहीं करना चाहिये । नम्र होना चाहिये । मैं जो कह रहा हूँ, उसमें अभिमान नहीं है । शुद्ध प्यारसे कह रहा हूँ । ऐसा जो जानता है, वही रहनेवाला है ।

### दिलकी सफाई

गांधीजीने अपने लिखित संदेशमें कहा :—मैं पहले भी कह चुका हूँ, और फिरसे दोहराता हूँ कि फाकेके दबावके नीचे कुछ भी न किया जाय । मैंने देखा है कि फाकेके दबावके नीचे कभी बातें कर ली जाती हैं और फाका खत्म होनेके बाद मिट जाती हैं । अगर ऐसा कुछ हुआ, तो बहुत बुरी बात होगी । ऐसा कभी होना ही नहीं चाहिये । आध्यात्मिक अणुपवास अेक ही आशा रखता है । वह है दिलकी सफाई । अगर दिलकी सफाई अीमानदारीसे की जाय, तो जिस कारणसे सफाई की गयी थी, वह कारण मिट जानेपर भी सफाई नहीं मिटती । किसी प्रियजनके आनेके कारण कमरेमें सफेदी की जाती है, तो जब वह आकर चला जाता है, तो सफेदी मिट नहीं जाती । यह तो जड़ वस्तुकी बात है । कुछ असेंके बाद सफेदी मिटने लगती है और फिरसे करवानी पड़ती है । दिलकी सफाई तो अेक दफा हो गयी, तो मरने तक कायम रहती है । फाकेका दूसरा कोअी योग्य मकसद नहीं हो सकता ।

### पाकिस्तानसे दो शब्द

राजा, महाराजा और आम लोगोंके तारोंका ढेर बढ़ रहा है । पाकिस्तानसे भी तार आ रहे हैं । वे अच्छे हैं । मगर पाकिस्तानके दोस्त और शुभचिन्तककी हैसियतसे मैं पाकिस्तानके रहनेवालों और जिनको पाकिस्तानका भविष्य बनाना है, उनको कहना चाहता हूँ कि अगर उनका जमीर जागृत न हुआ और अगर वे पाकिस्तानके गुनाहको कबूल नहीं करते, तो पाकिस्तानको कभी कायम नहीं रख सकेंगे । जिसका यह मतलब नहीं कि मैं यह नहीं चाहता कि हिन्दुस्तानके दोनों टुकड़े

अपनी खुशीसे फिसे अेक हों । मगर मैं यह साफ करना चाहता हूँ कि जबरदस्तीसे मिशानेका मुझे खयाल तक नहीं आ सकता । मैं अुम्मीद करता हूँ कि मृत्यु-शैयापर पड़े मेरे ये वचन किसीको चुभेंगे नहीं । मैं अुम्मीद रखता हूँ कि सब पाकिस्तानी समझ जायेंगे कि अगर कमजोरीकी वजहसे या अुनका दिल दुखानेके डरसे मैं अुनके सामने अपने दिलकी सच्ची बात न रखूँ, तो मैं अपने प्रति और अुनके प्रति झूठा साबित होबूँगा । अगर मेरे हिसाबमें कुछ गलती रही हो, तो मुझे बताना चाहिये । मैं वादा करता हूँ कि अगर मैं गलती समझ गया, तो अपने वचन वापस ले लूँगा । मगर जहाँ तक मैं जानता हूँ, पाकिस्तानके गुनाहके बारेमें दो विचार हो ही नहीं सकते ।

### फाकेसे मैं खुश हूँ

मेरे अुपवासको किसी तरहसे भी राजनीतिक न समझा जाय । यह तो अन्तरात्माकी जबर्दस्त आवाजके जवाबमें धर्म समझकर किया गया है । महायातना भुगतनेके बाद मैंने फाका करनेका फैसला किया । दिल्लीके मुसलमान भाभी अिस बातके साक्षी हैं । अुनके प्रतिनिधि करीब करीब रोज मुझे दिन भरकी रिपोर्ट देने आते हैं । अिस पवित्र मौकेपर मेरा अुपवास छुड़वानेके हेतु मुझको धोका देकर राजा-महाराजा, हिन्दू-सिक्ख और दूसरे लोग न अपनी खिदमत करेंगे, न हिन्दुस्तानकी । वे सब समझ लें कि मैं कभी अितना खुश नहीं रहता, जितना कि आत्माकी खातिर अुपवास करते वक्त । अिस फाकेसे मुझे हमेशासे ज्यादा खुशी हासिल हुअी है । किसीको अिसमें विघ्न डालनेकी जरूरत नहीं है । विघ्न अिसी शर्तपर डाला जा सकता है कि अीमानदारीसे आप यह कह सकें कि आपने सोच-समझकर शैतानकी तरफसे अपना मुँह फेर लिया है और अीश्वरकी तरफ चल पड़े हैं ।

### आगेका काम

मैंने थोड़ा तो लिख दिया है । वह सुशीला बहन आप लोगोंको पढ़कर सुना देगी ।

आजका दिन मेरे लिये तो है, आपके लिये भी मंगल-दिन माना जाय । कैसा अच्छा है कि आज ही गुरु गोविन्दसिंघकी जन्म-तिथि है । इसी शुभ तिथिपर मैं आप लोगोंकी दयासे फाका छोड़ सका हूँ । जो दया आप लोगोंसे, दिल्लीके निवासियोंसे, दिल्लीमें जो दुःखी शरणार्थी पड़े हैं उनसे, और यहाँकी हुकूमतके सब कारोबारसे मुझे मिली है, उसे मुझे लगता है कि मैं जिन्दगी भर भूल नहीं सकूँगा । कलकत्तेमें ऐसे ही प्रेमका अनुभव मैंने किया । यहाँपर मैं यह कैसे भूल सकता हूँ कि शहीदसाहबने कलकत्तेमें बड़ा काम किया । अगर वे मदद न करते, तो मैं वहाँ ठहरनेवाला न था । शहीदसाहबके लिये हम लोगोंके दिलमें बहुत शकूक अभी भी हैं । उससे हमें क्या ? आज हम सीखें कि कोअी भी अिन्सान हो, कैसा भी हो, उसके साथ हमें दोस्ताना तौरसे काम करना है । हम किसीके साथ किसी हालतमें दुश्मनी नहीं करेंगे, दोस्ती ही करेंगे । शहीदसाहब और दूसरे चार करोड़ मुसलमान यूनियनमें पड़े हैं, वे सबके सब फरिश्ते तो हैं नहीं । ऐसे ही सब हिन्दू और सिक्ख भी थोड़े ही फरिश्ते हैं ? हममें अच्छे लोग भी हैं, और बुरे भी हैं, लेकिन बुरे कम हैं । हमारे यहाँ हम जिन्हें जरायमपेशा जातियाँ कहते हैं, वे लोग भी पड़े हैं । उन सबके साथ मिलजुलकर हमें रहना है । मुसलमान बड़ी कौम है, छोटी कौम नहीं है । यहीं नहीं, सारी दुनियामें मुसलमान पड़े हैं । अगर हम ऐसी खुम्मीद करें कि सारी दुनियाके साथ हम मित्र-भावसे रहेंगे, तो क्या वजह है कि हम यहाँके मुसलमानोंसे दुश्मनी करें ? मैं भविष्यवेत्ता नहीं हूँ, फिर भी मुझे अीश्वरने अकल दी है, मुझे अीश्वरने दिल दिया है । उन दोनोंको

टटोलता हूँ और आपको भविष्य सुनाता हूँ कि अगर किसी न किसी कारणसे हम अेक दूसरेसे दोस्ती न कर सके, वह भी यहाँके ही नहीं बल्कि पाकिस्तानके और सारी दुनियाके मुसलमानोंसे हम दोस्ती न कर सके, तो हम समझ लें — इसमें मुझे कोअी शक नहीं — कि हिन्दुस्तान हमारा नहीं रहेगा, पराया हो जायगा, गुलाम हो जायगा । पाकिस्तान गुलाम होगा, यूनियन भी गुलाम होगा और जो आजादी हमने पाअी है, वह आजादी हम खो बैठेंगे ।

आज मुझे अितने लोगोंने आशीर्वाद दिये हैं, सुनाया है । यकीन दिलाया है कि हम सब हिन्दू, सिक्ख, मुसलमान, अीसाअी, पारसी, यहूदी भाअी भाअी बनकर रहेंगे और किसी भी हालतमें, कोअी कुछ भी कहे, दिल्लीके हिन्दू, सिक्ख, मुसलमान, पारसी, अीसाअी सब, जो यहाँके बाशिन्दे हैं और सब शरणार्थी भी, दुश्मनी नहीं करनेवाले हैं । यह थोड़ी बात नहीं है । इसके मानी ये हैं कि अबसे हमारी कोशिश यह रहेगी कि सारे हिन्दुस्तान और पाकिस्तानमें जितने लोग पड़े हैं, वे सब मिलकर रहेंगे । हमारी कमजोरीके कारण हिन्दुस्तानके टुकड़े हो गये, लेकिन वे भी दिलसे मिलने हैं । अगर इस फाकेके छूटनेका यह अर्थ नहीं है, तो मैं बड़ी नम्रतासे कहूँगा कि फाका छुड़वाकर आपने कोअी अच्छा काम नहीं किया । कोअी काम ही नहीं किया । अब फाकेकी आत्माका भलीभाँति पालन होना चाहिये । दिल्लीमें और दूसरी जगहमें मेद क्यों हो ? जो दिल्लीमें हुआ और होगा, वही अगर सारे यूनियनमें होगा, तो पाकिस्तानमें भी होना ही है । इसमें आप शक न रखें । आप न डरें, अेक बच्चेको भी डरनेका काम नहीं । आज तक हम, मेरी निगाहमें, शैतानकी तरफ जाते थे । आजसे मैं खुम्मीद करता हूँ कि हम अीश्वरकी ओर जाना शुरू करते हैं । लेकिन हम तय करें कि अेक वक्त हमने अपना चेहरा, मुँह अीश्वरकी ओर घुमाया, तो वहाँसे कभी नहीं हटेंगे । अैसा हुआ तो हिन्दुस्तान और पाकिस्तान दोनों मिलकर हम सारी दुनियाको ढँक सकेंगे, सारी दुनियाकी सेवा कर सकेंगे और सारी दुनियाको अँची ले जा सकेंगे । मैं और किसी कारणसे जिन्दा नहीं रहना चाहता । अिन्सान जिन्दा रहता है, तो अिन्सानियतको अँचा

झुठानेके लिये । अीश्वर और खुदाकी तरफ जाना ही अिन्सानका फ़र्ज है । जबानसे अीश्वर, खुदा, सत श्रीअकाल, कुछ भी नाम लो, वह सब झूठा है, अगर दिलमें वह नाम नहीं है । सब अेक ही हस्ती है, तो फिर कोअी कारण नहीं है कि हम अुस चीजको भूल जायँ और अेक दूसरेको दुश्मन मानें ।

आज मैं आपसे ज्यादा कुछ कहनेवाला नहीं हूँ । लेकिन आजके दिनसे हिन्दू निर्णय कर लें कि हम लड़ेंगे नहीं । मैं चाहूँगा कि हिन्दू कुरान पढ़ें, जैसे वे भगवद्गीता पढ़ते हैं । सिक्ख भी वही करें । और मैं चाहूँगा कि मुस्लिम भाअी-बहन भी अपने घरोंमें ग्रन्थसाहब पढ़ें, गीता पढ़ें, अुनके माने समझें । जैसे हम अपने धर्मको मानते हैं, वैसे दूसरोंके धर्मको भी मानें । अुर्दू फारसी किसी जबानमें भी बात लिखी हो, अच्छी बात तो अच्छी बात है । जैसे कुरान शरीफ, वैसे गीता और ग्रन्थसाहब हैं । मेरा मकसद यही है । चाहे आप मानें या न मानें, अभी तक मैं ऐसा करता रहा हूँ । मैं आपको कहूँगा, और दावेके साथ कहूँगा कि मैं पत्थरकी पूजा नहीं करता, मगर मैं सनातनी हिन्दू हूँ । पत्थरकी पूजा करनेवालोंसे मैं नफरत नहीं करता । खुदा पत्थरमें भी पड़ा है । जो पत्थरकी पूजा करता है, वह अुसमें पत्थर नहीं, खुदा देखता है । पत्थरमें अीश्वर न मानें तो कुरान शरीफ खुदाअी किताब है, यह क्यों माना जायगा ? वह क्या बुतपरस्ती नहीं है ? दिलोंमें भेद न रखें तो हम सब यह सीख सकते हैं । ऐसा हो तो फिर यह नहीं होगा कि यह हिन्दू है, यह सिक्ख है, यह मुसलमान है । सब भाअी भाअी हैं, सब मिल-जुलकर रहनेवाले हैं । पीछे ट्रेनोंमें आज जो अनेक किस्मकी परेशानी होती है — लड़कियोंको फेंक दिया जाता है, आदमी फेंक दिये जाते हैं, औरतें फेंक दी जाती हैं — वह सब मिट जायगी । हर कोअी आसानीसे हर जगह रह सकेंगे । कहीं किसीको डर न होगा । यूनियन ऐसा बने । पाकिस्तान भी ऐसा होना चाहिये । तभी मुझे शान्ति मिलेगी ।

मुझको तब तक परम शान्ति नहीं मिलनेवाली है, जब तक यहाँके शरणार्थी, जो पाकिस्तानसे दुःखी होकर आये हैं, अपने घरोंको वापस



न जा सकें और जो मुसलमान यहाँसे हमारे डरसे और मारपीटसे भागे हैं और वापस आना चाहते हैं, वे आरामसे यहाँ न रह सकें।

बस अितना ही कहूँगा। अीश्वर हम सबको, सारी दुनियाको अच्छी अकल दे, सन्मति दे, होशियारं करे और अपनी तरफ खींच ले, जिससे हिन्दुस्तान और सारी दुनिया सुखी हो !

### अुपवासका पारणा

मैंने सत्यके नामपर यह अुपवास शुरु किया, जिसका जाना-पहचाना नाम अीश्वर है। जीते-जागते सत्यके बिना अीश्वर कहीं नहीं है। अीश्वरके नामपर हम झूठ बोले हैं, हमने बेरहमीसे लोगोंकी हत्याओं की हैं और जिसकी भी परवाह नहीं की कि वे अपराधी हैं या निर्दोष, मर्द हैं या औरतें, बच्चे हैं या बूढ़े। हमने अीश्वरके नामपर औरतें और लड़कियाँ भगायी हैं, जबरन धर्म-पटला किया है, और यह सब हमने बेहयाअीसे किया है। मैं नहीं जानता कि किसीने ये काम सत्यके नामपर किये हों। अुसी नामका अुच्चारण करते हुअे मैंने अपना अुपवास तोड़ा है। हमारे लोगोंका दुःख असह्य था। राष्ट्रपति राजेन्द्रबाबू १०० आदमियोंको लाये, जिनमें हिन्दुओं, मुसलमानों और सिक्खोंके प्रतिनिधि थे, हिन्दू-महासभा और राष्ट्रीय स्वयंसेवक-संघके प्रतिनिधि थे, और पंजाब, सरहदी सूबे और सिंधके शरणार्थियोंके प्रतिनिधि भी थे। अिन्हीं प्रतिनिधियोंमें पाकिस्तानके हाअी कमिश्नर जाहिदहुसेन साहब थे, दिल्लीके चीफ कमिश्नर और डिप्टी कमिश्नर थे और आज़ाद हिन्द फौजके प्रतिनिधि जनरल शाहनवाज थे। मूर्तिकी तरह मेरे पास बैठे हुअे पंडित नेहरू और मौलाना साहब भी थे। राजेन्द्रबाबूने अिन प्रतिनिधियोंके दस्तखतवाला अेक दस्तावेज पढ़ा, जिसमें मुझसे कहा गया कि मैं अुनपर ज्यादा चिन्ताका बोझ न ढालूँ और अपना अुपवास छोड़कर अुनके दुःखको दूर करूँ। पाकिस्तानसे और हिन्दुस्तानी संघसे तार पर तार आये हैं, जिनमें मुझसे अुपवास छोड़नेकी अपील की गयी है। मैं अिन सारे दोस्तोंकी सलाहका विरोध नहीं कर सका। मैं अुनकी अिस प्रतिज्ञापर अविश्वास नहीं कर सका कि हर हालतमें

हिन्दुओं, मुसलमानों, सिक्खों, असीआरियों, पारसियों और यहूदियोंमें पूरी पूरी दोस्ती रहेगी—ऐसी दोस्ती जो कभी न टूटेगी। अस दोस्तीको तोड़नेका मतलब राष्ट्रको तोड़ना और खतम करना होगा।

### प्रतिज्ञाकी आत्मा

जब मैं यह लिख रहा हूँ, मेरे पास सेहत और दीर्घ जीवनकी कामनावाले तारोंका ढेर लग रहा है। भगवान मुझे काफी सेहत और विवेक दे कि मैं मानव-जातिकी सेवा कर सकूँ। अगर आजका दिया हुआ पवित्र वचन पूरा हो जाय, तो मैं आपको यकीन दिलाता हूँ कि मैं चौगुनी शक्तिसे भगवानसे प्रार्थना करूँगा कि मैं अपनी पूरी जिन्दगी जी सकूँ और जीवनके आखिरी पल तक मानव-समाजकी सेवा कर सकूँ। विद्वानोंका कहना है कि आदमीकी पूरी जिन्दगी १२५ बरसकी है; कोअी असे १३३ बरसकी बताते हैं। दिल्लीके नागरिकोंके साथ हिन्दू-महासभा और राष्ट्रीय स्वयंसेवक-संघकी सद्भावनासे मेरी प्रतिज्ञाके शब्दोंका तो आशासे जल्दी पालन हो गया है। मुझे पता चला है कि कलसे हजारों शरणार्थी और दूसरे लोग अुपवास कर रहे हैं। ऐसी हालतमें अिससे दूसरा नतीजा हो ही नहीं सकता था। हजारों लोगोंकी तरफसे मुझे लेखीमें दिली दोस्तीके वचन मिल रहे हैं। सारी दुनियासे मेरे पास आशीर्वादके तार आये हैं। क्या अिस बातका अिससे अच्छा कोअी सबूत हो सकता है कि मेरे अिस अुपवासमें भगवानका हाथ था? लेकिन मेरी प्रतिज्ञाके शब्दोंके पालनके बाद असकी आत्मा भी है, जिसके पालनके बिना शब्दोंका पालन बेकार हो जाता है। प्रतिज्ञाकी आत्मा है यूनियन और पाकिस्तानके हिन्दू, सिक्ख और मुसलमानोंमें सच्ची दोस्ती। अगर पहली बातका यकीन दिलाया जाता है, तो असके बाद दूसरी बात आनी ही चाहिये, जैसे रातके बाद दिन आता ही है। अगर यूनियनमें अँधेरा हो, तो पाकिस्तानमें अुजेलेकी आशा रखना मूर्खता है। लेकिन अगर यूनियनमें रातके मिटनेका कोअी शक नहीं रह जाता है, तो पाकिस्तानमें भी रात मिटकर ही रहेगी। अस तरहके निशान भी पाकिस्तानमें दिखाअी देने लगे हैं। पाकिस्तानसे बहुतसे सन्देश आये हैं,

अनुमति से अकेले भी इस बातका विरोध नहीं किया गया है। भगवानने, जो सत्य है, जैसे अनिच्छा दिनोंमें हमें जाहिरा तौरपर रास्ता दिखाया है, वैसे ही आगे भी वह हमें रास्ता दिखाये !

१२९

१९-१-४८

### मुबारकवाद और चिन्ता

सारी दुनियासे हिन्दुस्तानियों और दूसरे लोगोंने मेरी सेहतके बारेमें चिन्ता और शुभेच्छा बतानेवाले अनेक तार भेजे हैं। उसके लिये मैं अनु सब भाभी-बहनोँका आभार मानता हूँ। ये तार जाहिर करते हैं कि मेरा कदम ठीक था। मेरे मनमें तो इस बारेमें कोई शक था ही नहीं। जिस तरह मेरे मनमें इस बारेमें कोई शक नहीं कि अश्वर है और उसका सबसे तादृश नाम सत्य है, उसी तरह मेरे दिलमें इस बारेमें भी कोई शक नहीं कि मेरा फाका सही था। अब मुबारकवादके तारोंका ताँता लगा है। चिन्ताका बोझ हलका होनेसे लोग आरामकी साँस लेने लगे हैं। मित्रगण मुझे क्षमा करेंगे कि मैं सबको अलग अलग पहुँच नहीं भेज सकता। ऐसा करना नामुमकिन सा है। मैं यह भी आशा रखता हूँ कि तार भेजनेवाले पहुँचकी आशा भी नहीं रखते होंगे। तारोंके ढेरमेंसे मैं दो तार यहाँ देता हूँ। एक पश्चिम पंजाबके प्रधान मंत्रीका है। दूसरा भोपालके नवाब साहबका। अनु लोगोंपर आज लोग काफी अविश्वास करते हैं। तार तो आप सुनेंगे ही। अनु बारेमें मैं कुछ कहना नहीं चाहता।

अगर ये तार अनुके दिलके सच्चे भावोंको जाहिर करनेवाले न होते, तो क्यों वे अनुवास जैसे पवित्र और गंभीर मौकेपर मुझे तार भेजनेकी तकलीफ देते और अठाते ?

भोपालके नवाब साहब अपने तारमें लिखते हैं—

“सब कौमोंके दिली मेलके लिये आपकी अपीलको हिन्दुस्तानके दोनों हिस्सोंके सब शान्तिप्रिय लोग जरूर मानेंगे।

अिसी तरहसे हिन्दुस्तानके दोनों हिस्सोंमें दोस्ती और समझौता हो, अिस अपीलको भी सब लोग जरूर मानेंगे । खुशकिस्मतीसे अिस रियासतमें पिछले सालमें अपनी कठिनाभियोंका सामना हम सब कौमोंमें समझौते, प्रेम और मेलके असूलपर कर सके हैं । नतीजा यह है कि अिस रियासतमें शान्तिभंग करनेवाला अेक भी किस्सा न बना । हम आपको यकीन दिलाते हैं कि हम अपनी पूरी ताकतसे अिस मेलजोल और मित्रभावको बढ़ानेकी कोशिश करेंगे । ”

पंजाबके प्रधान मंत्रीका तार में पूरा पूरा देता हूँ । वे लिखते हैं : —

“ आपने अेक भले कामको बढ़ानेके लिअे जो कदम अुठाया है, असकी पश्चिम पंजाबकी वजारत तहेदिलसे तारीफ करती है और सच्चे हृदयसे असकी कदर करती है । अिस वजारतने अकलियतोंके जान-माल और अिज्जतको बचानेके लिअे जो भी हो सके सो करनेका असूल हमेशा अपने सामने रखा है । यह वजारत मानती है कि अकलियतोंकी शहरियोंके बराबर हक मिलने चाहियें । हम आपको यकीन दिलाते हैं कि यह वजारत अिस नीतिपर अब दुगुने जोरसे अमल करेगी । हमें यही फिकर है कि हिन्दुस्तानके अिस छोटेसे भूखण्ड ( बरे आजम ) में हर जगह फौरन हालात सुधरें, ताकि आप अपना अुपवास छोड़ सकें । आपके जैसी कीमती जिन्दगीको बचानेके लिअे अिस सूबेमें हमारी कोशिशोंमें कोअी कसर न होगी । ”

### चेतावनी

आजकल लोग बिना सोचे-समझे नकल करने लगते हैं । अिसलिअे मुझे चेतावनी देनी होगी कि कोअी अितने ही समयमें अिसी तरहके परिणामकी आशा रखकर अिस तरहका अुपवास शुरू न करे । अगर कोअी करेगा, तो अुसे निराश होना पड़ेगा । और, अैसे अचूक और शाश्वत अुपायकी बदनामी होगी । अुपवासकी शर्तें कड़ी हैं । अगर अीश्वरमें जीता जागता विश्वास नहीं है और अन्तरात्मासे जबरदस्त आवाज, अीश्वरीय हुक्म नहीं निकलता है, तो अुपवास करना फिजूल

है। तीसरी शर्त भी लगानेकी जिच्छा होती है। मगर उसकी जरूरत नहीं है। अश्वरका जबरदस्त हुकम तभी मिल सकता है, जब उपवासका मकसद सच्चा हो, सही हो और बामौका हो। जिसमें से यह भी निकलता है कि ऐसे कदमके लिये पहलेसे लम्बी तैयारी करनी पड़ती है। जिसलिये कोई झटसे उपवास करने न बैठे।

### बहुत बड़ा काम सामने पड़ा है

दिल्लीके शहरियोंके सामने और पाकिस्तानसे आये हुअे दुःखियोंके सामने बहुत बड़ा काम है। उनको चाहिये कि वे पूरे विश्वासके साथ आपस आपसमें मिलनेके मौके ढूँढें। कल बहुतसी मुसलमान बहनोंको मिलकर मुझे निहायत खुशी हुई। मेरे साथकी लड़कियोंने मुझे बताया कि वे बिड़ला-भवनमें बैठी हुई हैं। मगर जानती नहीं कि अन्दर आये या न आये। उनमेंसे अधिकतर परदेमें थीं। मैंने उन्हें लानेके लिये कहा। वे आयीं। मैंने उनसे कहा कि वे अपने पिता और भाजीके सामने परदा नहीं रखतीं, तो मेरे सामने क्यों? फौरन हरअेकने परदा निकाल दिया। यह पहला मौका नहीं है, जब मेरे सामने परदा निकाला गया है। मैं जिस बातका जिक्र यह बतानेके लिये करता हूँ कि सच्चा प्रेम, और मैं दावा करता हूँ कि मेरा प्रेम सच्चा है, क्या कर सकता है। हिन्दू और सिक्ख बहनोंको मुसलमान बहनोंके पास जाना चाहिये और उनसे दोस्ती करनी चाहिये। खास खास मौकोंपर, त्योहारोंपर उन्हें निमंत्रण देना चाहिये, और उनका निमंत्रण स्वीकार करना चाहिये।

मुसलमान लड़के लड़कियाँ आम स्कूलोंकी तरफ खिंचें, साम्प्रदायिक स्कूलोंकी तरफ नहीं। वे स्कूलके खेलोंमें हिस्सा लें। मुसलमानोंका बहिष्कार नहीं होना चाहिये। अितना ही नहीं, बल्कि उनसे अनुरोध करना चाहिये कि वे जो धन्ये करते थे, उन्हें फिरसे करने लगे। मुसलमान कारीगरोंको खोकर दिल्लीने नुकसान उठाया है। हिन्दू और सिक्खोंके लिये यह खादिश रखना कि वे मुसलमानोंसे उनकी रोजी कमानेका जरिया छीन लें, बहुत बुरी कंजूसी होगी। अेक तरफसे तो कोई चीज या कामपर किसी अेकका अिजारा नहीं होना चाहिये

और दूसरी तरफसे किसीको बाहर करनेकी कोशिश नहीं होनी चाहिये । हमारा देश बहुत बड़ा है । उसमें सबके लिये जगह है ।

जो शान्ति-कमेटियाँ बनी हैं, वे सो न जायें । सब मुल्कोंमें बहुतसी कमेटियाँ दुर्भाग्यसे सो जाया करती हैं । आप लोगोंके बीच मुझे जिन्दा रखनेकी शर्त यह है कि हिन्दुस्तानकी सब कौमें शान्तिसे साथ साथ रहें । और वह शान्ति तलवारके जोरसे नहीं, मगर मोहब्बतके जोरसे हो । मोहब्बतसे बढ़कर जोड़नेवाली चीज दुनियामें दूसरी कोअी नहीं है ।

१३०

२०-१-'४८

### समझदार बनिये

पहली बात तो यह कह दूँ कि अब दिल्लीमें अमन हो गया, और उम्मीद है कि अच्छा ही होगा और रहेगा । दस्तखत करनेवालोंने भी सत्य रूप भगवानको गवाह रखकर दस्तखत किये हैं । फिर भी कलकत्तेसे आवाज आ रही है कि दिल्लीमें जो हुआ है, उसमें गोलमाल तो न हो । यहाँके दुःखी लोग भी अगर साबित कदम रहेंगे और बाहर कुछ भी हो, उससे यहाँ मेल बिगड़ने न देंगे, तो आप सारे हिन्दको बचा लेंगे । दिल्ली छोटी जगह नहीं है । वह पुराना शहर है । यहाँ आप सच्चाईसे, अहिंसासे काम करेंगे, तो आपका असर सारी दुनियापर पड़ेगा । सरदारने बम्बयीमें जो कहा है, वह आपने पढ़ा होगा । अगर न पढ़ा हो, तो गौरसे पढ़ें । सरदार और पंडितजी अलग नहीं हैं । करनेकी चीज अेक ही है, कहनेका ढंग अलग अलग है । सरदार मुसलमानोंके दुश्मन नहीं हैं । जो मुसलमानोंका दुश्मन है, वह हिन्दका दुश्मन है, यह समझना चाहिये । अमेरिकामें कुछ गोरे लोग हब्शियोंको मार डालते हैं, फिर न्यायकी बातें करते हैं । उसे वे बुरा नहीं समझते । पर हम उसे पसन्द नहीं करते, वहशीपन मानते हैं । हमारे अखबारवालोंने

अुनकी बुराभी की है । हम अितना तो कह दें कि कोअी दूसरा गैरअिन्साफी करेगा, तो अुसका बदला आप खुद न लेंगे । हुकूमतपर छोड़ देंगे, तब सब काम आरामसे चल सकता है । .

मैंने कहा है कि शायद अब मैं पाकिस्तान जाऊँ । वह तमी होगा, जब पाकिस्तानकी हुकूमत मुझे बुलावे और कहे कि तू भला आदमी है; मुसलमान, हिन्दू, सिक्ख किसीका बुरा नहीं कर सकता । पाकिस्तानकी मरकजी हुकूमत या दोनों-तीनों सूबे मुझे बुलावें और जब डॉक्टर अिजाजत दें, तमी मैं जा सकता हूँ । डॉक्टरोंने कहा है कि पन्द्रह दिन तो मुझे ठीक होते लगेंगे । सूखी खुराक अभी मैं नहीं खा सकता । फलोंका रस या दूध ही ले सकता हूँ ।

### प्रधान मंत्रीका श्रेष्ठ काम

पंडितजीको मैं जानता हूँ । अुनके पास अगर अेक गीला और अेक सूखा दो बिछौने होंगे, तो वे सूखेपर किसी दुःखीको सुलावेंगे और गीला खुद लेंगे या कसरत करके अपने शरीरको गरम रखेंगे । मैं यह पढ़कर बहुत खुश हुआ कि अुनका घर मेहमानोंसे भरा रहता है; फिर भी वे कहते हैं कि अपने घरमें दो कमरे निकाल दूँगा । अुनमें दुःखियोंको रखूँगा । अैसा ही दूसरे बड़े धनी लोग और फौजी अफसर भी करें, तो कोअी दुःखी नहीं रहेगा । अुसका बड़ा असर होगा । अिस खूबसूरत मुल्कमें हमारे पास अैसे रत्न हैं । दुःखी जब देखेगा कि वह अकेला नहीं है, अुसके साथ और भी हैं, तो अुसका दुःख दूर होगा, और वह मुसलमानोंके साथ दुश्मनी नहीं करेगा ।

मेरे फाकेके मौकेपर कुछ बदमाशोंने कमानेके लिअे नोटोंका व्यापार किया । गरीबोंके हाथ नोट बेचे । अुनसे मैं कहूँगा कि आप अैसे नोट क्यों निकालते हैं ? क्या पेट भरनेके लिअे कोअी सच्चा रास्ता नहीं मिलता ? और, अपने करोड़ों भोले लोगोंसे कहूँगा कि आप अैसे भोले न बनें । अैसे ही भोले रहेंगे, तो हमारा काम नहीं चलेगा । अिसलिअे हमें होशियार रहना है ।

## काश्मीरका प्रश्न

मेरे पास अेक तार लाहोरसे आया है । काश्मीर-फ्रीडम-लीगके प्रेसिडेण्ट लिखते हैं कि आपने यह तो बुलन्द काम किया है । पर यह कामयाब न होगा, जब तक काश्मीरका मामला तय न हो । हिन्दकी सरकार अपनी फौज वहाँसे हटा ले और काश्मीर जिसका है, उसे मिल जाय । मैं कहता हूँ कि अगर काश्मीरका फैसला न हुआ, तो क्या काश्मीरके हिन्दू, मुसलमान, सिक्ख अेक दूसरेके दुश्मन रहेंगे ? हमारी फौजने काश्मीरपर हमला नहीं किया । वह तो तब गयी, जब काश्मीरके मुसलमान अगुआ शेख अब्दुल्ला और वहाँके महाराजाने लिखा कि काश्मीरमें फौज भेजो, नहीं तो वह गया । यह ठीक है कि काश्मीर जिनका है, उनको मिले । मगर किनको ? वहाँसे बाहरके सब लोग निकाल दिये जायँ । कोअी भी न रहे, तभी यह हो सकता है । पर महाराजा तो हैं । उन्हें कोअी निकाल नहीं सकता । जब महाराजा बिलकुल निकम्मे हों, तो ही निकाल सकते हैं । यह जो लिखा है ठीक नहीं है । मैं अभी फाकेसे सुठा हूँ । किसीका दुश्मन नहीं । आप आकर अपना केस मुझे समझा दें ।

## ग्वालियर, भावनगर और काठियावाड़की रियासतें

ग्वालियरसे मुसलमानोंका तार आया है कि हमें लूटा, मारा और अनाजकी लूट चलायी गयी । यह अगर सही है, तो सबको कहुँगा कि दिल्लीका काम भी आप बिगाड़नेवाले हैं और अिससे हुकूमतको शरमिन्दा होना पड़ेगा ।

अखबारमें पढ़ा है कि काठियावाड़में जितने राजा हैं, उन्होंने फैसला किया है कि हम सब मिलकर अेक राज बनेंगे । यह सही है, तो बहुत बड़ी बात है । उन्हें मैं बधायी देता हूँ । भावनगरने पहल की और प्रजाके हाथोंमें राज सौंप दिया । वह धन्यवाद और बधाअीके लायक है ।



पहले तो मैं माफी माँग लूँ कि मैं १० मिनट देरसे आया हूँ । बीमार हूँ, अिसलिअे समयपर नहीं आ सका ।

### प्रार्थनामें बम

कलके बम फूटनेकी बात कर लूँ । लोग मेरी तारीफ करते हैं और तार भी मेजते हैं । पर मैंने कोअी बहादुरी नहीं दिखाअी । मैंने तो यही समझा था कि फौजवाले कहीं प्रेक्टिस करते हैं । बादमें सुना कि बम था । मुझसे कहा गया कि आप मरनेवाले थे, पर अीश्वरकी कृपासे बच गये । अगर सामने बम फटे और मैं न डरूँ, तो आप देखेंगे और कहेंगे कि वह बमसे मर गया, तो भी हँसता ही रहा । आज तो मैं तारीफके काबिल नही हूँ । जिस भाअीने यह काम किया, उससे आपको या किसीको नफरत नहीं करनी चाहिये । उसने तो यह मान लिया कि मैं हिन्दू धर्मका दुश्मन हूँ । क्या गीताके चौथे अध्यायमें यह नहीं कहा गया है कि जहाँ कहीं दुष्ट धर्मको नुकसान पहुँचाते हैं, वहाँ अुन्हें मारनेके लिअे भगवान किसीको भेज देता है । उसने बहादुरीसे जवाब दिया । हम सब अीश्वरसे प्रार्थना करें कि वह अुसे सन्मति दे । जिसे हम दुष्ट मानते हैं, वह अगर दुष्ट है, तो अुसकी खबर अीश्वर लेगा ।

### हिन्दू धर्मकी कुसेवा

वह नौजवान शायद किसी मस्जिदमें बैठ गया था । जगह नहीं थी, तो वह हुकूमतको दोषी ठहरावे; पर पुलिसका या किसीका कहना न माने, यह तो ठीक नहीं ।

अिस तरह हिन्दूधर्म नहीं बच सकता । मैंने बचपनसे हिन्दू धर्मको पढ़ा और सीखा है । मैं छोटासा था और डरता था, तो मेरी दाअी

कहती थी कि डरता क्यों है ? राम-नाम ले । फिर मुझे भीसाभी, मुसलमान, पारसी सब मिले, मगर मैं जैसा छोटी झुमरमें था, वैसा ही आज भी हूँ । अगर मुझे हिन्दू धर्मका रक्षक बनना है, तो भीश्वर मुझे बनावेगा ।

### बम फेंकनेवालेपर दया

कुछ सिक्खोंने आकर मुझसे कहा कि हम नहीं मानते कि जिस काममें कोभी सिक्ख शामिल था । सिक्ख होता तो भी क्या ? हिन्दू या मुसलमान होता, तो भी क्या ? भीश्वर उसका भला करे । मैंने भिन्सपेक्टर जनरलसे कहा है कि उस आदमीको सताया न जाय । उसका मन जीतनेकी कोशिश की जाय । उसे छोड़नेको मैं नहीं कह सकता । अगर वह जिस बातको समझले कि उसने हिन्दू धर्म, हिन्दुस्तान, मुसलमानों और सारे जगतके सामने अपराध किया है, तो उसपर गुस्सा न करें, रहम करें । अगर सबके मनमें यही है कि बूढ़का फाका निकम्मा था, पर उसे मरने कैसे दें ? कौन उसका अिलजाम ले ? तो आप गुनहगार हैं, न कि बम फेंकनेवाला नौजवान । अगर ऐसा नहीं है, तो उस आदमीका दिल अपने आप बदलेगा ही । क्योंकि जिस जगतमें पाप कभी अपने आप रह नहीं सकता । वह किसीके सहारे ही टिक सकता है । सिर्फ भगवान और भगवानके भक्त ही अपने सहारे रह सकते हैं । इसीमेंसे हमारा असहयोग निकला । अहिंसात्मक असहयोग यहाँ भी ठीक है ।

आप भी भगवानका नाम लेते हैं । हमला हो, कोभी पुलिस भी मदद पर न आवे, गोलियाँ भी चलें और तब भी मैं स्थिर रहूँ और राम-नाम लेता और आपसे लिवाता रहूँ, ऐसी शक्ति भीश्वर मुझे दे, तब मैं धन्यवादके लायक हूँ ।

कल अेक अनपढ़ बहनने अितनी हिम्मत दिखायी कि बम फेंकनेवालेको पकड़वा दिया । यह मुझे अच्छा लगा । मैं मानता हूँ कि कोभी मिसकीन हो, अनपढ़ हो, या पढ़ा-लिखा हो, मन है तो सब कुछ है । मन चंगा तो भीतरमें गंगा । मुझपर तो सबने प्रेम ही बरसाया है ।

## बहावलपुर और सिंध

बहावलपुरवालोंने लिखा है कि हमें जल्दी निकालो, नहीं तो सब मरनेवाले हैं। मैं कहता हूँ कि वे घबरायें नहीं। वहाँके नवाब साहबने आज भी मुझे तार दिया है कि वे सब कोशिश करेंगे। मैं उस चीजको भूल नहीं गया हूँ।

बम्बयीके सिंधी सिक्ख भाबियोंकी तरफसे अेक तार आया है। वे कहते हैं कि सिन्धमें १५००० सिक्ख हैं। कुछको तो मार डाला है। वे १५००० अधर अधर पड़े हैं। उनकी जान और उनका अीमान खतरेमें है। उन्हें वहाँसे निकालनेकी तजवीज कीजिये — हवाअी जहाजसे ही कोशिश कीजिये। मैं यहाँ जो कहता हूँ, वह बात उन तक जल्दीसे पहुँचेगी। तार देरसे पहुँचते हैं। मुझसे यह बरदाश्त नहीं होगा कि १५००० सिक्ख काटे जायँ, या उनके अीमान-अिज्जतपर हमला हो। तो मैं अेक अिन्सान जो कर सकता है वह करूँगा। दूसरे, पंडितजी तो सबका ध्यान रखते ही हैं। सिंध और पाकिस्तानकी हुकूमतको मैं कहूँगा कि वे सिक्खोंको अितमीनान दिलावें कि जब तक वे वहाँ हैं, उनको किसी तरहका खतरा नहीं। अगर वे यह नहीं कर सकते, तो सबको अेक जगह रखें या हिफाजतके साथ भेज दें। सिक्ख बहादुर हैं। उनके अीमानपर हमला कौन करनेवाला है? तो सिक्ख भाअी अितमीमान रखें। मैंने कुछ पारसी भाअी वहाँ देखनेको भेजे हैं।

## गलत मुकाबला

अेक भाअी लिखते हैं कि जब आप १९४२ में जेलमें थे, तब हमने हिंसाका भी काम कर लिया था। अुपवासमें अगर कहीं आपका अन्त हो गया, तो देशमें अैसी हिंसा फूटेगी कि आपका अीश्वर भी रो अुटेगा। अिसलिअे आपका अुपवास हिंसक होगा। आप अुपवास छोड़ दीजिये। यह बात प्रेमसे लिखी है और अज्ञानसे भी। यह सही है कि मेरे जेल जानेके बाद हिंसा हुअी। अुसीका यह नतीजा है। उस वक्त सारा हिन्द अहिंसक रहता, तो उसका आजका हाल कभी न होता। मेरे मरनेसे सब आपस आपसमें लड़ेंगे, अिस बारेमें

भी ने सोच लिया है । अीश्वरको बचाना होगा, तो बचायेगा । अहिंसासे भरा आदमी मरता है, तो उसका नतीजा अच्छा ही होगा । पर कृष्ण भगवानके मरनेके बाद यादव ज्यादा भले या पवित्र नहीं हुअे । सब कट कटकर मर गये । तो मैं उसपर रोनेवाला नहीं । भगवानने खिरादा कर लिया है कि अिन्हें मरने दो, तो ऐसा होगा । लेकिन मैं दीन, मिसकीन आदमी हूँ । मेरे मरनेसे क्या लड़ना मारना ? पर भगवान मिसकीनको भी निमित्त बनाकर न मालूम क्यां क्या कर सकता है ? कहते हैं अब यहाँके हिन्दू-मुसलमान नहीं लड़ेंगे । मुसलमान औरतें भी दिल्लीमें घरसे बाहर आने लगी हैं । मुझे खुशी है । मैं सबसे कहता हूँ कि अपने अपने दिलको भगवानका मन्दिर बना लो ।

## १३२

२२-१-'४८

आप देखते हैं कि आहिस्ता आहिस्ता अीश्वरकी तरफसे मुझमें ताकत आ रही है । अुम्मीद है कि जल्दी पहले जैसा हो जाऊँगा । पर यह अीश्वरके हाथोंमें है ।

### पंडित नेहरूका अुदाहरण

अेक भाअी लिखते है कि जवाहरलालजी, दूसरे वजीर और फौजी अफसर वगैरा सब अपने-अपने घरोंमेंसे कुछ जगह शरणार्थियोंके लिअे निकालें, तो भी अुनमें कितने लोग बस सकेंगे ? कहनेवाले ज्यादा हैं, करनेवाले कम ।

ठीक है । कुछ हजार ही अुनमें रह सकेंगे । काम अितना बड़ा नहीं, पर करनेवाले अेक मिसाल कायम करेंगे । अिंग्लैण्डके राजा कुछ भी त्याग करें, अेक प्याली शराब भी छोड़ें, तो भी अुनकी कद्र होती है । सब सभ्य देशोंमें ऐसा होता है । सब दुःखी लोगोंपर अच्छा असर होता है । अगर दूसरे लोग भी अुनकी तरह करेंगे, तो अुनके

लिओ मकान वगैरा बनानेवालोंको तसल्ली मिलेगी । अगर नतीजा यह होगा कि दूसरी जगहसे भी लोग दिल्ली आने लगे, तो काम बिगड़ेगा । लोगोंने समझा कि दिल्लीमें हमारी पूछताछ ज्यादा होगी ।

### गरीबी लज्जाकी बात नहीं है

दूसरी कठिनायी यह है — लोग कहते हैं कि पहले कांग्रेसको अेक लाख रुपये जमा करनेमें भी मुसीबत होती थी । लोग देते तो थे, पर हम भिखारी थे । आज करोड़ों रुपये हमारे हाथमें आ गये हैं । करोड़ों लेनेकी ताकत भले आयी, पर खर्च तो वही अंग्रेजी जमानेवाला है । जितना रुपया खुदवाना है, खुदवावें । शानसे रहें, तब खुसका असर देशसे बाहर भी पड़ेगा । खुन्हें समझना चाहिये कि पैसा शौकके लिओ खर्चना चाहिये या देशके कामके लिओ ? यदि यह बात ठीक है कि हम अंग्लैण्डके साथ मुकाबला करें, तो कर सकते हैं, पर वहाँ अेक आदमीकी जो आमदनी है, खुससे यहाँ बहुत कम है । अैसा गरीब मुल्क दूसरे मुल्कोंके साथ पैसेका मुकाबला करे, तो वह मर जावेगा । दूसरे देशोंमें हमारे प्रतिनिधि भी यह बात समझें । अमेरिकाका मुकाबला रहने दो । खानेमें, पीनेमें और पार्टियाँ देनेमें वे जो दावा करते थे कि हमारी हुकूमत आवेगी, तो हमारा भी रंग-ढंग बदल जायगा, वह खुन्हें झुठला देना चाहिये । हमारे त्यागी कांग्रेसवाले भी अैसी गलती करें, तो यह सोचनेकी बात है ।

फिर लोग कहते हैं कि ये लोग अितने पैसे लेते हैं, तब हम हुकूमतकी नौकरी करें, तो हमें भी ज्यादा पैसे मिलने चाहियें । सरदार पटेलको अगर १५०० रुपये मिलें, तो हमें ५०० तो मिलने ही चाहियें । यह हिन्दुस्तानमें रहनेका तरीका नहीं है । जब हरअेक आत्म-शुद्धिका प्रयत्न करता हो, तब यह सब सोचना कैसा ? पैसेसे किसीकी कीमत नहीं होती ।

### फिर ग्वालियर

ग्वालियर रियासतके अेक गाँवमें मुसलमानोंपर जो गुजरा है, खुसे बतानेवाले तारकी बात मैंने की थी । खुस बारेमें मुझे वहाँके अेक

कार्यकर्तानि सुनाया कि आपको मैं ओक खुशखबरी देने आया हूँ । ग्वालियरके महाराजाने सब सत्ता प्रजाको दे दी है । थोड़ी जो रखी है, उसमें भी हमारा बहुमत होगा । सुन्हींने मुझसे कहा कि लोगोंको जो सत्ता मिलनी चाहिये, वह मिली, यह सुनकर आप खुश होंगे । हाँ, मगर प्रजा-मंडलवालोंमें भेदभाव आ जाय और वे मुसलमानोंको निकालें, तो मुझे क्या खुशी ? अगर आप कहें कि भेदभाव नहीं होगा; क्या हिन्दू, क्या मुसलमान, क्या पारसी, क्या आसीआ, किसीके साथ बैर नहीं करेंगे, तब तो वह मेरा ही काम हुआ । उसमें मेरा धन्यवाद और आशीर्वाद मिलेगा ही । महाराजाको लोगोंका सेवक बनना है । जिस आत्म-शुद्धिके यज्ञमें राजा-प्रजा सबको अच्छी तरह भाग लेना है । तब तो हम सारी दुनियाके सामने खड़े रह सकते हैं । अगर हमें दुनियाकी चालको ठीक रखना है और उसके रक्षक बनना है, तो जिसके सिवा दूसरा कोई रास्ता नहीं है ।

१३३

२३-१-'४८

### नेताजीका जन्म-दिन

आज मेरे पास काफी चीजें पड़ी हैं । जितना हो सकेगा, उतना कहूँगा ।

आज सुभाषबाबूकी जन्म-तिथि है । मैने कह दिया है कि मैं तो किसीकी जन्म-तिथि या मृत्यु-तिथि याद नहीं रखता । वह आदत मेरी नहीं है । सुभाषबाबूकी तिथिकी मुझे याद दिलायी गयी । उससे मैं राजी हुआ । उसका भी ओक खास कारण है । वे हिंसाके पुजारी थे । मैं अहिंसाका पुजारी हूँ । पर जिसमें क्या ? मेरे पास गुणकी ही कीमत है । तुलसीदासजीने कहा है :

“ जड़-चेतन, गुण-दोषमय,

विद्व कीन्ह करतार ।

संत-हंस गुण गहहिं पय,

परिहृति वारिविकार ॥”

हंस जैसे पानीको छोड़कर दूध ले लेता है, वैसे ही हमें भी करना चाहिये । मनुष्यमात्रमें गुण और दोष दोनों भरे पड़े हैं । हमें गुणोंको ग्रहण करना चाहिये । दोषोंको भूल जाना चाहिये । सुभाषबाबू बड़े देश-प्रेमी थे । उन्होंने देशके लिये अपनी जानकी बाजी लगा दी थी और वह करके भी बता दिया । वे सेनापति बने । उनकी फौजमें हिन्दू, मुसलमान, पारसी, सिक्ख सब थे । सब बंगाली ही थे, ऐसा भी नहीं था । उनमें न प्रान्तीयता थी, न रंगभेद, न जातिभेद । वे सेनापति थे, जिसलिये उन्हें ज्यादा सहूलियत लेनी या देनी चाहिये, ऐसा भी नहीं था ।

एक बार एक सज्जन जो बड़े वकील थे, उन्होंने मुझसे पूछा कि हिन्दू धर्मकी व्याख्या क्या है ? मैंने कहा, मैं हिन्दू धर्मकी व्याख्या नहीं जानता । मैं आप जैसा वकील कहाँ हूँ ? मेरे हिन्दू धर्मकी व्याख्या मैं दे सकता हूँ । वह यह है कि जो सब धर्मोंको समान माने, वही हिन्दू धर्म है । सुभाषबाबूने सबका मन हरण करके अपना काम किया । जिस चीजको हम याद रखें ।

### सावधानीकी जरूरत

दूसरी चीज — ग्वालियरसे खबर आयी है कि रतलामसे जो आपको एक गाँवके झगड़ेके बारेमें खबर मिली थी, वह सर्वथा ठीक नहीं है । वहाँ कुछ दंगा हुआ तो सही; लेकिन आपस-आपसमें । उसमें हिन्दू-मुसलमानकी कोअी बात न थी । मुझे जिससे बड़ी खुशी होती है । उसपरसे मैं मुसलमान भाजियोंको जाग्रत करना चाहता हूँ । मैं तो जो चीज मेरे सामने आती है, उसे जनताके सामने रख देता हूँ । अगर ऐसी बनी-बनायी बात कहते रहेंगे, तो सबके दिलमें गलतफहमी हो जायेगी । कोअी भी चीज बढ़ाकर न बतावें । अपनी गलती बढ़ाकर बता दें । दूसरोंकी कम करके । तब यह माना जायगा कि हम आत्म-शुद्धिके नियमका पालन करते हैं ।

### मैसूर, जूनागढ़ और मेरठ

मैसूरसे तार आया है कि आपने जो व्रत लिया, उसका मैसूरकी जनतापर असर नहीं पड़ा । वहाँ झगड़ा हो गया है । मैं मैसूरके

हिन्दू-मुसलमानोंको जानता हूँ । जिनके हाथमें हुकूमत है, उनको भी जानता हूँ । मैंने मैसूर-सरकारको लिखा है कि वह, जो कुछ हुआ है, उसे साफ-साफ दुनियाको बता दे ।

जूनागढ़से मुसलमान भाबियोंका तार आया है । वे लिखते हैं कि जबसे कमिश्नर और सरदारने हुकूमत ले ली है, तबसे यहाँ हमें न्याय ही मिल रहा है । अब कोअी भी हममें फूट नहीं डाल सकेगा । यह मुझे बड़ा अच्छा लगता है ।

मेरठसे अेक तार आया है । उसमें लिखा है कि आपके उपवासका नतीजा ठीक आ रहा है । यहाँपर जो नेशनलिस्ट मुसलमान हैं, उनसे हमें कोअी नफरत नहीं है । पर लीगी मुसलमान सीधे हो गये हैं या हो जायेंगे अैसा मानेंगे, तो आपको पछताना पड़ेगा । आपकी अहिंसा अच्छी है, मगर राजनीतिमें नहीं चल सकती । फिर भी हम आपको कहना चाहते हैं कि आजकी जो हुकूमत है, वह अच्छी है । जिसमें किसी तरहकी तबदीली नहीं होनी चाहिये ।

मैं तो नहीं समझता कि तबदीलीका सवाल अुठता कहाँ है । मगर तबदीलीकी गुंजाअिश् हो, तो जिनके हाथमें हुकूमत है, उन्हें निकालना आपके हाथोंमें है । मैं तो अितना जानता हूँ कि उनके बिना आज आप काम नहीं चला सकेंगे ।

### गहारोंसे कैसे निपटा जाय

आज यह कहना कि राजनीतिमें अहिंसा चल नहीं सकती, निकम्मी बात है । आज जो काम हम कर रहे हैं, वह हिंसाका है । मगर वह चल नहीं सकता । मेरठके मुसलमानोंने आजादीकी लड़ाअीमें काफी हिस्सा लिया है । आजकलकी राजनीति अविश्वाससे चल ही नहीं सकती । जिसलिअे हमें मुसलमानोंपर विश्वास रखना ही होगा । यदि हमने तय कर लिया है कि भाअी भाअी बनकर रहना है, तो फिर हम किसी मुसलमानपर खामखाह अविश्वास न करेंगे; फिर भले वह लीगी हो । मुसलमान कहें कि हिन्दू-सिक्ख बदमाश हैं, तो यह निकम्मी बात है । अैसे ही हरअेक लीगीके लिअे यह मान लेना भी बुरा है । अगर कोअी



लीगी या दूसरा कोअी भी बुरी बात करता है, तो आप उसकी खबर सरकारको दें। हमारा परम धर्म मैंने सबको बता दिया है कि हम न्याय हुकूमतके हाथोंमें रहने दें; अपने हाथमें न ले लें। वह वहशियाना काम होगा। मेरे पास बहुतसे तार आ रहे हैं। सबका जवाब नहीं दे सकता, जिसलिअे सभाके मारफत मैं आप सबका अहसान मानता हूँ। आपकी दुआ सफल हो।

१३४

२४-१-'४८

मैंने आपसे प्रार्थना तो की है कि प्रार्थनाके समय सबको शान्त रहना चाहिये। लेकिन बच्चे चीखते थे और बहनें आपसमें बातें करती थीं। अभी भी ऐसा ही है। जो बच्चोंको नहीं सँभाल सकते, उनहें बच्चोंको दूर ले जाना चाहिये।

**कैदियों और भगाओी हुआी औरतोंकी अदला-बदली**

अेक तार है। उसपर मुझे कल ही कहना था। वह लम्बा है। उसमें लिखा है कि दोनों हुकूमतोंके बीच यह समझौता हो गया है कि पश्चिम पंजाबमें जो हिन्दू या सिक्ख कैदी हैं और पूर्व पंजाबमें जो मुसलमान कैदी हैं, उनकी अदला-बदली कर देंगे। उसी तरह भगाओी हुआी औरतों और लड़कियोंकी भी अदला-बदली कर देंगे। मगर वह थोड़े समय चलनेके बाद अब बन्द हो गया है। उसकी वजह यह बताओी जाती है कि पश्चिम पंजाबकी सरकार कहती है कि पूर्व पंजाबमें जितने देशी राज्य हैं, उनके सारे कैदियोंको भी साथ साथ वापस करना ही चाहिये। पूर्व पंजाबकी सरकारका कहना है कि तबादलेके समझौतेके समय देशी राज्योंके कैदियोंका सवाल उसके सामने रखा ही नहीं गया था। अब पश्चिम पंजाबकी सरकारकी तरफसे अेक नओी शर्त डाली जाती है। अगर यह बात सही है, तो ठीक नहीं है। मगर मैं तो कहूँगा कि पश्चिम पंजाबके राज्योंमें भले थोड़े ही हिन्दू

कैदी हों, खुससे हमें क्या ? मेरी निगाहमें तो यह नहीं हो सकता कि पश्चिम पंजाबसे अगर १० लड़कियाँ आती हैं, तो पूर्व पंजाबसे भी १० ही जानी चाहियें, ११ वीं नहीं । जितनी लड़कियाँ पूर्व पंजाबमें पड़ी हैं, औरतें हैं, पुरुष हैं, या दूसरे कैदी हैं, उन सबको वापस कर देना चाहिये । और यह सब बिना शर्त होना चाहिये । लेकिन हमसे यह नहीं होता है, क्योंकि हममें बैर भरा है । पश्चिम पंजाबवालोंको भी मेरा यही कहना है कि माना कि कहीं कम और कहीं ज्यादा लड़कियाँ और औरतें भगायी गयीं, या कम-ज्यादा लोग कैद करके रखे गये । लेकिन अिरादेकी कमी तो कहीं नहीं थी । हमें चाहिये कि गिनती किये बिना हम सबको छोड़ दें । कोअी अेक लड़कीको ले गये, वह भी गलती है, और सौको ले गये वह भी गलती है । आज तो हम सब बिगड़े हैं । बुराअीका मुकाबला क्या करना ? भगाअी हुआ औरतों या कैदियोंके तबादलेका जो काम चलता है, उसमें रुकावट नहीं आनी चाहिये । दोनों मित्रतासे काम करें, तो हमारा रास्ता साफ हो जाता है । दोनोंको मैं कहना चाहता हूँ कि जो कुछ हो गया, उसे भूलकर चलना है । हमें अपने धर्मका पालन करना ही चाहिये । अगर हम समझ गये हैं कि अब हमें झगड़ा करना ही नहीं है, और हमने आत्म-शुद्धि कर ली है, तो हमारे बीच अैसे सवाल खुठने ही नहीं चाहियें ।

मेरे पास शिकायत आ रही है कि पश्चिम पंजाबमें जो औरतोंको बुड़ा ले गये हैं, वे उनको जितनी संख्यामें चाहिये उतनी संख्यामें लौटा नहीं रहे हैं । मैं तो यह बात पूरी पूरी जानता नहीं हूँ । लेकिन अगर यह सही है, तो शर्मकी बात है । अैसा ही पूर्व पंजाबके लिअे भी है । अगर हम कहते अेक बात हैं और करते दूसरी बात हैं, तो यह ठीक नहीं । अिसमें दुरुस्ती होनी चाहिये । नहीं होती, तो अितिहास गवाही देगा कि जो फाका मैंने किया, उसकी शर्तके शब्दोंका पालन तो दिल्लीवालोंने किया, लेकिन उसके रहस्यका नहीं ।

अभी भी बहनें बहुत बातें कर रही हैं । अैसे तो मेरा काम आगे नहीं चल सकता । हमेशा प्रार्थनामें आना और अिस तरह

आवाज करना ठीक नहीं। मैं कहाँ तक शान्ति रखनेके लिये कहता रहूँ? अगर आप शान्त रहें, तो मैं काफी कह सकता हूँ। मगर आज वह नहीं होगा।

१३५

२५-१-'४८

### दिल्लीमें पूर्ण शान्ति

अब हममें दिलका समझौता हो गया है, ऐसा लोग कहते हैं। मैं मुसलमानोंसे पूछता हूँ और हिन्दुओंसे भी। सब यही कहते हैं कि हम अब समझ गये हैं कि अगर आपस-आपसमें लड़ते रहेंगे, तो काम हो नहीं सकेगा। जिसलिये आप अब बेफिक्र रहें। मैं यह पूछना तो नहीं चाहता कि जिस सभामें कितने मुसलमान हैं। मगर मैं सबको भाभी-भाभी बननेको कहूँगा। आप किसी भी मुसलमानको अपना दोस्त बना लें, या यह मानिये कि जो मुसलमान आपके सामने आता है, वह आपका दोस्त है और उससे कहें कि चलो प्रार्थना-सभामें आरामसे बैठो। यहाँ किसीसे नफरत तो है ही नहीं। दो दिनसे तो यहाँ काफी आदमी आ रहे हैं। अगर सब अपने साथ अकेल-अकेल मुसलमानको लाते हैं, तो बहुत बड़ा काम हो जाता है। जिससे हम यही बता सकते हैं कि हम भाभी-भाभी हैं।

### महरोलीका अर्स

महरोलीमें जो दरगाह है, वहाँ कलसे अर्स शुरू होगा। वैसे तो हर वर्ष होता है, लेकिन जिस वर्ष तो हमने दरगाहको ढहा दिया या बिगाड़ दिया था। जो पत्थरकी पच्चीकारीका काम था, वह भी तोड़ दिया गया था। अब कुछ ठीक कर लिया गया है। जिसलिये अर्स जैसा पहले मनता था, वैसा ही अब मनेगा। वहाँ कितने मुसलमान आते हैं, जिसका मुझे कोई पता नहीं है। लेकिन अितना तो मुझे मालूम है कि वहाँ दरगाहमें मुसलमान भी काफी जाते थे और हिन्दू भी। मेरी तो खुम्मीद है कि आप सब हिन्दू जिस बार भी शान्तिसे

और पक्की भावनासे वहाँ जायें, तो बड़ा अच्छा हो । मुझको पता तो लग जायगा कि कितने हिन्दू गये और कितने नहीं । लेकिन वे वहाँ जानेवाले मुसलमानोंका मजाक न करें और किसी तरहकी निन्दा न करें । पुलिसके लोग वहाँ होंगे तो सही, लेकिन कमसे कम होने चाहियें । आप सब पुलिस बन जायें और सब काम ऐसी खूबीसे हो कि वह चीज सारी दुनियामें चली जाय । अतना तो हो गया कि आप बड़े मशहूर हो गये हैं । अखबारोंमें भी आता है और मेरे पास तो तार और खत दुनियाके हर हिस्सेसे आते हैं । चीनसे तथा अशियाके सब हिस्सोंसे आ रहे हैं और अमेरिका व यूरोपसे भी । दुनियाका कोआ भी देश बाकी नहीं बचा है, और सब यही कहते हैं कि 'यह तो बहुत बुलन्द काम हो गया है । हम तो ऐसा मानते थे कि अंग्रेज तो वहाँसे आ गये । अब हिन्दुस्तानी तो जाहिल आदमी हैं और जानते ही नहीं हैं कि अपना राज कैसे चलाना चाहिये । वे तो आपस आपसमें लड़ते थे ।' १५ अगस्तको हमने आजादी तो ले ली । हम तारीफ भी कर रहे थे कि हम आजादीकी लड़ाईमें तलवारके जोरसे नहीं लड़े । हमने शान्तिसे लड़ाई की या ठण्डी ताकतकी लड़ाई की, और उसका नतीजा यह हुआ कि हमारी गोदमें आकर आजादी देवी रमण करने लगी । १५ अगस्तको यह घटना हो गयी । लेकिन बादमें हम उस झूँचाईसे नीचे गिरे और हिन्दुओं, मुसलमानों और सिक्खोंने अेक दूसरेके साथ वहशियाना बरताव किया । लेकिन मुझे आशा है कि वह पागलपन कुछ दिनका था । आपके दिल मजबूत हैं । मालूम होता है मेरे सुपवासने लोगोंके उस पागलपनको दूर करनेका काम किया है । मुझे आशा है कि यह हमेशाका अिलाज साबित होगा ।

“ अब मुझे छोड़ दें ”

मैं २ फरवरीको वर्धा चला जाऊँगा । राजेन्द्रबाबू भी मेरे साथ जायेंगे । लेकिन मैं वहाँसे जल्दी ही लौटनेकी कोशिश करूँगा । अखबारोंमें छपा यह समाचार गलत है कि मैं वहाँ अेक महीने तक ठहरूँगा । लेकिन मैं वर्धा तभी जा सकता हूँ, जब आप लोग आशीर्वाद

देंगे और यह कहेंगे कि अब आप आरामसे जा सकते हैं । हम यहाँ आपसमें लड़नेवाले नहीं हैं ।

बादमें मैं पाकिस्तान भी जाऊँगा । लेकिन खुसके लिअे पाकिस्तान सरकारको मुझे कहना है कि तू आ सकता है और अपना काम कर सकता है । अगर पाकिस्तानकी अेक भी सूबेकी हुकूमत मुझे बुलायेगी, तो भी मैं वहाँ चला जाऊँगा ।

### भाषावार प्रान्त

जब जब कांग्रेस कार्य-समितिकी बैठक मेरी हाजरीमें होती है, तब तब मैं आपको खुसके बारेमें कुछ न कुछ बता देता हूँ । आज कार्य-समितिकी दूसरी बैठक हुआी और खुसमें काफी बातें हुआँ । सब बातोंमें तो आपकी दिलचस्पी भी नहीं होगी, लेकिन अेक बात आपको बताने लायक है । कांग्रेसने २० सालसे यह तय कर लिया था कि देशमें जितनी बड़ी-बड़ी भाषाअें हैं, खुतने प्रान्त होने चाहियें । कांग्रेसने यह भी कहा था कि हुकूमत हमारे हाथमें आते ही अैसे प्रान्त बनाये जायेंगे । वैसे तो आज भी ९ या १० प्रान्त बने हुआे हैं और वे अेक मरकजके मातहत हैं । अिसी तरहसे अगर नये प्रान्त बनें और दिल्लीके मातहत रहें, तब तो कोअी हर्जकी बात नहीं । लेकिन वे सब अलग-अलग होकर आजाद हो जायँ और अेक मरकजके मातहत न रहें, तो फिर वह अेक निकम्मी बात हो जाती है । अलग-अलग प्रान्त बननेके बाद वे यह न समझ लें कि बम्बअीका महाराष्ट्रसे कोअी सम्बन्ध नहीं, महाराष्ट्रका कर्नाटकसे नहीं और कर्नाटकका आन्ध्रसे कोअी सम्बन्ध नहीं । तब तो हमारा काम बिगड़ जाता है । अिसलिअे सब आपसमें भाअी-भाअी समझें । अिसके अलावा, भाषावार प्रान्त बन जाते हैं, तो प्रान्तीय भाषाअोंकी भी तरक्की होती है । वहाँके लोगोंको हिन्दुस्तानीमें तालीम देना वाहियात बात है और अंग्रेजीमें देना तो और भी वाहियात है ।

### सीमा-कमीशनकी जरूरत नहीं

अब सीमाबन्दी-कमीशनोंकी बात तो हमें भूल जानी चाहिये । लोग आपसमें मिलजुलकर नकशे बनालें और खुन्हें पंडित जवाहरलालजीके

सामने रख दें। वे हुकूमतकी तरफसे अनुपर दस्तखत दे देंगे। वास्तवमें  
 इसीका नाम तो आज़ादी है। अगर आप केन्द्रीय सरकारको सीमाओं  
 तय करनेके लिये कहें, तब तो काम बहुत कठिन हो जायगा।

१३६

२६-१-'४८

## आज़ादी-दिन

आज २६ जनवरी, स्वतंत्रताका दिन है। जब तक हमारी  
 आज़ादीकी लड़ाई जारी थी और आज़ादी हमारे हाथमें नहीं आती  
 थी, तब तक इसका उत्सव मनाना जरूर मानी रखता था। किन्तु  
 अब आज़ादी हमारे हाथमें आ गयी है और हमने इसका स्वाद  
 चखा है, तो हमें लगता है कि आज़ादीका हमारा स्वप्न एक भ्रम  
 ही था, जो कि अब गलत साबित हुआ है। कमसे कम मुझे तो  
 ऐसा लगा है।

आज हम किस चीजका उत्सव मनाने बैठे हैं? हमारा भ्रम  
 गलत साबित हुआ इसका नहीं। मगर हमारी इस आशाका उत्सव  
 मनानेका हमें जरूर हक है कि कालीसे काली घटा अब टल गयी  
 है और हम इस रास्तेपर हैं, जिसपर आते-जाते हुये तुच्छसे तुच्छ  
 ग्रामवासीकी गुलामीका अन्त आयेगा और वह हिन्दुस्तानके शहरोंका  
 दास बनकर नहीं रहेगा, बल्कि देहातोंके विचारमय श्रमिकोंके मालकी  
 विज्ञप्ति और विक्रीके लिये शहरके लोगोंका उपयोग करेगा। वह यह  
 सिद्ध करेगा कि वह सचमुच हिन्दुस्तानकी भूमिका जायका है।

इस रास्तेपर आगे जाते हुये अन्तमें सब वर्ग और सम्प्रदाय  
 एक समान होंगे। यह हर्गिज न होगा कि बहुसंख्या अल्पसंख्यापर  
 —चाहे वह कितनी ही कम या तुच्छ क्यों न हो— अपना प्रभुत्व  
 जमाये या उसके प्रति अँच-नीचका भाव रखे। हमें चाहिये कि जिस  
 आशाके फलीभूत होनेमें हम ज्यादा देरी न होने दें, जिससे लोगोंके  
 दिल खट्टे हो जायें।

दिन-प्रतिदिनकी हड़तालें और तरह-तरहकी बदअमनी, जो देशमें चल रही है, वह क्या इसी चीजकी निशानी नहीं कि आशाओं पूरी होनेमें बहुत देर लग रही है ? वे हमारी कमजोरी और रोगकी सूचक हैं । मजदूर वर्गको अपनी शक्ति और गौरवको पहचानना चाहिये । उनके मुकाबलेमें वह शक्ति या गौरव पूँजीपतियोंमें कहाँ है, जो कि हमारे आम वर्गमें भरा है ? सुव्यवस्थित समाजमें हड़तालेंका बदअमनीके लिये अवसर या अवकाश ही नहीं होना चाहिये । ऐसे समाजमें न्याय हासिल करनेके लिये काफी कानूनी रास्ते होंगे । खुली या छिपी जोरावरीके लिये स्थान ही न होगा । कारखानों या कोयलेकी खानोंमें या और कहीं भी हड़तालें होनेसे सारे समाज और खुद हड़तालियोंको आर्थिक नुकसान झुठाना पड़ता है । मुझे यह याद दिलाना निकम्मा होगा कि यह लम्बा लेक्चर मेरे मुँहमें शोभा नहीं देता, जब कि मैंने खुद अितनी सफल हड़तालें करवायी हैं । अगर कोअी ऐसे टीकाकार हैं, तो उन्हें याद रखना चाहिये कि उस वक्त न तो आज़ादी थी और न ही इस किस्मके कानूनी जान्ते थे, जो कि आजकल हैं । कअी बार तो मुझे ताज्जुब होता है कि क्या हम सचमुच ताकतकी सियासी शतरंज और सत्तापर चुंगल मारनेकी वबा (बीमारी) से, जो पूर्व और पश्चिमके सब देशोंमें फैल रही है, बच सकते हैं ! इससे पहले कि मैं इस विषयको यहाँ छोड़ूँ, मैं यह आशा प्रकट किये बिना नहीं रह सकता कि यद्यपि भौगोलिक और राजनीतिक दृष्टिसे हिन्दुस्तान दो भागोंमें बँट गया, लेकिन हमारे दिल जुदा नहीं हुअे, और हम हमेशाके दोस्त बनकर भाजियोंकी तरह अेक दूसरेकी मदद करते रहेंगे और अेक दूसरेको अिज्जतकी निगाहसे देखेंगे । जहाँ तक दुनियाका ताल्लुक है, हम अेक ही रहेंगे ।

### कण्डूलका हटना और यातायात

कपड़ेपरसे अंकुश झुठानेके फैसलेका सब तरफसे स्वागत किया गया है । देशमें कपड़ेकी कमी कमी थी ही नहीं । और हो भी कैसे सकती है, जब कि देशमें अितनी रूअी, अितने कातनेवाले और बुननेवाले मौजूद हैं ? कोयले और जलानेकी लकड़ीपरसे अंकुश झुठानेपर

भी अितना ही सन्तोष प्रकट किया गया है । यह बड़ी देखनेकी चीज है कि अब बाजारमें गुड़ जरूरतसे ज्यादा आकर जमा हो रहा है, और गुड़ ही गरीब आदमीकी खुराकमें गर्मी देनेवाली चीजके अंशको पूरा कर सकता है । गुड़के अिन जमा हुआ ढेरोंको घटाने या जहाँ गुड़ बनता है, वहाँसे दूसरी जगह गुड़ पहुँचानेकी कोअी सूरत नहीं, अगर तेजीसे सामान ढोनेका बन्दोबस्त न हो । अिस विषयको खूब समझनेवाले अेक मित्र अपने पत्रमें जो लिखते हैं, वह ध्यान देने लायक है :

“यह कहनेकी जरूरत नहीं कि अंकुश खुठानेकी नीतिकी सफलताका ज्यादा आधार अिस चीजपर ही है कि रेलगाड़ी या सड़कसे सामानके नकलो-हरकतका ठीक-ठीक बन्दोबस्त किया जाय । अगर रेलसे माल अधर-अुधर ले जानेके तंत्रमें सुधार न हुआ, तो देशभरमें कहत (अकाल) फैलने और अंकुश खुठानेकी सब योजनाके अस्तव्यस्त हो जानेका डर है । आज जिस तरहसे माल ले जानेका हमारा तंत्र चल रहा है, अुससे दोनों, अंकुश चलाने और अंकुश खुठानेकी नीति सख्त खतरेमें हैं । हिन्दुस्तानके जुदा जुदा हिस्सोंमें भावोंमें अितना भयंकर फर्क होनेकी वजह भी माल खुठानेके साधनोंकी यह कमी ही है । अगर गुड़ रोहतकमें आठ रुपये मन और बम्बअीमें पचास रुपये मनके हिसाबसे बिकता है, तो यह साफ बताता है कि रेलवे तंत्रमें कहीं सख्त गड़बड़ है । महीनों तक मालगाड़ीके डिब्बोंमेंसे सामान नहीं अुतारा जाता । डिब्बों और कोयलेकी कमीके बहाने और तरह तरहके मालको तरजीह देनेके बहाने मालगाड़ीके डिब्बोंपर माल लादनेमें सख्त बेअीमानी और घूसका बाजार गर्म है । अेक डिब्बेको किरायेपर हासिल करनेके लिअे सैकड़ों रुपये खर्च करने पड़ते हैं और कअी कअी दिनों तक स्टेशनोंपर झक मारनी पड़ती है । डिब्बोंकी माँग पूरी करने और डिब्बोंको चलते रखनेमें ट्रान्सपोर्टके मंत्रीकी भी अमी तक कुछ चली नहीं । अगर अंकुश खुठानेकी नीतिकी सफल बनाना है, तो ट्रान्सपोर्टके मंत्रीको रेल और सड़ककी सारीकी सारी ट्रान्सपोर्ट-व्यवस्थाकी फिरसे जाँच-



पड़ताल करनी होगी। तभी यह नीति, जिन गरीब लोगोंको राहत देनेके लिये चलायी जा रही है, उनको फायदा पहुँचा सकेगी। आज इस ट्रान्सपोर्टके कसूरसे लाखों और करोड़ों देहातियोंको सख्त तकलीफ उठानी पड़ती है और उनका माल मंडी तक पहुँचने ही नहीं पाता।

“जैसा मैं पहले लिख चुका हूँ, पेट्रोलका रेशनिंग बन्द करना ही चाहिये और सबकसे सामान ढोनेके साधनोंका अिजारा और परमिटका तरीका बिलकुल बन्द होना चाहिये। अिजारेमें थोड़ी ट्रान्सपोर्ट कम्पनियोंका ही लाभ होता है और करोड़ों गरीबोंका जीवन दूभर हो रहा है। अंकुश उठानेकी नीतिकी ९५ फी सदी सफलता अपरोक्त शर्तोंपर ही निर्भर है। जो सूचनाओं अपर दी गयी हैं, उनपर अमल हुआ, तो परिणाम स्वरूप देहातोंसे लाखों टन खाद्यपदार्थ और दूसरा माल देशभरमें आने लगेगा।”

### घूसखोरीका राक्षस

यह बेअमीमानी और घूसखोरीका विषय कोअी नया नहीं है, केवल अब वह पहलेसे बहुत ज्यादा बढ़ गया है। बाहरका अंकुश तो कुछ रहा ही नहीं है, इसलिये यह घूसखोरी तब तक बन्द न होगी, जब तक जो लोग इसमें पड़े हैं, वे समझ न लें कि वे देशके लिये हैं, न कि देश उनके लिये। इसके लिये जरूरत होगी अेक अँचे दरजेके नैतिक शासनकी। उन लोगोंकी तरफसे, जो खुद घूसखोरीके इस मर्जसे बचे हुअे हैं और जिनका घूसखोर अमलदारोंपर प्रभाव है, अैसे मामलोंमें अुदासीनता दिखाना गुनाह है। अगर हमारी संध्याकालकी प्रार्थनामें कुछ भी सचायी है, तो घूसखोरीके इस राक्षसको खतम करनेमें अुससे काफी मदद मिलनी चाहिये।

## मुसलमान और प्रार्थना-सभा

प्रार्थना-सभामें गांधीजीने आज पूछा कि कितने मुसलमान हाजिर हैं ? अके ही हाथ ऊपर उठा । गांधीजीने कहा, जिससे मुझे सन्तोष नहीं होता । प्रार्थनामें आनेवाले सब हिन्दू जौर सिक्ख भाभी-बहन अपने साथ अके अके मुसलमानको लावें ।

### महरोलीका अरुस

अरुसके बाद महरोलीकी दरगाह शरीफमें अरुसके मेलेका जिक्र करते हुअे, जिसमें आज सुबह वे खुद गये थे, गांधीजीने कहा, किसीको वहाँ आने-जानेमें झिझक नहीं थी । मैंने जान बूझकर मुसलमान भाजियोंसे पूछा कि हमेशा जितने आते थे, अरुसने तो नहीं आ सके होंगे । तो अरुसने कहा, कुछ डर तो रहा ही होगा । हममें ऐसे लोग भी हैं न, जो डर-सा बता देते हैं । वे कहते हैं, अलाहाबादमें कुछ हो गया है, वही यहाँ हुआ, तो हिन्दू क्या करेंगे ? अरुसने अरुससे डरे, यह कितनी शरमकी बात है ! लेकिन कमसे कम मैंने अरुसना तो पाया कि जितनी तादाद वहाँ मुसलमानोंकी थी, अरुसनी ही हिन्दुओंकी भी थी और अरुसमें सिक्ख भी काफी थे । पीछे अके दुःखद बात भी मैंने देखी । वह दरगाह तो बादशाही जमानेकी है । आजकी थोड़े ही है । बहुत पुराने जमानेकी है । अजमेरकी दरगाह शरीफसे दूसरे नम्बरपर आती है । मुख्य चीज वहाँका नक्काशीका काम ही था । वह बहुत खूबसूरत था । वह सब तो नहीं, लेकिन काफी ढहा दिया गया है । नक्काशीकी जालियाँ काफी तोड़ डाली गयी हैं । मुझे यह देखकर बहुत दुःख हुआ । मैं तो अरुससे वहशियाना चीज ही कह सकता हूँ । मैंने अपने दिलसे पूछा, क्या हम यहाँ तक गिर गये हैं कि अके जगहपर किसी औलियाकी कब्र बनायी गयी है — और कब्र भी बहुत आलीशान, हजारों रुपये

असपर खर्च हुअे हैं — असको हम अस तरह नुकसान पहुँचावें ? माना कि अससे भी बदतर पाकिस्तानमें हुआ है । यहाँ अेक गुना हुआ और वहाँ दस गुना । असका हिसाब मैं नहीं कर रहा । मेरे नजदीक तो चाहे थोड़ा गुनाह करो, चाहे ज्यादा; असकी तुलना मैं नहीं करता । वहाँ जो हुआ, वह शरमनाक है । लेकिन सारी दुनिया अगर शरमनाक बात करती है, तो क्या हम भी करें ? ऐसा नहीं करना चाहिये, यह आप भी मानेंगे ।

मुझको पता चला है कि दरगाहमें हिन्दू और मुसलमान दोनों काफी तादादमें आते हैं और मिन्नत भी लेते हैं । जो औलिया यहाँ और अजमेर शरीफमें हो गये हैं, वे ऐसा बड़ा दर्जा रखते हैं । उनके दिलमें हिन्दू-मुसलमानका कोअी मेदभाव नहीं था । यह तो अैतिहासिक बात थी और सच थी । मुझे झूठ बतानेमें किसीको कुछ फायदा नहीं । अैसे जो औलिया हो गये हैं, उनका आदर होना ही चाहिये । पाकिस्तानमें क्या होता है, अस तरफ हम न देखें ।

### सरहदी सूबेमें और ज्यादा हत्याअें

आज ही मैंने अखबारोंमें देखा है कि पाकिस्तानमें अेक जगह १३० हिन्दू और सिक्ख कतल हो गये हैं और पीछे वहाँ लूट-पाट भी हुआी । किसने उनको कतल किया ? सरहदी सूबेके भूपर जो छोटी छोटी कौमें मुसलमानोंकी रही हैं, उन्होंने बस उनपर हमला किया और उन्हें मार डाला । उन लोगोंने कोअी गुनाह किया था, अैसा कोअी नहीं कहता । पाकिस्तानकी हुकूमतने जो बयान निकाला है, असमें यह भी कहा है कि कअी हमलावरोंको हुकूमतने मार डाला । जब वे कहते हैं, तब उनकी बात हमें मान लेनी चाहिये । वहाँ जो हुआ, असपर हम गुस्सा करें और यहाँ भी मारना शुरू कर दें, तो वह वहशियाना बात होगी । आज तो आप भाअी भाअी होकर मिलते हैं, पर दिलमें अगर गन्दगी है, बैर या द्वेष है, तो जो प्रतिज्ञा आपने ली थी, उसे झुठला देते हैं । पीछे हम सबकी खाना-खराबी होनेवाली है । यहाँ सबने यह महसूस किया । किसीसे मैंने पूछा तो

नहीं, पर अउनकी आँखोंपरसे मैं समझ गया। पाकिस्तानमें जो कुछ हुआ, अुसका हिसाब लेना हमारी हुकूमतका काम है। अुसका काम वह जाने। हमारा काम तो यही है कि अेक दूसरेका दिल साफ करनेकी जो कसम हमने खाअी है, अुसे कायम रखें, और अुसपर अमल करें।

### अजमेरके हरिजन

अभी अजमेरमें राजकुमारी बहन चली गअी थीं। अुन्होंने वहाँकी अेक खतरनाक और हमारे लिअे बड़ी शरमकी बात सुनअी। वहाँ जो हरिजन रहते हैं, अुनसे वहाँवाले काम लेते हैं और वे करते हैं। मगर जिस जगह वे रहते हैं, वह बहुत गंदी और मैली है। वहाँ तो हमारी ही हुकूमत है और अच्छी खासी हुकूमत है। वहाँके हिन्दू और सिक्ख अमलदार अिसी हुकूमतके मातहत काम करते हैं। क्या अुन्हें खयाल नहीं आता कि अैसा शरमका काम हम कैसे करते हैं? वहाँ सफेद पोशाक पहननेवाले बहुतसे हिन्दू हैं। वे खासा पैसा कमाते हैं और खुशहालीमें रहते हैं। वे क्यों न अेक दिनके लिअे हरिजन-बस्तीमें जाकर रहें? वे अगर वहाँ जायें, तो अुन्हें कय हो जायगी और अुनमेंसे कोअी तो शायद मर भी जावेंगे। अैसी जगह अिन्सानोंको रखना, क्योंकि अुनका यह गुनाह है कि वे हरिजनोंके घर पैदा हुअे, बहुत बुरी बात है। यहाँ दिल्लीमें भी मैं हरिजनोंकी बस्तीमें गया हूँ। वह भी बहुत खराब है। मगर अजमेर अुससे भी बदतर है। यह बड़ी शरमकी बात है। क्या अैसी शरमनाक बातें हम करते ही रहेंगे? हमने आजादी तो पाअी, लेकिन अुस आजादीकी तब तक कोअी कीमत नहीं, जब तक हम अिस तरहकी चीजें बन्द नहीं कर सकते। यह अेक दिनमें बन्द हो सकता है। क्या हम हरिजनोंको सूखी जगहमें नहीं रख सकते? वे मैला अुठानेका काम तो करें, लेकिन वे मैलेमें ही पड़े रहें, अैसा तो नहीं हो सकता। हमारी तो आज अकल मारी गअी है। हमारे पास हृदय नहीं रहा और हम अीश्वरको भूल गये हैं। अिसीलिअे तो अुनाहके काम करते जाते हैं। और पीछे हम अेक-दूसरेका अैब निकालें, दूसरोंको दोष दें और खुद निर्दोष बनें, यह बड़ी खतरनाक बात है।

## मीरपुरके दुःखी

अन्तमें अेक और बात कहना चाहता हूँ, और वह है मीरपुरके बारेमें । अेक दफा तो मैंने थोड़ासा कहा भी था । मीरपुर काश्मीरमें है । अब वह हमलावरोंके हाथमें है । वहाँ हमारी काफी बहनें थीं । अुन्हें वे अुड़ा ले गये हैं । अुनमें बूढ़ी भी हैं और नौजवान भी । वे अुनके कब्जेमें पड़ी हैं । अुन्हें वे बेआबरू भी कर लेते हैं, अिसमें मेरे दिलमें कोअी शक नहीं । खाना भी अुन्हें बुरा दिया जाता है । चन्द बहनें तो पाकिस्तानके अिलाकेमें हैं — गुजरात जिलेमें झेलम तक शायद पहुँची होंगी ।

मैं तो कहूँगा कि जो हमलावर हमला कर रहे हैं, अुनमें भी कुछ तो मर्यादा होनी चाहिये । मैं हमलावरोंसे कहता हूँ कि आप अिस्लामको बिगाड़नेके लिअे यह काम कर रहे हैं और कहते यह हैं कि आज़ाद काश्मीरके लिअे कर रहे हैं । कोअी खानेके लिअे लूटपाट करे, वह मैं समझ सकता हूँ । लेकिन जो छोटी लड़कियाँ हैं, अुन्हें बेअिज्जत करना, अुन्हें खाने और पहननेको न देना, यह भी क्या आपको कुरान शरीफने सिखाया है ? और पीछे पाकिस्तानमें जिन लड़कियोंको अुठाकर ले गये हैं, अुनके बारेमें मैं पाकिस्तानकी हुकूमतसे मिन्नत करूँगा कि अिस तरहकी जो भी लड़कियाँ हैं, अुन्हें वापस करदें और अपने घरोंको जाने दें ।

बेचारे मीरपुरके लोग मेरे पास आये हैं । वे काफी तगड़े हैं और शरमिन्दा होते हैं । मुझे सुनाते हैं कि क्या वजह है कि हमारी अितनी बड़ी हुकूमत अितना सा काम भी नहीं कर सकती ? मैंने अुन्हें समझानेकी कोशिश तो की । जवाहरलालजी अिस बारेमें कोशिश कर रहे हैं और बहुत दुःखी हैं । लेकिन अुनके दुःखी होनेसे और अुनके कोशिश करनेसे भी क्या ? जो लोग लुट गये हैं, ताराज हो गये हैं, जिन्होंने अपने रिस्तेदारोंको गँवा दिया है, अुनको कैसे सन्तोष दिलाया जाय ? आज जो भाअी आया, अुसके १५ आदमी वहाँ कतल हो गये हैं । अुसने कहा, अभी जो वहाँ पड़े हैं, अुनका क्या हाल

होनेवाला है ? मैंने सोचा कि दुनियाके नामसे और अीश्वरके नामसे वहाँ जो हमलावर पड़े हैं, उनसे और उनके पीछे पाकिस्तानसे भी यह कहूँ कि आप बिना किसीके माँगे अपने आप शोहरतके साथ उन बहनोंको वापस लौटा दें । ऐसा करना आपका धर्म है । मैं अिस्लामको काफी जानता हूँ और मैंने उस बारेमें काफी पढ़ा भी है । अिस्लाम यह कभी नहीं सिखाता कि औरतोंको खड़ा ले जाओ और उन्हें अिस तरह रखो । वह धर्म नहीं, अधर्म है । वह शैतानकी पूजा है, अीश्वरकी नहीं ।

१३८

२८-१-'४८

### बहावलपुरके दोस्तोंसे

प्रार्थनाके बाद अपना भाषण शुरू करते हुअे गांधीजीने जिक्र किया कि बहावलपुरके कुछ भाअियोंकी शिकायत थी कि अुन्होंने मिलनेका समय माँगा था, पर अुन्हें समय नहीं दिया गया । गांधीजीने अुनके लिअे समय निकालनेका वचन दिया, और विश्वास दिलाया कि अुनके लिअे जो भी किया जा सकता है, किया जा रहा है । अुन्होंने कहा कि डॉ॰ सुशीला नय्यर और लेसली क्रॉस साहब बहावलपुर चले गये हैं और नवाबने अुनकी पूरी सहायता करनेके लिअे कहा है ।

### राजधानीमें शान्ति

भगवानकी कृपासे यूनियनकी राजधानी दिल्लीमें तीनों जातियोंमें फिरसे शान्ति कायम हो गयी है । अिससे सारे हिन्दुस्तानमें हालत जरूर सुधरेगी ।

### दक्षिण अफ्रीकाका सत्याग्रह

दक्षिण अफ्रीकाका जिक्र करते हुअे अुन्होंने कहा — आप जानते हैं कि दक्षिण अफ्रीकामें हमारे लोग अपने हकोंके लिअे लड़ रहे हैं । यहाँ अिस तरह कोअी किसीके हक नहीं छीनता कि लोग कहीं जमीन

न ले सकें, जहाँ रहना चाहते हों, वहाँ रह न सकें। हरिजनोंके हमने जरूर ऐसे हाल कर दिये हैं। पर बाकी हिन्दुस्तानमें ऐसा कुछ है ही नहीं। लेकिन दक्षिण अफ्रीकामें तो ऐसा है, उसका मैं गवाह हूँ। इसलिये वे वहाँ हिन्दुस्तानका मान रखनेके लिये और हिन्दुस्तानके हकोंके लिये लड़ रहे हैं। बहुत तरीकोंसे वे लड़ सकते हैं। लेकिन वे तो सत्याग्रही होनेका दावा करते हैं। इसलिये सत्याग्रही लड़ाई लड़ रहे हैं। उनके तार भी आ जाते हैं। वे बिना परवानेके कहीं जा भी नहीं सकते—जैसे नेटाल, ट्रान्सवाल, हिल स्टेट, केप कॉलोनी वगैरामें ऐसा सिलसिला रहा है। दक्षिण अफ्रीका एक खंड जैसा है; कोअी छोटा-मोटा मुल्क नहीं है। नेटालसे अगर परवाना मिले, तो वे ट्रान्सवाल जा सकते हैं, नहीं तो नहीं। तो उन सबने कहा कि यह हमारा भी मुल्क है। क्यों हमारे अधर अधर जानेमें किसी तरहकी रुकावट हो ? बहुतसे तो वहाँ चले भी गये, और मुझे कहना पड़ेगा कि इस वक्त तो वहाँकी हुकूमतने कुछ शराफत बतायी है। उन्हें अभी तक पकड़ा नहीं। ट्रान्सवालका जो पहला शहर आता है फ्रांसिस, वहाँ वे चले गये हैं। आगे चलकर उन्हें पकड़ सकते हैं, पर अभी तक पकड़ा नहीं है। हुकूमतके सिपाही तो वहाँ मौजूद थे, लेकिन वे सब देखते रहे और उन्हें कुछ कहा नहीं। वहाँ उन्हें मोटर भी खड़ी मिली, जिसमें बैठकर वे आगे चले गये। और वहाँ जलसा हुआ, जिसमें उनका स्वागत-सत्कार किया गया। मैंने सोचा कि अितनी खबर तो आपको दे दूँ। यह बड़ी बहादुरीका काम है। वहाँ हिन्दुस्तानी छोटी तादादमें हैं, लेकिन छोटी तादादमें रहते हुअे भी अगर सब हिन्दी सत्याग्रही बन जावें, तो उनकी जय ही है। कोअी रुकावट उनके आगे नहीं ठहर सकती। लेकिन ऐसा अभी तक बना तो नहीं है। जैसे यहाँ, वैसे वहाँ सब तरहके लोग रहते हैं। वहाँ थोड़े हिन्दू भी हैं और मुसलमान भी। वे सब मिलजुल कर यह काम करते हैं। वे जानते हैं कि इसमें कमानेकी कोअी बात नहीं। और मैले आदमियोंसे तो यह लड़ाई लड़ी भी नहीं जाती। वे जोहान्सबर्ग तक पहुँच तो गये हैं। लेकिन आखिर तक तो बचे नहीं रह सकते, ऐसा मेरा खयाल

है। अन्हें चलते ही जाना है, आखिर तक जाना है, जब तक कि पकड़े न जावें। पकड़नेका वहाँकी हुकूमतको हक है, क्योंकि सत्याग्रहमें यह चीज तो पड़ी ही है कि जब कानूनका भंग किया जाय, तब अन्हें पकड़ सकते हैं, और जेलके भीतर जाकर वे कानूनकी पाबन्दी करते हैं। मैं तो अितना ही कहूँगा कि हमारी तरफसे अन्हें धन्यवाद मिलना ही चाहिये, और वह है। मैं जानता हूँ कि अिस बारेमें दूसरी आवाज निकल ही नहीं सकती। वहाँकी हुकूमतसे भी मैं कहना हूँ कि ऐसे जो लोग लड़ते हैं, अितनी शराफतसे लड़ते हैं, अन्हें हलाक क्या करना है ? अुनकी चीजको समझ लें और फिर आपसमें समझौता क्यों न कर लें ? ऐसा क्यों हो कि जिसकी सफेद चमड़ी है, वह काली चमड़ीवालेके साथ कुछ बहस नहीं कर सकता ? या अगर वहाँके हिन्दुस्तानियोंको सन्तोष देना है, अिन्साफ देना है, तो अुसके लिअे अन्हें लड़ना क्यों पड़े ? अगर हिन्दुस्तानी भी अुसी जगह रहें, तो अन्हें (गोरोंको) कष्ट क्या हो सकता है ? अन्हें कोअी कष्ट नहीं होना चाहिये। दक्षिण अफ्रीकाकी हुकूमतको हिन्दुस्तानियोंके साथ सलाह-मशविरा करके सलूकसे रहना चाहिये और अुनको सन्तोष दिलाना चाहिये। आज हम भी आज़ाद हैं और वे भी आज़ाद हैं, और अेक ही हुकूमतके हिस्सेदारोंकी हैसियतसे रहते हैं। दक्षिण अफ्रीका भी अेक डोमिनियन है, अिण्डियन यूनियन भी अेक डोमिनियन है और पाकिस्तान भी अेक डोमिनियन है। तब सब भाअी-भाअी बनकर रहें, यह अुनके गर्भमें पड़ा है। अिससे अुलटे, वे आपस आपसमें लड़ें और हिन्दुस्तानको अपना दुश्मन मानें—हिन्दुस्तानियोंको जब वहाँ शहरीके हक न मिलें, तो फिर वे दुश्मन नहीं तो और क्या हैं ? —तो यह समझमें न आ सके अैसी चीज है। क्यों अैसा माना जाय कि जो काली चमड़ीवाले हैं, वे निकम्मे हैं ? अगर वे अुद्यम कर सकते हैं और थोड़े पैसोंमें रह सकते हैं, तो वह क्या कोअी गुनाह है ? लेकिन वह गुनाह बन गया है। अिसलिअे अिस सभाके मारफत मैं दक्षिण अफ्रीकाकी हुकूमतसे कहना चाहता हूँ कि वह सही रास्तेपर चले। मैं भी वहाँ २० वर्ष तक रहा हूँ। अिसलिअे मेरा भी वह मुल्क बन



गया है, ऐसा कह सकता हूँ । यह सब कहना तो मुझे कल चाहिये था, लेकिन कह नहीं पाया ।

### मैसूरके मुसलमान

मैसूरके मुसलमानोंने कुछ दिन पहले तार भेजा था कि आपके उपवासका यहाँ कुछ भी असर नहीं हुआ और मुसलमानोंको हलाक किया जा रहा है । इस बारेमें मैंने कुछ कहा भी था । उसके उत्तरमें आज मैसूरके गृह-मंत्रीका तार आया है, जिसमें पहले तारका खंडन किया है और बताया है कि मुसलमानोंके साथ अविस्मर करनेकी पूरी कोशिश हो रही है । जैसे मैं सबसे कहता हूँ, वैसे मैसूरके मुसलमान भावियोंसे कहूँगा कि वे किसी चीजके बारेमें अतिशयोक्ति न करें । ऐसा करनेसे मेरे हाथ-पाँव बँध जाते हैं और मैं किसी कामका नहीं रहता । मैं पहले भी कह चुका हूँ और फिर मुसलमान भावियोंसे कहता हूँ कि वे किसी चीजको बढ़ाकर न कहें; अगर कर सकें, तो कुछ कम ही करें । यही रास्ता है हिन्दू, मुसलमान और सिक्खोंके मिल-जुलकर और भाभी-भाभी बनकर रहनेका । अतिना बूढ़ा हो गया हूँ, तो भी सारी दुनियामें दूसरा कोई रास्ता मैंने नहीं पाया ।

### दाताओंसे दो शब्द

हमारे लोग ऐसे भोले हैं कि डाकमें ही पैसे भेज देते हैं । मुझे अपने पिताके समयसे तजरबा है । उनके पास कुछ जेवर था — एक छोटासा मोती था, लेकिन कीमती था । उन्होंने वह डाकसे भेज दिया । तबसे मैं जानता हूँ कि ऐसा नहीं करना चाहिये । उसमें कोई चोरी नहीं है, लेकिन खतरा तो छुठाना ही पड़ता है । कोई डाकको खोल ले, तो फिर मोती कोई छिपा थोड़े ही रह सकता है ? और पैसे तो उन्हें फिर भी खरचने ही पड़े, क्योंकि उसकी पहुँचका तार मँगवाया । तो मेरे पिताको इस चीजका दुःख हुआ । लेकिन आज भी मेरे पिताके जैसे भोले आदमी हैं । वे समझ लेते हैं कि पैसे भेजने हैं, तो कौन उन्हें बीचमें छुड़ेगा ? आज तक तो खैर ऐसे ही पैसे आते रहे हैं । आज तो एक भाभीने एक हजारसे ऊपरके नोट डाकमें

बन्द करके भेज दिये । उसकी रजिस्ट्री भी नहीं कराओ और न बीमा । जो मामूली टिकट लिफाफे पर लगाते हैं, सो लगाकर भेज दिये । आजकल तो लोग बहुत बिगड़ गये हैं । पैसा खा जाते हैं और रिश्वत भी लेते हैं । लेकिन ये नोट तो मेरे पास आ गये । यह अच्छी बात है, और हमारे पोस्ट आफिसके लिये यह छोटी बात नहीं कि इस तरह अितने पैसे सुरक्षित आ जाते हैं । वे देखना भी नहीं चाहते कि भीतर क्या है ? जब वे मुझको सब कुछ सुरक्षित भेज देते हैं, तो दूसरोंको भी भेज देते होंगे । लेकिन पैसे भेजनेवालोंसे मुझे कहना है कि अन्हें इस तरहका खतरा नहीं अुठाना चाहिये, क्योंकि अखिर कुछ बदमाश तो रहते ही हैं । डाकको अगर कोओ खोल ले, तो मेरे और जिन हरिजनोंके लिये अन्होंने रुपये भेजे हैं, अुनके क्या हाल होनेवाले हैं ? और जो दान देनेवाले हैं, अुनके क्या हाल होंगे ? तो वे ठीक तरीकेसे रुपये भेजें । अुसपर जो खर्च हो, सो काटकर भले अुतना कम भेजें । डाकखानेमें जो लोग काम करते हैं, अुन्हें तो मैं मुबारकबाद देता हूँ कि वे इस तरह काम करते हैं कि कोओ घूस नहीं लेते । बाकी जो सब महकमे हैं, वे भी अैसा ही करें । जो लोगोंका पैसा हो, अुसकी हिफाजत करें । किसीसे रिश्वतका पैसा न लें, तो हम बहुत आगे बढ़ जाते हैं । अैसा लालच किसीको होना ही नहीं चाहिये, और किसीके रास्तेमें रखना भी नहीं चाहिये । इसलिये मैं अिन दानियोंसे कहूँगा कि आप मनीआर्डर भेज दें । अुसमें कितने पैसे लगते हैं ? अैसा भी न करें, तो रजिस्टर्ड पोस्टसे भेज दें । अुसमें पैसा थोड़ा ही ज्यादा लगता है और खैरियतसे सब पहुँच जाता है । अैसा आप न करें कि मामूली डाकसे हजारोंके नोट भेज दें ।

कहनेकी चीजें तो काफी पड़ी हैं । आजके लिअे ६ चुनी हैं । १५ मिनटमें जितना कह सकूँगा, कहूँगा । देखता हूँ कि मुझे यहाँ आनेमें थोड़ी देर हो गयी है । वह होनी नहीं चाहिये थी ।

### बहावलपुरके लिअे डेपुटेशन

सुशीला वहन बहावलपुर गयी है । वहाँके दुःखी लोगोंको देखने गयी है । दूसरा कोअी अधिकार तो है नहीं, न हो सकता था । फ्रेण्डस् सर्विसके लेसली क्रॉस साहबके साथ वह गयी है । मैने फ्रेण्डस् यूनिटमेंसे किसीको भेजनेका सोचा था, ताकि वह वहाँके लोगोंको देखे, मिले और मुझे सब हालात बतादे । उस समय सुशीला वहनके जानेकी बात नहीं थी । लेकिन जब उसने सुना कि वहाँपर सैकड़ों आदमी बीमार पड़े हैं, तो उसने मुझे पूछा कि मैं भी जाऊँ क्या ? मुझे वह बहुत अच्छा लगा । वह नोआखालीमें काम करती थी, तबसे फ्रेण्डस् यूनिटके साथ उसका सम्पर्क था । वह आखिर कुशल डॉक्टर है और पंजाबके गुजरात जिलाकेकी है । उसने भी काफी गँवाया है । क्योंकि उसकी तो वहाँ काफी जायदाद है । फिर भी उसके दिलमें कोअी जहर पैदा नहीं हुआ । वह गयी है; क्योंकि वह पंजाबी जानती है, हिन्दुस्तानी जानती है । उर्दू और अंग्रेजी भी जानती है । वह क्रॉस साहबको मदद दे सकेगी । वहाँ जानेमें खतरा है । लेकिन उसने कहा, मुझको क्या खतरा है ? जैसे डरती, तो नोआखाली क्यों जाती ? पंजाबमें बहुत लोग मर गये हैं, विलकुल मटियामेट हो गये हैं । लेकिन मेरा तो ऐसा नहीं । खाना-पीना मिलता है, सबकुछ अद्वर करता है । सो आप भेजेंगे और क्रॉस साहब ले जायेंगे, तो मैं वहाँके लोगोंको देख लूँगी । मैंने क्रॉस साहबसे पूछा, सुशीलाको आपके साथ भेजूँ क्या ? वे खुश हो गये । कहने लगे, यह तो बहुत ही अच्छी बात है । मैं

अनुके मारफत वहाँके लोगोंसे अच्छी तरह बातचीत कर सकूँगा । फ्रेण्डस्में कोअी हिन्दुस्तानी जाननेवाला रहे, तो बड़ी भारी चीज हो जाती है । सुशीला बहन आवें, उससे बेहतर क्या हो सकता है ? क्रॉस साहब रेडक्रॉसके हैं । रेडक्रॉसके माने यह थे कि लड़ाओके मरीजोंकी दवादारु करना । अब तो वे लोग दूसरा-तीसरा काम भी करते हैं । यह सवाल कि डॉक्टर सुशीला क्रॉस साहबके साथ गयी है या क्रॉस साहब डॉक्टर सुशीलाके साथ गये हैं, जरा पेचीदा हो जाता है । मगर पेचीदा नहीं है । वे दोनों दोस्त हैं । सेवा-भावसे गये हैं । पैसा कमानेकी तो बात नहीं । क्रॉस साहब मेरे मित्र हैं और सुशीला तो मेरी लड़की है । मैं उसका बाप हूँ । तो मैंने उसे बड़ी करनेके लिये नहीं भेजा । कोअी ऐसा न सोचें कि वह तो डॉक्टर है और क्रॉस साहब दूसरे हैं । कौन ऊँचा है, कौन नीचा है, ऐसा भेदभाव न करें । क्रॉस साहब, औरत साथ हो, तो उसे आगे कर देते हैं । अपने आपको पीछे रखते हैं । मगर निस्स्वार्थ सेवामें ऊँचे-नीचेका भेद नहीं होता । अगर कोअी भेद है, तो क्रॉस साहब बड़े हैं । सुशीला अनुके साथ अनुकी मददके लिये गयी है । वे दोनों आकर मुझे वहाँके हाल बतावेंगे । मुझे नवाब साहबने लिखा कि मुझे कअी लोग झूठी बातें भी लिख देते हैं, उन्हें माननेका मेरा क्या अधिकार है ? सो मैंने सोचा कि मुझे क्या करना चाहिये, और क्रॉस साहबको और सुशीला बहनको बहावलपुर भेजा । वहाँके मुसलमानोंका तार आ गया है कि वे वहाँ पहुँच गये हैं । वहाँसे लौटेंगे, तब मुझे सब सही हालात बता देंगे । तीन-चार दिनमें लौटनेवाले थे, मगर कुछ काम निकल आया होगा, सो नहीं आये ।

**मैं अनुका सेवक हूँ**

अभी बन्नुके कुछ भाअी-बहन मेरे पास आ गये थे । शायद चालीस आदमी थे । वे परेशान तो थे, पर ऐसी हालत नहीं थी कि चल न सकें । हाँ, किसीकी अँगलीमें घाव लगे थे; कहीं कुछ था, कहीं कुछ था, ऐसे थे । मैंने तो अनुका दर्शन ही किया और

कहा कि जो कुछ कहना हो ब्रजकृष्णजीसे कह दें। लेकिन अितना समझ लें कि मैं **अुन्हें** भूला नहीं हूँ। वे सब भले आदमी थे। उनका गुस्सेसे भरा होना स्वाभाविक था, मगर वे मेरी बात मान गये। अेक भाभी थे। वे शरणार्थी थे या कौन थे, मैंने पूछा नहीं। **अुन्होंने** कहा — “तुमने बहुत खराबी कर दी है। क्या और करते ही जाओगे? अिससे बेहतर है कि जाओ। बड़े महात्मा हो, तो क्या हुआ? हमारा काम तो विगाड़ते ही हो। तुम हमें छोड़ दो। हमें भूल जाओ। भागो।” मैंने पूछा, कहाँ जाऊँ? पीछे **अुन्होंने** कहा, हिमालय जाओ। तो मैंने डाँटा — वे मेरे जितने बुजुर्ग नहीं। वैसे तो बुजुर्ग हैं, तगड़े हैं, मेरे जैसे पाँच सात आदमियोंको चट कर सकते हैं। मैं तो महात्मा रहा। कमजोर शरीर। घबराहटमें पड़ जाऊँ, तो मेरा क्या हाल होगा? तो मैंने हँसकर कहा, क्या मैं आपके कहनेसे जाऊँ? किसी बात सुनूँ? कोअी कहता है यहीं रहो, कोअी कहता है जाओ। कोअी डाँटता है, गाली देता है; कोअी तारीफ़ करता है। तो मैं क्या करूँ? अीश्वर जो हुक्म करता है, वही मैं करता हूँ। आप कह सकते हैं, आप अीश्वरको नहीं मानते। तो कमसे कम अितना तो करें कि मुझे अपने दिलके अनुसार करने दें। आप कह सकते हैं कि अीश्वर तो हम हैं। तब परमेश्वर कहाँ जायगा? अीश्वर तो अेक है। हाँ, यह ठीक है कि पंच परमेश्वर है। मगर यह पंचका सवाल नहीं। दुःखीका बेली परमेश्वर है, लेकिन दुःखी खुद परमात्मा नहीं। जब मैं दावा करता हूँ कि हर अेक स्त्री मेरी सगी बहन है, लड़की है, तब **अुसका** दुःख मेरा दुःख है। आप क्यों मानते हैं कि मैं आपका दुःख नहीं जानता, आपके दुःखमें हिस्सा नहीं लेता, हिन्दुओं और सिक्खोंका मैं दुश्मन हूँ, और मुसलमानोंका दोस्त हूँ? अिस भाअीने मुझे साफ़ साफ़ कह दिया। कोअी गाली देकर लिखते हैं, कोअी विवेकसे लिखते हैं कि हमें छोड़ दो, चाहे हम दोजखमें जायें। तुमको हमारी क्या पड़ी है? तुम भागो। लेकिन मैं किसीके कहनेसे कैसे भाग सकता हूँ? किसीके कहनेसे मैं खिदमतगार नहीं बना। किसीके कहनेसे मिट नहीं सकता। अीश्वरकी अिच्छासे मैं जो हूँ, बना हूँ।

अीश्वरको जो करना है, करेगा । अीश्वर चाहे तो मुझे मार सकता है । मैं मनझता हूँ कि मैं अीश्वरकी बात मानता हूँ । मैं हिमालय क्यों नहीं जाता ? वहाँ रहना तो मुझे पसन्द पड़ेगा । अैसा नहीं कि वहाँ मुझे खाना-पीना-ओढ़ना नहीं मिलेगा — वहाँ जाकर शान्ति मिलेगी । मगर मैं अशान्तिमेंसे शान्ति चाहता हूँ; नहीं तो अस अशान्तिमें मर जाना चाहता हूँ । मेरा हिमालय यहाँ है । आप सब हिमालय चलें, तो मुझको भी अपने साथ लेते चलें ।

### मेहनतकी रोटी

मेरे पास शिकायतें आती हैं — वे सही शिकायतें हैं — कि यहाँ जो शरणार्थी पड़े हैं, उनको खाना देते हैं, पीना देते हैं, पहननेको देते हैं । जो हो सकता है सब करते हैं, लेकिन वे मेहनत नहीं करना चाहते, काम नहीं करना चाहते । जो उन लोगोंकी खिदमत करते हैं, उन्होंने लम्बी चौड़ी शिकायत लिखकर दी है । उसमेंसे मैं अितना ही कह देता हूँ । मैंने तो कह दिया है कि अगर दुःख मिटाना चाहते हैं, दुःखमेंसे सुख निकालना चाहते हैं, दुःखमें भी हिन्दुस्तानकी सेवा करना चाहते हैं — उसके साथ अपनी सेवा तो हो ही जाती है — तो दुःखियोंको काम तो करना ही चाहिये । दुःखीको अैसा हक नहीं कि वह काम न करे और मौजशौक करे । गीतामें तो कहा है, यज्ञ करो और खाओ — यज्ञ करो और जो शेष रह जाता है, उसको खाओ । यह मेरे लिअे है और आपके लिअे नहीं है, अैसा नहीं है — यह सबके लिअे है । जो दुःखी हैं, उनके लिअे भी है । अेक आदर्मी कुछ करे नहीं, बैठा रहे और खाये । यह चल नहीं सकता । करोड़पति भी काम न करे और खाये तो वह निकम्मा है, पृथ्वीपर भार है । जिसके पास पैसा है, वह भी मेहनत करके खाये, तभी बनता है । हाँ, कोअी लाचारी है — पैर नहीं चलते, अंधा है, वृद्ध हो गया है, तो अलग बात है । लेकिन जो तगड़ा है, वह क्यों न काम करे ? जो कोअी जो काम कर सकते हैं, सो करें । शिविरोंमें जो तगड़े लोग पड़े हैं, वे पाखाना भी अुठावें । चरखा चलावें । जो काम कर सकते

हैं, सो करें । जो लोग काम करना नहीं जानते, वे लड़कोंको सिखावें ।  
 जिस तरह काम लें । लेकिन कोअी कहे कि केम्ब्रिजमें जैसी पढ़ाअी  
 होती थी, वैसी करावें । मैं, मेरा बाबा केम्ब्रिजमें सीखे थे, लड़केको भी  
 वहाँ भेजें, तो वह कैसे हो सकता है ? मैं तो अितना ही कहूँगा कि  
 जितने शरणार्थी हैं, वे काम करके खायें, अुन्हें काम करना ही चाहिये ।

## किसान

आज अेक सज्जन आये थे । अुनका नाम तो मैं भूल गया ।  
 अुन्होंने किसानोंकी बात की । मैंने कहा, मेरी चले तो हमारा गवर्नर-  
 जनरल किसान होगा, हमारा बड़ा वजीर किसान होगा, सब कुछ किसान  
 होगा; क्योंकि यहाँका राजा किसान है । मुझे बचपनसे सिखाया था —  
 अेक कविता है, “ हे किसान, तू बादशाह है । ” किसान जमीनसे  
 पैदा न करे, तो हम क्या खायेंगे ? हिन्दुस्तानका सचमुच राजा तो  
 वही है । लेकिन आज हम अुसे गुलाम बनाकर बैठे हैं । आज किसान  
 क्या करे ? अेम० अे० बने ? बी० अे० बने ? — अैसा किया, तो किसान  
 मिट जायगा । पीछे वह कुदाली नहीं चलायेगा । जो आदमी अपनी  
 जमीनमेंसे पैदा करता है और खाता है, सो जनरल बने, प्रधान बने,  
 तो हिन्दुस्तानकी शकल बदल जायेगी । आज जो सड़ा पड़ा है,  
 वह नहीं रहेगा ।

## मद्रासमें खुराककी तंगी

अन्तमें गांधीजीने कहा, मद्रासमें खुराककी तंगी है । मद्रास  
 सरकारकी तरफसे दूत यह कहनेके लिअे श्री जयरामदासके पास आये  
 थे कि वे अुस सूबेके लिअे अन्न देनेका बन्दोबस्त करें । मुझे मद्रासवालोंके  
 जिस रखसे दुःख होता है । मैं मद्रासके लोगोंको यह समझाना चाहता  
 हूँ कि वे अपने ही सूबेमें मूँगफली, नारियल और दूसरे खाद्य पदार्थोंके  
 रूपमें काफी खुराक पा सकते हैं । अुनके यहाँ मछली भी काफी हैं,  
 जिन्हें अुनमेंसे ज्यादातर लोग खाते हैं । तब अुन्हें भीख माँगनेके  
 लिअे बाहर निकलनेकी क्या जरूरत है ? अुनका चावलका आग्रह

रखना — वह भी पालिश किया हुआ चावल, जिसके सारे पोषक तत्व मर जाते हैं — या चावल न मिलनेपर मजबूरीसे गेहूँ मंजूर करना ठीक नहीं है । चावलके आटेमें वे मूँगफली या नारियलका आटा मिला सकते हैं और अिस तरह अकालको आनेसे रोक सकते हैं । अुन्हें जरूरत है आत्म-विश्वास और श्रद्धाकी । मद्रासियोंको मैं अच्छी तरहसे जानता हूँ । दक्षिण अफ्रीकामें अुस प्रान्तके सभी भाषावाले हिस्सोंके लोग मेरे साथ थे । सत्याग्रह-कूचके वक्त अुन्हें रोजानाके राशनमें सिर्फ डेढ़ पौंड रोटी और अेक औंस शर्कर दी जाती थी । मगर जहाँ कहीं अुन्होंने रातको डेरा डाला, वहाँ जंगलकी घासमेंसे खाने लायक चीजें चुनकर और मजेसे गाते हुअे अुन्हें पकाकर अुन्होंने मुझे अचरजमें डाल दिया । अैसे सज्जबूझवाले लोग कभी लाचारी कैसे महसूस कर सकते हैं ? यह सच है कि हम सब मजदूर थे । तो अीमानदारीसे काम करनेमें ही हमारी मुक्ति और हमारी सभी आवश्यक जरूरतोंकी पूर्ति भरी है ।



## सूची

अकबर हैदरी, सर १२५	अलीभाभी १७९, २६५
अखिल भारत-कांग्रेस-कमेटी १५९-	अलीशाह १९३
६०, १७५-६, १८६-७, २०१,	अशोक महान २८६
२४८	अहमद सूफीद, मौलाना २४
अखिल भारत-प्रामोद्योग-संघ १६५	अहमदाबाद २२७, ३६०
अखिल भारत-चरखा-संघ १५३,	अहिंसा ६१
२४४, २५६-७, २८७	अंग्रेजी २८१
अजमलखॉ, हकीम ४२, १७९,	आगाखान महल—पूना १७५
२९९, ३०६	आज़ाद हिन्द फौज १३५
अजमेर २६२, २८१, २८७;—के	आज़ादी-दिन ३९३
हरिजन ३९९	आन्ध्र ३४२, ३४७
अफ्रीका—दक्षिण ५२, ९७-८, ११६,	आर्यनायकम्, श्री २६८
१८१-४, २१०, २८०;—का	ऑरेंजिया १८२
सत्याग्रह ४०२;—पूर्व ९८, २७७-८	आशादेवी, श्रीमती २६८
अन्सारी, डॉ० ११, ४५, १७९, २९९	आसफअली साहब १३-४
अबुल कलाम आज़ाद, मौलाना	अिक्रवाल १२५
१६४, २८८, ३३४, ३७२	अिमाम साहब ७५
अमतुलसलाम ८०	अिरविन, लार्ड १०४
अमेरिका ५०, २४८, ३७७	अिस्फहानी साहब १८१
अरबी २८१	अिस्लाम ८, ११९, २०१, २८५, ३४७
अरविन्द, ऋषि १२५	अिंग्लैण्ड ५०, १६४, २९७
अल फातिहा २८	औरान ८९, २४०;—और हिन्दु-
अलवर ५, २८२	स्तान ३४०
अलाहाबाद ५९, ३१८	अीसाअी धर्म २८९
अलीगढ़ १२३	अुपनिषद् २५९

शुम्भन ५८  
 शुर्व ९२, २८१  
 ऐमरी, मि० २७  
 ओशिया ३२, ५०, ३४५  
 ओशियाटिक लेवर कान्फरेन्स ११४  
 ओस० पी० बनार्ड, डॉ० १८२-३  
 ओखला छावनी १९४, २००  
 औंध ३२८  
 कच्छ ८३  
 कन्नड़ २८१  
 कन्हाजी २०१  
 कबीर ४२  
 कम्युनिस्ट पार्टी ३२८  
 कराची ४, १३६, २५१-२, ३३१,  
 ३४०  
 कर्नाटक ३९२  
 कलकत्ता ४७, ११३, २६३,  
 ३४४;— की शान्तिसेना ११९  
 कस्तूरबा-ट्रस्ट ११३, २४४, २५४-५  
 काका साहब १०१  
 कांग्रेस ३१, ७३-४, १५२, १७४-५,  
 २१५, २६८, २९८, ३४३; —  
 प्रेसिडेण्ट १३; — वर्किंग कमेटी  
 ४१, ५६, १७१-२  
 काठियावाड़ ३८, १६७, २१९-२०,  
 २६२, ३१५  
 कान्सटेनटेन २८९  
 काश्मीर ११९, १२५-७, १३५-६,  
 १९२, २१८-२०, २९७-८, ३२१

काश्मीर-प्रीडम-लीग ३७९  
 किदवजी साहब १०३  
 कुरान शरीफ १९, १०४, १२७-८,  
 १५६, २४२  
 कुदक्षेत्र ६४, ९९, १५९, २०४  
 केप कॉलोनी ४०२  
 केम्ब्रिज विश्वविद्यालय ४१०  
 केसी, मि० १५२  
 कृपलानी, आचार्य १९६  
 कृपलानी, सुचेता देवी १९४  
 कृपलानी, नन्दिता १३५  
 कृष्ण भगवान १३४, ३८३  
 कृष्णादेवी, श्रीमती ९९  
 खरे, पंडित १०१  
 खादी प्रतिष्ठान ८०, १९९  
 खानबन्धु ७  
 ख्वाजा साहब ९५  
 खिलाफत आन्दोलन २०९  
 गजनफरअली, राजा २४९-५०  
 गजनवी २९८  
 गजनी २९८  
 गवर्नर जनरल, —हिन्दुस्तानके २९१;  
 देखिये लार्ड माउन्टबेटन  
 गंगाबहन २६४  
 गारु, कोंडा बेंकटप्पैया ३४७  
 ग्वालियर ३७९, ३८४  
 गांधी, आभा ३४  
 गांधी, भिन्दिरा २९

गांधी, कनु ८०  
 गांधी, मगनलाल १०१-२  
 गांधी, मनु ३४  
 गांधी, शामलदास १७१, २१९,  
 २४०  
 ग्रामोद्योग-संघ २४४, २८६-७  
 गिरनार १६७  
 गीता १०९, १५०, ४०९  
 गुजरात ८३, २६४  
 गुजरात (पंजाब) ३५५  
 गुड़गाँव १६५, २०१, २८२  
 गुरु, अर्जुनदेव ४६, ५९  
 गुरु, गोविन्दसिंह ५९, २९४, ३६९  
 गुरु, ग्रन्थसाहब ६-७, ४६, १९०-  
 ९१, २९४  
 गुरुदेव (रवीन्द्रनाथ ठाकुर) १३५,  
 ३५३  
 गुरु, नानक ७, ४१-२, २२०  
 गुरु, राष्ट्रीय स्वयंसेवक-संघ १०  
 ग्रेट ब्रिटेन ५०-१  
 गोपीचन्द भार्गव, डॉ० १६५, २३३,  
 २८२  
 गोसेवा-संघ २८७  
 गोस्वामीजी १११  
 चरखा-जयन्ति ८३  
 चर्चिल, मि० ४९-५१, ६७-८,  
 १४८  
 चन्द्रनगर १६२  
 चमनलाल, शिवान १२

जगजीवनराम २३७  
 जगदीशन् ११३, ११५  
 जन्द अवस्ता ३५, २६०, ३४०  
 जफरल्ला साहब १८१  
 जमनालालजी १५३  
 'जमींदार' २९६  
 जम्मू १६९, २१८, ३००  
 जयरामदास दौलतराम ४१०  
 जलियाँवाला बाग ३६  
 जसरा २८२  
 जाकिर हुसेन, डॉ० ५-६, २६८  
 जापान २५७  
 जाम साहब २२२  
 जामा मस्जिद ८, २२  
 जामा मिलिया ५-६  
 जालंधर ५  
 जाहिदहुसेन साहब ३७२  
 जिन्ना, कायदे आजम ४, १४५,  
 १७१, ३११.  
 जीवराज महेता, डॉ० ४५, ११३,  
 ११५  
 जीसस क्राइस्ट २९४-५  
 जूनागढ़ ३८, ११९, १६६-८,  
 २१९-२०, ३१५  
 जैन धर्म २४२  
 जोशी, डॉ० ४६  
 जोहरा, डॉ० अन्सारीकी लड़की ११  
 जोहान्सबर्ग ४०२  
 ट्रान्सवाल २८८, ३२०, ४०२

ट्रमेन, प्रेसिडेण्ट ७२

टेहरगॉव १५४

ठक्कर बापा १४४

ठाकुरदत्त, पंडित ४२

ठाकुर साहब (राजकोट) २२७

डारवन १८२

‘डॉन’ २१९-२०

डैरा गाजी खॉ ३५

ढेबरभाभी १७१, २२७, २४०

तामिल २८१

तारसिंघ, मास्टर २४२

तालीमी-संघ २४४, २५६, २६८, २८७

तिबिया कोलेज ४२, २९९, ३०६

तुलसीदास २००, २८०, ३०५

तेजबहादुर सप्रू, सर ९२, २७९

तेलगू २८१

दातारसिंघ, सर २८४

दिलीपकुमार, राय १२५, १२९

दीनशा महेता, डॉ० १०, ४५

देवनागरी ९२

देशबन्धु, गुप्ता २३३

देहरादून ७३

नभी तालीम २६७

नेटसनजी २८१

ननकाना साहब ७

नवाबशाह ४

नवाब-भोपाल ३७४; -बहावलपुर

४०७

निजाम-हैदराबाद १६९

नियोगी, श्री १२३

नेटाल ३२०, ४०२

नेटाल अिण्डियन कांग्रेस १८२-३

नेहरू, पं० जवाहरलाल ४, ५६, १०५,

१७१, २१७-८, २७८, ३७५,

३७७; -का खुदाहरण ३८३

नेहरू, श्रीमती रामेश्वरी २४९

नैरोबी २७७

नोआखाळी ८०, १३०, २९२, ३५३

पटियाला २९८, ३००

पटेल, सरदार वल्लभभाभी ३, ७५,

१०९, १४४, २१७-२०, २५४-५,

३५९-६०

पंजाब, — पश्चिम ४, ४८, १९३,

२१४-५; - का मार्शल लॉ ९८; -

के कैदियोंकी अदलाबदली ३८८;

— पूर्व २०, १६५, २१४, २४९,

३८८

पंजा साहब २२

पंडित, डॉ० ६४

पंडरपुर १४७, ३१२

पाकिस्तान १५, २२-३, ११२,

१५४, २०३, २३१, २८१, ३६३;

— पश्चिम १३८, १४३; — पूर्व

२७२

पाटौदी हाथुस २४

पानीपत १५९-६०, २८६

पारसी-सभा २९०

पालन्त्री १९२  
 पांडुचेरी-आश्रम १२५  
 पिलानी २५४  
 प्यारेलाल ८०, २९२-३, ३५४  
 पैगम्बर साहब १३४  
 प्रधानमंत्री — पश्चिम पंजबके ३७४;  
 — हिन्दुस्तानके ३७८  
 प्रह्लाद ५५, २९३  
 प्रिवी कौंसिल १९०, २११  
 फारसी २८१  
 फ्रांसीसी हिन्दुस्तान १६२  
 फ्रेण्डस् सर्विस ६४  
 बच्चितरसिंघ ५६  
 बड़ोदा ८१  
 बन्नू २५  
 बम्बयी १५७, २१५, २७४, ३३७  
 बहावलपुर २९१-२, ३११, ३३५,  
 ४०६  
 ब्रजकृष्णजी १४२, ४०८  
 बंगलोर १९८  
 बंगाल, पूर्व ९५  
 बर्मा १८३, २६२  
 बाउिविल ३५, २८१  
 बाबा खड़कसिंघ ४१, ५९  
 बारामूला १७१, १९३  
 बिड़लाबन्धु ३, १११  
 बिड़ला-भवन ३, ३७६  
 ब्रिटिश कामनवेल्थ ५०-५२, १८२-३  
 बीजापुर २६४

बी० सी० राय, डॉ० ४५  
 बुद्धदेव २६०  
 बोअर-युद्ध ३२०  
 बौद्ध धर्म २४२  
 भरतपुर ५, २८२  
 भंगी-वस्ती ३, १८  
 भार्गव, श्री २४  
 भारत सेवक-समिति ८७  
 भावनगर २२७, ३७९  
 भूतो साहब १६३, १७१  
 मण्डल साहब ८३  
 मथाभी डॉ० २८३  
 मथाभी, श्रीमती ३०९  
 मद्रास ११५, २८८, ४१०  
 मध्यप्रान्त ११३  
 मनोहर, दीवान ११३  
 मलयालम २८१  
 महरोलीका खुर्से ३९०  
 महादेवभाभी, देसाभी १७५  
 महाराजा, काश्मीरके ३०७-९  
 महाराजा, रतलामके १२०  
 महारोगी सेवा मंडल ११३  
 माझुन्टबेटन, लार्ड १६३  
 माझुन्टबेटन, लेडी १५८-९  
 मार्लबरो ५०  
 मारवाड़ी व्यापारी मंडल २४१  
 मोंरीशस ९८  
 मियाँवली ५४  
 मीरपुर ४००

मीराबहन १७५, ३०३  
 मीराबाभी १६३, २८५  
 मुस्लिम लीग १६४, २१२, २८८,  
 २९६, ३५१  
 मुस्लिम चेम्बर ऑफ कॉमर्स २२१  
 मुसोलिनी १४८  
 मृदुलाबहन २४९, ३५४, ३६२  
 मेकडोनल्ड अवेर्ड ३६४  
 मेरठ ३८६  
 मैसूर ९३, ४०४  
 मोम्बासा २७८  
 यरवदा जेल १५३, ३६५  
 यादवगण २८७, ३८३  
 युक्त प्रांत—का मुस्लिम शान्ति-  
 मिशन २६०  
 यूरोप ७२  
 यूरोपियन व्यापारी मंडल २४१  
 रतलाम—के महाराजा १२०;—में  
 हरिजन सुधार १२०  
 रंधावा साहब ३०२  
 राजकुमारी, अमृतकुंवर ३, ११३,  
 १६४  
 राजकोट १६३, २२६  
 राजेन्द्रप्रसाद, डॉ० ६९, १५२, १९८,  
 २८४; देखो राष्ट्रपति  
 राम ११०, १७५, २९४  
 रामनाम ९६  
 रामपुर (स्टेट) १८०  
 रामभजदत्त, पंडित ९८

राममनोहर लोहिया, डॉ० १५२  
 रामराज १७०  
 रामस्वामी, मुदालियर ९३  
 रामायण ३९, ३३७  
 रावण ४०, १७६  
 रावलपिण्डी ३५, १११  
 राष्ट्रपति, डॉ० राजेन्द्रप्रसाद ३७२  
 राष्ट्रीय स्वयंसेवक-संघ १०, १७९-  
 ८०, २३२  
 रिचार्ड साओमोन्ड्स ६४  
 रुद्र, प्रिंसिपाल ११  
 रेडक्रास सोसायटी ६४  
 रेवाड़ी २०२  
 रोहतक २०७  
 लखनऊ मुस्लिम कान्फरेन्स ३३४  
 लन्दन २४०  
 लंका ३९, २४३  
 लायलपुर २४४, २४७-८  
 लालकिला १३५  
 लाला लाजपतराय २८०  
 लाला श्रीराम १५२  
 लाहोर २४७, २७०, २९९  
 लियाक़तअली साहब, पाकिस्तानके  
 प्रधानमंत्री ४, २१८-२०, २४३  
 लेसली क्रास साहब ४०१, ४०६  
 वर्धा ११२, ३९१  
 विक्रम संवत् १७०  
 विजयलक्ष्मी, पंडित १८०, २३८-९  
 विठोबाका मन्दिर ३१२

विनोबा ११३  
 वेद ४६, २४२  
 वेवल केंटीन ६, ३१९  
 शहीद साहब ३६९; देखो मुहरावर्दी  
 साहब  
 शाहनवाज, जनरल ३७२  
 शेख अब्दुल्ला १०३, १३६, २१८-  
 २०, ३७९; देखो शेरे काश्मीर  
 शेखपुरा ४२  
 शेरवानी, मीर मकबुल १९३  
 शेरे काश्मीर १९२  
 शौकदुल्ला, डॉ०, डॉ० अन्सारीके  
 जमाअी ११  
 श्रीनगर १२६  
 श्रीनिवास शास्त्री ११३  
 सतीशचन्द्र, दासगुप्त १९९  
 संतसिंघ, सरदार २१०-११  
 संतोखसिंघ ५९-६०  
 समाजवाद ६७  
 समाजवादी पार्टी १५२, ३२८  
 सरकार,—अंग्रेजी ५१, २६३;—पश्चिम  
 पंजाबकी ९;—दक्षिण अफ्रीकाकी  
 ४०३;—पूर्व अफ्रीकाकी २७८;  
 —पाकिस्तानकी ४, १२-३, १७,  
 ४३-४, ५४, ११९, १२६, २०४,  
 २९२, ३०९, ३९२;—हिन्दुस्तानी  
 संवकी ४, १२-३, ४३-४, ५४-७,  
 १३५, १६७-८, १८९, २९८,  
 ३०९, ३१८

सरन, श्रीमती ९९  
 सरहवी सूबा ७-८, ८६, २१४, ३९८  
 सरोजिनी नायडू, श्रीमती १७५  
 संयुक्त राष्ट्र संघ ८४, १८१, २३८-  
 ९, ३२१-२, ३६२-३  
 संस्कृत २८१  
 'स्टेट्समैन' २९२  
 स्मट्स, जनरल २३९  
 साने गुरुजी १४७  
 साबरमती आश्रम ७५, १०१  
 सासून अस्पताल १२५  
 सिकन्दर महान १९९  
 सिक्खधर्म ४१, २०१, २४२, ३४७  
 सिंघ ४२, १९९, २५१, ३११, ३३१  
 सियालकोट २७६  
 'सिविल अेण्ड मिलिटरी गजट' २७०  
 सीता २१६  
 सुब्बा लक्ष्मी २४७  
 सुभाषबोस १३५, १४९, ३८५-६  
 सुवर्णसिंघ, सरदार २३३-४  
 सुशीला नय्यर, डॉ० ४५, ९६, ११३,  
 ४०१, ४०६  
 मुहरावर्दी साहब ९५, ३५३  
 सेवाग्राम २४४  
 सोनीपत २०३  
 सोमनाथ मन्दिर—का जीर्णोद्धार २२२  
 हजरत सुमर २९५  
 हजरत मुहम्मद २८९  
 हजारा २१४

हरिजन सेवक-संघ १६५, २०८,  
२८७

हरद्वार ८७

हार्डिज लायब्रेरी — की सभा ३०४

हारेस' अलेक्जेंडर, प्रो० ६४

हिटलर १४८

हिन्दी ९२, २८१

हिन्दी साहित्य सम्मेलन २८०

हिन्दुस्तान १५, २२-३, ३७-४०,

७८-९, ११२, १२४, १३१-२,

१५२, १६९, १८८, १९६,

२०३-४, २१९, २२४, २३६-७,

२४८, २६३, २७५, २९४, २९८,

३१४-५, ३४५, ३६३, ३६७

'हिन्दुस्तान टाइम्स' २७०

हिन्दुस्तानी ९२, २८१

हिन्दू धर्म ४६, ८४, ११९, २०१,

३०८, ३४७, ३८०

हिन्दू महासभा १७९-८०, २२७,

२९०

हिमालय २८७, ४०९

हैदराबाद (दक्षिण) १६३

हैलीफैक्स, लार्ड १०४

होशंगाबाद २४०-४१















